

वीर सेवा मन्दिर  
दिल्ली



2756

क्रम संख्या

काल न०

खण्ड

220.3

2756





काव्यमाला. ८५

श्रीधनपालविरचिता

## तिलकमञ्जरी ।

जयपुरमहाराजाश्रितमहामहोपाध्यायपण्डितदुर्गाप्रसादतनय-  
साहित्योपाध्यायकेदारनाथकृपाङ्गीकृतशोधनकर्मणा  
महामहोपाध्यायपण्डितशिवदत्तशर्मतनूजपण्डितभवदत्तशास्त्रिणा,  
मुम्बापुरवासिपरबोपाह्वपाण्डुरङ्गात्मजकाशीनाथशर्मणा च  
संशोधिता ।

सा च

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा  
प्राकाश्यं नीता ।

१९०३

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-  
रेवाधिकारः ।)

मूल्यं २॥ रूप्यकाः ।





## श्रीधनपालकविः ।

अथ हि कविवरः कदा कतम धरामण्डल मण्डयामासेति जिज्ञासाया बहुविधग्रन्थ-  
यालोचने प्रवृत्ते—

“अस्त्यार्थ्यनिधानमर्बुद् इति ख्यातो गिरि. खेचरः

कृच्छाल्लङ्घितदिग्वलङ्घिशिखरग्रामोऽग्रिमः क्षमाश्रिताम् ।

मैनाकेन महार्णवे हरतनौ सत्याप्रवेशे कृते

येनैकेन हिमाचलः शिखरिणा पुत्रीति लक्ष्योऽभवत् ॥

वासिष्ठैः स्म कृतस्मयो वरशतैरम्यमिच्छोद्भवो

भूपालः परमार इत्यभिधया ख्यातो महीमण्डले ।

अथागुह्रतर्हर्षगद्गगिरो गायन्ति यस्यार्बुदे

विश्वामित्रजयोज्जितस्य भुजयोर्विस्फुजित गुर्जराः ॥

तन्मित्रभृद्विपुलत्रकपोलपत्रवल्लीवितानपरशु. परमारवशे ।

श्रीवैरिसिंह इति दुर्धरसैन्यदन्तिदन्ताग्रभिन्नचतुरर्णवकूलभित्तिः ॥

तत्राभूद्वसति. श्रियामपरया श्रीहर्ष इत्याख्यया

विख्यातश्चतुरम्बुराशिरसनादात्र. प्रशास्ता भुव ।

भूपः खर्वितवैरिगर्वगरिमा श्रीसीयकः सायकाः

पद्मेपोरिव यस्य पौरुषगुणा. केपा न लम्ना हृदि ॥

तस्योदग्रयशाः समस्तमुभयप्रामाप्रगामी सुतः

सिंहो दुर्धरशकसिन्धुरततेः श्रीसिन्धुराजोऽभवत् ।

एकाधिज्यचतुर्जिताधिधवलयावच्छिन्नभूर्यस्य स

श्रीमद्वाक्पतिराजदेववृत्तिवाराग्रणीरग्रज ॥

आकीर्णाङ्घ्रितल. सरोजकलशच्छत्रादिभिर्लाञ्छनै-

स्तस्याजायत मासलायतभुजः श्रीभोज इत्यात्मजः ।

१. अस्य महाराजस्यार्बुदाचलाप्रेयास्त्रे वर्तमाना चन्द्रावती नाम राजधान्यासीत्.  
'वज्रट' इत्यपि नामान्तरम् See Epigraphia Indica, Vol. I., PP.  
22-28. ३ 'सिंहदन्त' इत्यपि नामान्तरम् Vide Prabandha-Chin-  
tāmani, P. 55. ४. अस्य हि श्रीसिन्धुराजस्य 'सिन्धुल-सिन्धल-  
हमारनारायण-नवसाहसाङ्क' इति नामान्तराणि See Navasâhasânkā-  
Charita and Prabandha-Chintāmani. ५. अस्य महाराजस्य 'अमो-  
वर्ष-उत्पलराज' इत्यपि नामान्तराणि. Vide Indian Antiquary,  
Vol. VI., PP. 51-54, and Navasâhasânkā-Charita. एतद्वाज्य  
† A. D. 975-1022. ६ एतद्वाज्य च A D 1022-1061.

प्रीत्या योग्य इति प्रतापवसति म्नातेन मुञ्जाह्वया

यः स्वे वाक्पतिराजभूमिपतिना राज्येऽभिषिक्तः स्वयम् ॥

आसीद्विजन्माखिलम-यदेशे प्रकाशशाङ्कास्मनिवेशजन्मा ।

अलब्ध देवधिरिति प्रसिद्धि यो दानवर्धित्वविभूषितोऽपि ॥

शास्त्रेष्वधीनी कुशलः कलामु बन्धे च बोधे च गिरा प्रकृष्टः ।

तस्यान्मजन्मा समभुन्महात्मा देवः स्वधूम्रिव सर्वदेवः ॥

तजन्मा जनकाद्रिपङ्कजराज.सेवासविद्यालवो

विप्रः श्रीधनपाल इत्यविशदामेतामवभ्रान्कथाम् ।

अशुण्णोऽपि विविक्तसूकरचने यः सर्वविद्याधिषना

श्रीमुञ्जेन सरस्वतीति सदस्ति क्षोणीयता व्याहृतः ॥

इति धनपालकविवरविग्विततिलकमञ्जरीप्रस्तावनापद्यर्थालोचनतः,

“पुरा समद्विविशालायां विशालाया पुरि मन्यदेशजन्मा काश्यपगोत्रः सर्व-  
देवनामा द्विजो निवसन्नदर्शनससर्गात्प्रायः प्रशान्तमिथ्यालो धनपाल-शोभन-पुत्रद्वये-  
नान्वितः, ‘कदाचिदागताञ्ज्जीवधर्मानसूरीन्गुणानुगगान्निजोपाश्रये निवास्य निर्द्व-  
न्द्वभक्त्या परितोषितान्त्वैजपुत्रान्’ इति धिया तिरोहित निजपूर्वजनधि पृच्छस्तैर्वच-  
नच्छलेनार्धविभाग याचितः सकेतनिवेदनालब्धनिधिस्तदर्थं यच्छस्तैः पुत्रद्वयादर्थं  
याचितो ज्यायसा धनपालेन मिथ्यात्वान्धमतिना जैनमार्गेनिन्दापरेण निषिद्धः कनीयसि  
शोभने कृपापरः स्वप्रतिज्ञाभङ्गापातक तीर्थेषु क्षालयितुमिच्छुः प्रतितीर्थं प्रतस्थे ।

अथ पितृभक्तेन शोभननाम्ना लघुपुत्रेण त तदाग्रहाग्निधियः पितुः प्रतिज्ञां प्रति-  
पालयितुमुपात्तव्रतः स्वयं तान्गुरुननुसार ।

अभ्यस्तसमस्तविद्यास्थानेन धनपालेन श्रीभोजप्रसादसंप्राप्तसमस्तपण्डितप्रकृष्ट-  
प्रतिष्ठेन निजसहोदरामर्षभावाद्वादशाब्दी यावत्स्वदेशनिषिद्धजैनवर्शनप्रवेशेन तद्वेशोपास-  
कैरत्यर्थमभ्यर्थनया गुरुपुरुषेष्ववाहूयमानेषु सकलसिद्धान्तपारावारपारदृष्ट्या स शोभन-  
नामा तपोधनो गुरुनापृच्छय तत्र प्रयातो धाराया प्रविशन् पण्डितधनपालेन  
राजपाटिकाया व्रजता ‘त सहोदरम्’ इत्यनुपलक्ष्य सोपहासम् ‘गर्दभदन्त भदन्त नमस्ते’  
इति प्रोक्ते ‘कपिवृषणास्य वयस्य सुखं ते’ इति शोभनमुनेर्वचसान्तधमत्कृतो मया  
नर्मणापि ‘नमस्ते’ इत्युक्तेऽनेन तु ‘वयस्य सुखं ते’ इत्युच्चरता वचनचातुर्येण ‘निर्जितो-  
ऽस्मि’ इति ‘तत्कस्यातिथयो यूयम्’ इति धनपालस्यालापः ‘भवत एवातिथयो वयम्’  
इति शोभनमुनेर्वचमाकर्ण्य बटुना सह निजसौधे प्रस्थाप्य तत्रैव प्रस्थापितः । स्वयं

१. Epigraphia Indica, Vol. III, PP. 54-57, and Vol. V.,  
PP. 74-94 स्वसर्वदेवास्त्वस्माद्विना एव वर्तन्ते. २ Royal Asiatic  
Society's Journal, Vol. I, P. 382, अत्रोपलभ्यमानकविधनपालस्त्वैत-  
स्माद्विना एव वर्तन्ति.

निष्कृत्वापि समागत्य धनपालः प्रियालापैः सपरिकरमपि त भोजनाय निमग्नयस्तेः  
प्रसुकाहारसेवापरैर्निषिद्धः । बलाहोपहेतु पृच्छन्—

‘भजेन्माधुकरी वृत्ति मुनिर्मलैच्छकुलादपि ।

एकान्न नैव भुञ्जीत वृहस्पतिसमादपि ॥’

तथा च जैनसमये दशवैकालिके—

‘मधुकारसमा बुद्धा जे भवन्ति अणिस्सिया ।

नाणापिण्डरया दन्ता तेण वुच्चन्ति साहुणो ॥’

इति ‘स्वसमयपरसमयाभ्यां निषिद्ध कल्पितमाहार परिहरन्तः शुद्धाशनभोजिनो वयम्’  
इति तच्चरित्रविचित्रमनाः सत्सूणीकमुत्थाय सौधमाप । मज्जनारम्भे गोचरचर्यया समा-  
गत तन्मुनिद्वन्द्वमवलोक्य सिद्धेऽन्नपाके तद्ब्राह्मण्योपदोक्तिते दग्नि मुनिभ्याम् ‘व्यती-  
तकियद्दिनमेतत्’ इति पृच्छ्यमाने धनपालः ‘किमत्र पूतराः सन्ति’ इति सोपहास-  
मभिधानो ‘व्यतीतदिनद्वयमेतत्’ इति ब्राह्मण्या निणाय प्रोक्त ताभ्याम् ‘पूतराः सन्ती-  
त्यत्र’ इत्यभिहिते स्नानासनात्तद्दर्शनार्थमुत्थाय तत्रागतः सन् स्थालेऽधिरोपितदधिसं-  
निधौ यावद्यावकपुम्भेऽधिरूढैस्तद्वर्णजन्तुभिर्दधिपिण्ड इव पाण्डुरतामालोक्य जिनधर्मे  
जीवदयाप्राधान्यं तत्रापि जीवोत्पत्तिज्ञानवैदग्ध्यम् । यतः ।

‘मुग्गमासाइपमुह विदिल कच्चम्मि गोरसे पडइ ।

ता तसजीवुप्पत्तीं भणन्ति दहिण तिदिणुवरिए ॥’

‘तज्जिनशासन एव’ इति निश्चिन्त्य शोभनमुनेः शोभनबोधात्सम्यक्त्वप्रतिपत्तिपुरःसरं  
सम्यक्त्व भजे ।

कर्मप्रकृत्यादिजैनविचारग्रन्थेषु प्रकृत्या प्राज्ञः परं प्रावीण्यमुद्बुद्धन् प्रातः प्रातर्जिना-  
र्चायसरप्रान्ते—

‘कतिपयपुरस्सामी कायव्ययैरपि दुग्गहो

मतिवितरता मोहेनाहो मयानुसृतः पुरा ।

त्रिभुवनपतिर्बुद्धयाराभ्योऽधुना स्वपदप्रदः

प्रभुरधिगतस्तत्प्राचीनो दुनोति दिनव्ययः ॥

सैवत्थ अत्थि धम्मो जा मुणिय जिन न सासण तुम्ह ।

कणकानुराण कणगुव्व ससियपयमलम्भमाणाणम् ॥

१. ‘मधुकरसमा बुद्धा ये भवन्त्यनिध्रिताः ।

नानापिण्डरता दान्ता तेन उच्यन्ते साधवः ॥’ इति च्छाया.

२. ‘मुद्रमाषादिप्रमुख द्विदलमपके गोरसे पतति ।

तदा त्रसजीवोत्पत्तिं भणन्ति दग्नि त्रिदिनोद्वरिते ॥’ इति च्छाया.

३. ‘सर्वत्रान्ति धर्मो यावज्ज्ञात जिन न शासनं तव ।

कनकानुराणा कनकमिव श्वसितपदमलभमानानाम् ॥’ इति च्छाया.

देशाधीशो ग्राममेक ददाति ग्रामाधीशः क्षेत्रमेक ददाति ।

क्षेत्राधीशः शिम्बिकाः संप्रदत्ते सार्वस्तुष्टः संपद स्वां ददाति ॥’

इत्यादीनि वाक्यानि पठन्स धनपालः कदाचिन्नृपेण सह मृगयां नीतो धनपालो-  
ऽभिहितः—

‘किं कारणं नु धनपाल मृगा यदेते

व्योमोत्पतन्ति विलिखन्ति भुव वराहाः ।

देव त्वदस्त्रचकिताः श्रयितु स्वजाति-

मेके मृगाङ्गमृगमादिबराहमन्ये ॥’

राज्ञा बाणेन मृगे विद्धे सति तद्वर्णनाय विलोकितमुखो धनपालः प्राह—

‘रसातलं यानु तवात्र पौरुष कुनीतिरेषा शरणो ह्यदोषवान् ।

निहन्यते यद्वलिनापि दुर्बलो हृद्वा महाकष्टमराजक जगत् ॥’

इति तन्निर्भर्त्सनात्कुद्धो नृपः ‘किमेतत्’ इत्यभिदधान.—

‘वैरिणापि हि मुच्यन्ते प्राणान्ते मृगभक्षणात् ।

तृणाहाराः सदैव ते हन्यन्ते पशवः कथम् ॥’

इत्युच्ये । अतोऽद्भुतसजातकृपेण नृपेण धनुर्बाणभङ्गमङ्गीकृत्याजीवितान्त संन्यस्तमृग-  
याव्यसनेन पुरं प्रत्यागच्छता तत्र यज्ञमण्डपे यज्ञस्तम्भनियञ्चितच्छागस्य दीना गिरमा-  
कर्ण्य ‘किं पशुरसौ व्याहरति’ इत्यादिष्टः स धनपालः ‘अवधेहि’ इति प्राह—

‘नाह स्वर्गफलोपभोगतृषितो नाभ्यर्थितस्त्व मया

संतुष्टस्तृणभक्षणेन सतत साधो न युक्त तव ।

स्वर्गे याति यदि त्वया विनिहता यज्ञे ध्रुव प्राणिनो

यज्ञ किं न करोषि मातृपितृभिः पुत्रैस्तथा वान्धवै ॥’

इति तद्वाक्यानन्तरं राज्ञा ‘किमेतत्’ इति भूयोऽभियुक्तः

‘यूप कृत्वा पशून्हुत्वा कृत्वा रुधिरकर्ममम् ।

यथेव गम्यते स्वर्गे नरके केन गम्यते ॥

सत्य यूप तपो ह्यग्निः कर्माणि समिधो मम ।

अहिसामाहुति दद्यादेव यज्ञः सता मतः ॥’

इत्यादीनि शुक्रसंवादोदितानि वचांसि नरेन्द्रस्य पुरतः पठन् हिंसाशास्त्रोपदेशिनो  
हिंसकप्रकृतौन्माद्वान्मरणरूपेण राक्षसांस्तान्जापयन्नृपमर्हद्दर्माभिमुख चकार ।

अथ कस्मिन्नप्यवसरे नरेश्वरः सरस्वतीकण्ठाभरणप्रासादे व्रजन् सदा सर्वज्ञ-  
शासनप्रशसापरं पण्डित धनपालमालपत्—‘सर्वज्ञस्तावत्कदाचिदासीत्दर्शने सांप्रत  
कश्चिज्ज्ञानातिशयोऽस्ति’ इत्यभिहिते ‘अर्हत्कृतेऽर्हत्सूडामणिग्रन्थे विश्वत्रयस्य त्रिका-  
लवस्तुविषयस्वरूपपरिज्ञानमयापि विद्यते’ इति तेनोक्ते ‘त्रिद्वारमण्डपे स्थितः कस्मि-  
न्द्वारेऽस्माकं निर्गमः’ इति शास्त्रकलङ्करोपणोद्यते नृपे ‘बुद्धिमान्ना त्रयोदशी’ इति पाठ

मत्पापयता भूर्जपत्रे नृपप्रधनिर्णयमालिङ्ग्य मृगमथगोलके निधाय च छगलिकाधरस्य त  
ममर्ष्य 'देव, पादोऽवधार्यताम्' इति नृप प्राह । नृपः 'तद्बुद्धिसंकटे निपतित स्व मन्यमान  
एतद्भारत्रयस्य मध्यात्किमपि निर्णीत भविष्यति' इति विमृश्य सूत्रमृद्धिमण्डपपद्मशिला-  
तलमपनीय तन्मार्गेण निर्णय्य तं गोलकं भित्त्वा तेष्वक्षरेषु तमेव निर्गमनिर्णयं वाचय-  
स्तत्कौतुकोत्तालचित्तः श्रीजिनशासनमेव प्रशशस । तथाहि—

‘द्वाभ्या यन्न हरिस्त्रिभिर्नच हरः स्रष्टा नचैवाष्टभि-

र्यन्न द्वादशभिर्गुहो न दशकद्वन्द्वेन लङ्कापतिः ।

यन्नेन्द्रो दशभिः शतैर्न जनता नेत्रैरसंख्यैरपि

तत्प्रज्ञानयनेन पश्यति बुधश्चैकेन वस्तु स्फुटम् ॥’

अथ धनपालः ऋषभपञ्चाशिकास्तुतिं निर्माय सरस्वतीकण्ठाभरणप्रासादे  
स्वनिर्मितप्रशस्तिपट्टिका राज्ञे कदाचिद्दर्शयामास । तत्र

‘अभ्युद्गता वसुमती दलित रिपूरः

कांडीकृता बलवता बलिराज्यलक्ष्मीः ।

एकत्र जन्मनि कृत तदनेन यूना

जन्मत्रये यदकरोऽपुरुष पुराण ॥’

काव्यमिदं निर्घर्ण्य पारितोषिके तस्या पट्टिकायाः काञ्चनकलश ददां नृपः । तस्मा-  
त्प्राप्तादादपसरस्तदीयद्वारखत्तके रत्ना सह हस्ततालप्रदानपरं स्मर मूर्तिमन्तमालोक्य  
नृपेण हास्यहेतु पृष्ठः पण्डितः प्राह—

‘स एव भुवनत्रयप्रथितसंयमः शंकरो

विभर्ति वपुषाधुना विरहकातरः कामिनीम् ।

अनेन किल निर्जिता वयमिति प्रियायाः कर

करेण परिताडयन्नयति जातहासः स्मरः ॥

अन्नदिणं सिवभवणे दुवारदेसे निग वि भज्जिगणम् ।

किं दुन्बलो पलोडभ निवपुष्टो भण्ड धनपालो ॥

दिग्वासा यदि तत्किमस्य धनुषा तच्चेत्कृत भस्मना

भस्माधास्य किमङ्गना यदि च सा काम पुनर्द्रष्टि किम् ।

इत्यन्योन्यविरुद्धचेष्टितमहो पश्यन्नजिस्वामिनो

वृद्धी सान्द्रशिरापिनद्वपरुष धत्तेऽस्थिशेष वपुः ॥

पाणिग्रहे पुलकित वपुर्नश भूतिभूषित जयति ।

अङ्कुरित इव मनोभूर्यस्मिन्भस्मावशेषोऽपि ॥

१. एषा हि काव्यमालायाः सप्तमे गुच्छकेऽस्माभिर्मुद्रापिता.

२. ‘अन्यदिने शिवभवने द्वारदेशे निजेऽपि भृज्जिगणम् ।

किं दुर्बलः प्रलोक्य नृपपृष्ठो भणति धनपालः ॥’ इति छाया.

अमेभ्यमश्नाति विवेकशून्या स्वनन्दन कामयतेऽतिसक्ता ।

सुराग्रशृङ्गैर्विनिहन्ति जन्तून्गौर्वन्धते केन गुणेन राजन् ॥

पयःप्रदानमामर्त्याद्वन्द्या चेन्महिषा न किम् ।

विशेषो दृश्यते नास्या महिषीतो मनागपि ॥'

इत्यादिभिः प्रसिद्धसिद्धसारस्वतोद्गारैरुप रञ्जयन् यावदास्ते, तावत्कोऽपि सायात्रिको द्वाःस्थो निवेदिनः सभा प्रविश्य नृप नत्वा मदनपट्टिकाया प्रशस्तिकाव्यानि दर्शयामास । नृपेण तल्लामस्थानके पृष्ठे स एवमवादीन्—'नीरधावकस्मादेव मम बाहवे स्खलिते निर्यामकं. शोभ्यमाने समुद्रे तन्मग्न शिवायतनमालोक्य परितः. परिस्फुरज्जलमग्नन्तः-मल्लिकविकलमवलोक्य कस्यामपि भित्तौ वर्णान्निर्वर्ण्य च तज्जिज्ञासया मदनपट्टिका तत्र प्रस्थाप्य तत्सकेताक्षरमर्या पट्टिकेयम्' इति नृपतिर्निशम्य तदुपरि सृन्मयी पट्टिका नियोज्य तत्र पतितान्वर्णान्पण्डितैर्वाचयामास ।

'आबात्याधिगमान्मर्थव गमित. कोटि परामुन्नते-

रम्भन्सकथर्थव पार्थिवसुत. सप्रत्यसां लज्जते ।

इत्थ खिन्न इवात्मजेन यशसा दत्तावलम्बोऽम्बुधे-

र्यातस्तीरतपोवनानि तपसे वृद्धो गुणाना गण. ॥

देवे दिग्विजयोद्यते वृत्तधनुःप्रत्यर्थिसामन्तिनी-

वैधव्यव्रतदायिनि प्रतिदिश क्रुद्धे परिभ्राम्यति ।

आस्तामन्यनितम्बिनी रतिरपि त्रासात्र पाँप करे

भर्तुर्धनुर्मदान्मदान्धमधुपीनीनीनिचोल धनु ॥

चिन्तागम्भीरकूपादनवरतचलःकृशोकाग्रघट-

व्याकृष्ट निःश्वसन्त्य पृथुनयनघटीयन्त्रमुक्ताध्रुवारम् ।

नामावशप्रणालीविषमपथपतद्गापपानीयमेता

देव लव्हरिनार्यः स्तनकलशयुगेनाभिराम वहन्ति ॥'

इति संपूर्णेषु काव्येषु वाच्यमानेषु,

'अयि खलु विषम पुराकृताना भवति हि जन्तुषु कर्मणा विपाकः ।'

'अस्य काव्यस्रोत्तरार्धं छिन्नपादिभिः पर शर्तैरपि पण्डितैः परिपूर्यमाणमपि विम वदति' इति राज्ञा धनपालपण्डित पृष्टः—

'हरशिरमि शिरासि यानि रेजुर्हर हर तानि लुडन्ति गृध्रपादैः ॥'

'इदमेवोत्तरार्धं संवदति' इति नृपेणोक्ते सति स पण्डितः प्रोवाच—'यदि गुम्फा-र्याभ्यां श्रीरामेश्वरप्रशस्तिभित्ताविद न भवति तदत परमाजीवितान्तं कवित्वस्य संन्यास एव' इति तत्प्रतिश्रवसमकालमेव यानपात्रे निर्यामकान्निक्षेप्यावगाह्यमाने नीरजे षडभिर्माधैस्त प्रासादमागाद्य पुनर्मदनपट्टिकाया न्यन्तायामिदमेवोत्तरार्धमागतमालोक्य

‘नस्म तदुच्यत पारितोषिकं प्रमादीचकार’ इति खण्डप्रशस्तेर्यथाश्रुतानि बहूनि काव्यानि मन्तव्यानि ।

कदाचिद्राज्ञा सेवाश्रयता पृष्ठः स पण्डितस्तिलकमञ्जरीगुम्फवैयर्थ्यं जगौ । शिशिरयामिन्याश्रयमात्रे निर्विनोदत्वान्ता प्रथमादर्शप्रतिमानीय पण्डितेन व्याख्यायमाना तिलकमञ्जरीकथा वाचयन्मद्रसनिपातभीरुः पुस्तकस्याधः कञ्चोलकयुतसुवर्णस्थाल-स्थापनापूर्वं ता समाग्य तच्चित्रकविताचित्रीयमाणचित्तो नृपः पण्डित प्राह—‘मामत्र कथानायकं कुर्वन्विननाया पदेऽवन्तीमारोपयन् शक्रवतारतीर्थस्य पदे महाकालमा-कलयन्त्यथाचसे तत्तुभ्यं ददामि’ इत्यभिदधाने नृपे ‘खद्योतप्रद्योतनयोः सर्पपकनकाच-लयोः काचकाञ्चनयोर्धत्तूरकल्पपादपयोरिव तेषां महदन्तरम्’ इत्युच्चरन्

‘दोर्मुहय निरङ्खर लोहमय नाराय तुज्ज किं भणिमो ।

गुञ्जाहि सम कणय तोलन्तु न गउसि पायालम् ॥’

इत्याक्रोशपरे तस्मिन्नाज्वल्यमानेऽमौ श्रीभोजे ता मूलप्रतिमिन्धनीचकार ।

अथ स द्विधा निर्वेदभाग द्विधावाङ्मुखो निजसौधपश्चाद्भागे जाणमञ्चाधिरूढो निः-श्वसन्भृशं सुखाप । बालपण्डितया तत्सुतया सभक्तिकमुन्धाय स्नानपानभोजननिर्मा-पणानन्तरं तिलकमञ्जरीप्रथमादर्शलेखदशनात्संस्मृत्य ग्रन्थम्यार्धं लेख्याचक्रे । तदु-त्तरार्धं नृनर्नाकृत्य ग्रन्थं समर्थित ।

अन्यदा भोजसभाया काव्यमिदमुक्तं तेन—

‘धाराधीन धरामर्हाशगणने कौतूहलीयानय

वेधास्त्वद्रणनां चकार खटिकाखण्डेन रेखां दिवि ।

नैवेद्यं त्रिदशापगा समभवत्त्वन्तुल्यभूमीधवा-

भावान्नन्यजति स्म सोऽयमवनीपीठे तुषाराचलः ॥’

अपरं पण्डितैरस्मिन्काव्ये उपहसिते धनपालेनोक्तम्—

‘शैलैवन्धयति स्म वानरहर्तृवाल्मीकिरम्भोर्नाथ

व्यामः पार्श्वशरैस्तथापि न तयोरत्युक्तिरुद्भास्यते ।

वस्तु प्रस्तुतमेव किञ्चन वयं ब्रूमस्तथाप्युच्चैक-

लौकोऽयं हसति प्रसारितमुखस्तुभ्यं प्रतिष्ठे नमः ॥’

एकदा ‘राजन्, महाभारतीकथा श्रूयताम्’ इत्युक्ते पण्डित प्रति परमार्हतेन तेन प्रत्युक्तम्—

‘कानीनस्य मुने स्वबान्धववधूवैधव्यविश्वसिनो

नेतारः किल पञ्च गोकुलसुताः कुण्डाः स्वयं पाण्डवाः ।

१ ‘द्विमुख निरङ्खर लोभमय नाराच त्वा किं भणामः ।

गुणाभिः सम कनक तोलयन्नं गताऽसि पानालम् ॥’ इति च्छाया.



तेऽमी पञ्च समानजातय इति ख्यातास्तदुन्कीर्तन

पुण्य स्वस्त्ययन भवेद्यदि नृणा पापस्य कान्या गतिः ॥’

‘शोभनमुनेश्चतुर्विंशतिका स्तुतिः प्रतीतैव । अधुना किमपि प्रबन्धादि क्रियमाण  
आम्स’ इति नृपेणोक्ते धनपालः प्राह—

‘आरनालगलदाहशङ्कया मन्मुखादपगता सरस्वती ।

तेन वैरिकमलाकचग्रहव्यग्रहस्त न कवित्वमस्ति मे ॥

वचन धनपालस्य चन्दन मलयस्य च ।

सरसं हृदि विन्यस्य कोऽभूताम न निवृत्तः ॥’

इति प्रबन्धचिन्तामणिस्थभोजभीमप्रबन्धान्तर्गतलेखालोचनतश्च श्रीमन्मालव-  
मण्डलाधीश्वरयशःपुञ्जश्रीमन्मुञ्जराजापरनामवाकपतिराजतदात्मजश्रीमद्भाराधरा-  
म्भोजभोजराजसमकालीनोऽथ कविवरस्तद्राजधान्यामेन ग्रन्थ जुगुम्फ

धाराधराम्भोजभोजराजराज्य च—

“जयति व्योमकेशोऽयं यः सर्गाय बिभर्ति ताम् ।

ऐन्दवी शिरसा लेखा जगद्बीजादुराकृतिम् ॥

तन्वन्तु व. स्मरारातेः कल्याणमनिश जटा ।

कल्पान्तसमयोद्दामतडिद्वल्यपिद्वला ॥

परमभट्टारकमहाराजधिराजपरमेश्वरश्रीसीयकदेवपादानु-यात-परमभट्टारकमहाराजा-  
धिराजपरमेश्वरश्रीवाकपतिराजदेवपादानु-यात-परमभट्टारकमहाराजधिराजपरमेश्वर-  
श्रीसिन्धुराजदेवपादानु-यात-परमभट्टारकमहाराजधिराजपरमेश्वरश्रीभोजदेवः कु-  
शली नागहृदपश्चिमपथकान्त पातिवीराणके समुपगतान् समस्तराजपुरुषान् ब्राह्मणोत्तरान्  
प्रतिनिवातिपट्टकिलजनपदादींश्च समादिशति—अस्तु वः संविदितम्, यथा अतीताष्ट-  
सप्तत्यधिकसाहस्रिक (१०७८) सवत्सरे माघासिनवतृतीयाया रवावुदगयनपर्वणि कपि-  
तहलाना लेख्ये श्रीमद्भारायामवस्थितैरम्भोभिः आत्मा चराचरगुरु भगवन्त भवानीर्पात  
समन्वय्य ससारस्यासारता दृष्ट्वा

‘वाताप्रविभ्रममिदं वसुधाधिपत्यमापातमात्रमधुरो विषयोपभोगः ।

प्राणास्तृणाग्रजलबिन्दुसमा नराणा धर्मः सखा परमहो परलोकयाने ॥

भ्रमत्संसारचक्राग्रधाराधारामिमा श्रियम् ।

प्राप्य ये न ददुस्तेषा पश्चात्ताप पर फलम् ॥’

इति जगतो विनश्चर स्वरूपमाकलय्य उपरिलिखितग्रामः स्वर्सीमातृणागोचरयूतिपर्यन्तः  
सहिरण्यभागभोगः सोपरिकरः सर्वदायसमेतो ब्राह्मणधनपतिभट्टय भट्टगोविन्दभट्टनाथ  
बहृचाश्वलायनशास्त्राय त्रिप्रवराय वेळवलप्रतिबद्धश्रीवादाविनिर्गतराधमुरसङ्गद्वितीय मा-

१. एषा हि काव्यमालायाः सममे गुच्छकं मुद्रापिताम्माभि

तापत्रोरात्मनश्च पुण्यशोभिवृद्धयेऽदृष्टफलमङ्गीकृत्य आचन्द्रार्णवक्षितिसमकाल यावत्पर-  
या भक्त्या शासनेनोदकपूर्व प्रतिपादित इति मत्वा यथादीयमानभागभोगकरहिरण्यदिक-  
माज्ञाश्रवणविधेयैर्भूत्वा सर्वमस्य समुपनेतव्यम् । सामान्यं चेत्युपपन्नं बुद्धास्मद्वशजैर-  
न्यैरपि भाविभोक्तृभिरस्मत्प्रदत्तधर्मादायोऽयमनुमन्तव्यः पालनीयश्च । उक्तं च—

‘बहुभिर्वमुधा दत्ता राजभिः सगरार्दिभिः ।

यस्य यस्य यदा भूमिस्तस्य तस्य तदा फलम् ॥

यानीह दत्तानि पुरा नरेन्द्रैर्दानानि धर्मार्थयशस्कराणि ।

निर्मात्यवान्तप्रतिमानि तानि को नाम साधुः पुनरादर्शित ॥

अस्मत्कुलक्रममुदारमुदाहरद्भिरन्यैश्च दानमिदमभ्यनुमोदनीयम् ।

लक्ष्म्यास्तडित्सलिलबुद्बुदचञ्चलाया दान फल परयश प्रतिपालन च ॥

नर्वाणितान्भाविनः पार्थिवेन्द्रान्भूयो भूयो याचते रामचन्द्र ।

सामान्योऽय धर्मसेतुर्नराणां काले काले पालनीयो भवद्भिः ॥

इति कमलदलाम्बुविन्दुलोलां श्रियमनुचिन्त्य मनुष्यजीवित च ।

सकलमिदमुदाहृतं च बुद्धा नहि पुरुषं परकीर्तयो विलोपाः ॥’

इति ॥ सवत् १०७८ (=A. D. 1022) चैत्रसुदी १४ स्वयमाज्ञामङ्गल महाश्रीः ।  
स्वहस्तोऽय श्रीभोजराजस्य ॥” (Indian Antiquary, Vol. VI, PP.  
53-54) इत्येतद्दर्शनेनैकादशस्तिताब्दशतिका श्रीमद्भवनपालकयिसत्ताधारभूतावग-  
म्यते. एतद्राजधान्येवायं कवितुवांसभूमिरिति अनेन कविचूडामणिना कियन्तो ग्रन्था  
गुम्फिता इति न सम्यङ् निश्चायते.

अथ च—

“कविर्वाक्पतिराजश्रीर्भवभूत्यादिसेवितः ।

जितो ययौ यशोवर्मा तद्रुणस्तुतिर्वान्दताम् ॥” (४।१४५)

१.-२. ‘Śīlāditya II, in whose reign the Chinese pil-  
grim visited India, was an enlightened prince and a  
liberal patron of letters, and works of merit composed in  
his court are still read and admired by the Hindus. He  
died in 650, and the history of Northern India then be-  
comes obscure. The next prince of whom we read was  
Yas’ovarman of Kanouj, who reigned from about 700 to  
730. The lamp of literature lighted in Ujjain two cen-  
turies before still shone in India, and one of the greatest  
poets that India has produced, Bhavabhūti, lived in  
Yas’ovarman’s court. The king, however, was defeated

इति राजतरङ्गिण्यादिविवर्धितहासग्रन्थेषु भूयासश्च 'मुञ्ज' इत्याद्वितीयनामानो वा-  
क्पतिराजसमनामानो वृत्तविभिन्नमण्डलवशजन्मानोऽतिसुप्रसिद्धधाराधराम्भोजभोज-  
राजमहाराजसमनामानो राजानोऽराजानो दरीदृश्यन्ते. परंतु हन्त किल खसुद्रापितसु-  
भाषितावलीभूमिकाया केचन पण्डितमण्डलीमण्डिताः पण्डितास्तद्रहस्यमसमूहन्त एव  
दशमख्रिस्तशतकोत्तरार्धोत्पन्नश्रीमन्मुञ्जराजापरनामवाक्पतिराजमहाराजस्य, सप्त-  
मख्रिस्तशतकोत्तरार्धोत्पन्नस्य राजतरङ्गिण्यां (४११४५) वर्णितस्य कश्मीरमण्डला-  
धीशश्रीमल्ललितादित्यमहाराजपराजितकन्यकुक्षमण्डलाधीशयशोवर्मयशोवर्ममहा-  
राजस्य राजसभासि-भवभूतिसमभासि-गौडवधाढ्यमहाकाव्यप्रकाशि-श्रीमत्क-  
मलायुधान्वेवासि-श्रीमद्वाक्पतिराजस्य, दशमख्रिस्तान्दशतकोत्तरार्धसमुत्पन्नश्रीम-  
त्सोमदेवकविर्विचितयशस्तिलकापरनामधेययशोधरमहाराजचरिते वर्णितस्य  
वाक्पतिराजस्य च नाममात्रसाम्यादभिन्नता संसोमृचाचकिरे भतस्तेषां धन्यवादपुरा-  
सर मुल्लेख प्रकाशयामि—

"VĀKPAṆ—Author of the Gaudavādha. He is stated in our book to have been the son of Haishadeva. For Vākpatnaja's relations to Bhavabhūti, see Bhandarkar's in a battle by Lalitaditya, king of Kashmir, and the conqueror took the renowned poet Bhavabhūti from Kanour to grace his own court.

Bhavabhūti is the last of the bright galaxy of Hindu poets who graced this age, and Yaśovarman is the last famous prince of Northern India of whom we read. The history of ancient India ends with the eighth century, and the two centuries which followed may be justly called the Dark Ages of India " (*Iude Ancient India*, by R. C. Dutt, c 1, p, 1 c 8 PP. 149-50)

१. *Iude Archeological Survey*. PP. 124-9, *Epigraphia Indica*, Vol. I, PP. 119-47, and Vol. II, PP. 119-25, &c.

२. *Iude Indian Antiquary*, Vol VI, PP. 53-4, and Vol. XV, PP. 105-41, *American Oriental Society's Journal*, Part VII, Bhowmgar Modern Researches, Part I, PP. 30-37 and PP. 68-70. *Epigraphia Indica*, Vol. I, PP. 225-8 and Vol. II, PP. 12-7 PP. 182-8, PP. 237-40, PP. 305-10; and *Günar Inscriptions*, Vol. II, PP. 21-3 &c.

Preface to his edition of *Malarimādhava* already referred to under *Bhavarahūti*. That *Vākpati-rāja* was a prince as well as a poet is evident both from the passage in the *Rājatarangini* and from the following reference to him found in *Halāyudha's* commentary on the *Piṅgalasūtras*—

‘म जयति वाक्पतिराजः सकलार्थिमनोरथैककल्पतरुः ।

प्रत्यर्थिभूतपार्थिवलक्ष्मीहठहरणदुर्ललितः ॥’

*Halāyudha's* verse is quoted in the *Das'arupakāvaloka* with the note that the king referred to is *Munja*.

According to a statement in the *Yas'astilaka* *Vākpati-rāja* was thrown into prison by *Yas'ovarman*, and there, like *James I. of Scotland*, composed his poem.”

अस्य हि ग्रन्थस्य पुस्तकमेकमेवोपलब्धम् एतस्यैकस्य पुस्तकस्याधारेण शोधितमुद्रितेऽप्यस्मिन्ग्रन्थेऽस्सःकृतदिग्पण्या च यत्र कुहचनाशुद्धिः स्थिता जाता वा भवेत्तत्सः हृदयहृदयाः सशोधयन्तु. यतः—

गच्छतः स्खलन वापि भवत्येव प्रमादतः ।

इमन्ति दुर्जनास्तत्र समादधति सज्जनाः ॥

इति पार्थयते—

भवदत्तशास्त्री,

गव्हरमेषः कॉलेज, अजमेर



# काव्यमाला ।

श्रीधनपालविरचिता

तिलकमञ्जरी ।

स वः पातु जिनः कृत्स्नं समीक्षते यः प्रतिक्षणम् ।

रूपैरनन्तैरैकजन्तोर्व्याप्तं जगन्नयम् ॥ १ ॥

प्राज्यप्रभार्वः प्रभवो धर्मस्यास्तरजस्तमाः ।

ददतां निवृत्तात्मान आद्योऽन्येऽपि मुदं जिनाः ॥ २ ॥

दिशतु विरतिलाभानन्तरं पार्श्वसर्प-

न्मिविनिमिकृपाणोत्सङ्गदृश्याङ्गलक्ष्मीः ।

त्रिजगदपगतापत्कर्तुमात्तान्धरूप-

द्वय इव भगवान्वः संपदं नाभिसूनुः ॥ ३ ॥

ध्वानेनामृत्तवर्षिणा श्रवणयोरायोजनं भ्राम्यता

भिन्दाना युगपद्विभिन्नविषयं मोहं हृदि प्राणिनाम् ।

आद्ये धर्मकथाविधौ जिनपतेराद्यस्य वाणी नृणां

वृन्दैरुद्यदपूर्वविस्मयरसैराकर्णिता पातु वः ॥ ४ ॥

अव्याज्जगन्ति पुरुषोत्तमनाभिसूते-

देवस्य वक्त्रकमलोदरमावसन्त्याः ।

धौतेव दन्तकिरणप्रकरेण मूर्ति-

देव्या गिरामधिपतेः शरदिन्दुगौरी ॥ ५ ॥

रक्षन्तु स्वलितोपसर्गगलितप्रौढप्रतिज्ञाविधौ

याति स्वाश्रयमर्जितांहसि सुरे निश्चस्य संचारिताः ।

आजानु क्षितिमध्यममवपुषश्चक्राभिघातव्यथा

मूर्छान्ते करुणामराञ्चितपुटा वीरस्य वो दृष्टयः ॥ ६ ॥

प्रवधानामनध्यायः सा वाग्जयति शुद्धया ।

यया प्रतिपदे चेन्दुः कविः क्षीणोऽपि जीवति ॥ ७ ॥

वन्द्यास्ते कवयः काव्यपरमार्थविशारदाः ।

विचारयन्ति ये दोषान्गुणांश्च गतमत्सराः ॥ ८ ॥

वार्योऽनार्यः स निर्दोषे यः काव्याध्वनि सर्पताम् ।

अम्रगामितया कुर्वन्विघ्नमायाति सर्पताम् ॥ ९ ॥

शेषे सेवावशेषं ये न जानन्ति द्विजिह्वतः ।

यान्तो हीनकुलाः किं ते न लज्जन्ते मनीषिणाम् ॥ १० ॥

स्वादुतां मधुना नीताः पशूनामपि मानसम् ।

मदयन्ति न यद्वाचः किं तेऽपि कवयो भुवि ॥ ११ ॥

काव्यं तदपि किं वाच्यमैवाञ्चि न करोति यत् ।

श्रुतमात्रममित्राणां वक्राणि च शिरांसि च ॥ १२ ॥

उत्पतन्त्यजवद्भोमि केचिन्प्राप्तपदत्रयाः ।

विशन्त्यन्ये प्रबन्धेऽपि लब्धे बलिखि क्षितिम् ॥ १३ ॥

कषादमनेव श्यामेन मुखेनाधौ मुखेक्षणः ।

काव्यहेम्नो गुणान्वक्ति कैलाद इव दुर्जनः ॥ १४ ॥

अखण्डदण्डकारण्यभाजः प्रचुरवर्णकात् ।

व्याघ्रादिवैसर्ग्याघ्रातो गद्याद्यावर्तते जनः ॥ १५ ॥

वर्णयुक्तिं दधानापि सिग्धाञ्जनमनोहराम् ।

नातिश्लेषघनाश्लाघां कृतिर्लिपिरिवाश्रुते ॥ १६ ॥

अश्रान्तगद्यसंताना श्रोतृणां निर्विदे कथा ।

जहाति पद्यप्रचुरा चम्पूरपि कथारसम् ॥ १७ ॥

१. बहुस्पतिरिवाचरतीत्यर्थः. २. गच्छतामित्यर्थः. ३. अहितामित्यर्थः. ४. माधु-  
र्धेन, चैत्रेण च. ५. अवचनानि, अधोमुखानि च. ६. 'घोमु' इति स्यात्. ७. 'व  
समाप्नात' इति स्यात्.

सत्कथारसबन्धेषु निबन्धेषु नियोजिताः ।  
 नीचेष्विव भवन्त्यर्थाः प्रायो वैरस्य हेतवः ॥ १८ ॥  
 नमो जगन्मस्याय मुनीन्द्रायेन्द्रभूतये ।  
 ये प्राप्य त्रिपदीं वाचा विश्वं विष्णुरिवानशे ॥ १९ ॥  
 प्रस्तावनादिपुरुषौ रघुकौरववंशयोः ।  
 वन्दे वाल्मीकिकानीनौ सूर्याचन्द्रमसाविव ॥ २० ॥  
 सत्यं बृहत्कथाम्भोधेर्विन्दुमादाय संस्कृताः ।  
 तेनेतरकथाः कन्थाः प्रतिभान्ति तदग्रतः ॥ २१ ॥  
 जितं प्रवरसेनेन रामेणेव महात्मना ।  
 तरत्युपरि यत्कीर्तिः सेतुर्वाङ्मयवारिधेः ॥ २२ ॥  
 प्रसन्नगम्भीरपथा रथाङ्गमिथुनाश्रया ।  
 पुण्या पुनाति गङ्गेव गां तरङ्गवती कथा ॥ २३ ॥  
 प्राकृतेषु प्रबन्धेषु रसनिष्यन्दिभिः पदैः ।  
 राजन्ते जीवदेवस्य वाचः पल्लविता इव ॥ २४ ॥  
 म्लायन्ति सकलाः कालिदासेनासन्नवर्तिना ।  
 गिरः कवीनां दीपेन मालतीकलिका इव ॥ २५ ॥  
 केवलोऽपि स्फुरन्बाणः करोति विमदान्कवीन् ।  
 किं पुनः क्लृप्तसंधानपुलिन्ध्रकृतसंनिधिः ॥ २६ ॥  
 कादम्बरीसहोदर्या सुधया वैबुधे हृदि ।  
 हर्षाख्यायिकया ख्यातिं बाणोऽब्धिरिव लब्धवान् ॥ २७ ॥  
 माघेन विघ्नितोत्साहा नोत्सहन्ते पदक्रमे ।  
 स्मरन्ति भारवेरेव कवयः कपयो यथा ॥ २८ ॥

१. पालिनाचार्यविरचिता. २. क्लृप्तसंधानेन पुलिन्ध्रेण भिन्नेन कृतः संनिधिः संनिधानं  
 यस्य बाणस्य स भयद एव, अन्यपक्षे बाणः कादम्बरीकर्ता तस्य सूत्रः पुलिन्ध्रस्तेन  
 कादम्बरी कथार्थसमर्थिता निर्वाहितात एव विशेषण क्लृप्तसंधानमिति. क्लृप्तसंधानं  
 प्रारब्धनिर्वाहणं येन पुलिन्ध्रेण तेन कृतं सांनिध्यं यस्य स इत्यर्थः.



निरोद्धुं पार्यते केन समरादित्यजन्मनः ।  
 प्रशमस्य वशीभूतं समरादित्यजन्मनः ॥ २९ ॥  
 स्पष्टभावरसा चित्रैः पदन्यासैः प्रवर्तिता ।  
 नाटकेषु नटस्त्रीव भारती भवभूतिना ॥ ३० ॥  
 दृष्ट्वा वाक्पतिराजस्य शक्तिं गौडवधोद्धुराम् ।  
 बुद्धिः साध्वसरुद्धेव वाचं न प्रतिपद्यते ॥ ३१ ॥  
 भद्रकीर्तेर्भ्रमत्याशाः कीर्तिस्तारागणाध्वनः ।  
 प्रभा ताराधिपस्येव श्वेताम्बरशिरोमणेः ॥ ३२ ॥  
 समाधिगुणशालिन्यः प्रसन्नपरिपक्रिमाः ।  
 यायावरकवेर्वाचो मुनीनामिव वृत्तयः ॥ ३३ ॥  
 सूरिर्महेन्द्र एवैको वैबुधाराधितक्रमः ।  
 यस्या मर्त्योचितप्रौढिकविविस्मयकृद्वचः ॥ ३४ ॥  
 — स मदान्धकविध्वंसी रुद्रः कैर्नाभिनन्द्यते ।  
 सुश्लिष्टललिता यस्य कथा त्रैलोक्यसुन्दरी ॥ ३५ ॥  
 सन्तु कर्दमराजस्य कथं हृद्या न सूक्तयः ।  
 कविसैलोक्यसुन्दर्या यस्य प्रज्ञानिधिः पिता ॥ ३६ ॥  
 केचिद्वचसि वाच्येऽन्ये केऽप्यशून्ये कथारसे ।  
 केचिद्रूपे प्रसादादौ धन्याः सर्वत्र केचन ॥ ३७ ॥  
 अस्त्याश्चर्यनिधानमर्बुद इति ख्यातो गिरिः खेचरैः  
 कृच्छालङ्घितदिग्विलङ्घिशिखरप्रामोऽग्रिमः क्षमाभृताम् ।  
 मैनाकेन महार्णवे हरतनौ सत्याप्रवेशे कृते  
 येनैकेन हिमाचलः शिखरिणां पुत्रीति लक्ष्योऽभवत् ॥ ३८ ॥  
 वासिष्ठैः स कृतस्मयो वरशतैरस्त्यभिकुण्डोद्भवो  
 भूपालः परमार इत्यभिधया ख्यातो महीमण्डले ।  
 अद्याप्युद्गतहर्षगद्गगिरो गायन्ति यस्यार्बुदे  
 विश्वामित्रजयोज्झितस्य भ्रूजयोर्विस्फूर्जितं गुर्जराः ॥ ३९ ॥

तस्मिन्नभूद्रिपुकलत्रकपोलपत्र-  
 वल्लीवितानपरशुः परमारवंशे ।  
 श्रीवैरसिंह इति दुर्धरसैन्यदन्ति-  
 दन्ताग्रभिन्नचतुरर्णवकूलभित्तिः ॥ ४० ॥  
 तत्राभूद्वसतिः श्रियामपरया श्रीहर्ष इत्याख्यया  
 विख्यातश्चतुरम्बुराशिरसनादात्मः प्रशास्ता भुवः ।  
 भूपः खर्वितवैरिगर्वगरिमा श्रीसीयकः सायकाः  
 पञ्चेषोरिव यस्य पौरुषगुणाः केषां न लम्भा हृदि ॥ ४१ ॥  
 तस्योदग्रयशाः समस्तसुभटग्रामाग्रगामी सुतः  
 सिंहो दुर्धरशक्रसिन्धुरततेः श्रीसिन्धुराजोऽभवत् ।  
 एकाधिज्यचतुर्जिताब्धिवलयावच्छिन्नभूर्यस्य स  
 श्रीमद्वाक्पतिराजदेवनृपतिर्वीराग्रणीरग्रजः ॥ ४२ ॥  
 आकीर्णाङ्कितलः सरोजकलशच्छत्रादिभिर्लाञ्छनै-  
 स्तस्याजायत मांसलायतभुजः श्रीभोज इत्यात्मजः ।  
 प्रीत्या योग्य इति प्रतापवसतिः ख्यातेन मुञ्जाख्यया  
 यः स्वे वाक्पतिराजभूमिपतिना राज्येऽभिषिक्तः स्वयम् ४३  
 देव्या विभ्रमसन्नपद्मवसतेः कर्णावतंसं क्षितेः  
 सौभाग्यप्रतिपक्षमिन्दुमहसः सर्गाद्भुतं वेधसः ।  
 धत्ते योऽवधिभूतमीक्षणहृता नेत्रामृतं योषितां  
 रूपन्यकृतकाममद्भुतमणिस्तन्नाभिरामं वपुः ॥ ४४ ॥  
 आयाता शरदित्युदीर्य मुदितैर्दारैः पुरो दर्शिता  
 लीलोद्यानमवा नवाः सुमनसः सप्तच्छदक्षमारुहाम् ।  
 यत्सैन्यागमशङ्किनामसुहृदामाकृष्टगन्धा इव  
 श्वासैः खेदनिरायतैर्विदधिरे सद्यः शिरोवेदनाम् ॥ ४५ ॥  
 श्रुत्वायं सहसा गतं निजपुरात्रासेन निर्गच्छतां  
 शत्रूणामवरोधनैर्जललवप्रस्यन्दिति(?)स्यत्पुटाः ।

शुभ्रे सन्ननि पलविन्युपवने वाप्यां नवाम्भोरुहि  
 क्रीडाद्रौ च मुहुर्मुहुर्विवलितग्रीवैर्विमुक्ता दशः ॥ ४६ ॥  
 प्रासादेषु त्रुटितशिखरस्वभ्रलब्धप्रवेशैः  
 प्रातः प्रातस्तुहिनसलिलैः शर्विरैः स्नापितानि ।  
 धन्याः शून्ये यदरिनगरे स्थाणुलिङ्गानि शाखा  
 हस्तस्रस्तैः कुसुमनिकरैः पादपाः पूजयन्ति ॥ ४७ ॥  
 येषां सैन्यभराहितोरगपतिश्चान्तिं प्रयातां बहि-  
 र्जायन्ते स्थगिता हिमांशुमहसः श्वेतातपत्रैर्दिशः ।  
 आभान्ति प्रभवो नृणामितरवत्तेऽप्यागताः सेवया  
 यस्यानेकजनाकुले निजवपुर्मात्राः सभामण्डपे ॥ ४८ ॥  
 न स्वप्नेऽपि समाश्रिता रिपुजनं म्लानि गता नोन्नतौ  
 लम्बा साधुगुणद्विषां शुचितया कर्णेन दुष्टात्मनाम् ।  
 निर्दोषा हसनेन दिक्षु गमितेत्यात्मीयवार्तामिव  
 व्याकर्तुं व्रजति स यस्य तरसा कीर्तिः सुरेन्द्रालयम् ॥ ४९ ॥  
 निःशेषवाङ्मयविदोऽपि जिनागमोक्ताः  
 श्रोतुं कथाः समुपजातकुतूहलस्य ।  
 तस्यावदातचरितस्य विनोदहेतो  
 राज्ञः स्फुटाद्भुतरसा रचिता कथेयम् ॥ ५० ॥  
 आसीद्विजन्माखिलमध्यदेशे प्रकाशशङ्काश्मनिवेशजन्मा ।  
 अलब्धदेवर्षिरिति प्रसिद्धिं यो दानवर्षित्वविभूषितोऽपि ॥ ५१ ॥  
 शास्त्रेष्वधीती कुशलः कलासु बन्धे च बोधे च गिरां प्रकृष्टः ।  
 तस्यात्मजन्मा समभून्महात्मा देवः स्वयंभूरिव सर्वदेवः ॥ ५२ ॥  
 तज्जन्मा जनकाङ्क्षिपङ्कजरजः सेवासविद्यालवो  
 विप्रः श्रीधनपाल इत्यविशदामेतामबध्नात्कथाम् ।  
 अक्षुण्णोऽपि विविक्तसूक्तिरचने यः सर्वविद्याब्धिना  
 श्रीमुञ्जेन सरस्वतीति सदसि क्षोणीभृता व्याहृतः ॥ ५३ ॥

अस्ति रम्यतानिरस्तसकलसुरलोका स्वपदापहारशक्तिशतकतुप्रार्थितेन  
 शततमक्रतुवाञ्छाविच्छेदार्थमिव पार्थिवानामिक्ष्वाकूणामुत्पादिता प्रजा-  
 पतिना, वृत्तोज्ज्वलवर्णशालिनी कर्णिकेवाम्भोरुहस्य मध्यभागमलंकृत्य  
 स्थिता भारतवर्षस्य, तुषारधवलभित्तिना विशालवप्रेण परिगता प्राकारेण,  
 विपुलसोपानसुगमावतारवापीशतसमाकुला, मनोरथानामपि दुर्विलङ्घ्येन  
 लवमानकरिमकरकुम्भीरभीषणोर्मिणा जलप्रतिबिम्बितप्राकारच्छलेन जल-  
 राशिशङ्कया मैनाकमन्वेष्टुमन्तःप्रविष्टहिमवतेव महता स्वातवलयेन वे-  
 ष्टिता, पवनपटुचलितधवलध्वजकलापैर्जामदभ्यमार्गणाहतकौञ्जाद्रिच्छिद्रै-  
 रिवोद्भ्रान्तराजहंसैराशानिर्गममार्गायमाणैश्चतुर्भिरत्युच्चैर्गोपुरैरुपेता, प्रांशु-  
 शिखराग्रज्वलत्कनककलशैः सुधापङ्कधवलप्राकारवलयितैरमरमन्दिरमण्डलै-  
 र्मण्डलितभोगमध्यप्रवेशितोन्मणिफणासहस्रं शेषाहिमुपहसद्भिरुद्भासितच-  
 त्वरा, त्वरापतच्छलविशरशारणीसिक्तसान्द्रबालद्रुमैर्द्रुमतलनिषादिना परि-  
 श्रान्तपथिकलोकेन दिवसमाकर्ण्य मानमधुरतारघटीयन्त्रचीत्कारैः परित्यक्त-  
 सकलव्यापारेण पौरवनितामुस्वार्थितदृष्टिना सविक्रियं प्रजल्पता पठता  
 गायता च भुजंगजनसमाजेन क्षणमप्यमुच्यमानमनोभवभवभावनीभवनैः  
 प्रतिविस्मयमानाधिकोन्मीलनीलकान्तिभिः स्वसंततिप्रभवपार्थिवप्रीतये दि-  
 नकरेणोपाकृत्य संचार्यमाणसकलशर्वरीतिमिरैरमरकाननानुकारिभिरारामैः  
 श्यामायमानपरिसरा, गिरिशिखरततिनिभसातकुम्भप्रासादमालाध्यासितो-  
 भयविभागैः स्फुटविभाव्यमानमरकतेन्द्रनीलवज्रवैडूर्यराशिभिश्चामीकराच-  
 लतटीव चण्डांशुरथचक्रमार्गैः पृथुलायतैर्विपणिपथैः प्रसाधिता, धृतोद्धुरप्रा-  
 कारपरिवेष्टैरभ्रकषप्रतोलिभिरुत्तुङ्गमकरतोरणावनद्धहरितचन्दनमालैर्दोला-  
 विभूषिताङ्गणवेदिभिरश्रान्तकालागुरुधूपधूमाश्लेषभयपलायमानदन्तबलभि-  
 काभित्तिचित्रानिव विचित्रमयूखजालकमुचो माणिक्यजालकान्कलयद्भिरश्रु-  
 ताकारैरनेकभूमिकाभ्राजिष्णुभिः सौधैः प्रवर्तिताविरतचान्द्रोदया प्रतिग्रहं  
 स्वच्छधवलायताभिर्दृष्टिभिरिव दिदृक्षारसेन वसुधया व्यापारिताभिः क्री-  
 डासरसीभिः संवलिता, मृदुपवनचलितमृद्वीकालतावलयेषु वियति विलस-  
 तामसितागुरुधूपधूमयोनीनामासारवारिणेवोपसिच्यमानेष्वतिनीलसुरभिषु

गृहोपबनेषु वनितासखैः विलासिभिरनुभूयमानमधुपानोत्सवा, मद्यत्कोशल-  
विलासिनीनितम्बास्फालनस्फारिततरङ्गया गृहीतसरलमृणालयष्टिभिः पू-  
र्वार्णववितीर्णैर्वृद्धकञ्चुकिभिरिव राजहंसैः क्षणमप्यमुक्तपार्श्वया कपिलको-  
पानलेन्धनीकृतसगरतनयस्वर्गवार्ताभिव प्रष्टुं भागीरथीमुपस्थितया सरिता  
सरप्वाल्यया कृतपर्यन्तसरव्या, सततगृहव्यापारनिषण्णमानसाभिर्निसर्गतो  
गुरुवचनानुरागिणीभिरमुत्बणोज्ज्वलवेषाभिः स्वकुलाचारकौशलशालिनीभिः  
शालीनतया सुकुमारतया च कुचकुम्भयोरपि कदर्थ्यमानाभिरुद्धत्या म-  
णिभूषणानामपि खिद्यमानाभिर्मुखरतया रतेष्वपि ताम्यन्तीभिर्वैया(जा)त्य-  
परिग्रहेण स्वप्नेऽप्यलङ्घयन्तीभिर्द्रारतोरणमङ्गीकृतसतीव्रताभिरप्यसतीव्रता-  
भिरलसाभिर्नितम्बभरवहने तुच्छाभिरुदरे तरलाभिश्चक्षुषि कुटिलाभिर्भुवोर-  
तृप्ताभिरङ्गशोभायामुद्धताभिस्तारुण्ये कृतकुसङ्गाभिश्चरणयोर्न स्वभावे को-  
पेऽप्यदृष्टमुखविकाराभिर्व्यलीकेऽप्यनुज्झितविनयाभिः खेदेऽप्यखण्डितोचि-  
तप्रतिपत्तिभिः कलहेऽप्यनिष्ठुरभाषिणीभिः सकलपुरुषार्थसिद्धिभिरिव श-  
रीरबद्धाभिः कुलप्रसूताभिरलंकृता वधूभिः, इतराभिरपि त्रिभुवनपताका-  
यमानाभिः कुबेरपुरपुण्याङ्गनाभिरिव कृतपुण्यजनोचिताभिः पादशोभयापि  
न्यकृतपद्माभिरुश्रियापि लघूकृतरम्भास्तम्भाभिर्गौर्यापि छायाया सौभाग्य-  
हेतोरुपासिताभिरिन्दुनापि प्रतिदिनं प्रतिपन्नकलान्तरेण प्रार्थ्यमानमुखक-  
मलकान्तिभिर्मकरध्वजेनापि दर्शिताधिना लब्धहृदयप्रवेशमहोत्सवाभिरप्र-  
युक्तयोगाभिरेकावयवप्रकटाननमरुतामपि गति स्तम्भयन्तीभिरव्यापारित-  
मन्त्राभिः सकृदाह्वाननेन नरेन्द्राणामपि सर्वस्वमाकर्षयन्तीभिरसदोषधी-  
परिग्रहाभिरिषत्कटाक्षपातेनाचलानपि द्रावयन्तीभिः सुरतशिल्पप्रगल्भता-  
वष्टम्भेन रूपमपि निरुपयोगमवगच्छन्तीभिस्तारुण्यमपि तृणलघुगणयन्ती-  
भिर्विलासानपि हास्यकोटौ कलयन्तीभिराभरणसंभारमपि भारमवधारय-  
न्तीभिः प्रसाधनाडम्बरमपि विडम्बनापक्षे स्थापयन्तीभिरुपचारमथाचार-  
बुद्ध्या प्रपञ्चयन्तीभिः कैश्चिदधरैरिव शतशः खण्डितैरप्यखण्डितरागैरनि-  
शमुपयुज्यमानवदननिश्वासपरिमलाभिरपरैस्तु चषकैरिव कदाचिद्दानप्रण-  
यितामानीय प्रणुनैरप्रसन्नै रणन्मधुकरध्वनिना मन्दं मन्दं रणरणा-

भ्रमानैः कामिभिरशून्यमन्दिरद्वारामिर्नवसुरतेषु बद्धरागाभिरपि नीच-  
 रतेष्वशक्ताभिर्लक्ष्मीमनोवृत्तिभिरिव पुरुषोत्तमगुणहार्याभिर्न पुनरेका-  
 न्ततोऽर्थानुरागिणीभिः संसारेऽपि सारताबुद्धिनिबन्धनभूताभिः कुलक्रमा-  
 यतवैशिककलाकलापवैचक्षण्याभिः साक्षादिव कामसूत्रविद्याभिर्विलासिनी-  
 भिर्वितीर्णत्रिभुवनजिगीषुकुसुमसायकसाहायका, अकलिताढ्या नाट्यवि-  
 वेकैरगृहीतपण्डितापण्डितविभक्तिभिरनवबुद्धसाध्वसाधुविशेषैरनवधारित-  
 धार्मिकाधार्मिकपरिच्छिन्तिभिः सर्वैरप्युदारविशेषैः सर्वैरपि च्छेकोक्तिकोविदैः  
 सर्वैरपि परोपकारप्रवणैः सर्वैरपि सन्मार्गवार्तिभिः ज्ञातनिःशेषपुराणेतिहास-  
 सारैः दृष्टसकलकाव्यनाटकप्रबन्धैः परिचितनिखिलाख्यायिकाख्यानव्या-  
 ख्यानैः प्रमाणविद्विरप्यप्रमाणविद्यैरधीतनीतिभिरप्यकुटिलैरभ्यस्तनाट्य-  
 शास्त्रैरप्यदर्शितभूनेत्रविकारैः कामसूत्रपारगैरप्यविदितवैशिकैः सर्वभाषा-  
 विचक्षणैरप्यशिक्षितलाटोक्तिभिः सात्त्विकैरपि राजसभावासख्यातिभि-  
 रोजस्विभिरपि प्रसन्नैः पूर्वाभिभाषिभिरुत्तरास्यलापनिपुणैः सकलरसभावनैः  
 अविषादिभिः न्यायदर्शनानुरागिभिरपि न रौद्रैः परानुपहासिभिर्नर्मशीलैः  
 सर्वस्य गुणग्राहिभिः संतुष्टैर्व्यसनेष्वपरित्यागिभिः सर्वदा संविभागपरैः  
 परोपकारिभिरात्मलाभोद्यतैः कतिपयकलापरिग्रहं ग्रहपतिमप्युपहसद्भिर्मि-  
 त्रमण्डलपराङ्मुखमनूरुमपि निरस्यद्भिर्लक्ष्मीप्राप्तये गाढधृतभूभृत्पादं वासु-  
 देवमपि विष्ठावयद्भिः खेहशून्यमानसं जिनमप्यवजानद्भिर्निवासिलोकैः सं-  
 कुला, विरचितालकेव मखानलधूमकोटिभिः स्पष्टिताञ्जनतिलकबिन्दुरिव  
 बालोद्यानैः आविष्कृतविलाससहासेव दन्तवलभीभिः आगृहीतदर्पणेव  
 सरोभिः सकृतयुगेव सत्पुरुषव्यवहारैः स्वमकरध्वजराज्येव पुरन्ध्रविब्व्यो-  
 कैः सन्नललोकेव द्विजसमाजैः ससमुद्रमथनेव जनसंघातकलकलेन वित-  
 तप्रभावर्षिभिराभरणपाषाणस्वण्डैरिव पास्वण्डैर्मुषितकल्मषा, जयानुरागिभि-  
 रुपवनैरिव श्रोत्रियजनैः सच्छायाविचित्राकारवेदिभिरङ्गणैरिव नाग-  
 रिकगणालंकृतगृहा, सवनराजिभिः सामस्वरैरिव क्रीडापर्वतकपरिसरै-  
 रानन्दितद्विजा, विश्वकर्मसहस्रैरिव निर्मितप्रासादा, लक्ष्मीसहस्रैरिव परि-  
 गृहीतगृहा, देवतासहस्रैरिवाधिष्ठितप्रदेशा, महापार्थिववरूथिनीवानेकर-

थ्यासंकुला, राज्यनीतिरिव सन्निप्रतिपाद्यमाना वार्ताधिगतार्था, अर्हद्दर्शन-  
 स्थितिरिव नैगमव्यवहाराक्षिप्तलोका, रसातलविवक्षुरविरथचक्रभ्रान्तिरिव  
 चीत्कारमुखरितमहाकूपारघट्टा, सर्वाश्चर्यनिधानमुत्तरकौशलेष्वयोध्येति य-  
 थार्थाभिधाना नगरी । या सितांशुकरसंपर्कादपरिस्फुटस्फटिकदोलासु  
 बद्धासनैर्विलासिमिथुनैरवगाह्यमानगगनान्तरा यस्यां समन्तादन्तरिक्षसंच-  
 रत्स्वेचरमिथुनस्य शुचिप्रदोषेषु शोभामधरीचकार विद्याधरलोकस्य ।  
 यस्याश्च गगनशिखोल्लेखिना प्राकारशिखरेण स्खलितवर्मा प्रस्तुतचाटुरिव  
 प्रत्यग्रवन्दनमाला श्यामलामधिगोपुरं विलम्बयामास वासरमुखेषु रविरथा-  
 श्वपङ्क्तिमरुणः । यस्यां च प्रियतमाभिसारप्रचलितानां पण्याङ्गनानामङ्गलाव-  
 ण्यसंबर्धिताभिराभरणरत्नांशुसंततिभिः स्तम्भिततिमिरोदया भवनदीर्घिका-  
 सरोजवननिद्राभिरन्वमीयन्त रजनीसमारम्भाः । या च दक्षिणानिलतर-  
 ङ्कितानां प्रतिभवनमुच्छ्रितानामनङ्गध्वजानामङ्गुलीविभ्रमाभिरालोहितांशुक-  
 वैजयन्तीभिः कृतमकरध्वजश्लोषमहापातकस्य शूलपाणेर्दत्तावकाशामलका-  
 पुरीमिव तर्जयन्ती मधुसमये संलक्ष्यते । यस्यां च मुदितगृहशिखण्डिके-  
 कारवमुखरिताभिस्तरुणजलदपङ्क्तिभिः परिवारितप्रान्ताः सुप्रासादशिखरमा-  
 लासु प्रावृषि कृतस्थितयो ग्रीष्मकालपरिभुक्तानामुपवनोपरुद्धपर्यन्तभुवाम-  
 धस्तनभूमिकाना नोदकण्ठन्त सुकृतिनः । यस्यां च जलधरसमयनिर्घात-  
 रेणुपटलनिर्मलानामुदग्रसौधपद्मपद्मरागग्राव्यां प्रतिभाभिरनुरञ्जितः शरत्का-  
 लरजनीपौरजनीवदनपराजयलज्जया प्रतिपन्नकाषाय इव व्यराजत पार्वणो  
 रजनिजानिः । यस्यां च तुषारसंपर्कपटुतरैस्तारुणीकुचोष्मभिरितस्तत-  
 स्ताव्यमाना हैमिनीष्वपि क्षणदास्वमन्दीकृतचन्दनाङ्गरागगौरवमदत्ताङ्गार-  
 शकटिकासेवादरमप्लुष्टकेलिवापिकापङ्कजवनमधुप्रभञ्जनाः । यस्यां च वी-  
 थीगृहाणां राजपथातिक्रमः, दोलाक्रीडासु दिगन्तरयात्रा, कुमुदस-  
 ण्डानां राज्ञा सर्वस्वापहरणमनङ्गमार्गणानां मर्मघट्टनव्यसनं वैष्णवानां  
 कृष्णवर्त्मनि प्रवेशः, सूर्योपलानां मित्रोदयेन ज्वलनम्, वैशेषिकमते  
 द्रव्यस्य कूटस्थनित्यता । यत्र च भोगस्पृहया दानप्रवृत्तयः, दुरितप्रशा-

नम्ये शान्तिकर्मणि भयेन प्रणतयः, कार्यपेक्षयोपचारकरणानि, अतृप्त्या द्रविणोपार्जनानि, विनयाधानाश्च वृद्धोपास्तयः पुंसामासन् ॥

तस्यां च भुवनत्रयाश्चर्यभूतायां नगर्यामवार्थभुजबलारातिकठिनकण्ठास्थि-  
दलनदन्तुरकृपाणधारोऽवतार इव साक्षादरुणसारथेरेकरथाक्रान्तचतुरब्धि-  
सीमा, समस्तैकविष्टपाधिपतया तुल्यरेखया वासुकिवासवयोरवस्थितः, यथा-  
विधे व्यवस्थापितवर्णाश्रमधर्मः, यथार्थः प्रजापतिः, प्रतिपक्षायामान्तराणा-  
मन्तराणां च विनेता, प्राप्तदैवपुरुषकारानुगुण्यः, बाहुण्यप्रयोगचतुरः, च-  
तसृष्वपि विद्यासु लब्धप्रकर्षः, मनुष्यलोक इव गुणैरुपरिस्थितोऽपि मध्यस्थः,  
सर्वलोकानां विशेषज्ञोऽपि समदर्शनः, सर्वदर्शनानामनायासगृहीतसकल-  
शास्त्रार्थापि नीतिशास्त्रेषु स्विन्नया परमाणुसूक्ष्मयापि क्रोडीकृतत्रैलोक्यया  
व्यक्तविवेकयाप्यतिनिविडया प्रसन्नयाप्यसन्निहितमदया विशालहृदयासा-  
दितस्वेच्छावकाशयेवातिदूरप्रसृतया प्रज्ञया सम्यग्ज्ञातहेयोपादेयविभागः,  
सन्निहितदण्डनीतिप्रतीहारिसमाकृष्टाभिः समन्ततः पतिवराभिरिवागत्या-  
गत्य सिद्धमालाभिरासु(श्रि)तो विपक्षलक्ष्मीभिः, गगनाभोग इव शशिभास्क-  
राभ्यामच्युत इव शङ्खशक्राभ्यामम्भसांपतिरिवामृतवाडवाभ्यामभिरामभी-  
षणो यशःप्रतापाभ्याम्, इन्दुविमलाभिर्जलदसमयारम्भ इव राजहंसपङ्क्तिभिः  
प्रतिमानसं प्रस्थिताभिर्व्याप्तभुवनान्तरालो गुणपरम्पराभिः, असंख्यगुणशा-  
लिनापि सप्ततन्तुख्यातेन सर्वदाह्लादितलोकेनाप्येकदानानन्दितजनेनोदात्ते-  
नापि स्वरितेन चरितेन पवित्रितत्रिभुवनावनिः, उच्चापशब्दः शत्रुसंहारे न व-  
स्तुविचारे, वृद्धत्यागशीलो विवेकेन न प्रज्ञोत्सेकेन, गुरुणां वितीर्णज्ञाशासनो  
भक्त्या न प्रभुशक्त्या, स्वजनपराब्मुखः परभार्यासु न सपर्यासु, अवनिताप-  
हारी पालनेन न लालनेन, अकृतकारुण्यः करचरणे न शरणे, सौजन्य-  
परतन्त्रवृत्तिरप्यसौजन्ये निषण्णः, नलपृथुप्रभोऽप्यनलपृथुप्रभः, सैमिद्ध-  
तिकरस्फुरितप्रतापोऽप्यकृशानुभावोपेतः, सैगरान्वयप्रभवोऽप्यमृतशीतल-  
प्रकृतिः, शत्रुप्रभोऽपि विश्रुतकीर्तिः, अशेषशक्त्युपेतोऽपि सकलभूभारधा-

१. खजने आलिङ्गने. २. विलासेन न वनितापहारी, अर्थात् अविलासी. ३. स-  
बन्धः. ४. सविषः. ५. विश्रुता श्रुतकीर्तिः शत्रुघ्नकलत्रम्. ६. नागः.



रणक्षमः, रसिताखिलक्षितितपोवनोऽपि त्रातचतुराश्रमः, सर्वसागरैरिवो-  
 त्पादितगाम्भीर्यः, सर्वगिरिभिरिवाविर्भावोन्नतिः, सर्वज्वलनैरिव जनित-  
 प्रतापः, सर्वचन्द्रोदयैरिव रचितकीर्तिः, सर्वशुनिभिरिव निर्मितोपशमः,  
 सर्वकेसरिभिरिव कल्पितपराक्रमः, सर्वमणिमन्त्रौषधैरिवोपबृंहितप्रभावः,  
 पृथ्वीमय इव सैर्ये, तिग्मांशुमय इव तेजसि, सरस्वतीमय इव वचसि,  
 लक्ष्मीमय इव लावण्ये, सुधामय इव माधुर्ये, तपोमय इवासाध्यसाधने-  
 ध्वनर्तितः, लक्ष्मीमदविकारैरखलीकृतः, व्यसनचक्रपीडाभिरनाकृष्टः, विष-  
 यग्राहैरयन्त्रितः, प्रमादप्रेमनिगडैरजडीकृतः, परमैश्वर्यसंनिपातेन गिरावास-  
 प्रतिष्ठः, सततमर्बनेचरतः, श्रितविशुद्धसाधुसमाचारोऽपि सर्वकालमुर्व्या  
 भुजंगतया भ्राजितः, सार्वभौमो राजा मेघवाहनो नाम । यस्य फेनव-  
 त्सफुटप्रसृतयशोदृहासभरितभुवनकुक्षिरङ्गीकृतगजेन्द्रकृत्तिभीषणः प्रकटि-  
 तानेकनरकपालः प्रलयकालविभ्रमेध्वाजिमूर्धसु संजहार विश्वानि शात्र-  
 वाणि महाभैरवः कृपाणः । यस्य चाकाण्डदर्शितसकलदिग्दाहो वज्र  
 इव बिडौजसो निर्ददाह महीभृत्कुलानि समन्ततः प्रज्वलत्प्रतापः ।  
 यश्च संगरश्रद्धालुरहितानामुन्नत्यानुतोषणप्रणत्यादानव्यसनी जनानाम-  
 र्थितयाप्रीयत न कृतार्थतया । कुशाग्रीयबुद्धिः कार्याणां वैषम्येन ज-  
 हर्ष न समतया, लक्ष्मीहताकर्षणलम्पटो दैवस्य वैमुख्यमाचकाङ्क्ष नाभि-  
 मुख्यम्, विजयश्रीसंविभागकृपणः स्वानुजीविनां भीरुतया रेमे न सोडीर-  
 तया, धैर्यव्यक्तिकामो व्यसनाय स्पृहयांचकार नाभ्युदयाय, विनयचि-  
 कीर्षया सितमतिगुरूणां कोपेन मुमुदे न प्रसादेन, सकलाधर्मनिर्मूलना-  
 भिलाषी कलेरवतारस्योदकण्ठत न कृतयुगस्य । यस्य च प्रताप एव  
 वसुधामसाध्यत्परिकर एव सैन्यनायकाः, महिमैव राजकमनामयक्रीतिः  
 प्रतीहाराः, सौभाग्यमेवान्तःपुरमरक्षतिथितिः स्थापत्याः, आकार एव  
 प्रभुतां शशंस परिच्छदश्छत्रचामरग्राहाः, तेज एव दुष्टप्रसरं रुरोष  
 राज्याङ्गमङ्गरक्षाः, आज्ञैवान्यायं न्यषेधयद्धर्मो धर्मस्थेयाः, रूपमेव मन-  
 स्विनीः प्रसादमनयद्विनोदो नर्मसचिवाः, धार्मिकतैव दुरितानि प्रति-

चकार (न) प्रपञ्चः पुरोधसः, प्रज्ञैव मन्त्राजिभिकाय शोभा मन्त्रिणः, आभिगामुकगुणग्राम एव परपक्षमाचर्क्य रूढिर्गूढपुरुषाः, त्याग एव दिक्षु कीर्तिमगमयद्विभवो बन्दिपुत्राः । यस्य चाश्ववृन्दरहिता अपि मुक्तमण्डला बभूवुः, समस्तानेकपदा अप्योजस्वितां विजहुः, अस्वरवर्णा अपि परं न व्यञ्जनमशिश्रियन्त शत्रवः । यस्मिंश्च राजन्यनुवर्तितशास्त्रमार्गे प्रशासति वसुमतीं धातूनां सोपसर्गत्वम्, इक्षूणां पीडनम्, पक्षिणां दिव्यग्रहणम्, पदानां विग्रहः, तिमीनां गलग्रहः, गूढचतुर्थकानां पादाकृष्टयः, कुकविकाव्येषु यतिभ्रंशदर्शनम्, उदधीनामपवृद्धिः, निधुवनक्रीडासु तर्जनताडनानि, द्विजातिक्रियाणां शास्त्रोद्धरणम्, बौद्धानुपलब्धेरसद्व्यवहारप्रवर्तकत्वम्, प्रतिपक्षक्षयोद्यतमुनिकथासु कुशास्त्रश्रवणम्, सारीणामक्षप्रसरदोषेण परस्परं बन्धवधमारणानि, वैशेषिकमते द्रव्यस्य प्राधान्यम्, गुणानामुपसर्जनभावो बभूव । किं बहुना । यस्य धारणे कूर्मपतिनापि पराबुखीभूतमादिवराहेणापि वक्रितं मुखमुरगराजस्यापि सहस्रधा भिन्नाः फणा एव भित्तयः, तमपि भुवनभारमनायासेनैव धृतासिना भुजेन यो बभार । निर्यतधृतसमस्तभुवनभारतया च तं द्वितीयं शेषं तृतीयमादिवराहदंष्ट्राङ्कुरमष्टमं कुलाचलं नवममाशागजममन्यन्तजनाः । किं च । मुक्तमदजलासारकरिघटासहस्रेधमण्डलान्धकारिताष्टदिग्भागेषु घनस्तनितघर्घरघूर्णमानरथनिर्घोषेषु दर्पोत्पतत्पदातिकरतलतुलिततरवारितडिल्लताप्रतानदन्तुरितान्तरिक्षकुक्षिषु प्रचण्डानिलप्रणुन्नकरकोपलप्रकरपातमुखरससिखुरपुटध्वानजनितजगज्ज्वरेषु प्रसर्पन्नपश्रेणिचूडामणिमरीचिचक्रविरचितेन्द्रचापकलापेषु प्रत्यावृत्तप्रथमजलधरसमयशङ्काविधायिषु लोकस्य यदीयसैन्येषु सकलप्रतिपक्षलक्ष्मीजिघृक्षया शरत्समये समन्ततः प्रचलितेषु विषमजलनिधिमध्यवासिनोऽपि कंसद्विष इव द्वीपावनीपालनिवहस्य निद्राक्षयमगच्छत । अन्यच्च ।

यस्य दोष्णि स्फुरद्धेतौ प्रतीये विबुधैर्ध्रुवः ।

बौद्धतर्क इवार्थानां नाशो राज्ञां निरन्वयः ॥

लतावनपरिक्षिप्ते निन्ये यदरिभिर्निशा ।

विन्ध्याद्रेस्तल्परुचिरे न वेश्मनि नवेश्मनि ॥

अन्तर्दग्धागुरुशुचावाप यस्य जगत्पतेः ।

नारीणां संहतिश्चौरुवेषा कारागृहे रतिम् ॥

दृष्ट्वा वैरस्य वैरस्यमुज्जितास्रो रिपुव्रजः ।

यस्मिन्विश्वस्य विश्वस्य कुलस्य कुशलं व्यधात् ॥

स राजा बाल एवाधिगतराज्याभिषेकः सकलभुवनाभिभाविना भुजबलेन निर्जित्य सप्ताम्बुराशिरशनाकलापां काश्यपीम्, कृत्वा सततसंचरणशीलस्य यशसः सुखप्रचारार्थमिव निष्कण्टकाः ककुभः, दिक्कुम्भनामालानस्तम्भनानुकारिणः समारोपितस्वनामवर्णाः श्रेणीकानारोप्य दिशामष्टानामपि पर्यन्तेषु, जयस्तम्भानुपार्जितप्रभूतकोशं वशीकृतसमस्तसामन्तमायत्तमन्त्रिमण्डलमुपगृहीतमित्रवर्गमाप्तपुरुषाधिष्ठितदुर्गं समग्रमपि राज्यमाजन्मनः प्ररूढपरमसौहृदस्य हृदयस्येवातिविश्वसनीयस्य बाहोरिव वसुंधराभारवहनक्षमस्कन्धस्य प्रगल्भमत्युपहसितधिषणस्यापि प्रज्ञावतां धौरेयस्य विदितनिःशेषनीतिशास्त्रसंहतेरामत्यवर्गस्यायत्तमकरोत् । आत्मनापि निःशेषितारिवंशतया विगतशङ्कः स्वधर्मव्यवस्थापितवर्णाश्रमतया जातनिर्वृतिः पर्यवसिताखिलप्रारब्धकार्यतया निराकुलमनास्तत्कालं मनःपुरीमनुप्रवेष्टुकामं कार्मुकधारणापराधविलक्ष्मनसं मकरलक्ष्माणमनुग्राहयितुमागतेन विस्तारितचतुरोक्तिना दूतेनेव नवयौवनेनोपदर्शितेष्विन्द्रियग्रामहारिषु विषयेषु परिभोगलालसं मानसमासञ्जयामास । तथाहि—कदाचित्सकुतूहलगृहदेवतावलोकितः, कामिनीजनाभरणज्ञात्कार एव तूर्यरवसंवर्धितैस्तारतरविलापिनां वैतालिकानामिव केलीशकुन्तानां ध्वनिभिराधीयमानरभसः, सरभसदशनाग्रदंशदलितदन्तच्छदमदयकचग्रहोलसद्भुकुटीभूषितललाटदेशमावेशपरवशप्रवृत्तकरप्रहारव्याहारन्मणिवलयमविरलोद्गतश्रमस्वेदतिम्यद्रोमाञ्चकवचमनवरतमुक्तकौसुमशरासारव्यपदेशादुपजाततुष्टिनेव मानसभुवा देवेन पात्यमानपुष्पवृष्टिः, उत्कृष्टकरणप्रयोगरमणीयमत्यद्भुतं रतसमरमाततान । कदाचिन्नीलपटावगुण्ठिताङ्गो लाङ्गलीव कालिन्दीजल-

वेणिकाः प्रत्यग्रमृगमदाङ्गरागनलिनवपुषो बहुलप्रदोषाभिसारिकाः सुदूर-  
माचर्ष । कदाचिदुलसितकनकशृङ्गसुन्दरो मन्दराद्रिरिव क्षीरोदजलबी-  
चिभिरागृहीतविविधशङ्खशुक्तिपुटाभिरवरोधपुरन्ध्रभिरुपसृत्योपसृत्य सि-  
च्यमानो जलक्रीडामकरोत् । कदाचिन्मुदितसुहृद्गणोपदिश्यमानमागौ  
मृगाङ्गमौलिरिव कैलासशिखरे मुखरशिखण्डिनि क्रीडागिरौ देवीसमेतः  
सविभ्रमं बभ्राम । कदाचिन्मन्युगौरवादतिलङ्घितपादपतनविभ्रमाणां प्रेय-  
सीनां प्रसादनं प्रति निष्प्रत्याशः प्रान्तनिपतदम्बुधारान्धकारितोदरकुहरेषु  
धारागृहेषु बिसिनीपलाशप्रस्तरशायी मनसिश्यसंतापमत्यवाहयत् ।  
कदाचिद्वेद्या सार्धमारब्धस्पर्धः स्वपरिगृहीतानां गृहोद्यानवीरुधामकालकुसु-  
मोद्गतिकारिणस्तांस्तान्दोहदयोगानदात् । कदाचिद्वैतमृगमदाङ्गरागमनुरा-  
गजं स्वेदजलमजसमुज्झिहानं बहु मन्यमानः प्रतिकर्मासमाप्तिकाम्यया  
कामिनीकुचकुम्भभित्तिष्वनेकभङ्गकुटिलाः पञ्चाङ्गुलीरकल्पयत् । कदाचि-  
त्क्रीडायै द्यूतपराजितः पणितमप्रयच्छन् 'क गच्छसि' इति बद्धालीकभ्रु-  
कुटिभिर्विदग्धवनिताभिराकृष्य कृतविषमपदपातो बलादिव दत्तकपाटसं-  
पुटेषु वासवेश्मसु सपत्नीसमक्षमेवाक्षिप्यत । कदाचिदीर्घ्यारुणप्रतिप्रमदा-  
कटाक्षकर्बुरमुपरिस्त्रिस्तरक्तोत्पलपलाशमिव कापिशायिनं स्वयमुत्क्षिप्तमा-  
णिक्यचषकश्चन्द्रिकाप्रहासिषु प्रासादतलेषु प्रेमपरवशः प्रणयकुपिताः  
प्रेयसीः सानुनयमपाययत् । कदाचिद्वदनमण्डनादिभिर्विडम्बनाप्रकारैरुप-  
हसन्विदूषकानन्तःपुरिकाजनमहासयत् । कदाचिदङ्गनालोल इति निपुण-  
चित्रकारैश्चित्रपटेष्वारोप्य सादरमुपायनीकृतानि रूपातिशयशालिनीनाम-  
वनिपालकन्यकानां प्रतिबिम्बानि परित्यक्तान्यकर्मा दिवसमालोकयत् ।  
कदाचित्स्वयमेव रागविशेषेषु संस्थाप्य समर्थितानि शृङ्गारप्रायरसानि  
स्वरचितसुभाषितानि स्वभावरक्तकण्ठया गाथकगोष्ठ्या पुनरुक्तमुपगीयमा-  
नान्यनुरागभावितमनाः शुश्राव । कदाचिदावेदितनिखिलनाट्यवेदोपनिष-  
द्भिर्नर्तकोपाध्यायैरुपदर्शितानां नर्तकीनामक्षुण्णेन शास्त्रवर्त्मना कृतसूक्ष्म-  
गुणदोषोपन्यासः पश्यन्नास्यविधिमासन्नवर्तिनो विदग्धराजलोकस्य मनांसि  
जहार । कदाचिद्वनदीर्घिकाम्भसि प्रवृत्तिनिर्भरक्रीडारसानामन्तःपुरविला-

सिनीनां पतिताङ्गुलीयकमुद्रान्वेषणादिना तेन तेन व्याजेन निमज्ज्य गृही-  
 तजघनांशुको विभ्रमभ्रूभङ्गसुभगललाटलेखानि व्याजवैलक्ष्यहासविकसि-  
 तकपोलदर्पणान्यलीलाक्रोशपदकृद्यबाष्पि समासन्नप्रतिप्रमदामुखप्रहितकृत्रि-  
 मन्नपातरलतरतारकान्यविरतदिदृक्षारसो वीक्षामास सुखानि । किं बहुना ।  
 यदुचितं यौवनस्य रुचितं चित्तवृत्तेराराधकं विदग्धानामबाधकं लोक-  
 द्वयस्य, तदपरमप्यचिकलतया विवेकस्य स्थिरतया कुलामिमानस्य स्व-  
 भ्यस्ततया विनयस्य भूयिष्ठतया च सत्त्ववृत्तेः, यथा न धर्मः सीदति यथा  
 नार्थः क्षयं ब्रजति यथा न राजलक्ष्मीरुन्मनायते यथा न क्रीर्तिर्म-  
 न्दायते यथा न प्रतापो निर्वाति यथा न गुणाः श्यामायन्ते यथा न  
 श्रुतमुपहस्यते यथा न परिजनो विरज्यते यथा न मित्रवर्गो म्लायति  
 यथा न शत्रवस्तरलायन्ते तथा सर्वमन्वतिष्ठत् । सेवकानुरागस्य संरक्षणाय  
 च वितीर्णसर्वावसरमन्तरान्तरा सभामण्डपमध्यास्त । धर्मपक्षपातितया च  
 देवद्विजातितपस्विजनकार्येषु महत्सु कार्यासनं भेजे । पौरलोकपरितोषहे-  
 तोश्च वसन्तादिषु सविशेषप्रवृत्तोत्सवां निर्गत्य नगरीमपश्यत् । निसर्गत  
 एवास्य पूर्वपार्थिवातिशायिनी प्रजासु पक्षपातस्य परवशा वृत्तिरासीत् ।  
 यतः—स तथाप्रसक्तोऽपि विषयोपभोगसुखेषु, जानन्नपि जागरूकताममा-  
 त्यानाम्, विद्वानप्युपादेयतां निजाज्ञायाः, प्रत्यहमावेद्यमानप्रजानुरागोऽपि  
 प्रणिधिपुरुषैरादेशसंपादनपटीयसि श्रद्धेयवचसि, नेदीयस्यपि मौलभृत्यवर्गे,  
 तासां प्रजानां सुस्थासुस्थोपलम्भाय केनाप्यनुपलक्ष्यमाणविग्रहः कुसुमायुष  
 इवायुषद्वितीयः स्वयमेव निर्गत्य निशामुखेषु प्रतिगृहं नगर्या बभ्राम ।  
 किंवदन्तीशुश्रूषया च तत्र स्थाने संनिविष्टा विशिष्टजनगोष्ठीर्जग्राहे ।  
 प्रतिश्रयकुटीषु च दिगन्तरागतपथिकसततसंबाधास्वढौकत । राजव्यापार-  
 कथाप्रक्रमे च पौराणामाशयपरीक्षार्थमवनीपतेरमात्यस्य तदधिकृतानां च  
 यथासंभवं परिकल्प्य दोषानुदकीर्तयत् । तैश्च प्रशान्तनिखिलोपद्रवतया  
 सर्वदा सुखितैः स्वामिसचिवाध्यक्षमिथ्यापरिवादश्रवणबद्धामर्षैरप्रत्यभिज्ञा-  
 नस्य दोषेण परुषाक्षरमधिक्षिप्यमाणः परां मुदमुवाह ॥

सचिवलोकोऽपि श्रुतत्वाद्धर्मशास्त्राणामपेक्षितत्वादतीतपुरुषव्यवहाराणा-

मर्कटशत्वादाशयस्य परिज्ञातत्वाच्च प्रभुचित्तवृत्तेः परिहरन्प्रजास्वेदमखिलान्यपि राजकार्याणि चक्रे ॥

एवं च राज्ञः परित्यक्तसकलभुवनचिन्तामारस्य निर्यत्नसमुपस्थितानन्तभोगलालितमूर्तेरतिमहासागरमध्यगतस्य सुखनिद्रापरवशात्मनस्तत्कालमनवेक्षितयापि लक्ष्म्या सुचिरप्ररूढप्रणयानुरोधादमुक्तसंनिधेर्देवस्य दानवारेरिवातर्कित एव भूयाञ्जगाम कालः । भूयसा च कालेन यत्किल लोके प्रसिद्धं विषयाणामपि प्रतिबद्धं पुण्यैरपि निष्पाद्यमिन्द्रियैरप्यास्वाद्यमैश्वर्येणापि भोग्यं महीभुजामपि योग्यमखिलमपि तत्प्रायेण जीवलोकसुखमनुबभूव । केवलमात्मजाङ्गपरिष्वङ्गनिर्वृतिं नाध्यगच्छत् । समग्राण्यपि कारणानि न प्राग्जन्मजनितकर्मादयक्ष्णनिरपेक्षाणि फलमुपनयन्ति । यतोऽस्य नूतनेऽपि वयसि महत्यप्यन्तःपुरे बहुनापि कालेन नैकोऽप्युदपादितनयः । क्रमादतिक्रामति च यौवने जरठतालिक्षमानवपुष्पस्तरोरिव त्रुटति कुसुमेषुरसे पल्लवस्येवाविर्भवति वैराग्ये विवेकबलपीडितासु मकरध्वजध्वजिनीष्विव वितीर्णधर्मद्वारासु निर्गच्छन्तीषु मनसः कामिनीसमागमवाञ्छास्वपत्यमुखदर्शनं प्रति निराशस्य 'राजन्, अध्वरस्वाध्यायविधानादानृप्यं गतोऽसि नः । पितृणामपि गच्छ' इति याचितप्रसूतेरिव प्रादुर्भूतधर्मवासनातया संनिहितैर्देवर्षिभिः, 'वत्स, निवापदानैरिदानीमायुष्मता संभाविताः स्म प्रभूतकालम् । अग्रतस्तु का गतिरस्माकम्' इति मुहुर्मुहुर्बुध्यमानस्येव स्वप्नेषु पितृभिः, 'तात, पूर्वपुरुषैरपि तावकैरियन्तं मार्गमानीताहम् । त्वयाप्यतिवृद्धाया मार्गदर्शको मे निरूपणीयः' इति प्रार्थितस्येव पश्चाल्लभ्येक्षाकुपार्थिवसंतत्या, 'शठ, सर्वः कृतार्थीकृतस्त्वया । मम पुनराश्रयमात्रमपि न सूचितं भवता । क भूत्वा भविष्यत्प्रतिपक्षप्रतापातपकरालिता कालमतिवाहयिष्यामि मन्दभाग्या' इति सोद्वेगमुपालब्धस्येव लब्धप्रसरया श्रिया, 'नाथ, कस्यचित्काचिदस्ति गतिः, अहमेव निर्गतिका । कुरु यत्सांप्रतं मदुचितम्' इति सखेदया संतानार्थमभ्यर्थितस्येव भुजलभ्या भुवा, 'देव, त्वद्वंश्येन गोप्त्रा विना कालान्तरे बलवदरातिहठविलुप्यमानाभिः शरणाय कः समाश्रयणीयोऽस्माभिः' इति विज्ञापितस्येव चित्तस्थिताभिः

प्रजाभिः, 'सखे, किं मया तव समीहितसिद्धयनुपयुक्तशक्तिना वृषैव स्थितेन । अनुजानीहि माम्' इत्यापृष्टस्येव श्रुतीकृतोपगूहनं प्रयाता यौवनेन, 'विद्वन्, किमपरैस्नातैः । आत्मानं त्रायस्व पुंनामो नारकात्' इति सोत्प्राप्तं शासितस्येव गुरुकृतेन श्रुतिधर्मेण, मर्मदाही मुर्धुर इव प्रादुरभवदस्य चेतसि चिन्तासंज्वरः । येन प्रतिदिवसमासादितोद्दामप्रौढिना निदाघतपन इव निजतेजसा ताप्यमानो गुणानुरक्तयापि राजलक्ष्म्या दुर्भगाङ्गनयेव नारमत । मूलेऽतिमधुरेष्वपि विषयोपभोगमुखेषु काशस्तम्बेष्विव तृणबुद्धि वचश्च कुमारोत्पत्तिकारणभावमप्रतिपद्यमानमप्यन्तःपुरमफलपुष्पतया शर-वणमजीगणत् । सुतविभक्तभूभागान्नं केवलमतिक्रान्तपार्थिवान्गिरीनपि बह्वमन्यत । दृष्टवंशवृद्धिषु न नाम स्वबान्धवेषु धर्मारण्येष्वपि दृष्टिं ददौ । अपत्यपरिवारनिवृत्तेभ्यो न वरं पौरैभ्यः पशुभ्योऽपि स्पृह्यांचकार ॥

तस्य च राज्ञः सकलभुवनाभिनन्दितोदया द्वितीयाशशिकलेव द्वितीया, नाभिचक्रादपि गम्भीरेण कुचमण्डलादप्युन्नतेन जघनस्थलादपि विशालेन भुजलतायुगलादपि सरलेन कपोललावण्यादपि स्वस्थेन मदनविलासकल-हंसमानसेनेव महतामाहितप्रमोदा मानसेन, निधानेन गुणानां प्रधानेन सर्वालंकाराणामतिदुरापेणेतरप्रमदाभिः सर्वदा हृदिस्थेन हारेणेवापरेण परं शुद्धिशालिना शीलानालंकृता, शीलसहचारिणा रूपेण विनयवता यौवनेन सौभाग्यसङ्गिना लावण्येन मौनकलितेन कलाकौशलेन प्रशमभाजा प्रभुत्वेन निपुणसेवकैरिव गृहीतनिजनिजालंकारैर्गुणैः सततमुपासिता, भाग्यसंपत्ति-रिव सौभाग्यस्य, पुण्यपरिणतिरिव लावण्यस्य, संकल्पसिद्धिरिव संकल्प-योनेः, सर्वकामावाप्तिरिव कमनीयतायाः, निःस्यन्दधारेव शृङ्गारसुधाभृ-ङ्गारस्य, रङ्गशाला रागशैलूपस्य, ज्येष्ठवर्णिकारूपमेव जातरूपस्य, अम्मोजिनी विभ्रमभ्रमराणाम्, शरत्काला गतिः केलिकलहंसीनाम्, वशीकरणविद्या

१. सुताः पार्थिवाः. २. स्पृहणीयो रतिमुखकरस्पर्शगुणो भवति सौभाग्यम्.  
३. सद्रमनसभिरिक्षणसञ्जल्पनमिति लावण्यम्.

मदनमहाचारिकस्य, रससिद्धिबेदश्च धातुवादिकस्य, समस्तान्तःपुरशिरो-  
रञ्जभूता मदिरावती नाम देव्यभवत् ॥

यस्याश्च पुरतो विशुद्धाचारायाः सुरापगेति लोके लब्धसंभावना पा-  
वनतया न परभागं प्राप गङ्गा ॥

प्रीतिप्रतिपक्षभूता सकललोकगणदर्शनायास्तृः(स्त्रै)णगणनायां रति-  
रधिकमलमात्मानं धारयन्ती, शुचितया न काचित्सरस्वती मकरध्वजविना-  
शहेतुः, सौभाग्यभङ्गिविचारे रेणुरचलकन्या, धनविसरकृतार्थीकृतप्रणयि-  
सार्थाया गत्यभावेन गृहीतरत्नाकरवेला, कलयापि न समाना मेदिनीपर्य-  
न्तज्वलितरत्नदीपमहार्हतल्पशायिन्या, निशि तमसि पट्टमधिशयाना(याः)  
न लेशेनापि सदृशविभवा बभूव राजलक्ष्मीः ॥

आढ्यश्रोणि दरिद्रमध्यसरणि सस्तांसमुच्चस्तनं

नीरन्ध्रालकमच्छगण्डफलकं छेकन्मु मुग्धेक्षणम् ।

शालीनसितमसिताञ्चितपदन्यासं बिभर्ति स या

स्वादिष्टोक्तिनिषेकमेकविकसल्लावण्यपुण्यं वपुः ॥

परां कोटिमारूढा स्वामिभावस्य सर्वदा ॥

सत्त्वे स्थिता सत्त्वनिर्मुक्ता, स्वप्नेऽप्यजातस्वैरिणीभिः सङ्गा, निर-  
पत्या सततमुत्सङ्गेन लालितापत्या ॥

एकदा च राजा याममात्रे वासरे समुच्छ्रितानेकभूमिकस्य गगनयात्रा-  
यासिताभिः सिद्धाध्वगवधूभिर्विश्रान्तये सततमध्यासितशिखरविटङ्कवेदि-  
कस्य भद्रशालनाम्नो महाप्रासादस्य पृष्ठे समुपविष्टः समीपदेशोपविष्टया  
दृष्टिपातपथावस्थितेन वदनारविन्दनिहितनिश्चलदृशा विश्रान्तमिथःसंकथेन  
वर्षधरवनिताप्रायेण परिजनेनोपास्यमानया सह तया प्रस्तुतालापः सहसैवा-  
न्तरिक्षेण दक्षिणापथादापतन्तम्, उद्द्योतितसमस्तान्तरिक्षमार्गम्, आपीत-  
सप्तार्णवजलस्य रत्नोद्गारमिव तीव्रोदानवेगनिरस्तमगस्त्यस्य, स्थूलकरनिःश्वा-  
सविप्रकीर्णमुत्तमाङ्गसिन्दूरनिकरमिव दक्षिणाशागजस्य, प्रचण्डपवनेरित-



रेणुपटलमिव सुवर्णद्वीपस्य, केरलीरक्षितशरणागतानङ्गवैलक्ष्यप्रतिनिवृत्तमी-  
 क्षणानलमिव विशालाक्षस्य, दिवापि दीप्यमानमीशानशिरःशशाङ्कप्रीत्या  
 कैलासवासाय प्रचलितमौषधिवातमिव विन्ध्यस्य, कनकगिरिपर्यन्तचारि-  
 सूर्यतुरगानुसारेण नायनरश्मिनिवहमिव प्रधावितमन्तकमहिषस्य, त्रिशं-  
 क्कुसंपर्कजाशौचशोधनाय शिखाजालमिव विजृम्भितमाग्नेयदिङ्मिवासिहु-  
 तवहस्य, वैश्रवणरत्नकोशदर्शनकुतूहलादलकापुरीमुच्चलितमन्तरात्मानमिव  
 रोहणाचलस्य, तप्ततपनीयपिङ्गलेन समन्ततः प्रसर्पता देहप्रभाप्रवाहेण  
 संतर्पयन्तमिव क्षीणातपं दिवसमजातशक्रेणासत्यव्रताधिष्ठितेन कृष्णद्वैपा-  
 यनमिव युधिष्ठिरेण, तपोजन्मना जनितबहुमानं जगति महत्त्वेन, त्रयीमिव  
 महामुनिसहस्रोपासितचरणाम् विन्ध्यगिरिमेखलामिवांक्षमालोपशोभिताम्  
 त्रिभुवनसृष्टिमिव प्रकटोपलक्षमाणब्रह्मसूत्राम् सत्कर्मविधामिव विधिनिरूपि-  
 तानवद्यप्रमाणाम् सुकविवाचमिव मार्गानुसारिप्रसन्नदृष्टिपाताम् असितपक्षच-  
 त्पुर्दशीमिव सर्वभूतानन्दकारिणीम् अचिरपरिणतामङ्गलक्ष्मीं दधानाम्, अस्थू-  
 लमुक्ताफलश्रियः श्रमस्वेदकणिका गगनगङ्गाजलविभुष इव जवानिलानीता  
 विशालोज्ज्वललाटदेशसङ्गिनीरुद्धहन्तम्, अञ्जनत्विषा निजशरीरच्छायापुरुषे-  
 ण दक्षिणाशागमनपरिचयप्रतिबुद्धेन धर्मराजेनेव सद्योगृहीतदीक्षेण दक्षिणे-  
 रभागवर्तिना सदृशवेवाकारधारिणानुगम्यमानम्, अभिनवतमालखण्डहरि-  
 तान्यप्सरोभिरिव सविभ्रमोन्मेषाभिरितस्ततो विलसन्तीभिस्तडिङ्गिरध्यासिता-  
 नि तपोभीतशतमखप्रदर्शितानि मायावनानीव सजलमेघमण्डलानि प्रतिमा-  
 र्गमवलोकयन्तम्, अर्धपथदृष्टसिद्धसादरोत्सृष्टाभिरायामिनीभिरर्धकुसुमस-  
 र्गिभिः समन्ततो जटिलीकृतेन दुरुत्तरभवकूपनिपतितप्राणिसार्थोद्धरणार्थमधः-  
 प्रवर्तितपुण्यरज्जुनेव स्वभावमृदुना चरणद्वयेन द्योतमानम्, नदीतटतरुमिव  
 स्फुटोपलक्ष्यमाणजटम्, ग्रीष्मकूपमिव प्रकटतनुशिरोजालम्, क्षेत्रगणितमिव  
 लम्बभुजकर्णोद्भासितम्, अमरशैलमिव स्वयंपतितकल्पद्रुमदुकूलबल्कलावृत-  
 नितम्बम्, अम्बिकायौवनोदयमिव वशीकृतविषमाक्षचित्तम्, अकालविजि-  
 गीषुनृपतिसैन्यमिव यथासंख्यं तपोदयक्षपितानेकपापकलिम्, दक्षिणार्णवपार-

मिव त्रिकूटककोरस्थलं कमलसमकरम्, निष्परिग्रहमपि सकलत्रम्, विदितवस्तुसारेतरविभागमपि समतृणप्रवालमुक्ताल्लुलोष्ठकाञ्चनम्, परपुरुषदर्शनसावधानं सौविदल्लमिन्द्रियवृत्तिरेव वनितानाम्, भूतापद्रुहकमम्बुधरागमं साधुमयूराणाम्, दुर्विषहतेजसं महामन्मनःकविकाराशीविषाणाम्, कासधवलगुणोद्भासितमगस्त्योदयं हृदयजलाशयानाम्, आचारमिव चारित्रस्य, प्रतिज्ञानिर्वाहमिव ज्ञानस्य, शुद्धिसंचयमिव शौचस्य, धर्माधिकारमिव धर्मस्य, सर्वस्वदायमिव दयायाः, मार्गदेशकमिवापवर्गस्य, तैजसं मूर्त्या, पावनं चरितैः, आप्यं पुण्यैः, पार्थिवमतीतकालावस्थया, विद्याधरमुनिमपश्यत्॥

दृष्ट्वा च तमदृष्टपूर्वमुपजातकुतूहलो विस्मयस्तिमितदृष्टिरुपरतनिमेषतया दर्शनप्रीत्युपार्जितेन पुण्यराशिना तस्यामेव मूर्तावाविर्भूतदिव्यभाव इव मुहूर्तमराजदभिमुखीभूतं च तं प्रासादस्य, दिवसकरमिव पौलस्त्यभूधराभिलाषिणं सप्रभातसंध्यो वासरः सुदूरविकासितमुखः समं मदिरावत्या प्रत्युज्जगाम ॥

धार्मिकजनानुवृत्त्यभिमुखानि हि भवन्ति सर्वदा धर्मतत्त्ववेदिनां हृदयानि । यतः स तं तथाकृताभ्युत्थानमादरस्यातिशयपुनरुक्तोक्तस्वागतमुपारूढप्रौढपुलकप्रकटितान्तःप्रीतिमुत्पक्ष्मलोचनयुगललक्ष्यीकृतमुखमग्रतः सपरिग्रहमवलोक्य समुपजातपक्षपातो विसृज्य मुनिभावस्य सहभाविनीं निरपेक्षतामुपेक्षितनिजप्रयोननो जन इवेतरस्तरसाभिमुख्यभवत्, अवातरच्चाम्बरतलात् ॥

उपरितनकुट्टिमन्यस्तचरणं च तमुपसृत्य सविनयमवनीपतिः प्रगुणीकृतार्थपात्रो विधाय विधिस्पन्दितया सपर्यया सानन्दमानन्दपर्यश्रुलोचनः प्रणम्य स्वयं समुपनीते सुराज्ञया दूरदर्शितादरया मदिरावत्या निजोत्तरीयपल्लवेन प्रमुष्टरजसि हेमविष्टरे न्यवेशयत् । कृतगृहागतमहर्षिसमुचितसमस्तोपचारश्च तं गुरुमिवाधिदैवतमिवोपास्य सुचिरमास्यनिहितनिश्चलचक्षुरवनीतलोपविष्टः सप्रश्रयमुवाच—‘भगवन्, एष तावदभ्रं कषाग्रशिखरस्तुषारगिरिरिव गङ्गास्रोतसा गगनमण्डलादवतीर्य मुनिगणमाननीयेन गुरुतां परामारोपितः प्रासादस्त्वया । तदनु सर्वतः कृतावलोकनेन स्वच्छशिशिरैः

ज्ञान्युदकस्त्रीकरैरिव दृष्टिपातैर्दूरीकृतो दुरितराशिरस्य समग्रस्यापि नगरी-  
 निवासिनो मत्परिग्रहस्य । प्रणामसमये च सूर्धानमधिरोषितेन प्रकृतिपूतेन  
 निजपादपांसुना संपादितमखिलतीर्थज्ञानफलम् । एवं च सामान्येन सर्वतः  
 समुपजातमप्यसंजाततृप्तिरधिकतरकल्याणसंपादयाम्य भगवता क्रियमाणमि-  
 च्छाम्बात्मनो विशेषेणानुग्रहम् । इदं राज्यम्, एषा मे पृथिवी, एतानि  
 वसुनि, असौ हस्त्यश्वरथपदातिप्रायो बाणः परिच्छदः, इदं शरीरम्, एतद्रुहं  
 गृह्णातां स्वार्थसिद्धये परार्थसंपादनाय वा, यदत्रोपयोगार्हम् । अर्हसि नश्चिरा-  
 त्निर्वापयितुमेतज्जन्मनः प्रभृत्यघटितानुरूपपात्रविषादविक्रवं हृदयम् ।' इति  
 व्याहरन्तं च तं समुपजातहर्षो महर्षिरुवाच—“महाभाग, सर्वमनुरूपमस्य  
 ते महिमातिशयतृणीकृतवारिराशेरशयस्य । केवलमभूमिर्मुनिजनो विभ-  
 वानाम् । विषयोपभोगगृह्णवो हि धनान्युपादत्ते । मद्विधास्तु संन्यस्तस-  
 र्वारम्भाः समस्तसङ्गविरता निर्जनारण्यबद्धगृहबुद्धयो मैक्षमात्रभावितसंतोषाः  
 किं तैः करिष्यन्ति । ये च सर्वप्राणिसाधारणमाहारमपि शरीरवृत्तये  
 गृह्णन्ति, शरीरमपि धर्मसाधनमिति धारयन्ति, धर्ममपि मुक्तिकारण-  
 मिति बहु मन्यन्ते, मुक्तिमपि निरुत्सुकेन चेतसाभिवाञ्छन्ति, ते  
 कथमसारसांसारिकसुखप्राप्त्यर्थमनेकार्थहेतुमर्थं गृह्णन्ति । परार्थसंपादनमपि  
 धर्मोपदेशदानद्वारेण शास्त्रेषु तेषां समर्थितम् । नान्यथा । तदलमत्र निर्व-  
 न्धेन । कथय तावत्केयमुपहसितसुरलोकरामणीयका नगरी । कश्चास्यां  
 महाभागस्त्वम् । कतमं च महापुरुषवंशममरोद्यानवेणुमिव मुक्तामणिरा-  
 त्मोत्पत्त्या स्पृहणीयतमतां नीतवानसि । का चेयं पुण्यभागिनी निरवद्यस-  
 र्वावयवा, निवासः सर्वलक्षणानाम्, सिंहलद्वीपभूमिरिव रत्ननिवहस्य, पात्रम-  
 कृत्रिमस्य विनयादिगुणगणस्य, पार्श्ववर्तिनी भवतः । किं चाभिधानम-  
 स्याः । किंनिमित्तं च कोटरोदरनिमग्नदावाग्निमुर्ध्व इव महाद्रुमः, मूललग्न-  
 कीट इव पङ्कजाकरः, देहनष्टराहुदंष्ट्राशकल इव निशाकरः, सान्तस्ताप इव  
 लक्ष्यते भवान् । इयमपि च कल्याणी किमिति स्थानदेहा पाणितलसंक्रान्त-  
 कज्जलकलङ्कपिशुनिताश्रुप्रमार्जना सद्योविरतेव रोदनाद्विज्ञायते । कचिन्न सं-  
 पन्नः प्रयत्नसंरक्षितस्यार्थस्य कस्यचिदतर्कितो विनाशः । कचिन्न जातः केनापि

प्रेमैकनिबन्धनेन कञ्चुना सह प्रवासादिकारणसुखमो विप्रलम्भः । कश्चिन्  
संभावितो दुर्लभता विरं हृदि स्थापितस्य कस्मच्चिन्मानोरथस्य । कश्चय यदि  
नातिरहस्यं श्रवणार्हं वासद्विधानाम् ।' इति कुतूहलाकृष्टेन पृष्ठो महर्षिणा  
क्षोणीपतिरवोचत्—'भगवन्, सकलदुःखितप्राणिवत्सलानां परमवाच्यनः-  
कायसंयमवतां सर्वदा परोपकारप्रवणवृत्तीनां भवादृशमपि रहस्यमश्राव-  
णार्हमस्ति । एष विज्ञापयामि—असावस्य सकलस्यापि भारतवर्षस्य चूडालं-  
कारभूता गोत्रराजधानी रघुदिलीपदशरथप्रभृतीनां नराधिपानामयोध्याभि-  
धाना पुरी प्रधानभूता सर्वनगरीणाम् । अहमपीक्ष्वाकुसुलसंभवो भोक्तास्य  
क्रियतोऽपि भारतक्षेत्रस्य वर्तमानक्षोणीपालापेक्षया भूयसा विभवेन भूयसा  
प्रभावेण भूयसा सेनापरिच्छदेन भूयस्या प्रभुशक्त्या भूयस्या च भूपम-  
ण्डलाबाध्या समेतो मेदिनीपतिर्मेघवाहनाख्यः । इयमप्युपजातजन्मा महति  
मूर्धामिषिक्तक्षत्रियाम्नाये माननीया समग्रस्यापि मत्परिग्रहस्य सर्वान्तः-  
पुरप्रधानभूता मदिरावती नाम प्रेमपात्रं मे कलत्रम् । अनयास्माकमवि-  
कला त्रिवर्गसंपत्तिः, अभुद्वेजको राज्यचिन्ताभारः, आकीर्णा महीस्पृहणीया  
भोगाः, सफलं यौवनम्, अजनितव्रीडः क्रीडारसः, अभिलषणीया विला-  
साः, प्रीतिदायिनो महोत्सवाः, रमणीयो जीवलोकः, माननीया मन्मथाज्ञा-  
पालनीया गृहस्थाश्रमस्थितिः । अस्वस्थताकारणं चावयोर्गुरुजनदेवताभक्त्य,  
नुभावादनुदिनोपचीयमानसकलसंकल्पितार्थयोर्धनविसरकृतार्थीकृतेन येन  
ज्ञातिसार्थेन सर्वकालमविरहितपार्श्वयोः प्रायेण नाल्पमप्यपरमस्ति मुक्तवैक-  
मनपत्यतादुःखम् । तत्तु दैवादतिशयेनासह्यतां गतम् । तथा हि—अशक्य-  
प्रतीकारेण प्रतिक्षणमनेन जनिततीव्रहृदयव्यथावेगयोरेकशयनवर्तिनोरपि  
प्रवासमतयोरिवानपेक्षितपरस्परयोरधिकदुःसहैः श्वासवहनोष्मभिरर्धपथद-  
ग्धदीपानुसारिविलासवलभीक्षलभसंधाः प्रलघवोऽपि शतयामा इव प्रया-  
न्ति नौ विभावर्यः । एवं च यत्समादिष्टं तदुदितम् । रुदितनिमित्तमप्यमु-  
ष्याः कथयामि—अद्य क्षपाचरमयामेक्षणमात्रलब्धक्षीणनिद्रोऽहमास्मादिता-  
वसरेण यामाङ्गरक्षणेव समुपेत्य सत्वरमपत्यचिन्तासंज्वरेण विहितसानिध्यो


बौद्ध इव सर्वतः शून्यदर्शी संतानसिद्ध्यर्थमात्मनस्तांस्तानुपायानितस्ततो-  
ऽन्वेषयन्नुपःकालकृत्यावेदनाय प्रविष्टेन बन्दिना मंसृणमुपगीयमानमिदम-  
परवक्रमशृणवम्—

‘विपदिव विरता विभावरी नृप निरपायमुपास्व देवताः ।

उदयति भुवनोदयाय ते कुलमिव मण्डलमुष्णदीधितेः ॥’

श्रुत्वा चोपजातहर्षश्चिन्तितवान्—अहो महात्मनानेन मागधपुत्रेण यद-  
च्छयापि गायतेदमपरवक्रमवेदितः करणीयमूढस्य मे कार्यसिद्ध्युपायः ।  
तदिदमेवाङ्गीकरोमि सारस्वतमस्योपदेशवचनम्, आराधयामि गत्वारण्यमुप-  
नतशरण्यां कामपि प्रख्यातां देवताम्—इत्युत्थाय च यथाक्रियमाणं पौर्वाहि-  
कानुष्ठानमनुष्ठायामधिरुहान्तःपुरं प्रासादमिममस्याश्चित्रशालिकायाः प्राङ्ग-  
णवितर्दिकोपविष्टां समाश्लिष्य देवीमिमां सदुःखमवदम्—‘देवि, त्वदपत्य-  
संततिनिमित्तमितो मया गत्वारण्यमावरप्रदानाद्देवताराधनं कर्तुमध्यवसि-  
तम् । यावच्च सिद्धप्रयोजनोऽहमागच्छामि तावत्त्वया शुश्रूषमाणया गुरुजन-  
मिह स्थातव्यम्’ इति । निशम्य चेदमश्रुतपूर्वमतिदुःसहं वचनमस्माकमस्मा-  
देव मूर्छितेयम् । उच्छन्नसंज्ञा च तिर्यक्पतन्ती सत्त्वरेणोपसृत्य धारिता परिज-  
नेन । स्थित्वा च क्षणं समाश्वस्ता निःश्वस्य चातिदीर्घमिदमपारदुःखभारभि-  
द्यमानगलसरण्या गदितमनया स्वरेण गद्गदेन स्वैरम्—‘आर्यपुत्र, संतान-  
कार्यसिद्ध्ये तव प्रस्थितस्य नाहं प्रतिपन्थिनी । किं पुनरिदं विज्ञापयामि—  
यथा तव तथा ममाप्याराधनीया देवता । एवं च कस्मात्परित्यज्य मामेक  
एव व्रजसि वनम् । अथ मन्यसे मदीयाराधनेनैव सिद्धं तवाराधनमिति क-  
स्यात्र संदेहः । किं त्विदानीं त्वमुज्झिता परान्तःपुरिकासमीहितो मत्कृते  
व्रतं चरिष्यसीति वचनशतैरपि न प्रत्येमि । न च त्वया विरहिता मुहूर्तमपि  
स्थातुं शक्नोमि । तदवश्यं मयापि गन्तव्यमरणम् । अवमन्य चेद्गच्छसि मां  
गच्छ । सिध्यतु तवाभीष्टम् । दृष्टस्त्वमधुनैव ।’ इत्यभिदधाना ललाटविलुलि-  
तविशृङ्खलालकपद्मतिरघोमुखीभूता भूयोऽप्यनुबध्यमानया च निविध्यमान-  
या च निःशब्दमवजिताब्दजलधरैरश्रुचरैः समूहै रुदितमनया, न पुनः किं-

चिदुदितम् । तद्वियमस्थान एवात्मानुगमनेन कुर्वती मे गमनभङ्गं भगव-  
तोऽपि युज्यते वक्तुं यथायुक्तम् ।' इत्युक्तवति पार्थिवे चित्तपरिभावितत-  
दीयोपताप एव दत्तोद्वेगो मुनिस्तत्क्षणमेव योगनिद्रामगात् । उन्मुद्रितेक्षण-  
श्चानतिचिरेण सप्रहर्षो नृपमुवाच—'राजन्, मुक्तभूयिष्ठमधुना वर्तते त-  
वापत्यसंततिप्रतिबन्धकमदृष्टम् । अतो मनसि धृतिमावेहि । मा विधाः खल्प-  
मपि विषादम् । मा समुत्पादय चित्तस्त्रेदमस्याः सदासुखोचिताया निजप्रण-  
यिन्याः प्रतिकूलाचरणेन । मुञ्चारण्यगमनस्पृहाम् । गृहावस्थित एव कुरु  
देवताराधनम् । अर्पय समस्तस्यापि वनवासोचितस्य क्लेशस्याङ्गम् । अङ्गीकुरु  
मुनिव्रतक्रियाम् । किं च 'ते दूरवर्तिनीभिरपराभिर्दुराराधाभिर्देवताभिः ।  
इमामेव प्रकृतिसौम्यां सततसंनिहितामुपास्त्व सकलक्षितिपालकुलदेवतां  
राजलक्ष्मीम् । इयं हीक्ष्वाकुकुलभरतभगीरथादिभूपालपराक्रमक्रीता त्वद-  
न्वयनिसर्गपक्षपातिनी त्वया सकलभुवनप्रतीक्ष्येण पूज्येन सुधिर्नो धार्मि-  
केण निगृहीतेन्द्रियवृत्तिना दृढभक्तिनात्युदाराशये प्रमादपरिहारिणा  
कालोचितज्ञेन प्रक्रमप्रकटितक्षात्रतेजसा विधिवदाराध्यमाना नियमात्प्र-  
सादं गमिष्यति, अभिमतार्थविषयं च वरमचिरेण वितरिष्यति । अमुं च भ-  
क्तिप्रवणेन चेतसा गृहाण निर्विकल्पमल्पपुण्यजनदुर्लभां त्रिभुवनख्यातय-  
शसमपराजिताभिधानामशेषविद्याधरेन्द्रपूजितां विद्याम् । कुरु दिवसस्य  
रात्रेश्च भागत्रयमशून्यं देवतार्चनेनावसाने च तस्य जपजप्यचरितसमाहि-  
तेन चेतसा । भक्तिमज्जनैकचिन्तामणिमिमामैतिहि(?) । महाप्रभावासौ प्रय-  
त्नवता पुरुषविशेषेण सततमाराध्यमाना नास्ति तत्फलं यन्न साधयति ।  
फलाभिमुखीभूता च त्रिलोकीपतेः पुरंदरस्यापि चेतो विधेयीकरोति,  
किमुतापरासां देवतानाम् । केवलं कर्तव्येषु दृढमप्रमादिना भवितव्यम् ।  
आलोचितव्यं च सम्यक्प्रज्ञया प्रस्तावोचितमनुष्ठानम् । प्रज्ञोद्यमावरणिम-  
न्थाविव हविर्भुजः पितरौ कार्यसिद्धेस्तौ हि पुरुषव्यापारानुगृहीतौ नास्ति  
तद्वस्तु यन्न साधयतः ।' इत्यभिधाय कृतपार्श्ववलोकनो विहितमन्त्रदेवता-



नुध्यानस्मरणविधेर्विधाय नरपतेरात्मनश्च वपुषि रक्षामन्त्राक्षरमयं कवच-  
मुपकर्णमूलमनुच्चकैरुच्चरिताक्षरपदस्तां विधां न्यवेदयत् ॥

राजापि सविनयाबद्धकरसंपुटः श्रद्धावता हृदयेन परमनुगृहीतमात्मानं  
मन्यमानो विधानतस्तां जग्राह । संज्ञादिष्वपरिजनसंपादितैश्च सामान्यम-  
नुजेश्वरगृहदुर्लभैः पुष्पैः फलैः पत्रैरंशुकै रत्नाभरणैश्च भूरिभिः परमया  
भक्त्या रोमाञ्चिततनुर्मुनिमर्चयांचकार । विरते च पूजाया राजनि पुनः  
स्वस्थानोपविष्टे प्रीतहृदयो मुनिः पात्रकृतोपकारतया कृतार्थमात्मानं मन्य-  
मानस्तूष्णीक एव क्षणमात्रं स्थित्वा किञ्चिद्वलितकंधरो भर्तुः पृष्ठभागे  
समुपविष्टां विनयनिभृतवपुषं प्रहर्षनिर्भरां मदिरावतीं प्रसादाद्र्या दृष्ट्या  
सुचिरमवलोक्य सस्मितमवादीत्—‘राजपुत्रि, निवर्तितस्तावदरण्यगमनादेष  
ते प्रणयी जन । नियोजितश्चातिदुष्करे देवताराधनकर्मणि । मा स्म कुप्य-  
श्चेतसि यदस्माभिरकृत्वा प्रश्रमश्रुत्वा प्रतिवचनमगृहीत्वानुमतिं महाभा-  
गायाः कृतास्य चेतसो नियन्त्रणा निवारणा च । विषयोपभोगसुखानामत्र  
च भवत्कल्याणसंपादनसत्त्वा चित्तवृत्तिरेवापरावृ(ध्य)ति, न बुद्धिः । कल्प-  
श्चायं यतोऽस्य कतिचिद्दिनानि दूरस्थितयैव कल्याणभागिन्या सर्वापि  
कर्तव्या भर्तृजनोचिता प्रतिपत्तिः । तथा हि—आत्मा निवारणीयो धृत्या न  
वृत्त्या, स्वभावस्निग्धयोपसर्पणीयो दृष्ट्या न काययष्ट्या, संभाषयितव्यो  
मनसा न वचसा, प्रेषयितव्याः शरीरवातोंपलम्भाय सख्यश्चतुरवर्णरेखा  
नानङ्गलेखाः, बहु मन्तव्यमवस्थानं विरलपरिजने देवतायतनवने न रति-  
भवेन, श्रावयितव्यः श्रवणहारीणि देवतास्तुतिगीतानि न निजचरणनू-  
पुररणितानि, त्वरयितव्यः सायंतनविधये सुषटितसंधिभिर्मार्गधीश्लोकैर्न  
सुरतदूतीलोकैः, कारयितव्यः कण्टकिनि पञ्चच्छेदविरचनं देवतार्चनकेतक-  
दले न कपोलतले ।’ इत्युक्ते महर्षिणा मदिरावती त्रपातरलतारया दृशा-  
वलोक्य पत्युर्मुखमधोमुखीबभूव ॥

तां च तथावस्थितां निर्वचनामधःसस्ताभिरलकवल्लरीभिर्विलक्षस्मितमि-  
वाच्छादयितुमाच्छादितकपोलदर्पणां करनखशुक्तिभिरलग्नमपि विलेपनाहं

चरणोर्मिकारलक्षकलेषु पुनः पुनरुल्लसन्तीमवनतग्रीवतया सम्यगविभाव्य-  
मानामपि तत्कालकन्दलितापूर्वशोभाकमनीयस्य मुखचन्द्रस्य चारुतां रत्न-  
कुट्टिमावलम्बिता प्रतिबिम्बेन पिशुनयन्तीं पुनः पुनरवलोक्य कृतस्मितो  
नरपतिर्भुनिमावभाषे—‘भगवन्, किमिति वारंवारमेनां नियमयसि ।  
नन्वेकवचसैव सर्वमवधारितमनया, प्रतिपन्नं च मनसा । करिष्यति चाद्य-  
प्रभृति सर्वं भगवदादिष्टम् । अतिदक्षिणा ह्यसौ प्रायेणापरस्यापि मान्यजनस्य  
न करोति वाक्यमन्यथा, किं पुनरशेषभुवनवन्दितशासनस्य महातपोनिधेः ।  
करिष्यति केवलं विहाय त्रपामवलम्ब्य धैर्यमुन्मुच्य स्त्रीस्वभावसुलभमप्रा-  
गल्भ्यम् । अस्या अपि बुध्यते स्वयं वासन्मुखेन वा सखीवचनद्वारेण वा  
विवक्षितं वक्तुम्, अभ्युपगमावेदनेन च भगवतः प्रमोदं जनयितुम्, आत्मनो  
निर्वहणानिर्वहणे च चिन्तयितुम् । अथ वा न किञ्चिदुपदिष्टेनानेन । संप्रति  
प्रस्थिता वनमियम् । गतायां च तत्रास्यामिहस्थितस्य मे निःप्रत्यूहमुपजातं  
देवताराधनम् ।’ इत्यभिदधानं च पार्थिवमधिकतरमवनतानना रचितभङ्ग-  
रभ्रुकुटिभूषणेन साम्यसूयेव चक्षुषा तिर्यगैक्षत ॥

मुनिरपि मनागुपजातहासः ‘राजन्, अतिमात्रमुत्सुकस्त्वमिदानीमेव  
वनमिमां नेतुमिच्छसि । विधेहि तावन्मन्त्रजपविधिमाराधितप्रसन्नया राज-  
लक्ष्म्या वितीर्णम् । आप्नोतु पुत्रवरमियम् । आसादयतु तत्प्रभावेण भुव-  
नत्रयख्यातमहसमात्मजम् । पश्यतु तदीयमानन्दितसकलसंसारं कुमार-  
भावम् । अनुभवतु तद्वधूजनोपजनिनानि चरणपरिचर्यासुखानि । ततो  
धृताधिज्यधनुषि भुवनभारधारणक्षमे तत्र निक्षिप्य निजराज्यसंपदं समर्थ्य  
प्रजाः प्रस्थितेन स्वस्थमनसा त्वयैव सहिता गमिष्यति पश्चिमे वयसि  
वनम् । अस्माकमप्येतदर्थं एवायमारम्भः । अन्यथा गृहस्थकार्येषु कर्तव्येषु  
सर्वारम्भनिवृत्तानां को यतीनामधिकारः ।’ इत्युक्त्वा पुनरवादीत्—‘नरे-  
न्द्र, पुष्करद्वीपादागतेन मयापि जम्बुद्वीपवर्तिषु प्रधानतीर्थेषु संप्रति प्रया-  
तव्यम् । अनुजानीहि माम् ।’ इत्यभिधाय संवृतवल्कलांशुको जपञ्जनकै-  
राकाशगमनदायिनीं विद्यामासनादुत्तस्थौ ॥

अनूत्थितयोश्च तयोरादरकृतप्रणामयोः क्रमेण निक्षिप्य पक्षपाताद्-



तारकं चक्षुरीषदुस्लिप्तदक्षिणकरः स्फुटाक्षरोच्चारया गिरा दन्वाशिषमन्त-  
रिक्षमुदपतत् । अन्तरितदर्शने च तस्मिन्नरणकदूयमानः शून्य इव  
पार्थिवः स्थित्वा मुहूर्तं हर्म्यशिखरादवततार । निर्वर्तितमाध्याह्निकविधिश्च  
तत्कालकृतसंनिधीनां गुरुणां वायवानां बुद्धिसचिवानां च यथावृत्तं सर्व-  
मेव मुनिवृत्तान्तमाख्यत्, देवताराधनविषये चापृच्छत् । उच्छिद्यमानभरत-  
वंशदर्शननित्योद्विभैश्च तैरालोच्य कार्यगौरवमभ्यनुज्ञातः प्रमदवनमध्य एव  
संनिधावाक्रीडपर्वतस्य नातिस्वर्वं नातिविस्तीर्णमल्पस्तम्भपरिकरमप्रांशु-  
प्राकारकृतपरिक्षेपमनुपलक्षितान्योन्यसंधिभागैराभोगशालिभिः प्रकाममस्तु-  
गैर्येणिशिलातलैरवनद्धवद्धविस्तीर्णाङ्गणमतिमनोहरतया सुरलोकवासिना-  
मप्युत्पादितनिवासस्पृहं देवतागृहमकारयत् ॥

तत्र चातिप्रशस्तेऽहनि यथायोग्यमर्चितसमस्तपूज्यवर्गः परिपूर्णसर्वा-  
वयवां सर्वप्रतिमालक्षणोपेतां सर्वालंकारभूषितवपुर्लतां सर्वलोकलोचनान-  
न्दजननीं सर्वदोषनिर्मुक्तामत्युदारमुक्ताशैलदारुसंभवां भगवत्याः श्रियः  
प्रतिकृतिं यथाविधि प्रतिष्ठाप्य प्रतिपन्ननैष्ठिकोचितक्रियो मुनिप्रदर्शितेन  
क्रमेण प्रतिदिनमुपासांचक्रे ॥

तथा हि — प्रातरेवोत्थाय प्रस्थितः प्रथमतरमुत्थितैरितस्ततो निपतिताव-  
श्यायजलदलितकेसराणि प्रत्यग्रविकसितानामुद्यानवीरुधां कुसुमान्यवचि-  
न्वानैः प्रयत्नवद्भिः परिचारकैरनुगम्यमानः, गत्वा कृत्रिमादिपरिसरसरिति गृ-  
हीतदन्तधावनो निर्वर्तितस्नानजपविधिः, परिधाय तत्कालधौते कलधौते इवा-  
तिधवलतया विभाव्यमाने दुकूलवाससी, विधाय संध्योपासनकृत्यम्, आगत्या-  
यतनमुत्तमाङ्गघटितग्रन्थिनोत्तरीयपल्लवेन मुद्रितमुखो मुखोद्गीर्णमुखरवारि-  
स्रोतोभिः(यैः) कनककुम्भैः सुचिरमेनामभ्यषिञ्चत् । एणनाभिकर्पूरकणसंतर्पि-  
तामोदेन च स्पर्शेन्द्रियहारिणा चन्दनद्रवेण विरचिताङ्गरागामङ्गलेखारो-  
पितरुचिरमौक्तिकाभरणामुदारमालतीदामग्रथितशेखरां श्रवणशिखरावतं-  
सितैकैकतकगर्भपद्मामवदातवेषतया साक्षादमृतमथनोद्भूतामिवोपलक्ष्यमाणां  
निरीक्ष्य सादरमुत्तिष्ठकृष्णागुरुक्षोदधूपः प्रणम्य परमया भक्त्या पुर-

स्नात्नातिदूरे समुपविष्टो मुखनिविष्टनिश्चलदृष्टिरानर्तितशिखण्डिना दत्त-  
मार्जनमृदङ्गस्तनितगम्भीरेण खरेण संगीतकमिव प्रस्तावयन्पुष्टार्थाभिः  
स्तुतिभिरतिचिरं तुष्टाव । समापितमग्नजपविधिश्चातिक्रान्ते कियत्यपि समये  
विनिर्गत्य देवतागृहाद्दर्शनार्थमागतमुचितस्थानस्थितं गत्वा गुरुजनं बबन्दे ।  
विहितमध्यंदिनावश्यकविधिश्चापराहसमयानुज्ञातदर्शनेन सर्वदर्शनग्रन्था-  
र्थवेदिना विद्वज्जनेन सार्धं तैस्तैः कथालापैस्तस्थौ । उपस्थिते च प्रदो-  
षसमये तेनैव विधिना श्रियः पूजोपचारं चक्रे । अन्यदिवसेष्वप्येतदेवा-  
न्वतिष्ठत् । देवकृत्यशून्ये च क्षणे समुपजातचित्तोत्कलिकः कदाचिदारुण  
क्रीडाशैलशिखरं समन्ततो दन्तदृष्टिरुद्यानवापीवनखण्डसरित्छागदेवता-  
यतनमण्डितान्साकेतपुरपरिसरोद्देशान्ददर्श । कदाचिच्च परिमितपरि-  
चारकानुगम्यमानः प्रमदवनमध्ये मन्दं मन्दं विजहार ॥

एवं च तस्योपरतराज्यचिन्ताभारस्य विरचिताभ्यर्णपर्णशालाकृतस्थि-  
तेस्त्रिकालज्ञायिनः परिमितफलाहारपरिपालितशरीरस्य कुशतल्पशायिनो  
मुनिसमुपदिष्टेन विधिना व्रतमपत्यसंततिनिबन्धनमनतिचारं पालयतो  
गृहीतब्रह्मचर्यस्य दिवसाः कतिचिदतिजग्मुः । एकदा तु विहितमग्नदे-  
वतापूर्वसेवः स राजा पर्वदिवसे विशेषेण निर्वर्त्य देव्याः श्रियः सायंत-  
नीमायतनपूजामनुपलक्षितः परिचारकगणेन नगरबाह्याराममण्डनमादिती-  
र्थतया पृथिव्यां प्रथितमतितुङ्गशिखरतोरणप्राकारं शक्रावतारं नाम सि-  
द्धायतनमगमत् । प्रविशन्नेव च तस्य द्वारदेशे झगिति दत्तदर्शनम्, अखि-  
लविष्टपत्रयाधिपतिना ज्वलितज्वलनच्छटाजटालकुलिशकोटिकुहितकु-  
लाचलेन भुजबलविनिर्जितबलप्रमुखदर्पितासुरचक्रेण भगवता स्वयं शक्रेण  
साकेतपुरनिवेशकाल एव कृतप्रतिष्ठस्य भगवतो युगादिजिनस्य कृत्वा प्रणा-  
ममभिमुखमापतन्तम्, अल्पावशेषदेवायुषमासन्नसमुपस्थितविनाशतया स-  
मुपजातद्वादशारुणोदयमिव ब्रह्मस्तम्भमस्तशिखरपर्यस्तसूर्यमिव दिवसमुपरि-  
संनद्धसज्जलमेघदुर्दिनमिव ग्रीष्मदावानलमिन्दुमण्डलाभिमुखीभूतसैहिकेय-  
मिव पार्ष्णिचन्द्रिकापटलमुल्लिखितसातकुम्भस्तम्भावदातदेहम्, उचितप्रमा-

णशालिनामतिभास्वरतया तडिहण्डैरिव निर्मितानां पुष्परागपरमाणुमृत्तिका-  
 भिरिव दत्तोपचयानामातपेनेव कल्पितत्वचामङ्गानामनलस्फुल्लिङ्गपिङ्गलेन  
 गलता समन्ततः प्रभाजालेन ज्वलदनेकदीपिकाचक्रवालमिव मण्डपान्तरालं  
 कुर्वाणम्, अन्तरिक्षगतमप्यतिब्रह्मलतया चरणतलप्रभायाः स्पृष्टभूतलमिवो-  
 पलक्ष्यमाणम्, अकठोरविद्रुमकंदलीसरलाभिरम्भोजदलभ्रमाभ्रमेण पतद्भ्र-  
 मरसंभ्रमादिवान्योन्यलम्भाभिरग्रतः स्फुरदुन्मयूखनखलेखाभिरन्वकार(?)दु-  
 रुपलक्ष्याध्वपरिस्वलनशङ्कया पुरस्कृतशशिकलाभिरिवाङ्गुलीभिरुपेतेन ग-  
 त्युत्कम्पगलितवैकक्षकस्रग्दामरेणुनिश्चलनिलीनैरलिभिः पुनरागमनप्रार्थना-  
 पुरःसरमानतायास्त्रिदशलोकश्रियो वियोगाश्रुभिरिव सकज्जलैः कल्माषितेन  
 कल्पतरुपल्लवचारुणा चरणद्वयेन द्योतमानम्, अग्रतोऽग्रतः श्लक्ष्णपरिमण्ड-  
 लजङ्घाकाण्डेनैरावतकरमिवान्तिके विधाय वेधसा निर्मितेन मूले मूलस्थलेन  
 आजमानम्, ऊरुस्तम्भयुगलेन निवसितातिसूक्ष्मदेवाङ्गवसनम्, आनीलपा-  
 टलेन पद्मरागेन्द्रनीलखण्डखचितस्य मेखलादास्रः प्रेङ्खताधोमुखेन मयूखमा-  
 लामण्डलेन समन्तादाच्छादितनितम्बभागम्, अभिनवकल्पपादपप्रवालविर-  
 चितपरिधानम्, साक्षाद्भूतकिरातवेषमिव विषमलोचनम्, उल्लिङ्गकाञ्चनार-  
 विन्दचारुणा विमलकान्तिसलिलपरिपूरितेन मानसेनेव मज्जनक्रीडापरम्प-  
 रोपजातपरिचयागतेनावर्तिना नाभिमण्डलेनालंकृतप्रतनुमध्यभागम्, प्रियाप-  
 योधरपरिरम्भशंसिभिः पृथुलपरिमण्डलैर्दिव्यचन्दनरसस्तप(ब)कैः स्वर्गच्य-  
 वनकालसुलभो हृदयदवधुरितरसुरमिवैनमपि मा पीडयेदिति बुद्ध्या समाग-  
 तैरखिलपौर्णिमासीशशिमण्डलैरिवाधिष्ठितवक्षस्थलाभोगम्, अतिब्रह्मलकेयूर-  
 पद्मरागप्रभाभारभरितोदरेण गम्भीरेणापि मांसपरिपूरितेनेव चिरप्ररूढे-  
 नाप्यार्द्रेणेव महासुरशस्त्रप्रहारनिवहेन स्थपुटितस्थूलबाहुशिखरम्, वामेन  
 सविलासभुजगतागतद्राघितया तत्क्षणोदितेन्दुलेखाकारया नखमणिप्र-  
 भया विराजितेन दक्षिणेन चादिदेवप्रणामसमयस्रस्तस्य कुसुमापीडस्य  
 निबिडनाय तिर्यगुन्नमितेन पाणिना बन्धुजीवकचापधारिणः प्रारब्धपृषत्तू-  
 णीरशराकर्षणस्य कुसुमधनुषः स्थानकमङ्गीकुर्वाणम्, आसुक्तमेधसुक्तस्फार-  
 मुक्ताफलहारम्, अभिनवजपाकुसुमकान्तिहारिणो हारनायकमणेरुन्मुखीभि-

र्मयूखलेखाभिस्तत्कालसंगलितम्, अपरागमपनेतुमारोपिताभिः शिखिशिखा-  
वलीभिरिव कपिशिरोग्रशौचसिचयोत्तरासंगमन्तकालनिद्रोदयादीषन्निभि-  
षितस्य दूरविस्तारिणो नयनयुगलस्योन्मेषलीलासु विसर्पता क्षीरधवलेन प्रभा-  
प्रवाहेण मथनारम्भरभसपीतमेकहेलया सकलमिव क्षीरसागरमुद्गिरन्तम्,  
आयत्तरक्तनालेन सततविकासिना नाकमन्दाकिनीनीलोत्पलेन सहस्रलोच-  
नात्प्रसादलब्धेनैकलोचनेनेव चुम्बितैकश्रवणपार्श्वम्, उल्लसिताधरप्रमासा-  
न्द्रविद्रुमवनमुद्भूतधवलदीर्घलोचनतरङ्गमुत्सङ्कितकपोलमु काशुक्तिकान्तमा-  
क्रान्तोज्ज्वलललाटतटमाविष्कृतलताशैवलवल्लरीकमापीतामृतदर्शनदुराश-  
या क्षीरोदसलिलमिव सकलमावासितमुपहसितशरच्चन्द्रिकाप्रकाशमास्यला-  
वण्यमुद्वहन्तम्, आपीडमधुकरप्रतिबिम्बकर्बुरितोदरेण बहलरागवर्षिणा चू-  
डारत्नेन भाविसुरलक्ष्मीविनाशसूचनाय कृतसांनिध्येनोत्पातसूर्यभण्डलेनेव  
सकीलेन कलितोत्तमाङ्गम्, अमरकाननप्रभवघनसारंसस्कारातिशयसुरभिणा  
सुरकरिकपोलमदमिश्रेण गोशीर्षचन्दनेन कृतमसृणसर्वाङ्गीणाङ्गरागमनि-  
लकृतसूक्ष्मान्तरालप्रविष्टम्, पटुविलेपनामोदमुषितनिद्रैर्निर्दयचरणप्रणोदद-  
लितदलपुटैरपहायापहाय कमलगर्भशयनानि धावद्भिरुद्यानदीर्घिकामधुक-  
रकुलैः समन्ततस्तिभिरशिविरैरिव शरीरप्रभारोषितैः कृततुमुलकोलाहलम्,  
अम्बरागमनसमीरणशोषितसुधाशीकरसेकेन मर्त्यलोकषट्चरणहठचुम्बनश-  
क्येव निबिडसंकोचितमुखीभिर्मन्दारकलिकाभिरन्तरान्तरा दन्तुरितेन किं-  
चिदारूढम्लानिना पारिजातकुसुमशेखरेण विराजमानम्, अनेकसुरपादपप्र-  
सूनपरिमलमुचः श्वासपवनानतिदीर्घकालमाप्रातानाखण्डलक्रीडावनमारुता-  
निव जवागमनखेदादनवरतमुद्धमन्तमेकं वैमानिकमपश्यत् । आलोकन-  
मात्रेणैव तं प्रत्युपजातदिव्यतानिश्चयस्य चक्षुनिर्मेषादिलिङ्गदर्शनोन्नीतस्वर्ग-  
व्यवनसमयस्य रूपसंपन्निरूपणादात्मनिःश्लथीभूतचारुताभिमानग्रन्थेः पा-  
र्थिवस्याभूमनसि, ‘अहो प्रभावः सुरलोकभूमीनाम्, यत्र खलु संभूतानि  
पुण्यभागिनां शरीराण्यप्येवंविधानि भवन्ति यानि चरमास्वपि दशासु  
तावदास्तामुपसर्पितुं द्रष्टुमप्यनलमनलमिव वैद्यान्तं पुमांसः । तथा हि—  
अस्य वपुषि प्रकामसौम्येऽपि स कोऽपि स्वभावभास्वरः स्फुरति प्र-

तापो यस्मिन्नसौ प्रकृतिप्रगल्भापि भीतेव लज्जितेवोत्कुपितेव मे न चिर-  
मावध्नाति लक्ष(क्ष्य)मीक्षणद्वयी । चित्रं यदस्यात्र शकलितमनःशिलागर्भ-  
बभ्रुष्यतनुबले तनुप्रभाजाले निरन्तरनिमग्नाः स्वतेजस्तिरस्कारलज्जिता इव  
मनागपि दर्शयन्ति नात्मानमायतनप्रदीपाः । इमेऽपि सर्वतः प्रधाविताः  
प्रणष्टदीपान्वेषणायैव भ्रमन्ति दहनालोकलोलुभाः शलभसंधाः । सर्वथा  
कृतार्थोऽहम्, यस्य मे मर्त्यभावेऽपि प्रकटितदिव्यवपुषा दर्शनमनेन दत्तम् ।’  
इति विचिन्त्य मुक्त्वा च सफलकं प्रभुताभिमानेन सार्धं कृपाणमावद्धा-  
ञ्जलिः स्तोकमुपेत्य स्वागतमकरोत् ॥

सोऽपि तथा समुपसृत्य तं पुरस्तादवस्थितमतिस्तिमितप्रगल्भस्निग्ध-  
दृष्टिप्रकटितान्तःप्रीतिमावद्धकरसंपुटमतिशयस्पृहणीयदेहावयवदर्शनानन्द-  
निःस्यन्दविकसितेन पुनरपि प्राक्तनीं प्रकृतिमापन्नेनेव चक्षुषा सु-  
चिरमुपजातप्रत्यभिज्ञानलव इव सत्त्वरोपसंहृतगतिराचरणयुगलादुत्तमाङ्गं  
यावदालोकितवान् । आनीतकरसंपुटश्च हेमाद्रितट इव पृथुश्रीवत्सला-  
ञ्छिते वक्षसि स्तोकमुपदर्शितस्मितः प्रस्तुतपरीहास इव सलिलनिर्म-  
राम्भोधरनिनादगम्भीरेण खरेण मधुरमब्रवीत्—‘नरेन्द्र, सर्वदा  
शरीरसंनिहितैः प्रधानपुरुषैरिव प्रस्तावावेदिभिरपृष्टैरपि निवेदितोऽसि  
चक्रवर्तिलक्षणैः स खलु भवान्मध्यमलोकपालो राजा मेघवाहनः, यो-  
ऽस्माभिः पुरा देवासुरसमूहसंबाधे दिव्यसदसि विष्टपत्रयपतेः पुरो देवस्य  
पाकशासनस्य मर्त्यलोकवार्तानिवेदनाधिकारनियुक्तैः प्रधाननाकिभिरेवं जि-  
गीषुः, एवं शूरः, एवं त्यागशीलः, एवं धार्मिक इति बहुप्रकारमहु(स्फु)-  
रितपुलकपक्ष्मलकपोलैरवनिपालकथाप्रक्रमे सुचिरमुपवर्ण्यमानः श्रुतोऽसि ।  
सर्वथा नः कृतार्थं चक्षुरुपजातम् । फलितं च सद्यो देवतादर्शनसमुत्थं  
पुण्यजातमर्तर्कितोपनतेनामुना त्वदवलोकनेन । गच्छामि सांप्रतम् । अनुजा-  
नीहि माम् । जानीहि च मदीयमपि लेशतो वृत्तान्तम् । अहं हि सौधर्म-  
सुरलोकसद्मा ज्वलनप्रभाभिधानो वैमानिकः संप्रत्येव नाक्तः प्रस्थितो  
गच्छन्पुरस्थितेन कियतापि परिजनेनानुगम्यमानो गगनपथेन पथि वि-  
लोक्य लोकान्तरं देवतायतनमिदमिदं मनस्यकरवम्—‘हन्त, स एष

भगवानशेषजगन्नाभिकुलकरकुलालंकारः कारणं सकललोकव्यवहारसृष्टेः, द्रष्टा कालत्रितयवर्तिनां भावानाम्, उपदेष्टा चिरप्रणष्टस्य धर्मतत्त्वस्य, सर्व-सत्त्वनिर्निमित्तबन्धुः, सेतुबन्धः संसारसिन्धोः, आद्यो धर्मचक्रवर्तिनाम्, आराध्यश्चतुर्विधस्यापि सुरनिकायस्य, नायकः समग्राणां गणधरकेवलिप्रमु-खाणां महर्षीणामृषभनामा जिनवृषः, यस्य पुरा स्वामिना शक्रेण स्वयम-नुष्ठितः प्रतिष्ठाविधिः ।' अवधार्य चेत्तदधिकोपजातभक्तिः 'आसतामिहैव मुहूर्तमेकं भवन्तः' इति निवर्त्य पृष्ठानुपातिनः सुरपदातीनतिमात्रमुत्सुको गन्तुमङ्गमात्र एवागतः । दृष्टश्चैष भगवानशेषकल्मषक्षयहेतुरादिदेवः । इदानीं गन्ताहमधिगतनिर्वृतिर्विलक्षणं रामणीयकेन सकलद्वीपानामपार-जलपूरितान्तरिक्षेण सर्वतः कृतपरिक्षेपं नन्दीश्वरोदनाम्ना नदीनाथेन नन्दीश्वराभिधानं प्रधानद्वीपम् ॥

तत्र मे परममित्रमेकान्ततः स्नेहमयो मयैव सदृशप्रभावधिर्रतिशयेन प्रसादपात्रं वृत्रशत्रोरत्युदाररूपबलविभवशाली सुमाली नाम देवो देवलोकतः कौतुकाकृष्टमनसा स्वयं प्रभाभिधानया देव्या दिव्यवनिताजना-दुपश्रुतरम्यतातिशयां जिनायतनविशतेः श्रियं द्रष्टुमानीतः, सांप्रतमति-शयितनन्दनद्रुमवनेषु दधिमुखाभिधानमहाधराधरेन्द्रषोडशकपरिक्षेपणीनां जम्बूद्वीपप्रमाणपरिमण्डलाकृतीनां पुण्ड्रेक्षुरसशिशिरसुरभिस्वच्छस्वादुसलि-लकल्लोलास्फालितविशालमणिशिलासोपानपङ्क्तित्रितयरमणीयानां महापु-ष्करिणीनामुपान्तवर्तिषु विचित्रतरुकाननेषु कान्तासखः क्रीडासुखमनु-भवति ॥

अस्ति च द्वीपे तत्र दीपभूता मर्त्यलोकस्य मणिमयमहाप्रासादशतशालिनी विततकाञ्चनशिलाशालवल्या जिनायतनयात्रासु त्रिदशलोकादुपाग-तानाममरमिथुनानां निवासस्थानमपरेवामरावती परमरम्या रतिविशाला नाम तस्य नगरी । सा चाद्य प्रातरेव कौतुकादितस्ततो विचरद्भिरनुचरै-र्मदीयैस्तदीयसंनिधावप्यनाथेबोद्धसितेव प्रणष्टसकलपूर्वशोभा, भूतैरिवाधि-ष्ठिता, कृतान्तदूतैरिव कटाक्षिता, कलिकालेनेव कवलिता, समग्रपापग्रहपी-डाभिरिव क्रोडीकृता, सर्वतो विजृम्भिताविच्छिन्नमलिनच्छाया, चिन्ता-

विसंस्थुलगृहस्थगीर्वाणपरिहृतसर्वनिजनिजव्यापारा, गलितगर्वगन्धर्वशिथि-  
 लितगीतगोष्ठीस्वरविचारा, विषण्णसाध्यपरिषदा, विखिन्नसिद्धनिषिध्यमा-  
 नगानोन्मुखमुखकिंनरकुला, पानकेलिनिरपेक्षयक्षशून्यीकृतोपवनतरुखण्ड-  
 लतामण्डपा, नष्टहर्षकिंपुरुषनिर्भर्त्स्यमानपरिरम्भणायतवलभतरुणीगणा,  
 रणरणकगृहीतगृहदेवतावनदेवतासदुःखदृश्यमानतत्क्षणम्लानकल्पपादपा,  
 संतापविधुरविषधरवधूसततप्रार्थ्यमानचन्दनलतागृहावस्थाना, स्थानस्थानपू-  
 ज्यमानखिन्नसिद्धायतनदेवताप्रतिमा, प्रतिमन्दिरमाकर्ण्यमानश्रवणदुष्टहा-  
 कष्टशब्दा दृष्टा । मन्दिरमपि तदीयमप्रवृत्तोत्सवं धृतानुचितवेषनिर्व्यापार-  
 निःशेषकलत्रं चित्रशालाखसंपाद्यमानहरिचन्दनपङ्कोपलेपनं मणिकुट्टिमे-  
 ष्वक्रियमाणकनकपङ्कजोपहारक्षेपं द्वारतोरणरणरणायमानचण्डपवनेरितशु-  
 ष्ककतिपयप्रवालवन्दनमालं मृदङ्गपटहादिबाद्यध्वनिशून्यनिःशेषनाट्यशा-  
 लम् अश्रूयमाणचारणमिथुनमङ्गलोच्चारम् अनाकर्ण्यमानकिंनरकन्यकावल-  
 कीक्षाङ्कारम् अप्रमत्तविबुधयोधशतसंरक्ष्यमाणगोपुरप्राकारम् असुरापहार-  
 भीतभव्याप्सरःपरिहृतस्वेच्छाविहारम् उद्यानवापीध्वनारभ्यमाणविभ्रममज्ज-  
 नम् उद्विग्नसकलपरिजनं दृष्टम् । इदं चारिष्टमतिकष्टमप्रतिविधेयं विधिव-  
 शात्तत्तत्रोपजातं तस्य तत्कलत्रस्य वा प्रधानस्य अचिरकालभाविनं विनाशम-  
 वश्यतया निवेदयति । न हि येषुकेषुचिदनर्थोपनिपातेषु कदाचिदपि दिव्या-  
 नामास्पदेषु संपद्य नू(?) ईदृशाः पदार्थानां प्रकृतिविपर्ययास्तत्संनिवासिनां च  
 विबुधलोकानामन्तरत्यन्तशोकातङ्कशंसिनो हृदयायासाः । तेन च मया तत्र  
 गत्वा द्रष्टव्योऽसौ कदाचिदप्यदृष्टदीर्घमद्विरहदुःखसखा सुखयितव्यः सर्व-  
 कालमभिलषितमदर्शनो निजदर्शनेन । शमयितव्या दिव्यलोकच्यवनसुलभा  
 सर्वभावानां विनश्चरस्वभावतावेदनेन हृदयेऽस्य दाहकारिण्यरतिवेदना ।  
 देवो दिव्यशक्त्यनुरोधेन सुगतिसाधनेषु धर्मकार्येषु सविशेषमुपदेशः ।  
 ततस्तेन सह पूर्वानुभूतसुखदुःखवृत्तान्तकथाव्यतिकरेण नीत्वा विभावरी-  
 मेतां विभातकाले कथमपि प्रार्थितपुनर्दर्शनेन पुनरपि प्रतीपं निवर्तित-  
 व्यम् । कर्तव्यं च किमपि कालोचितमकृतकालक्षेपेण ख्यातेः सुखस्य  
 चामुष्मिकस्य साधकं कुशलानुष्ठानम् । यतो ममापि निष्ठितप्रायमायुः ।

अल्पावशेषा त्रिदशलोकस्थितिः । उपस्थितो दीर्घकालप्ररूढगाढप्रणयैर्नाकि-  
मिः साकमात्यन्तिको विरहः । समासजीभूतमुर्वशीप्रमुखसुरवधूमुखारविन्दा-  
दर्शनम् । अदृश्यतां गतास्त्रिदशपतिसदसि हृदयदस्यवो रम्भालास्यकरणप्र-  
योगाः । विप्रयोगोन्मुखं तुम्बुरुमुखेन श्रवणरन्ध्रमधुरगान्धारग्राममूर्च्छनाश्रव-  
णम् । उच्छन्नकल्पा कल्पतरुलताल्लम्बेषु नाकमन्दाकिनीकच्छेषु स्वेच्छाविहा-  
रक्रीडा । क्रोडीकृतं मनुष्यलोकावतारस्मरणपीडया निविडमन्तःकरणम् ।  
आकारितदुःखसंहतिरभिमुखीभूता सपरिजनेव गर्भवास एव नरकगतिः ।  
ईदृशे च सर्वतः समुपस्थितातिदुर्वारव्यसनजाते सर्वतोमुखप्रसृतदुर्विषहशो-  
कसंततौ संतापकारिणि कातराणा वैक्लव्यदायिनि क्लीबानामुपजनितसंसारसु-  
खवैमुख्ये विवेकिनामुदीरितपरोपकारबुद्धाबुदारचेतसामतिदारुणदशापाके  
कथंचिदुपजातसंगमस्य सुरपतिप्रशंसाश्रवणदिवसादारभ्य प्रतिदिवसमभिल-  
षितदर्शनप्राप्तेराकारदर्शनेनैव प्रशमितसकलहृदयोद्वेगतमसो महात्मनः न  
च सर्वात्मना प्रियं कर्तुमन्तःकरणमुत्सहते मदीयम् । मन्दायते च त्रिभुवना-  
तिशायिसत्त्वमलुब्धतां च तावकीं प्रागुपश्रुतां विचिन्त्य प्रत्याख्यानलाघव-  
मुत्प्रेक्षमाणम् । अतो न शक्नोमि सर्वथैवोपचारक्रियापराङ्मुखो भवितुम्, नापि  
यथाभिमतवस्तुप्रार्थनाविषयेणाम्यर्थनेन कदर्थयितुम् । केवलमवलम्ब्य मध्य-  
मं पन्थानमुपरचयामि तेऽञ्जलिम् । अनुगृहाणेमां मनःपरितोषाय मे नृपचन्द्र,  
चन्द्रातपाभिधानं प्रधानमखिलानामपि स्वर्गभूषणानामासत्तिमात्रेणापि कृत-  
सकलदुरितापहारं हारम् । एष किल पीयूषदानकृतार्थीकृतसकलार्थिसुरसा-  
र्थेन मथनविरतावधिना क्षीरोदेन प्रयत्नरक्षितात्प्रधानरत्नकोशादमृतसंभवशु-  
क्तिगर्भप्रभवान्प्रतिप्रभावन्ति परिणतामलकीफलस्थूलनिस्तलानि मुक्ताफ-  
लान्यादाय कौतुकेन स्वयं ग्रथितः । कृतश्च स्वयंवरोत्सवानन्तरमसुरा-  
रिमन्दिरमाश्रयन्त्याः श्रियो मन्युगद्गदकण्ठेन कण्ठकाण्डमण्डनम् ।  
देव्यापि कमलया कामकेलिक्लान्तिहारी हरेरिति धृतो धृतिमत्या महान्तं  
कालम् । उपनीतश्च जन्मनि कुमारजयन्तस्य ज्येष्ठजायेति जातपुल-  
क्या पुलोमदुहितुः । तथापि परिरम्भविभ्रमेषु निविडपीडिताखण्डलोरसः  
सुरगजकुम्भपीठपृथुनो निजस्तनमण्डलस्य कृत्वातिदीर्घकालं मण्डनम-



पितः सखीप्रेमहृदहृदयया मत्प्रियायाः प्रियङ्गुसुन्दर्याः कण्ठदेशे । तया-  
 प्यतिशयितशीतरश्मिरोचिषमस्य शुचितागुणं शचीप्रसादं च बहुमन्यमा-  
 नया मुक्त्वान्यानि कंधराभरणानि धारितः सुचिरम् । अद्य तु कापि धर्म्ये  
 कर्मणि नियुज्य तामागच्छता मया विरहविनोदार्थमारोप्य कण्ठे सुहृद्दर्शनो-  
 त्कण्ठितेनानीतः । तदेष सप्रति स्वभावधवलरुचिः कालच्छायाकवलितमरु-  
 च्येव मोक्तुकामो मामवाप्य कथमपि पुण्यपरिणत्या प्राब्जया संयोजितं त्वां  
 मुक्तामयवपुषमशेषतो मुक्त्वामयं त्रासविरहितमपेतत्रासः स्वच्छाशयमति-  
 स्वच्छो गुणवन्तमतिशयोज्ज्वलगुणः प्राप्नोतु सदृशवस्तुसंयोगजां प्रीतिम् ।  
 अस्य हि परित्यक्तसुरलोकवासस्य दूरीभूतदुग्धसागरोदरस्थितेस्त्वद्वसति-  
 रेव स्थानम् । न हि त्र्यम्बकजटाकलापमन्तरिक्षं वा विहाय क्षीणोऽपि  
 हरिणलक्ष्मा क्षितौ पदं बध्नाति । मयाप्यनन्ययोग्योपभोगा भव्यतामस्य  
 भावयता दिव्यदर्शनममोघमिति घोषणा जनस्य किञ्चिच्चरितार्थी चिकी-  
 र्षता क्षणमात्रपरिचितमात्मानमीषदनुस्मरणविषयतां नेतुमभिलषता प्रीति-  
 प्रगुणितस्य चात्मनस्तरलता तिरोधातुमक्षमेणायमुपनीयते, न पुनरुपका-  
 राय प्रीतये वा । सर्वस्वदानेनापि देहिनामुपकुर्वतः परेण प्रार्थितां पृथि-  
 वीमपि तृणगणनया परित्यजतः किं तद्वस्तु यत्प्रदानेन प्रीतिरुपकारो वा  
 भविष्यति भवतः । सर्वथा दत्तोऽयं मया । विपत्प्रतीकारासमर्थः क्षीणायुषो-  
 ऽस्य भिषगिव कथमृच्छमाहरामि । अलंकारः क्षत्रियकुलस्य याचकद्विज  
 इव कथं प्रतिग्रहमङ्गीकरोमि । गृहाभ्यागतेनामुना दीयमानं दुर्गतं गृहस्थ  
 इव गृह्णन्नपरं लघिमानमासादयिष्यामि । सुरैरपि कृतस्तुतिराभरणखण्डस्य  
 कृते करं प्रसारयन्नस्यैव वैमानिकस्थोपहास्यता यास्यामि—इत्यनेकविकल्प-  
 विप्रलब्धे मनसा त्वया मनस्विना वरेण त्रिदशनाथेऽपि भगवति कदा-  
 चिदकृतप्रणयभङ्गस्य मे न कार्यः प्रथमप्रार्थनाभङ्गः । गृहीतव्यो निर्विचा-  
 रेण । यस्मादुपरोधभीरुत्वादगृह्यमाणोऽपि भवता दूरीभूत एवैष मे स्वर्ग-  
 च्युतस्य । गृहीतस्तु कदाचिन्मनुष्यलोके लब्धजन्मनः पुनरानन्दयति दृष्टि-  
 मिष्टतमदर्शनं चैनम् । अमरलोकाच्युता कालक्रमेण देव्यपि मे प्रियङ्गुसुन्दरी  
 कदाचिदालोकयति । दर्शनाभ्यासजातपूर्वजातिस्मृतिश्च स्मरति रतिकरा-

ष्यसक्तं मया सहोपभुक्तानि स्वर्गवासक्रीडासुखानि । विरहदुःखदत्तोद्वे-  
गाच्च प्रवर्तते यथाशक्ति कुशलावासिसाधके कर्मणि । एवं च तस्या अप्युप-  
कृतं भवति । संभवन्ति च भवार्णवे विविधकर्मवशवर्तिनां जन्तूनामनेकशो  
जन्मान्तरजातसंबन्धैर्बन्धुभिः सुहृद्भिरर्थैश्च नानाविधैः सार्धमबाधिताः पुनस्ते  
संबन्धाः । स्मरणानि चात्यन्तविस्मयकराणि पूर्वजातेः । अतो नायमालापो  
मोहप्रलाप इति मे समर्थनीयः । कदर्थनीयश्च पुनरहं प्रार्थनाभङ्गदैव्यसंपा-  
दनेन' इत्युदीर्य कण्ठादवतार्य किंचिदवनतेक्षणो दक्षिणकरेण लग्नधवलन-  
खकिरणमालमुपस्थितनिरवसानसुरलोकविरहव्यथाया विदीर्णहृदयोद्गीर्णग-  
र्भामृतच्छटासारमिव हारमुपनिन्ये । नरेन्द्रोऽपि तेन चर्मचक्षुषामगोचरेण  
तस्य साक्षान्निजदिव्यरूपाविष्करणेन तेन स्मितोद्वेदपूर्वेण वक्षसि रचित-  
कोमलकराञ्जलिना यत्र प्रथमाभिभाषणेन तेन सुरपतिप्रशंसाप्रकाशनपुरः-  
सरेण विस्तरवता स्ववृत्तान्तकथनेन तेन च दूरं परिहृत्य दिव्यतावलेप-  
स्पृहणीयेन प्रतिग्राहणाय भूयोभूयः कृतेन प्रणयप्रार्थनेन दूरमावर्जित-  
मनाः प्रकृतिनिःस्पृहोऽपि परोपचारेष्वतिस्पृहयालुरिव सत्वरमुपसृतः प्र-  
सार्य करयुगलमग्रतस्तं जग्राह ॥

देवोऽथ सावलक्षितगतितस्तस्मिन्नेव क्षणे ज्ञगित्यदर्शनमगमत् । तिरो-  
भूते च तस्मिन्नुपजातविस्मयो नरपतिर्निरीक्ष्य चक्षुषा निश्चलेन तं  
हारमुत्तरीयाञ्चलैकदेशे बबन्ध । प्रविश्य च शक्रावतारायतनमध्यमाराध्य  
भगवन्तमतिचिरमादिदेवमागत्य निजसदनमुपपाद्य भक्त्यतिशयेन श्रियः  
सायंतनीं सपर्यामभिमुखीभूय तन्मुखे निहितनिश्चललोचनो निषसाद ।  
निजगाद च—'भगवति, त्वच्चरणारविन्दसेवानुभावोऽयम्, यदसाहशा-  
मपि मनुष्यमात्राणामशेषत्रिभुवनमाननीया वासवसमानौजसो वैमानिकाः  
संनिधिमभिलषन्ति, योगिज्ञानगोचरं चात्मनो रूपमध्यक्षविषयीकुर्वन्ति,  
प्रकटितसंभ्रमाश्च दृष्टिदानसंभाषणादिना बहुमानेन महिमानमारोपय-  
न्ति । एतच्च यद्यपि अनिमित्तबन्धुना परोपकारपराधीनमानसेन महा-  
त्मना तेन दिव्यपुरुषेण स्वाङ्गभूषणीकृतमाभरणमेकं दत्तम्, तथापि  
त्वदीयमेतत् । अतो न मे शरीरस्पर्शमर्हति । दिव्या हि मूर्तयो भाजनं

दिव्याभरणानाम् । तेन तावक एव परिवारलोके भवतु । कस्यचिद-  
नुभवतु वादृष्टोदयान्मनुष्यलोकमागतमपि पुनस्त्रिदशलोकस्थितिमुचितं  
शोभातिशयम्' इत्यभिधाय तं हाररत्नं देवतायाश्चरणयोः पुरस्तादमुञ्चत् ॥

अत्रान्तरे नितान्तभीषणो विशेषजनितस्फातिरास्फालिताशातटैः प्रति-  
फलद्विरतिपरिस्फुटैः प्रतिशब्दैः शब्दमयमिवादधानस्त्रिभुवनमुद्भ्रान्तनयन-  
तारकाकान्तिसारीकृतदिग्भिराकर्णितः सन् सभयमुभयकर्णदत्तहस्ताभिरा-  
यतनदेवताभिः कुलिशताडितकुलाचलशिखरसमकालनिपतद्गण्डशैलनिव-  
हनादोद्गुरो हासध्वनिरुदलसत् । उपश्रुत्य च तमश्रुतपूर्वमुर्वीपतिरुपजातवि-  
स्मयः पस्पर्श चेतसा कियन्तमपि हासम्, न तु स्वल्पमात्रमपि संत्रासम् । अनु-  
जिज्ञतस्वभावावस्थितिश्च स्थित्वा मुहूर्तमुद्भूतकौतुकस्तदनुसारेण संचारया-  
मास तिर्यग्बलिततारकं चक्षुः । दक्षिणेतरविभागे संनिहितमेव देवताया श-  
गिति दत्तदर्शनं निदर्शनमिवाशेषत्रिभुवनभीषणानाम्, अतिकृशप्रांशुविक-  
रालकर्कशकायम्, अलिकुलकोमलेन प्रसरता समन्ततः कान्तिकालिम्बा कज्ज-  
लमयीमिव सशैलद्वीपकाननामुर्वी कुर्वाणम्, अनतिपुराणशुक्तिकाश्रेणिसि-  
तभासा हासदूरप्रकटिताया दन्तपङ्के प्रतिमयेव पुरः स्फुरन्त्या स्थूलपृथुलया  
नखपरम्परया प्रकाशितनिजप्रभातिमिरतिरोहतचरणयुगलङ्गुलिबिभागम्,  
आद्वास्थिनूपुरेण स्थवीयसा चरणयुगलेन रासभप्रोथधूसरं नखप्रभाविसरमने-  
कवातिकमण्डलं भ्रमणलभं रक्षाया भूतिरज इव दिक्षु विक्षिपन्तम्, अक्षुद्रसर-  
लशिरादण्डनिचितेन निश्चेतुमुच्छ्रायमूर्ध्वलोकस्य सगृहीतानेकमानरज्जुने-  
बोपलक्षमाणेन गगनसीमोलङ्घिना जङ्घाद्वितयेन निरन्तरारूढविततव्रतति-  
जालयमलतालशिखरनिषण्णमिव दृश्यमानम्, उल्बणास्थिग्रन्थिना जानुयु-  
गलेन क्षीणमांसेन च निकाममूरुकाण्डद्वयेन विश्राणितपरस्परगुणप्रकर्षम्,  
अघृणां(?)चनादानं नोद्भ्रान्तगरेण जरदजगरेण गाढीकृतक्षतजकाथरक्ता-  
र्द्रशार्दूलचर्मसिचयम्, असृक्प्रवाहपाटलया वैतरणीसरित्सलिलवेणिकयेव  
पृथुलदीर्घया रोमलतया सीमन्तितकरालकुक्षिकुहरपातालम्, आर्द्रपङ्कपटल-  
श्याममतिकृशतया कायस्य दूरदर्शितोन्नतीनां पशुकानामन्तरालद्रोणीषु  
निद्रायमाणशिशुसरीसृपं सीरगतिमार्गनिर्गताविरलविषकंदलं साक्षादिवाधर्म-

क्षेत्रमुरःप्रदेशं दर्शयन्तम्, अचिरस्वण्डितं मञ्जसाधकमुण्डमिन्दुखण्डश्रद्धया  
 धवलकुटिलान्दंष्ट्रानिर्गमानपहरन्तम्, आसादितं विधुंतुदमिव गलावलम्बितं  
 बिभ्राणम्, अतिभारविघटिताङ्गुलीसंनिवेशगलितमुच्छलितरुधिरच्छटाछोटि-  
 तायतनस्तम्भकुम्भिकमासा(शा)करिकुम्भस्थलास्थिस्थूलमतिदूरलुठितमपि  
 रक्तासवकपालमनुभावदर्शितात्यद्भुतभुजायामेन पाणिना वामेन ना(?)त-  
 शैवोर्ध्वस्थितमाददानम्, दक्षिणेन च प्रतिक्षणव्यापारितनिशितकर्तिकेन  
 वामकक्षान्तरक्षितकंधरस्य दृढनिरुद्धनिःश्वासनिर्गमत्वादध्वरपशोरिव तत्तद-  
 तिकरुणमन्तःक्रन्दतो दत्तनिष्फलकृपाणघातस्य वेतालसाधकस्य साधितप-  
 क्रम्, उत्सर्पता परिकराशीविषवदनविषपावकेन गात्रपिशितमुत्कृत्योत्कृत्य  
 क्रीकशोपदंशमश्नन्तम्, कवलितपिशितचर्वणायासचञ्चलेन कपिलतासंबिभा-  
 गदानाय त्रिभुवनोदरचारिणीनामचिररोचिषामारब्धसंज्ञासमाह्वानेनेव क्षया-  
 नलवर्चसा कूर्चकचकलापेन कवलितमखिलरोमरन्ध्रनिर्गलद्रुधिरगण्डूष-  
 मिव प्रलम्बपृथुलं चिबुकमुद्रहन्तम्, अतिकठिनखर्वपर्वाभिरङ्गुलीवेणुदण्डि-  
 काभिः परिगृहीतैः कुटिलतीक्ष्णायताग्रकोटिभिः कररुहकुद्गलैरसुरकन्या-  
 रिरंसया रसातलगतानलीकसाधकानुद्धर्तुमिव कृतोद्यमम्, विपुलवर्तिमण्ड-  
 लमालोलवपाशं श्रवणयुग्ममूर्धवलितपुच्छनालनिबिडालिङ्गिताङ्गमुत्फुल-  
 फणकर्परं कालसर्पद्वयमिवोद्ग्रहन्तम्, शिखिकणारुणया तिर्यग्विसर्पिण्या  
 फणमणिकिरणमालया जटालीकृतसरलभोगेनाला(?)भ्यामलघुना निष्पतन्त-  
 मोधेन घोणापुटश्वासमुभयतः पातुमवतीर्णाभ्यां कर्णाभरणविषधराभ्यां  
 द्विधाप्यधःकृतोष्ठपृष्ठलोमलेखम्, मुहुरारुदञ्चता मुहुर्यञ्चता मुहुः प्राञ्चता  
 तिर्यगजगरदेहदीर्घपृथुलेन जिह्वालताग्रेण ललाटचिबुकसृक्प्रान्तगतमार्द्रार्द्र-  
 मङ्गरागमेदःकर्दममास्वादयन्तम्, अन्तर्ज्वलितपिङ्गलोग्रतारकेण करालपरि-  
 मण्डलाकृतिना नयनयुगलेन यमुनाप्रवाहमिव निदाघदिनकरप्रतिबिम्ब-  
 गर्भोदरेणावर्तद्वयेनातिभीषणमाभोगिना ललाटस्थलेन सद्यःस्थापितमसृक्प-  
 ङ्कपञ्चाङ्गुलं पचनाय नरजाङ्गला[ना]नामुपसंगृहीतं चिताग्निमिव सहजभ्रु-  
 कुटिधूमान्धकारपरिगतं दधानम्, ऊर्ध्वस्थितेन स्थिरतडित्तन्तुसंतानस्था-  
 नकविडम्बिना कपिशमासुरेण केशभारेण भर्त्सयन्तम्, उपरि जाज्वल्यमान-

ज्वालाखण्डमुत्पातधूमदण्डमायतनभित्तिसज्जिना बलिप्रदीपप्रभाप्रकाशितेन  
 केशनखदशनवर्जमात्मनो निर्विशेषच्छायेन प्रतिच्छायापुरुषेण पार्श्वचा-  
 रिणा सानुचरमिव दृश्यमानम्, घोण्याप्युत्फुल्लस्फारपुटया धृतातिविकटप-  
 त्रपुटयेव पीयमानवदननिर्यद्वसामोदम्, दशनमालयाप्यन्तरालप्रविष्टकुणपा-  
 स्थिशकलया सकलत्रिभुवनान्यवहाराय सहायीकृतानन्तदन्तयेवाक्रान्तमुख-  
 कुहरम्, चरणाङ्गुलीभिरपि स्फुरितपाण्डुनिम्नोदरनखाभिर्मुखापितकपालक-  
 पूर्णभिरिव प्रतीप्यमाणान्तरीयनरचर्मक्षरत्क्षतजकणवर्षम्, अस्थिनूपुरैरपि  
 पदप्रयोगमुखैरर्भयप्रस्तुतस्तुतिभिरिव सततसेवितचरणम्, आभरणभुजगैरपि  
 ज्वलदुन्मयूखफणमणिभिरात्तप्रदीपैरिवावगाह्यमानकज्जलकालकायप्रभान्ध-  
 तमसां मांसेनापि खादनभीतेनेव सास्त्रेण परित्यक्तसर्वावयवम्, अवयवानप्य-  
 स्थिसारानतिविकृतरूपदर्शनभयात्पलायितुकामानिव स्नायुग्रन्थिगाढनद्धा-  
 न्दधानम्, आजानुलम्बमानशवशिरोमालमेकं वेतालमद्राक्षीत् ॥

तं च क्रमानुसारिण्या दृशा चरणयुगलादामस्तकं प्रत्यवयवमवलोक्य  
 किञ्चित्कृतस्मितो नरपतिरुवाच—‘महात्मन्, अनेन ते प्रवृद्धेन सहसा-  
 काशसंनिभप्रभाभारभरितककुभास्फुटोत्फुल्लनयननासापुटेन मुखप्रवृत्तसंत-  
 ताल्लस्रोतसा प्रकटितकरालदंष्ट्रामण्डलेन विदारितविकटसृक्कणानिकामभी-  
 षणश्रवणेन वपुषेव भुवनत्रयत्रासकारिणा हर्षादृहासेन जनितमतिमहकु-  
 तूहलं मे । कथय किमेतदसमञ्जसं हस्यते ।’ स जगाद—‘राजन्, किञ्चि-  
 दन्यत्त्वदीयमेव चेष्टितम् । त्वया हि फलमभिलष्य किञ्चिदियमस्मत्स्वामिनी  
 श्रीरनुदिवसमासेवितुमुपक्रान्ता । सेवकाश्च फलप्राप्तिकामाः प्रथममुपचा-  
 रेण गृहीतवाक्यं परिग्रहलोकमावर्जयन्ति । ततस्तेन कुतपक्षपरिग्रहेण ग्रा-  
 हितसंबन्धाः प्रभूणामशक्तमात्मशक्तिमुपदर्शयन्ति । एष तावज्जगति दृ-  
 श्यते व्यवहारः । त्वया तु विपरीतः प्रस्तुतोऽयं सेवाविधिः । तथा हि—  
 स्नपनवस्त्रमात्यानुलेपनालंकारादिभिः सततमेनां देवतामुपचरसि । यस्तु  
 प्रणयपात्रमस्याः सर्वदा सविधवर्ती कार्यकर्ता जनोऽयं सर्वपरिजनप्राग्रह-  
 रस्तमाहारमात्रदानमात्रयापि नामब्रयसे । मित्रीकृते हि मयि साधकाना-  
 मभीष्टसिद्धिः । किमियमैश्वर्यमदनिश्चेतना वितन्यमानमतिमहान्तमपि

त्वया पूजोपचारं पश्यति । दृष्ट्वा च किं प्रकृतिचञ्चला चेतस्त्ववधारयति । कृतावधारणापि किमेकान्तो वीरपुरुषसाहसाक्षिप्तहृदया पक्षपातं गृह्णाति । गृहीतपक्षपातापि किमवज्ञया विपक्षीकृतेन मया कृतप्रतिबन्धा भग्नाति वरप्रदानाय बुद्धिम् । तदलम्बुद्धिपूर्वकेण बुधजनहासकारिणा निरवधे क्लेशैकफलेन फल्गुनानेन सेवाप्रकारेण । यदि स्फुटमेव फलमुत्कृष्टमीप्ससि, लिप्ससे वा विघ्नविरहितजपध्यानादिकर्मकामया सेवया मनः प्रसादयितुमचिरेण देव्याः, तदस्मदुपचारपूर्वमद्यप्रभृति सर्वमुपकल्पयाक्रियाकल्पम् । अन्यथा क्लेशो भविष्यति तवैष सेवावेशः ।' इति वादिनस्तस्य वचनमनुवर्तमानो मेदिनापतिर्विहस्य किञ्चित्सोपहासमवदत्—'सर्वमुपपन्नमभिहितम् । उपदिष्टमक्लिष्टया युक्त्या । प्रबोधिता वयम् । यथा निर्दिशितः सूक्ष्मदर्शिता तथैवैष सेवामार्गः । परिग्रहजने संनिधौ सति कोऽधिकारः प्रभूणामग्रपूजायाम् । महती मूढता । गाढमविवेकविरसितम् । अप्रतिविषेया वैधेयतेयम्, यदस्माभिः सर्वसेव्यगुणसंपदुपेतं भवन्तमपहाय प्रमादादिदोषोपहतचित्तवृत्तिभिरियमग्रत एव देवता सेवितुमुपक्रान्ताः । कृतश्च पूजाविधेरकरणेन कियानप्यबहुमानः । अथ वा जन्मनः प्रभृत्यकृतपरसेवानामत्र लवमात्रोऽपि नास्माक दोषः । तवैव प्रमत्ततासौ, यज्जानतापि नीतिमार्गमादित एव नोपदिष्टोऽस्मभ्यमेष क्रमः । किमिदानीं कुर्मः । प्रस्तुतमिदं कर्म । कृतश्च निश्चलो मनसि संकल्पः । यावन्नैष परिसमाप्तः कल्पस्तावदल्पाप्यनुवृत्तिरुपचारो वा न कस्यचिद्देवतस्य विवक्षितफलापेक्षया कर्तव्योऽस्माभिः । अवधार्य चेदन्वीमता(?) न कार्यः । प्रस्तुतेऽस्मिन्नस्मत्कर्मणि कार्यसिद्धिविषयो विचारो नापि कतिचिद्दिनानि प्रार्थनीयः पूजोपचारो यदि चाभ्यवहारेण प्रयोजनं पूज्यस्य । ततः सज्जा वयं तदुपपादनाय । गृह्यतामयम्, उपयुज्यतां च विविक्तमस्यैव देवतागृहस्य स्पृहणीयतममाश्रित्य कोणमेकमखिलोऽप्येष देव्या विशेषपूजार्थमाहृतोऽद्य हृद्यानेकफलमूलोपदंशः । दृष्टमात्रः क्षुद्रपञ्चहणो मोदकादिः प्रभूतभक्त्यपलिः (?) ।' इत्युक्तवति भूपे भूयोऽप्यसौ सहासमवदत्—'नरेन्द्र, न वयं पक्षिणः, न पशवः, न मनुष्याः । कथं फलानि मूलान्यन्नं चाहरामः । क्षपाचराः खलु वयम् । व्याघ्राणाभिवास्माकमात्मभुज-

विक्रमोपक्रीतमामिषमाहारः, तस्य चिन्तय प्राप्नुयायम् । किमनेन कर्णोद्वेगजनकेन द्विजस्येव मदिरास्वादसौन्दर्यकथनेन भक्ष्येतरवस्तुतत्त्वप्रकाशनेन । यदि वान्येऽपि बहवः क्षुद्रसाधकाः संप्रति खलीकर्तुमुद्यताः स्वामिनीम् । तदीयदेहावयवेष्वेव सिद्धा तत्प्राप्तिः । आस्व(स्व)तावन्निराकुलः । केवलं याचे किंचन । त्वया हि बहवः कृताः संग्रामाः, हताश्च संख्यातीताः क्षत्रियक्षोणीपतयः । तत्र येन कदाचिदपि नानुभूतो भङ्गः संगरेषु, न दर्शितं वैमुख्यमर्थिजनप्रार्थनासु, न कृतः प्रणामः प्राणसंशयेऽपि शत्रोः, तस्य भुवनत्रयश्लाघनीयचरितस्य नरपतेः प्रकृत्यैव पावनमतिप्रशस्तललितललाटलेखाक्षरमरूढच्छविच्छत्रसदृशाकारमर्पय मे कपालकर्पणं प्रत्यग्रमेकम्, यदपवर्जितैरसृग्भिः पुण्यासु कृष्णचतुर्दशीषु दुर्विनीतक्षत्रियनरेन्द्रनिहतस्य जनयितुर्जामदश्यमुनिरिव मुहुर्मुहुः करोमि तर्पणम् ।’ इति ब्रुवाणं च किंचिद्विहस्य पुनरुवाच नक्तंचरं नृपतिः—‘प्रेतनाथ, नान्यथोदितं भवता । तथ्यमेवेदम् । कृताः शतकृत्वो मया संग्रामाः । हताश्च संख्यातीताः क्षत्रियक्षोणीपतयः । किं त्वनेकराजकार्यव्यापृततया कदाचिदकुर्वता दिव्यकार्यपर्यालोचनम्, अतीन्द्रियज्ञानविकलतया स्वयमनावेदितम्, अजानता परेषां हृदयगतमर्थम्, अशृण्वता च युष्मद्विधानामत्र विषये कुतश्चिदप्यर्थित्वमुद्यमं च धर्मक्रियाकल्पविषयम्, अल्पमपि न कृतस्तत्कपालानां संग्रहः । तद्यदि नातिमात्रमवसीदति पितृप्रयोजनम्, अनभ्यर्णवर्तीवापूर्वसूचितः पुण्यदिवसः, तत्प्रतीक्षस्व कतिचिद्दिनानि, यावत्कचित्तदवाप्तिर्भवति । अथ न सद्यः कालातिपातः, तदिदमेव मे स्वीकुरु शिरः । केवलं विलोकय, चिरं विचारय च चेतसा । यदि संभवन्ति कतिचिदिह पूर्वसूचिता गुणाः, प्रीयते वा चक्षुरुत्तमाङ्गलक्षणविधेर्विचक्षणस्य, तत्र किंचिदन्यान्वेषणेन ।’ स पुनरब्रवीत्—‘नृपवरिष्ठ, सुष्ठु शुभलक्षणम् । सुष्ठु चक्षुष्यम् । किं विलोक्यते किं वा विचार्यतेऽस्य जात्यस्येव जातरूपस्य रूपशोभासौभाग्यम् । भाग्यवानहम्, यस्य प्रार्थनामन्तरेण समुपस्थितमिदम् ।’ इति व्याहृत्य वामकरतलवर्तिनः कपालस्य कर्णवर्ती निर्दयावृत्तिकषणप्रकीर्णवह्निस्फारविस्फुरत्स्फुलिङ्गव्रातामुत्पातमेघलेखामिव विमुक्तधनरुधिरबिन्दुवर्षाममर्षकक्रीकृतकृ-

तान्तकोटिवद्विकरालां कालायसकार्तेकां निजघर्ष । हर्षोत्तालकृततुमुल-  
किलिकिलारवश्च साटोपमेत्य विकटपातिभिः पदैरनतिनिकटमवनमितपूर्व-  
कायः प्रकोष्ठचलितपन्नगप्रतिसरेण समुपनिन्ये सव्येतरकरेण । क्षोणी-  
पतिरप्यजातसंशोभः स्तिमितबद्धलक्ष्येण चक्षुषा चिरमवेक्ष्य तां सधीरमु-  
वाच—‘क्षपाचरेन्द्र, दिव्यमायुधमिदं नार्हति करस्पर्शमसद्विधानाम् ।  
विधानेन महता धार्यमेतन्न यथाकथंचित् । अतस्तिष्ठतु तथैव हस्ते । त्वत्प्रयो-  
जनमसावेव मे सर्वदा सविधवर्तो निवर्तयिष्यति निसर्गनिष्कृपः कृपाणः ।’  
इति वदन्नेव सविधवर्तिनः कुशखस्तरस्य शिरसि तत्क्षणमेव निक्षिप्तमाक्षे-  
पदूरविक्षिप्ताक्षवलयेन दक्षिणपाणिना जग्राह कृपाणम् । मामेवकांशुमिषवि-  
मुक्तपटुविषच्छटाभीषण च विचकर्ष संकर्षणानुज इव कलिन्दतनयातरङ्गा-  
त्कालियम्, इन्द्रनीलखण्डखचितार्चर्मकोशात् । निष्ठुरकराङ्गुष्ठतर्जनीकोटि-  
मार्जितातितीक्ष्णश्लक्ष्णधारे च तत्र प्रसन्नधवलायतामायुधार्चिषिषयेव विक-  
चविचकिलस्रगबन्धुरां बबन्ध दृष्टिम् । आबद्धपरिकरश्च कृत्वा देवतायाः  
प्रणाममूर्ध्वधृतनिःकम्पजङ्घेन वामाङ्घ्रिणा तिर्यगावर्जितेन च दक्षिणे धूमद-  
ण्डानुकारिणं कृपाणमुज्झितकृपः स्कन्धपीठे न्यपातयत् ।

अथ भीमकर्मावलोकनोद्भूतभीतिभिरिव स्थायिभिरपि शोकभयजुगु-  
प्साप्रभृतिभिः परित्यक्तधीः, असाधारणधैर्यदर्शिना दाहितव्रीडैरिव सात्त्वि-  
कैरपि स्वरवैवर्ण्यवेषथुस्तम्भादिभिरपास्तसंनिधिः, अव्याजसाहसावर्जितमनो-  
वृत्तिभिरिव व्यभिचारिभिरप्यमर्षमदहर्षगर्वोप्रतापुरःसरैरालिङ्गितः सर्वाङ्गेषु  
भावैः, वामेन विभ्रमदोलायमानविततेन्द्रनीलकुण्डलेन कठिनकण्ठास्थिदल-  
नकुण्ठितकरालधारं करवालमिव साणया निशातुं कृतक्षणेन, दक्षिणेन  
चावतसितविततदेवतानिर्मात्यपल्लवेन यत्र घनशिखरालिखण्डखण्डनध्वनिं  
श्रोतुमवितृष्ट्या सहायीकृतापरश्रवणेनेव श्रवणेनोद्भासमानः, विसर्पदति-  
बहलखङ्गप्रभानुलेपश्यामलितविग्रहतया प्रत्येकमेकावलीमौक्तिकादर्शदृश्य-  
मानप्रतिमागतोत्तमाङ्गतया प्रणत्यनादरकुपितपार्वतीप्रसादनार्थमुपक्रान्तद्वि-  
तीयकण्ठच्छेद इव रावणः, तत्क्षणमधत्त रमणीयभाषणं रूपम् । अर्धावकृ-  
त्तकन्धरे च शिरसि सहसैवास्य केनापि धृत इव स्तम्भित इव नियन्त्रित



इवाक्रान्त इव नाल्पमपि चलितुमक्षमत दक्षिणो बाहुः । अतितीक्ष्णधा-  
रोऽपि कुण्ठीभूत इव कठिनास्थिकोटिसंदंशदष्ट इव स्यानलोहितपङ्कलम्  
इव निरायतशिरातन्तुसंयत इव प्रततस्त्रायुपाशसंदानितबद्ध इव मन्दमपि  
पूर्वच्छेदतः परेण प्रसर्तुं न शशाक निस्त्रिंशः । किमेतदिति संजातविस्म-  
यश्च नृपतिः स्तम्भनिश्चलाङ्गुलीगाढगृहीतत्सरं मत्सरादिवानिच्छतो  
मोक्तुमाच्छिद्य दक्षिणकरादितरेण पाणिना कृपाणं जग्राह । करविमुक्तमौ-  
लिबन्धनिरालम्बकंधरे च छेदमार्गमिव सुखच्छेदाय विकटावकाशं कर्तु-  
मधोमुखमवनते शिरसि निर्दयं व्यापारयितुमाहितप्रयत्नस्तत्कालमुल्लासितेन  
मन्दीकृतास्थिलेन्द्रियशक्तिना मूर्छागमेन विरलविलुप्तसंज्ञः स्वप्न इवाका-  
लजलधरध्वनिक्षुभितराजहंसीकुलकोलाहलध्वनिकलमविश्रान्तसंततिना रत्न-  
वल्यावलीशिञ्जितेन व्यञ्जितोत्तालकरतलावधूननमतिश्रव्यतया सुधारसे-  
नेव श्रवणविवरमध्यापयन्तमश्रुतपूर्वममरसुन्दरीजनस्य हाहारवमश्रृणोत् ॥

तदनुसारप्रहितदृष्टिश्चाप्रतो नातिनिकटे श्रगिति दत्तदर्शनाम्, आक्रा-  
न्तदशदिशाशङ्खधवलेन देहप्रभाप्रवाहेण क्षीरसागरगतामिव विभाव्यमानाम्,  
विततदलसहस्रफणावलयशोभिनि पृथुलदीर्घनालभोगे शेषभुजग इव मेदि-  
नीमिन्दुकरपाण्डुरत्विषि पुण्डरीके कृतावस्थानाम्, अञ्जिनीखण्डसंचर-  
णसंक्रान्तकमलधर्ममिव सुकुमारारुणं चरणद्वितयमुद्रहन्तीम्, अस्थूललघु-  
नापि पीवरोरुणा राजमानां जङ्घाद्वितयेन, विततमेखलागुणपिनद्धमच्छ-  
धवलं दिव्यदुकूलमम्बुजवनप्रीत्या पद्मिनीनालसूत्रेणैव कारितमलघुना ज-  
घनमण्डलेनोद्बहन्तीम्, आयतिशालिनीभिः शक्तिभिरिव वलीभिस्तिसृभि-  
रुद्भासितेनानीतिमार्गेणैवातिसूक्ष्मदृष्टिलक्ष्येण मध्यभागेन भ्राजमानाम्,  
गतिविलासेन हसितैः सहवासिभिः क्षीरोदजलवारणैरुपनीतेन कुम्भाभोगेनेव  
निरङ्कुशप्रवृत्तेन स्तनभरेणोद्भासिताम्, उदधिमथने सुधारसच्छटावलयमिव  
लम्भमानाभिलम्बकञ्चुपरिमण्डलेन कण्ठनालेन मुक्ताकलापं कलयन्तीम्,  
अलिकुलकाणमुखरया शतमसहस्रै रावणादिसहोदरोदन्तदानाय प्रहितया  
पारिजातदृत्येव स्निग्धसान्द्रया मन्दारमञ्जर्या समाश्रितैकश्रवणाम्, संक्षो-  
भितसुरासुरन्नातमलसवलितक्रोमलाङ्गुलिना वामकरतलेन कञ्जलकूटकालं

कालकूटमिव केशपाशं पुनः पुनः पृष्ठे बद्धुमामृशन्तीम्, शशिकलासंनि-  
भललाटभित्तिना कौस्तुभाताम्रविम्बाधरेण सुधाधवललोललोचनतरङ्गेण म-  
दिरासुरभिनिःश्वासमारुतामोदेन वदनेन्दुना निजसहोदरसमाजमिव समु-  
दितं दर्शयन्तीम्, काभिश्चिदलसचलितश्चेतबालव्यजनाभिः क्षीरोददत्ताभिः  
परिवारापगाभिरिव निपतदुत्पतद्राजहंसाभिः काभिरपि करसंश्लिष्टयष्टिदी-  
पिकाकिरणपटलपल्लवितदेहलावण्याभिः शैलकटकौषधीभिरिव धन्वन्तरिप्र-  
हिताभिरपराभिः कनकगौरपीनोद्धुरपयोधराभिः पद्मिनीभिरिव सचक्रवाक-  
युगलाभिर्नालानुकारिणः किरणकण्टकिताम्, वेत्रदण्डानुल्लासयन्तीभिरन्या-  
भिरात्तसदृशसितनेपथ्याभिरादिभूपालकीर्तिभिरिव समीपवर्तिनीभिरमराङ्ग-  
नाभिः परिवृताम्, प्रदोषचन्द्रकलामिव विनिद्रकोकनदविनिवेशितकराम्,  
सुग्रीवसेनामिव स्फुरत्तारनीलाङ्गदाम्, गृहीतसर्वाङ्गीणप्रसाधनामप्येकाङ्गक-  
ल्पिताङ्गरागाम्, धीरतरवारिवासिनीमपि प्रकटितपृथुप्रतापां श्रियमपश्यत् ॥

अनन्यदेवतासामान्यचिह्नदर्शनेन श्रीरसावित्युपजातनिश्चयोऽपि कि-  
चिदुत्पन्नविभीषिकाशङ्कः प्राकृतामिव स्त्रियमदर्शितसंभ्रमस्तामपृच्छत्—  
'भद्रे, का त्वम् । किमर्थं वा देवतायतनमिदमागतासि ।' सा त्ववादीत्—  
'राजन्, न जानासि माम् । अहं हि सकलभूपालवृन्दवन्दितपादा राजल-  
क्ष्मीस्त्वदभिकाङ्क्षितवस्तुसंपादनार्थमागता । कथय किं ते प्रियं कर्तव्य-  
मिति ।' पार्थिवोऽपि तदवस्थानुरूपदर्शितादरः प्रणम्य तां तदागमनज-  
न्मना हर्षेण करणवैक्लव्येन च दरस्खलितवचनः शनैरलपत्—'भगवति,  
कृतार्थोऽहम् । यस्य मे समुपस्थितायाममुष्यामन्तिमावस्थायामुपेत्य भग-  
वत्या प्रकाशितमिदमदर्शनीयमन्येषामल्पपुण्यानां मानवानामशेषपापप्रश-  
मनं दिव्यमात्मीयं रूपमभ्युपगता च मनीषितवस्तुसिद्धिरिति । देवि,  
मेऽभिमतममुष्य महात्मनस्त्वत्परिग्रहाग्रेसरस्य नक्तंचरपतेः प्रयोजनवशा-  
दुपदर्शितार्थिभावस्य दातुमुत्तमाङ्गं मया परिकल्पितम् । अर्धकल्पिते  
चास्मिन्नकस्मादपगतपरिस्पन्दौ संदानिताविव केनाप्यकिंचित्करौ करौ  
संवृत्तौ । तदनयोर्यथा स्वसामर्थ्यलाभो भवति भूयस्तथा प्रसीद, येनाह-  
मनृणो भूत्वा निर्वाणमधिगच्छामि ।' देव्यपि श्रीस्तेन तस्यातिमात्रक-

ष्टायामपि दशायामनुज्झितावष्टम्भेन वचसा जनितविस्मयावलोक्य तद्वा-  
 क्यश्रवणभावितानामभ्यर्णवर्तिनीनां सखीनामानन्दपुलकितानि वारंवार-  
 मास्यकमलानि द्विगुणजातपक्षपाता प्रीतिविकसिततरङ्गवत् यतापाङ्गस्य  
 चक्षुषः क्षरता क्षीरधवलेनाशुविसरेण सुधारसेनेवाप्याययन्ती हिमजले-  
 नेष स्नापयन्ती मलयजाङ्गरागेणैव लिम्पन्ती मालतीमुकुलदामभिरिवाह्ला-  
 दयन्ती मूर्च्छागमविलुप्तसंज्ञ राज्ञो वपुः पुनरवादीत् — 'नरेन्द्र, बाढ-  
 मविदितमत्स्वरूपोऽसि, तेनैवं वदसि । सर्वदा सौम्यपरिजनपरिवारा-  
 हम् । न मे नक्तंचराः संनिधावपि चरन्ति, दूरे भृत्यत्वम् । य एष  
 विकृतवेषाकारधारी वेतालबुद्ध्याध्यवसितस्त्वया, नायं यातुधानः । प्रधान-  
 भूतो मत्प्रतीहाराणा महोदरो नाम यक्ष एषः । परीक्षितुमनेन सत्त्वमप्र-  
 तीक्षितमदीयागतिना ज्ञागित्यागत्य सत्याभ्यासमिदमनेकप्रकारमात्मीयया  
 दिव्यशक्त्या विनिर्भेत मायाजालमखिलमपि ते प्रदर्शितम् । अतस्त्यज  
 विषादम् । उत्सृज मृषागृहीतमिममात्मविग्रहस्य निग्रहविधावाग्रहम् । ब्रह्मि-  
 चात्मनोऽभिलाषम् । अनेन तव सर्वातिशायिना सत्त्वेन साहसेन धैर्येण  
 चित्तौदार्येण प्रज्ञाविशेषेण पूजाविशेषेण निःशेषितप्रमादनिर्मलेन च व्रत-  
 चरणेन चन्द्रमण्डलमिव शिशिरात्ययेन, मानससरस्तोयमिवागस्त्योदयेन,  
 सुकविकाव्यमिव सज्जनपरिग्रहेण, गगनतलमिव शरत्कालागमेन, सप्रसाद-  
 मपि किमपि मे प्रसादितं हृदयम् । आचक्ष्व कार्यं विचक्षण, किमद्य ते  
 संपादयामि । किं तावन्मदनुभावासादितदिव्यशक्तिः प्रत्यहमितो गत्वा  
 गृहीतविकटप्रसाधनमुद्धान्तवनितावृन्दपरिवृतः कनकगिरिकंदरप्रभानुलिप्त-  
 पादपेषु कल्पतरुतलनिषण्णकिनरारब्धगान्धारग्रामगीतिरमणीयेष्वितस्ततः  
 प्रवृत्तमुखरमन्दाकिनीस्रोतःसरणिसिच्यमानबालपारिजातालबालकेषु सवि-  
 भ्रमभ्राम्यदभ्रमूकलभकरावभज्यमानसंतानकसरसपल्लवेषु हरिचन्दनलता-  
 गृहोदरप्रसुप्तसुरतखित्रसुरवनिताभिनन्द्यमानमन्दानिलानीतशीतलसुधाकु-  
 ण्डलीकरेषु नन्दनवनाभ्यन्तरेषु सविस्मयत्रिदशपालिकावलोकितः क्रीडासु-  
 खमनुभवसि । अथाधुनैवाधिगतविद्याधरेन्द्रभावः संकल्पानन्तरोपनतमनल्प-  
 वातायनसहस्रालंकृतममलचीनाशुकवितानलम्बमानमुग्धमौक्तिकप्रालम्बम-

निलदोलायमानद्वारवन्दनमालाप्रवालमुपहारकुसुमसौरभाध्वमधुकरझङ्कार-  
 मुखरमणिकुट्टिमं विमानमधिरुह्य विदग्धवलभासपुद्गलकदम्बकानुयातो  
 विलोकयन्विधान्याश्चर्याणि सशैलद्वीपकाननामुदधिमर्यादां मेदिनीं प-  
 र्यटसि । अथ मदीयप्रार्थनाया मुदितपुरंदरा तेनानुमोदितेन भरतमु-  
 निना स्वयमागत्य सूत्रितमनाहतध्वनन्मेघमुरजमनोहरभेकदेशोपविष्टतुम्बु-  
 रुताब्जमानवीणारणद्वान्धारग्राममागृहीतवेणुकिंनरगणोपगीयमानविबुधस-  
 न्नि प्रसिद्धमूर्छनमुद्विलाससम्भाभिनीयमानरघुपुरःसरादिभूपालचरितमु-  
 न्नतप्रासादशिखरचन्द्रशालायां रचितरङ्गभूमिरवसरेषु द्रष्टुमागतानामष्टा-  
 दशद्वीपमेदिनीपतीनां दर्शयसि दिव्यं प्रेक्षाविधिम् । किं बहुना ।  
 अन्यदपि यत्ते मनसि वर्तते तत्सर्वमावेदय, येनाचिरात्संपादयामि ।' इति  
 वादिनीमेव तां नरपतिरुपजातसंमदः सप्रश्रयमवादीत्—'देवि, सर्व-  
 मुपपन्नमेतत् । किं न संभाव्यते । प्रणतसुरसहस्रमौलिविश्रान्तपादः पुरंद-  
 रोऽपि देवस्त्वत्प्रसादादासादयति सुरलोकराज्यसुखानि । वासुकिरपि त्वयि  
 सानुरागायामुरगकामिनीचामरकलापोपवीज्यमानतनुः पालयति पातालन-  
 गराणि । कुबेरोऽपि त्वत्सन्निधानान्निधीना नाथो जातः । सागरोऽपि  
 त्वयि संभूतायां रत्नाकरत्वमुपगतः । तिष्ठन्तु चैते । नीचप्रकृतयोऽपि  
 त्वया परिगृहीता जगति गुरुतां परामागता दृश्यन्ते । तथाहि—प्राणि-  
 विशेषास्थिशकलमपि मुख्यः पावनानां शङ्खः, भुजङ्गकुलदूषितमपि वन्यं  
 चन्दनम्, प्राकृतजनगृहीतदण्डमपि छायार्थिभिरुक्तमाङ्गोपरिस्थं धार्यते  
 छत्रम्, असकृदासादितकलङ्कोऽपि हरिणाङ्गधवलस्य यशसो भाजनं  
 करवालः, तिर्यङ्मलोऽपि गोमयो हरितः श्लाघ्यः । किं च वर्ण्यते—क्षीर-  
 जलधिगर्भसंभवाद्वितीया कामधेनुस्त्वम्, सुरद्रुमसहवासिनी जङ्गमा  
 कल्पलता, चक्रवर्तितचक्रकृतार्चना चेतनश्चिन्तामणिः । किं न प्रयच्छसि  
 प्रसन्ना प्रणयिनाम्, किं वा न विदधासि कल्याणमाराध्यमानानुजीविनाम् ।  
 यद्यपि त्वया कथंचिदुपजातकृपया मनोरथानामप्यपथभूताः सकललोकह-  
 दयहारिणः सुप्रसादसदृशाः पृथक्पृथग्दर्शिताः समृद्धिविशेषाः, तथाप्ये-  
 तेषु नास्ति मेऽभिलाषः । अमुनैव पूर्वपुरुषप्रभावोपार्जितेन विभवलेशेन

कृतार्थोऽहम् । न मे प्रयोजनं दिव्यजनोचितैरुपभोगैः । अथ येन केनचित्प्र-  
कारेणानुग्राहोऽयं जनो ग्राहयितव्यश्च कमप्यभिप्रेतमर्थम्, तदलं मन्येनेद-  
मेव प्रार्थितासि—यथाहमेषामशेषभुवनवन्दितावदातचरितानां चतुरुदधि-  
वेलावधेर्वसुंधराभुजामखिलदिङ्मुखविसर्पतोदग्रप्रतापतया तुलितनिजवंशा-  
दिपुरुषादित्ययशसामिक्ष्वाकुवंश्यानामवनीभृतां पश्चिमो न भवामि,  
यथा च देवी मदिरावती जगदेकवीरात्मजप्रसचिनीनामस्तत्पूर्वपुरुषमहि-  
षीणां महिमानमनुविधत्ते, तथा विधेहि ।’ इत्यभिधाय लज्जया किञ्चिदव-  
नतमुखोऽभवत् । देव्यपि श्रीरीषदवनमितवदनतामरसास्यवचसो विवीच्छति  
तात्पर्यमुज्झिताया निस्तरङ्गतारकेण चक्षुषा क्षणमात्रमतिष्ठत् । मुहूर्ताच्च  
किंचिदुन्नमितवदना शरज्योत्स्नाविशदेन दशनांशुजालकेन स्वमनसः  
प्रसादमिव दर्शयन्ती मन्दं मन्दं विजहास । व्याजहार च—‘नरेन्द्र,  
निजगोत्रसंततेरविच्छेदाय मदिरावत्याः पुत्रमिच्छसीति निश्चितं मया ।  
केवलमिदं पृच्छामि । किमेष वक्रया वचनभङ्ग्या युक्तिगम्यः कृतोऽर्थः ।  
पुत्रं देहि मदिरावत्या इति व्यक्तमेव किं नोक्तम् । अन्यथोक्ते कुतोऽपि  
वृत्तान्तमुपलभ्य समुपजातेर्ष्याः कदर्थयिष्यन्ति मामन्या अपि प्रणयिन्य इति  
कञ्चिदाशङ्का । न कश्चिदत्रास्ति दुर्जनः प्रतिपक्षो वा तवास्तत्परिजने,  
यस्तासां निवेदयिष्यति । एको महोदरः प्रथलेन रक्षणीयः । तेन त्वीदृशे-  
ष्वतिनिपुणदृष्टिना गोपितोऽपि गाढमवगाढस्त्वदीयालापस्य तात्पर्यार्थः ।  
कथयिष्यति च केनापि प्रकारेण निःकारणापकारी नियतमेष जाल्मः ।  
प्रकृतिकेलिप्रियतया कोपयिष्यति च ताः । काममेवं च बुद्धिकौशलेन  
रक्षितमपि बलात्तवागतं व्यसनमप्रतिविधेयम् ।’ इत्युक्त्वा विरराम ॥

क्षितीशोऽपि तेन प्रसादातिशयशंसिना श्रियः परिहासवादेन द्विगुण-  
तरोपजातसंमदः स्मित्वामन्दमवदत्—‘देवि, प्राञ्जलोक्त्या कृतं प्रार्थनम-  
तिव्रीडाकरमिति मन्यमानेन मया प्रयुक्त्येमीदृशी वचनयुक्तिर्न तु  
भयेन । त्वया हि प्रसादपरया संप्रति कृतः स्वीकारः । पुरंदरादप्यहं  
न बिभेमि, किं पुनर्महोदरात् । किं विलम्बते । यात्वयमिदानीमेव गुह्यकः ।  
शक्नोति यदि न रक्षितुं गुह्यम्, आवेदयतु शतगुणीकृत्य मद्भाषितमिदम् ।

ता अपि सपत्नीबहुमाननिशमनोत्पन्नमत्सराः कुप्यन्तु कामं पुत्रकाम्यन्तः । किं मे करिष्यन्ति कुपिता अपि । मया नैव ताः प्रसादनीयाः । त्वयि कृतप्रसादायामिदानीमपगता मे तदीयचिन्ता । यथा मदिरावत्यास्तथा तासामपि त्वया पुत्रो जनयितव्यः । एवं च तत्कृता कदर्थना मे नास्ति वृथैव मां भगवती भीषयते ।' इत्युक्तवति राजनि विहस्य जातहर्षा लक्ष्मीः पुनरवोचत्—'राजन्, अकृतपर्याप्तमतः परम् । नर्मकर्मणा जिता त्वयाहम् । किं त्वतिमात्रचतुरोऽपि वञ्चितस्त्वमेतेन दर्शितालीकोन्नतिना महापुरुषताभिमानग्रहेण, येनैवमुपदर्शितप्रसादायामपि मयि न किञ्चित्त्वया प्रार्थितम् । सर्वथा यदस्ति तदस्तु । कस्ते मनोरथानां प्रतिपन्थी भविष्यति । तवाशेषभुवनत्रयख्यातकीर्तिरार्तजनपरित्राणक्षमः क्षमापतिवृन्दवन्दितचरणारविन्दो बन्दीकृताष्टादशद्वीपभूपालसुन्दरीभिः सादरविधीयमानशुद्धान्तबधूचरणपरिचर्यश्चतुरदधिवेलाशिलोच्चयशिखानिखातमणिशिलादारुमयजयस्तम्भो मत्प्रभावादचिरेण भोक्ता भूमिगोचरखेचराधिपतिराज्ययोः प्रतापवानुपुत्रः । यस्योत्पन्नभङ्गचित्राष्टापदपादपीठपान्तसततनिषण्णः सविभ्रमोत्सिप्तैर्दक्षिणकरैः प्रचलयन्नवसरेषु बालव्यजनकानि विलासयन्नपुत्रिकाविदग्धतां धास्यति प्रकटिताष्टबाहुदेहद्वयो जनोऽयम् ।' इत्युदीर्य भूयो जगाद—'नृपचन्द्र, योऽयमसदृशसभक्तिहृतहृदयेन महापुरुषचित्तवृत्तिसहचरीमौचित्यमुद्रामाद्रियमाणेन चन्द्रातपाभिधानो दिव्यमुक्ताकलापः पूजार्थमुपकल्पितस्त्वया मे, सोऽनल्पमभ्युदयमभिलष्यन्त्या भवत एव मया प्रदत्तः सर्वथा प्रयत्नेन रक्षणीयः । यदा च नवयौवनश्रिया प्रतिपन्नसर्वाङ्गस्तवाङ्गजो भविष्यति तदा तस्य भूषणार्थमुपनेतव्यः । यद्यपि सुचिरकालसंचितेन सततानुगामिना सद्भृत्येनेव शुभकर्मणा कृतरक्षाणां महापुरुषाणां सर्वदापि दूरवर्तीत्येव दुरितानि, तथापि नीतिरनुसर्तव्या, यतोऽस्य संग्रामभूमिमवतरतोऽपि विपक्षदुर्गाणि गाहमानस्य विषमाटवीषु कार्यवशेन विशतोऽन्येषु च संभाव्यमानापत्तिषु स्थानकेषु व्यवहरतोऽसौ विशेषतः संनिधापयितव्यः । सर्वदा निर्विघ्नमस्तु ते प्रयोजनम् । अनुजानीहि मां गमनाय । मयापि प्रसङ्गेनैव निर्गतया निजनिवासात्कतिचिदप्यहानि दक्षि-

णाशाविभूषणेषु त्रिकूटमलयादिषु वेलापर्वतेषु क्षीरोदप्रभृतिषु महार्णवेषु नन्दीश्वरप्रमुखेषु द्वीपेष्वन्येषु चातिरमणीयेषु प्रदेशेषु विहृत्य भूयस्तत्रैव तुहिनाचलशिखरवनराजिराजतदर्पणे स्वसन्ननि पद्मनाम्नि महाहृदे गन्तव्यम् । त्वमपि मदनुज्ञया गच्छाधुना स्वमावासम् । अध्यास्व(स्व) राज्यधुराम् । आधेहि विषयोपभोगमुखेषु प्रणयम् । आत्मदर्शनामृतेन विरहाकुलीकृत-प्राणाः प्रीणीहि सर्वाः प्रणयिनीः । प्रवर्तय यदृच्छया सुहृज्जनेन सार्धमग्राम्य-नर्मालापरहस्यगोष्ठीः । अनुभव तुरगरथसिन्धुराधिरोहणसुखानि । विधेहि कृ-त्रिमनदीतरङ्गमारुतावतारशीतलेषु प्रमदवनसहकारपादपतलेष्वनुत्तालगुञ्ज-न्मुरजरवमनोहरमन्तःपुरपुरांभ्रिजनेन सार्धमनिवारितमनःप्रसरः पुराणवारु-णीपानोत्सवम् । कुरु सफलानि रङ्गशालासु लासिकाजनस्य निजावलोकनेन लास्यलीलायितान्यपराण्यपि नियमग्रहणकालत्यक्तानि । चिन्तय निराकुलः सकलानि राजकार्याणि । अद्यैव तव मया व्यपनीतो नियमनिगडग्रन्थि-बन्धः ।' इत्यभिधाय दत्त्वा च शंसितप्रभावमवतार्य करतलाद्वालारुणाभिधानं प्रधानरत्नाञ्जुलीयकमीषत्प्रचलितोत्तमाङ्गा कराञ्जलिबन्धसमकालस्मितमुखी जगित्यदर्शनमगात् ॥

गतायां च तस्यां सविषादविस्मयः स्थित्वा पार्थिवः क्षणं कोणमेकमा-यतनस्याश्रित्य परिचारकैः पूर्वमेव प्रकल्पितं कुशतल्पमगात् । निषण्णस्य चास्य संजातपरमनिर्वृतेरतीतमनुष्यभावमिव देवभूयंगतमिव सर्वलोकवि-लक्षणतामापन्नमिवाणिमादिगुणाधिष्ठितमिव भुवनत्रयसृष्टिसंहारक्रियाक्षम-मिव देवताकृतबहुमानमात्मानं मन्यमानस्य, क्षणं शक्रावतारगमनमुख्येक्षमा-णस्य, क्षणं ज्वलनप्रभस्य रूपसंपदं निरूपयतः, क्षणमुत्सृष्टदिव्यताभिमानम-धुराणि तदाभाषणवचांसि चिन्तयतः, क्षणमिन्द्रसदसि नाकिभिः प्रस्तुतामा-त्मगुणस्तुतिं हृदयेनावर्तयतः, क्षणं शक्रावतारायतनलस्य मुक्ताफलहारस्य प्रभावमद्भुतं भावयतः, क्षणमात्मनः कण्ठच्छेदकर्मणि कठोराशयतां विमृ-शतः, क्षणमादरव्यापारितासेः स्वभुजदण्डस्य सर्वशक्तिविधातमकाण्ड एव जातमालोचयतः, क्षणमग्रतः सहसैव दर्शितदिव्यनिजरूपाङ्गराजलक्ष्मीं ध्यायतः, क्षणं तस्याः प्रकटितप्रसादातिरेकस्पृहणीयानि श्रवणामृतस्यन्दीनि

जन्मफलभूतानि जल्पितानि स्मरतो विसयमयीव कौतुकमयीवाश्चर्यमयीव  
प्रमोदमयीव क्रीडामयीवोत्सवमयीव निर्वृतिमयीव धृतिमयीव हासमयीव  
सा विभावरी विराममभजत ॥

जातप्रभोद्वेदायां च पाकशासनककुभि शयनादुत्थितस्य दुर्विनीतनिर-  
वशेषप्रभातावश्यकविधेरवसरोपस्थायिना स्वकर्म संपादयितुमादृतेन दृति-  
वारिभिर्वारिकजनेन विरजीकृतविविक्तलतायामविरलप्रसूनप्रकरभाजि देव-  
तागृहप्राङ्गणवितर्दिकायामुपविष्टस्य नातिनिकटवर्तिना निर्वर्तितप्रातःसव-  
नस्नानक्रियेण सद्यो जलक्षालनविमलनिरायामा क्षौमधारिणा क्षितावुपवि-  
ष्टेन विशिष्टासपरिचारकगणेनोपास्यमानस्यास्य दर्शनार्थिनः सकलदर्शनार्थ-  
परिभावनालब्धबुद्धिप्रकर्षा महर्षयः श्रोत्रियाः प्रधानमन्त्रिणोऽमात्यवृद्धा  
मूर्धाभिषिक्तनृपतयो महासामन्ता ज्ञातयः सुहृदः समग्रनगरलोकाग्रेसराश्च  
पौराः समाजग्मुः ॥

प्रतीहारसूचिताश्च प्रविश्य यथोचितकृतप्रणामाः परिजनविश्राणितेषु  
यथायोग्यं स्वासनेषूपविशन् । क्षणमात्रनिभृतैश्च तैरपूर्ववदनच्छायावलो-  
कनोल्लसितचित्तवृत्तिभिर्देवताप्रसादविषये कृतप्रभः शक्रावतारगमनपुरः-  
सरं राजलक्ष्मीस्वस्थानगमनपर्यवसानं सर्वमेव यथावृत्तं प्रदोषवृत्तान्तमकथ-  
यत् । आदिष्टान्यतमपरिचारकोपनीतं च त त्रिदशादासादितं दिव्यहार-  
मङ्गुलीयकं चादर्शयत् । तत्क्षणोपजातपरमप्रीतिभिश्च तैः कौतुकवशेन  
मुहुः कथामावर्तयद्भिः, मुहुः प्रभावमावर्णयद्भिः, मुहुर्धर्मसामर्थ्यं समर्थय-  
मानैः, मुहुः सात्त्विकतामुदाहरद्भिः, मुहुः सत्यादिगुणगणं गृणद्भिः, मुहु-  
र्महिमानमुत्कीर्तयद्भिः, मुहुः साहसिकतामुद्धट्टयद्भिः, मुहुः पुण्यपरिणति  
प्रपञ्चयद्भिः, विसयस्मेरदृष्टिभिरनेकप्रकारमभिनन्द्यमानः परा मुदमधत्त ।  
प्रस्तुतकथाविच्छेदे च तैः प्रवर्तितो गृहगमनाय किमपि ध्यात्वा तिर्यग्व-  
लितदृष्टिरनतिदूरोपविष्टमनुल्बणोदारवेषाकारधारिणं महोदधिनामानं प्रधा-  
नरत्नाध्यक्षमैक्षत । ससंभ्रमोपसृतं च तं विनयवामनीकृतदेहायामं वामपाणि-  
स्पृष्टवसुधातलमितरकरधृतोत्तरीयपल्लवप्रान्तमुद्रितमुखमुन्मुखेक्षणं सादरम-



वदत्—‘भद्र, चन्द्रातपाभिधानोऽयं हारः प्रतिदिवसमर्चनीयानां चिन्ता-  
मणिप्रभृतीनां प्रधानरत्नानां मध्यवर्ती कर्तव्यः । अयमपि बालारुणाख्यो  
दिव्याङ्गुलीयकालंकारः स्वमर्यादातिवर्तिनां दुष्टसामन्तानां दमनाय दक्षिण-  
पथमधितिष्ठतो वज्रायुधस्य प्रस्थापनीयः । वक्तव्यश्च तत्प्रधानप्रणयी वि-  
जयवेगः—एष यामिनीयुद्धेषु विषमशक्तसैन्यसंनिरुद्धस्य वज्रायुधस्य पा-  
णिप्रणयितां त्वया नेतव्यः ।’ ‘तथा’ इति तेनाङ्गीकृतादेशश्चोत्थाय तैः  
प्रधानराजलोकैः परिवृतः प्रवर्त्यमानकुलदेवताविशेषपूजम् अभ्यर्च्यमान-  
मुनिजनम् आरभ्यमाणगुरुभक्तिगौरवम् आराध्यमानचिन्तामणिगणम्  
आरभ्यमाणदिग्देवताबलिकर्मक्रमम् क्रियमाणदीनानाथलोकशोकोच्छेदम्  
आरब्धनिर्विच्छेदसांतानिककर्मकाम्यक्रतुशालम् आगृहीतकनकभृङ्गारेण  
हरितकुशगर्भपाणिना पुरोहितेन तत इतः प्रकीर्यमाणशान्त्युदकशीक-  
रम् उपकल्प्यमानपञ्चमीश्राद्धम् अधिगतविविधपूजाप्रीतमानसैर्द्विजन्मभिः  
शत्रुमण्डपाजिरमण्डलकसंनिधावाबद्धमण्डलैर्मन्त्रोच्चारविरतौ युगपद्बुध्यमा-  
णनृपतिसंतानोदयम् अहरहः श्रोत्रियविश्राणनार्थमाह्रियमाणानां कुण्ड-  
परिमण्डलाग्नीनां गवामुत्कर्णतर्णकानुसृताभिः परम्पराभिरापर्यमाणबाह्य-  
कक्षान्तरम् आप्रातधूपपरिमलाधिष्ठाभिरनेकभङ्गिभिः कृताङ्गभङ्गाभिरा-  
भङ्गुरभ्रुकुटिभीषणमुखीभिरभ्रतो विनयविरचिताञ्जलिना राजकुलवृद्धाज-  
नेन किं किमित्याकुलाकुलमापृच्छ्यमानाभिः क्षुद्रप्रव्रजिताभिरभिलषि-  
तवस्त्वनुगुणैर्वचोभिराश्वास्यमानपरिजनम् उपनीतकुसुमफलताम्बूलेन पुरो-  
वर्तिना नृपतिज्ञातिलोकेन होराकृष्टिषु नियुज्जानेनाङ्गुष्ठकादिप्रशं प्रति  
प्रवर्तयता कर्णपिशाचिकाविधानेष्ववधापयता दृष्टशुभस्वप्नफलानि पृच्छता  
दिवानिशमुपास्यमाननैमित्तिकम् अवितथादेशसामुद्रविदाख्यातप्रसवलक्ष-  
णानां क्षोणिपालकन्यानामुद्गाहनाय राज्ञः प्रणयिलोकैः प्रवर्त्यमानामात्यम्  
अवधीरितापरकथेन स्थानस्थानेषूपविष्टेन देशकालान्तरितनरेन्द्रपरिज्ञा-  
नानि प्रशंसता विवक्षितपुरुषफलावासिदृष्टान्तैरभीष्टदेवतासेवाप्रभावमुद्गा-  
वयता निरपत्यपूर्वनृपतिपुत्रलाभोपायप्रधानाः पौराणिककथाः प्रस्तावयता  
देवद्विजप्रसादादिहापि सर्वं शुभं भविष्यतीति प्रकृते योजयता राजलोके-

नातिबाह्यमानदिवसम् आसोपदिष्टदृष्टप्रत्ययौषधपानप्रसक्ताभिः स्निग्धमधु-  
 राभ्यवहारिणीभिरनल्पगुणोपेतम् अपेतदोषैरपि वज्रमणिभिर्विजितं जात्यरत्न-  
 जातमाभरणकलापार्षितं कलयन्तीभिर्वक्रतादिदोषबन्ध्यानि श्रद्धाप्रवणेन  
 चेतसा ज्ञातीनां द्विजातीनां च गृहेषु प्रशस्तफलानि ग्रहिण्वतीभिर्लक्षणा-  
 भिज्ञतया गृहीतवामकरतलाङ्गुष्ठमूलस्थूलरेखासंख्यानां सखीनां मुहुर्मुहुः  
 श्रुतेन श्रुतिसुखेन वचसा स्मयमानमुखमृगाङ्गाभिः प्रथमालापजिघृक्षया  
 च देव्याः पुत्रो भविष्यति न वेति संनिधावेव परिचारिकाभिरनुयुज्यमा-  
 नाप्रगल्भशिंशूनां भीतभीतेन मनसा वचनमाकर्णयन्तीभिरुज्जितान्यकर्तव्येन  
 वृद्धसंप्रदायागतानि विविधौषधानि प्रयुज्जानेन महानरेन्द्रलिखितानि मन्त्र-  
 कण्डकानि बध्ना दृष्टप्रत्ययप्रतीतपरिव्राजकोपदिष्टनीत्या स्नपनमङ्गलानि  
 प्रवर्तयता शुद्धान्तजरतीजनेन शश्वत्क्रियमाणगर्भग्रहणोपचाराभिः पुत्रका-  
 म्यन्तीभिरन्तःपुरकामिनीभिर्विधीयमानविविधव्रतविशेषम् पञ्जरशुकैरपि प्र-  
 स्तुतवादिभिर्बन्दिभिरिवोच्चार्यमाणमङ्गलम् अन्तःपुरसारिकाभिरपि परि-  
 मितव्याहारिणीभिराराध्यजरतीभिरिव वितीर्यमाणराजवनिताशीर्वादम् अर्भ-  
 कैरपि विनयनिभृतैः प्रवीणपुरुषैरिव निवार्यमाणक्षुद्रदासीपरस्परकलहम् सर्व-  
 तश्च प्रशान्तेन शुचिना शुद्धवेषधारिणा परिजनेनाधिष्ठितम् उत्साहमयमिव  
 प्रयत्नमयमिव श्रद्धामयमिव विनयमयमिवाचारमयमिव राजकुलमव्रजत् ॥

तत्र च समाहृतसमस्तोपकरणेन परिजनेन यथाविधि विहितमज्जनोपचारः  
 सकललोकाचारकुशलाभिः ससंभ्रममितस्ततो विचरन्तीभिर्वारवनिताभिः  
 कृतावतारणकमङ्गलः क्षणमात्रं विलम्ब्य ताम्बूलकर्पूरातिसर्जनविसर्जि-  
 तपुरोधःप्रमुखमुख्यद्विजाति 'उत्तिष्ठत । व्रजामो देवतायतनेषु' इत्यभि-  
 दधानः संनिधानभाजं प्रणयिजनमासनादुत्तस्थौ । अनुत्थितासन्नराजलोक-  
 परिवृतश्च तत्कालमेकहेलयोच्छलितेन संमूर्छिता दिगन्तरेषु मुहुर्मुख्य-  
 स्तकरतलप्रतिस्फलनविस्फारितनिनादानां बन्दिना जयशब्दकलकलेन  
 कथितनिर्गमो द्विजावसरमण्डपान्निर्जगाम ॥

सत्वरनिषादिदौकितकरेणुकारूढश्च पश्चादधिरूढेन ताम्बूलकरङ्कवा-  
 हिना विधूयमानचामरः पुरःप्रधावितोर्ध्वीकृतकनकवेत्रप्रतीहारनिर्दिश्य-

मानमार्गेण गृहीतविविधहेतिना पदातिनिबहेन विराजमानः पृष्ठतः प्रच-  
लितेन च संभ्रमोत्तालगतिना गन्धोदकक्षीराज्यदधिभृतः शातकुम्भकु-  
म्भानुद्वहता जलार्द्रकर्पटावगुण्ठितविचित्रकुसुमदामगर्भान्वेत्रकरण्डकान्क-  
लयता मलयजकाश्मीरकृष्णाजाकृष्णागुरुकर्पूरपूर्णानि रत्नभाजनानि वि-  
भ्रता स्कन्धदेशारोपितांश्च विचित्ररूपान्महार्हवस्त्रभारकान्धारयता गृही-  
तशस्त्रासपुरुषाधिष्ठितेन प्रेथ्यलोकेनानुगम्यमानो राजकुलान्निरगच्छत् ।  
गत्वा च शक्रावतारे प्रथममेव विहितपूजासत्कारो नगरदेवतायतनेषु  
सर्वेष्वानुपूर्व्या विचचार । चिरदर्शनादभिनवीभूतकौतुकस्य चास्य यदृ-  
च्छया पुरप्रासादसुरसदनकूपोद्यानवापीसहस्रसंकुलामकाल एव प्रकटि-  
तोत्सवैः पौरलोकैः प्रतिभवनमुत्तम्भितानेकरागवस्त्रध्वजप्रभाविस्तरितापू-  
र्वसंध्यामयोध्यां पुरीं पश्यतः, कचिददर्शनादुन्मनीभूतमानसं मान्यमृषि-  
जनं गत्वा तदाश्रयेषु दर्शनेनानन्दयतः, कचिदुत्थाय सादरमग्रतः  
कृतनमस्काराञ्जलिबन्धान्नगरवृद्धान्सगौरवमालपतः, कचित्सितकुसुमदाम-  
दर्शनपुरःसरमावेदितनिजप्रयोजनद्विजातिजनमवधानदानेनानुगृह्णतः, क-  
चिद्दर्शनपथावतीर्णेषु शीर्णदेवतायतनेषु कर्मारम्भाय सपदि संपादित-  
पूजासत्कारान्सूत्रधारान्व्यापारयतः, कचिदासन्नसेवकनिवेदितदानविच्छे-  
दासु दानशालासु दीनानाथपथिकसार्थस्य सविशेषमन्नपानशयनौषधा-  
दिदानमधिकृतैः प्रवर्तयतः, कचित्स्वखानितेषु सरःसु तटरोपिताना  
वयस्वच्छादिविटपिना पालनार्थमुद्यानपालानुद्यमयतः, मार्गघटितं च  
सूक्तवादिनं दरिद्रयाचकसार्थमर्थसंभारेण भूरिणा कृतार्थीकुर्वतः, तीव्रति-  
ग्मांशुकरनिपातोपतापितः खदुःखमाचिरव्यासुरिव प्रत्याससाद मध्याह्न-  
समयः । सबलमुद्धृतहरित्कुशेन प्रातरेव धवलितोदयाचलद्रुमशिखरमव-  
चित्य तारकाकुसुमविसरभुलसितेन मन्दमन्दमरुणेन प्रेर्यमाणस्यन्दनो  
नाकमन्दाकिनीस्नानमिव संप्रधार्य मनसि विहायसो मध्यमध्यारुरोहाम्बु-  
रुहिणीनाथः ॥

क्षितिपालशिथिलितकरग्रहाः खेदनिःश्वासानिव समुत्सष्टुमुष्णान्नभ-  
खतः स्वैरास्वैरमारेभिरे ककुभः । तरुमूलदृश्यमानश्यामपरिमण्डलच्छायाव-

ल्याचलवदातपदाहविच्छेदाय देहनिहिताद्रपञ्चिनीदला इवालक्ष्यन्त नग-  
 रोपान्तवनभुवः । पर्याकुलितपर्यन्तगृहनिवासिगणिकाजनाः संवेदना इव  
 सुरगृहाङ्गणेषु रे सुरतश्रान्तदेवलकवदनवातनिर्भराध्मातकुक्षयो विशृङ्खलं  
 धूपवेलाशङ्काः प्रभिन्नशङ्खक्षरन्मदासारसिक्तराजपथाः प्रतस्थिरे जलावगा-  
 हाय । सलयमग्रतः प्रहतपटुमृदङ्गपटहाः पट्टहस्तिनः कपाटदारुपाशकनि-  
 र्दयास्फालनवाचाला निग्रहोन्मुखापणिकसंवृतपण्यासु विपणिवीथीषु प्र-  
 त्यापणद्वारमघटन्त कालायसतालकानि । क्रमेण च कठोरतां प्रपन्ने  
 दिवसतारुण्ये किञ्चिदुपरतपौरकोलाहलायां नगर्या विनिर्गतग्रामलोकोस्तो-  
 कसंगमेषु शृङ्गाटकेषु प्रहृष्टजरठच्छात्रसत्त्वरोच्चार्यमाणग्रन्थादिप्रथितदेव-  
 तास्तुतिश्लोकासु, वन्दिताचार्यचरणशिष्यगणसंन्वित्यमाणनिजनिजपुस्तकासु,  
 क्षणमात्रप्रवृत्तयदृच्छालापरमणीयासूत्तिष्ठन्तीषु विद्यामठव्याख्यानमण्डलीषु,  
 अनुचरगृहीततैलामलककङ्कतेषु प्रस्थितेषु ज्ञानाय सरयूतटानि तिलदर्भ-  
 पत्रिकापूर्णपत्रपुटपवित्रपाणिषु श्रोत्रियेषु न्यञ्चच्चञ्चुशकुनिपीयमाननिम्न-  
 विश्रान्तसारणिजलासु, विरतारघट्टक्रमसमुच्छ्वसत्सलिलमज्जत्सोपानासु गृह-  
 कर्मविरताभिर्गेहिनीभिरवगाह्यमानासु भवनवापीषु तृषितकलविङ्कचक्रवा-  
 लाकुलितपर्यन्तेषु पूर्यमाणेषु द्विजकुमारिकाभिः कुटजलेन निष्कुटलता-  
 मण्डपावलम्बिषु प्रपिकाकर्परेषु करार्पितोन्मृष्टतारताम्रभाजनासु दिवसल-  
 क्ष्मीष्विव सभास्वन्मण्डलासु हिण्डन्तीषु देवनायतनमण्डलेषु विमलाम्बर-  
 धरासु वृद्धासु भर्तृसंध्योपासनोत्सुकासु गृह्णन्तीष्वभ्यु(?)कृणमनुक्षणावलो-  
 कितगलन्तिकामूलसंगलज्जलकणासु द्विजातिगृहिणीषु गृहाभिमुखतरुशा-  
 खासीनवायसकुलावलोकितवलिषु ह्रयमानेषु वैश्वदेवानलेष्वध्ययनमुखरे-  
 ष्वितस्ततो भ्रमत्सु गृहपतिभवनवनखण्डभ्रमरेषु भिक्षाचरेषु प्रवातपट्टशा-  
 लवलम्बितपञ्जरे पाकपिञ्जराणि कलयति तरुफलानि संवृतालापे शुकसा-  
 रिकाकलोपे निवृत्तरसवतीधूमेषु समुपलिप्यमानाजिरभूमिषु प्रक्षाल्यमाना-  
 सनेषु मार्ज्यमानकांस्थरजतादिभाजनेषु भोजनशालासंचार्यमाणविविधा-  
 हारपाकेषु प्रतोलीशिखराधिरूढे पुरोहितपरीक्ष्यमाणाध्ययनमुखरोन्मुख-  
 द्विजेषु सर्वतः संवृतेषु सन्निपां भवनेषु भूमिपतिरवलोकिताभिमतनगरीप्र-

देशः समासादितावसरैः श्रवणमूलमागत्य मध्याह्नकृत्याय प्रवर्तितो मागध-  
श्लोकैरधिकृतैश्च राजलोकैः प्रवृत्ते शनैः शनैः खनिवासमागन्तुम् । अव-  
हिताघोरणचालितवारणश्चोर्ध्वीकृत्य विधृतेन तत्कालमाक्रान्तचूडामणिं दि-  
वसमणिमदृष्टपूर्वमाराद्रष्टुमागतेन पौर्णमासीहिमगभस्तिनेव निवारितललाट-  
तपातपःशिलातपत्रेण हयखुरोद्धूतरथ्यारेणुधूसरितनेपथ्यैरातपम्लानमौलि-  
दामभिः सर्वतोऽनुगम्यमानो नृपतिभिरुपर्युपारे संदानितानेकवन्दनमाल-  
मूर्ध्वविधृतवेत्रयष्टिभिः प्रथममेव सत्वरप्रविष्टैरितस्ततः प्रहितदृष्टिभिर्द्वार-  
पालैर्निरीक्षिताशेषकक्षान्तरमन्तरिक्षोल्लेखिभिरनेकशतसंख्यैर्येषां सितप्रासा-  
दैः सर्वतः समाकुलं राजकुलमाससाद ॥

द्वारदेशे च तस्य विधृतवाहनस्तिमितमावासगमनाय तिर्यगुन्नमितमु-  
खसंज्ञया प्रस्थाप्योभयतः पार्थिवसमूहमन्तः प्रविश्य द्वितीये द्वारे वारणा-  
दवततार । निवारितपरिवारलोकश्च द्वारपालैः परिमितासराजपुत्रपरिवृत-  
श्चरणाभ्यामेव गत्वा मध्यमां मण्डपिकां तन्मध्यभागे तत्क्षणोपलिप्ताया  
निरन्तरक्षितसरसपुष्पप्रकरसुरभेरास्थानवेदिकायाः पृष्ठभागे प्रतिष्ठापितमुभ-  
यतः संयोजितमृगाङ्गमणिदारुनिर्मितोदारमन्तर्वारणकमनुपृष्ठमाहितोच्चका-  
ञ्चनपीठमीषज्जरठकुमुदगर्भदलावदातमच्छधवलधौतपट्टांशुकपटाच्छादितं  
दन्तपटमध्यास्त । व्यपास्तसकलविहारकालकल्पितवेषः प्रक्षालितचरणप-  
ल्लवश्च परिचारकगणेन सत्वारोपसृतधृतकरककिकरावर्जितेन शिशिरवा-  
रिणा प्रक्षाल्य बलसंक्षोभधूलिधूसरश्रमस्वेदलवलेखं मुखेन्दुमग्रतः स्थापिते  
मणिपतद्गह्वरे प्रक्षिप्य कतिपयानुदकगण्डूषानुपस्पृश्य परिमृज्य चाभ्यग्न-  
हस्तसाटकग्राहिस्त्वरोपदौकितेन वस्त्रपल्लवेन सहस्तपल्लवं वदनमादरगृही-  
तजलाद्रतालवृन्तेनान्यतमपरिचारकेण मन्दमन्दमुपवीज्यमानो मुहूर्तमिव  
स्थित्वा द्वारदेशस्थकटुककटुरवाकृष्टधावमानसंभ्रान्तवारिकम्, उत्सारित-  
क्लान्तपुष्पवलिनलिनायमानकुट्टिमोत्सङ्गम्, अङ्गणोपान्तपुञ्जीभूतभूरिभुञ्जान-  
कलोकम्, औत्सुक्यतरलरालिकश्रेणिसंचार्यमाणानेककाञ्चनस्थालीसहस्रम्,  
आदरव्यापृताक्षपौरोगवनिरीक्ष्यमाणक्षुद्रपरिजनप्रवेशनिर्गमावस्थानम्, अनि-  
लताडितोद्गण्डकाण्डपटकप्रस्तुताकाण्डताण्डवम् आहारमण्डपमयासीत् ॥

तत्र विविधवित्तीर्णविततरत्नस्थालशतशबलितक्षितितले नृपासनासज-  
निषण्णभिषजि संनिधापितशुकसारिकाचकोरकौञ्चकोकिलप्रमुखपञ्चिणि तत  
इतः प्रेङ्खदरुणसुकुमारपाणिपल्लवाभिः कल्पलताभिरिव संचारिणीभिश्चित्रर-  
त्नाभरणदिव्यांशुकधराभिर्वारमणीभिरुपनीयमानमनोभिलषितानेकभक्ष्यपे-  
यप्रकरो यथास्थानमुपविष्टेन प्रधानपत्न्यैवगणेनान्येन च प्रणयिना राज-  
लोकेन परिवृतः कुर्वन्नन्तरान्तरा सह सुहृद्भिर्नर्मभोजनकर्म निरवर्तयत् ।  
उपस्पृश्य च समाघ्रातधूपधूमवर्तिरुद्धृत्य दूरं कर्पूरमृगनाभिसंभेदसंभृतामो-  
देन घ्राणेन्द्रियानन्दिना चन्दनद्रवेणाग्रहस्तो गृहीत्वा च ताम्बूलमप्रति-  
कूलभाषिभिरशेषकलाशास्त्रकृतपरिचयैः परचित्तविद्धिः सुहृद्भिर्नुगम्यमानो  
गन्धसलिलच्छटासेकशिशिरीकृतसकलभित्तिक्षणापतत्पवनपुञ्जगुञ्जन्मणिग-  
वाक्षगुञ्जामपराह्वरम्यामावासहस्र्यशिखरप्रान्तवर्तिनीं दत्तवलभिकामगच्छत्॥

तत्र च सितस्वच्छमृदुदुकूलोत्तरच्छदमुदग्ररत्नप्रतिपादुकप्रतिष्ठमुभयपा-  
श्वर्विन्यस्तचित्रनेत्रगण्डोपधानमध्यासितविशालमणिशिलावेदिकाङ्गं विद्रुम-  
दारुपर्यङ्कमधिशयानस्तत्कालसेवागतैर्गीतशास्त्रपरिज्ञानाय दूरारूढगवैर्गन्ध-  
र्विकोपाध्यायैः सह वेणुवीणावाद्यस्य विनोदेन दिनशेषमनयत् । अस्तशिखर-  
पर्यस्तमण्डले च तरणावुत्तीर्य कृतसकलसाध्यकृत्यो विधाय देवतासपर्या-  
मागृहीतविकटशृङ्गारवेषो घटितपरिवेषैः सर्वतः परिवृतो धृतासिपट्प्रभा-  
पटलपोषितप्रदोषतिमिरैः शरीररक्षाविधावधिकृतैर्वीरपुरुषैर्द्वारदेशोपविष्टसो-  
पायनानेकप्रधाननगरलोकमनेकभङ्गरचितरत्नावलीतरङ्गितमसृणमणिकुट्टि-  
मोत्सङ्गमविरलप्रकीर्णपुष्पप्रकरमखिललोकप्रार्थनीयसंगमाभिर्मर्त्यलोकलक्ष्मी-  
भिरिव राजलक्ष्मीं द्रष्टुमेकहेलयोपगताभिरनर्घ्यरत्नाभरणभूषिताङ्गयष्टि-  
भिवारयोषाभिरापूर्यमाणपर्यन्तं कचित्सुखासीनसचिवपुत्रविचार्यमाणनव्य-  
कविनिबद्धकाव्यगुणदोषविभागं कचिदाबद्धमण्डलीकवैपञ्चिकप्रपञ्च्यमान-  
ललितपञ्चमग्राभरागं कचिद्वाञ्छिताधिकारसेवकचारपरिवार्यमाणविकट-  
वेत्रासनोपविष्टप्रधानसचिवं कचिल्लिख्यमाननिःसंख्यराजाज्ञालेखमुद्रासि-  
न्दूरपूरारुणीकृतदिवं यत्र कचिच्चतुरपरिहासरञ्जितराजगणिकाकटाक्षक-  
णकृतार्थीकृतपूर्वसंसृष्टविटसामन्तं कचिददानरुष्टदुष्टप्रतीहारहठनिर्धार्यमा-

णरोषदष्टौष्ठकण्ठत्रातं सर्वतश्च प्रकटिताहंकारैः परुषहुंकारवित्रासितज-  
नैरुद्धतांस्तर्जयद्भिर्मान्यलोकं कृताञ्जलिपुटैरावर्जयद्भिरूर्ध्वस्थितानुपवेशय-  
द्भिरनुपयुक्तान्निष्काशयद्भिरधिकृतान्स्वकर्मसु व्यापारयद्भिर्वावदूकानमूक-  
व्रते धारयद्भिर्महाप्रतीहारैः कृतावेक्षणं द्वारदेशादपक्रान्तसकलपदातिप-  
रिवारैरुदंशुमणिमुकुटभास्वरशिरोभिराखण्डलच्छिन्नपिच्छैर्गिरिभिरिव शि-  
खरदीप्यमानवज्राग्निभिरितस्ततो निषण्णैरेकैकानुचरकृतसाहायकैर्महादण्ड-  
नायकैरध्यासितमध्यमतिभूयस्तथा च राजलोकस्य कृच्छ्रलभ्यनिर्गमप्रवे-  
शावस्थानमास्थानमण्डपमगच्छत् ॥

तत्र च नृपतिर्देवताराधनव्यतिकरेण चिरकाललब्धावसरमतिदूरद-  
र्शितादरैः प्रधानदौवारिकैः प्रविश्य प्रविश्य प्रत्येकशः कारितप्रणाममुप-  
नीतविविधोपायनकलापं द्वीपान्तरायातमवनीपतीनां प्रधानप्रणधिलोकमव-  
लोकनासनदानसंभाषणादिना यथोचितं प्रयुक्तेनोपचारेण पूजयित्वा  
स्थित्वा च क्षणं विसर्जितस्थानलोकः स्तोकशुचिसमाचारपरिचारकप-  
रिवृतः सर्वतः कृतालोकेन पुरतः प्रसर्पता गतिरभसदोलायमानकज्जल-  
स्निग्धनीलशिखाकलोपेन दीपिकानिवहेन वेत्रधारीसमूहेन च समकालमावे-  
द्यमानवर्त्मा शुद्धान्तमगच्छत् ॥

तत्र चाविरलविप्रकीर्णपुष्पबलिशबलितातिमसृणमणिकुट्टिमे विकटप-  
त्रभङ्गविचित्रचामीकरस्तम्भविरचिताचारुण्यपरिविस्तारिततारनेत्रपटविताने  
वितानकप्रान्तलम्बमानलोलमुक्तास्रजि ज्वलदङ्कप्रयष्टिप्रदीपप्रकटितप्रशस्त-  
भित्तिचित्रे सुकल्पिताचरणतल्पतलोपशोभिनि शय्याशिरोभागनिहितधौ-  
तकलधौतनिद्राकलशो विशालवेश्मनि कृतावस्थानां निर्वर्तितनिरन्तरा-  
हारग्रहणेन निगृहीतवृत्तिना सकलराज्यसुखोपभोगेष्वतिदुष्करेण व्रतचर-  
णेन भर्तुरदर्शनेन च प्रकामकांक्षितशरीरामुज्जितालंकारामप्यकृत्रिमेण  
कान्तिसुकुमारतादिगुणपरिगृहीतेनाङ्गमाधुर्येण सुकविवाचमिव सहृदयानां  
हृदयमावर्जयन्तीं ज्योत्स्नावदातनिर्मलाम्बरधारिणीं राकारजनिमिव वारं-  
वारमधिगताधिकविकाशसंपदा मुखेन परिपूर्णमिन्दुमण्डलं तुल्यन्तीमुपनी-  
तविविधवस्त्राभरणमुत्सवागतं बन्धुवनितावर्गं सहस्रगुणमूल्यैरंशुकै रत्नालं-

कारैश्च संभावयन्तीं शक्रावतारगमने सबहुमानेन, वैमानिकदर्शने सवि-  
स्मयेन, दिव्यहाराङ्गुलीयकालंकारलाभे सपरितोषेण, वैतालरूपाद्यावर्णेन  
सन्नासेन, कण्ठच्छेदसमये समासादितमूर्छेन, राजलक्ष्मीनर्मभाषितश्रवणे  
सहासोल्लासेन, भाविस्वेचरचक्रसाम्राज्यसुतवरप्राप्त्यवसरे समारूढपरमान-  
न्दनिष्पन्देन मनसा, पार्श्ववर्तिपरिजननिवेद्यमानं पत्युरतिक्रान्तयामिनी-  
वृत्तान्तमाकर्णयन्तीमनतिदूरवर्तिनीभिः संनिधापितसितकुसुमदामदूर्वाक्षत-  
दधिलवाभिरमलकाञ्चनस्थालविनिहितोच्छिखज्वलत्पिष्टमयमङ्गलप्रदीपाभिः  
प्रत्यग्रविरचितचतुष्कचारुणि मणिवितर्दिकापृष्ठपीठे प्रतिष्ठापितविततहेमप-  
ट्टाभिर्मुहुर्मुहुर्द्वारदेशप्रहितलोचनाभिः प्रतिपालयन्तीभिः क्षोणीपालागमन-  
मतिरुचिरवेषाभिरन्तःपुरविलासिनीभिः परिवृतां मदिरावतीमद्राक्षीत् ॥

दृष्ट्वा च दूरविकसितस्मितार्द्रदृष्टिस्तां ससंभ्रमकृताभ्युत्थानां करे गृ-  
हीत्वा तत्र मणिवेदिकापृष्ठवर्तिनि समीपोपविष्टैर्युगपदुत्थाय विहितप्र-  
णामैः प्रधानान्तर्वेशिकैः सादरमुपदर्शिते स्पर्शवति हेमविष्टरे न्यवेशयत् ।  
उपविष्टश्च दक्षिणं पार्श्वमाश्रित्य तस्याः क्रमैणैताभिः सकललौकिकाचार-  
कुशलाभिर्वारवनिताभिः प्रयुक्तमवतारणकमङ्गलमन्त्रभवत् ॥

अथ पुरोहितपुरःसरेषु विहितसायंतनस्वस्त्ययनकर्मस्वपक्रान्तेषु प्र-  
मोदसलिलप्लुतेक्षणासु दत्त्वा कृतानुदीरिताशीर्षु निर्गतासु बान्धववृद्धासु  
प्रस्थितेषु यथा स्वमधिकारसदनानि सौविदल्लेषु प्रारब्धपरिहासपेशल-  
कथासु स्थित्वा मुहूर्तमपसृतासु सव्याजं प्रियसहचरीषु प्रकटिताङ्गराग-  
शुक्तिषु प्रमृष्टमणिदर्पणासु समुत्सर्पितविलासदीपवर्तिषु संनिधापितकुसुम-  
पटवासताम्बूलरत्नालंकारपटलासु निर्यातासु शुद्धान्तशय्यापालिकासु  
विविक्ततामुपगते द्वारकपाटसंघटनघनविसर्पदगरुधनसारधूपोद्धारसौरभे वा-  
सभवने भूमिपालस्तिर्यगावलितकण्ठकाण्डेन वदनपुण्डरीकेण प्रत्यवयवं  
विलोक्य स्पृष्ट्वा च करतलेन मन्दमन्दमानन्दनिर्यत्पुलककलिकाकोरकि-  
तानि मदिरावतीगात्राणि किञ्चिदाकुञ्चितेक्षणः सक्रुप इव खिन्नाक्षरो-  
ङ्गारं शनैर्व्याजहार—‘देवि, दृढमायासितासि । मयैव गाढकृतनिश्चयेन  
त्वदर्थसिद्धयर्थमध्यवसिते देवतासमाराधनविधौ किमिति निष्कारणमियन्ति



वासराणि प्रकृतिकर्कशजनोचितैर्नतकर्मभिः कदर्थितोऽयं सततमुखोचित-  
स्त्वयात्मा । किमर्थमेषा मदङ्कशय्याशयनलालिता ललिताङ्गिशायिता नि-  
रावरणासु स्थण्डिलस्थलीषु स्थलारविन्दकेसरसरससुकुमारा काययष्टिः ।  
किमिति निर्दये निसर्गपेलवं मध्यभागमनुदिवसमुपवासैः कर्षयन्त्याकृतप्रकृ-  
तिकर्कशस्यास्य कुचयुगलस्य साहाय्यकमहो ते बालिशत्वम्, अहोऽनालो-  
चकत्वम्, अहो यदृच्छाकारिता ।' इत्यभिधाय सत्वरकृष्टसंनिकृष्टविला-  
सोपकरणपटलकः सविलेपनां सालंकारां सतिलकां सावतंसां सशेखरां  
स्वकरेण तां चकार ॥

दृष्ट्वा च विरतनिमेषया दृष्ट्वा सुचिरमतिचारुणा तेन वेषग्रहणेन  
तैश्च तत्कालमाविर्भूतैः प्रियप्रेमातिशयजन्मभिः स्मरविकारैर्द्विगुणतररम्य-  
दर्शनां सुदृढमाश्लिष्य शयनीयमनयत । तत्रैव च तया सह सुष्वाप ।  
खल्पावशेषायां च क्षपायामधोमुखविषाणकोटिनोर्ध्वचरणेन लाञ्छनमृ-  
गेण विधृतमूलाग्रभागव्यत्यये व्रजत्यस्तमस्ताचलचकोरकामिनीमन्दमन्दा-  
वैान्तविच्छायविरसचन्द्रिके चन्द्रमसि प्रतिबेलमुन्नतनतशिखेषु तत्क्षण-  
मुदयमानमरुणमिव वातायनान्तरेणावलोकयत् । मुनिजप्रभापहारभी-  
तेषु वासभवनप्रदीपेषु प्रभातपरुषमारुताहतासु तनुतमिश्रच्छेदपल्लव-  
कृतनिवेशमवश्यायजलबिन्दुजालमिव नक्षत्रनिवहमजसमुज्जतीष्वाशाल-  
तासु पर्यायविघटमानाष्टदिग्भागदलं विकटायमानकुक्षिकोटरमरविन्द-  
मिव मधुपङ्कदिग्वेष्वलिकुलेषु गगनमपहाय तत इतः प्रयात्सु संध्यारागर-  
ञ्जितेषु रजनीतमःसु राजा । राजतगिरिशिखरमधिरूढायाः श्वेतवसन-  
स्रग्विलेपनालंकारकमनीयमूर्तेर्मदिरावत्याः शैलराजदुहितुरिव हेरम्बमम्बरा-  
दवतीर्य पुरःस्थितमपारपरिमलान्धैः सर्वतो निपतद्भिरश्रान्तझङ्कारमुखरि-  
ताशामुखैरहमहमिकया विलुप्यमानकपोलमदवारिनिर्झरमलिकुलैः कुचकु-  
म्भविन्यस्तविकटपुष्करेण करेणाकृप्याकृप्य स्तन्यमापिबन्तं स्वप्ने सुरेन्द्र-  
बाहनं वारणमपश्यत् । उपशान्तनिद्रश्च मङ्गलतूर्यनिर्घोषेण सप्रहर्ष-

१. कृशे मध्ये सति कुचयुगस्थातीव स्थूलत्वमिति भावः. २ उपभुक्त. ३. खण्डा  
एव ४. सध्यारुणत्वान्मधुपङ्कदिग्वत्त्वम्.

मुत्थाय प्रथमतरमुत्थितायाः 'देवि, संपन्नास्ते गुरुजनाशिषः । प्रसन्ना समा-  
सन्नैव देवी राजलक्ष्मीः । भविष्यत्यशेषभूमृच्चकचूडारत्नमचिरेणैव सूनुः ।'  
इत्युदीर्य प्रकटितादरो मदिरावत्याः स्वप्नमाचक्षे । सापि बद्धावधाना स-  
विस्मयव्रीडमवनतेन शिरसा तमश्रौषीत् ॥

आनन्दभरविजृम्भमाणोद्दामपुलकोपचितसर्वावयवा च प्रतिपन्नेव स-  
द्योगर्भेण द्विगुणमुपजातशोभा तत्क्षणमजायत । स्थित्वा च किञ्चित्काल-  
मुपस्थिते च राज्ञि निर्गत्य रतिगृहाद्यथाक्रियमाणमुचितव्यापारमन्व-  
तिष्ठत् । अनतिबहुषु च व्यतीतेष्वहस्त्वनन्तरोज्जतौ स्नाता शरद्विवसक-  
रमूर्तिरिव भास्वरं तेजो बभार गर्भमुदरेण । निवृत्तरजःसङ्गापि पाण्डु-  
तामगच्छत् । चलितुमसहापि खेलालसपदन्यासमकरोत् । दधत्यापि  
तनुतातानकमुपचिता बभूव गात्रयष्ट्या । कृष्णतारोचितामपि क्षीरध-  
वलामधत्त दृष्टिम् । तथा च प्रकृतिमन्दापि तस्या गतिरमन्दायत ।  
पीनापि जघनमण्डली पीनतामभजत । सततमात्मनाथः कृतस्य मध्यस्य  
गौरवं पश्यन्तौ श्लथत्वमासेदुषे दयितनिर्दयाश्लेषसुखरसस्य च स्मरन्तौ  
शुचेव श्याममुखतां जग्मतुः स्तनौ । प्रवृद्धयोश्च काममनयोः स्वेन  
रूपेण भारमुद्रोदुमक्षमेव क्षामतां मुमोच मध्यलक्ष्मीः । अनपत्यतादर्श-  
नदुःखतप्तां निर्वापयितुमिव बन्धुतामायताः प्रसन्नुः पदन्यासेषु नि-  
श्वासाः । प्रतिदिवसमुपचीयमानगर्भा च सा सकललोकाश्चर्यकारि-  
णोऽभिलाषविश्रमानभूत । तथा हि—वासभवनाङ्गणभ्रमिषु खिन्नाशरदा-  
त्प्रसन्ने मानससरःपयसि ससखीजना स्नातुमियेष । मध्यंदिननिदाघज-  
निता उत्कण्ठायल्लका पल्लवितकल्पपादपलताकुलेषु कुलगिरिनिन्तम्बारा-  
मेषु रन्तुमभिललाष । विबुधवृन्दपरिवृता शाश्वतेषु सागरान्तरद्वीपसि-  
द्ध्यतनेषु सांध्यमारब्धमप्सरोभिः प्रेक्षानृत्यमीक्षितुमाकाङ्क्षत् । अग्रतः  
प्रपञ्चितविचित्राख्यानकेन श्रव्यवचसा कथकनारीजनेन विविधं विनो-  
द्यमानापि दिव्यकथासु कर्णं ददौ । विधृतविकोशपुष्करेण तथा निज-

करे यथा सुभटनिकरे दृष्टिमनयत् । अपास्तरणपरिकरं प्रकामगुणवन्त-  
मपि भृत्यलोकं पर्यङ्कमिव सावज्ञमैक्षत । सर्वदिग्ग्यापिना पत्युरपि प्रता-  
पेन समतप्यत । प्रह्वीकृतशेषभूभुजा गुरुजनस्यापि गौरवेण ग्लानि-  
मगमत् । अप्रणयिनापि प्रार्थिता सर्वस्वमदित । कृतापकारेऽपि करुणा-  
परा प्राणिनिवेहे बभूव ॥

पूर्णेषु च क्रमेण किञ्चित्सातिरेकेषु नवसु मासेषु सारतिथिवारकरणा-  
श्रितेऽतिश्रेयस्यहनि पुण्ये मुहूर्ते यथास्वमुच्चस्थानस्थितैः कौतुकादिव शुभ-  
ग्रहैरवलोकिते विशुद्धे लग्ने, लग्नचारुतादर्शनजातपरितोषायामिवोर्ध्वमुख्यां  
होरायामग्रत एव जातेन सहितमखिलप्रजाप्रमोदेनाद्वितीयरूपमजनयत्त-  
नयम् । उत्पन्नमात्र एव च कार्यान्तरनियन्त्रितोऽप्यननुपालितपरस्परसर-  
भसपदन्यासरणितनूपुरैः पुत्रजन्म स्वयमाख्यातुमुत्सुकैरिव पुरः पुरोभ-  
वद्भिः पादपल्लवैः प्रकटितसंभ्रमः पूर्णपात्रग्रहणाय भूमिपालाभिमुखमच-  
लत । सकञ्चुकिकिरातकुब्जकल्लमूकवामनोऽनेकशतसंख्यः शुद्धान्तवार-  
स्त्रीजनः प्रमुदितपौरजनजयजयारावपीवरः प्रतिभवनमाहतानामसंख्यका-  
हलाशङ्कल्लरीमुरजपटहानामनुसृतः पटीयसा श्लात्कृतेन वादित्राणामाह्व-  
यन्निव नर्तनाय व्योम्नि वैमानिकवधूवृन्दमाकारयन्निव महोत्सवालोचनाय  
दिक्षु लोकपालपरिषदमादिशन्निव रत्नावलीयोग्यरत्नानयनाय पृथ्वीतलो-  
पान्तेषु पाथोनिधीन्बभ्राम । मथनभ्रान्तमन्दरविधूर्णितमहार्णवध्वानघर्घरो  
जगति नान्दीघोषः । प्रसर्पन्नितस्ततः प्रस्तुतपरीहास इव तत्कालमधिगत-  
विकाशासु प्रमुदितास्त्रिव दिक्षु चिक्षेप । पिष्टातकपिञ्जरसरोजकिञ्ज-  
ल्कजालमुद्यानानिलः । कृताध्ययनभङ्गविद्वज्जनविसर्जितानि प्रष्टीकृतकै-  
कवठरच्छात्रहस्तार्पितविशालपूर्णकलशानि युगपदुच्चारिताशीः परम्पराव-  
चनवाचालानि चेलुरन्तःपुराभिमुखमखिलानि विद्याशुभ्रशालान्तेवासि-  
मण्डलानि । प्रचलितारुणपाणिमणिपल्लवमन्दोलितानि नीललीलालकभ-  
ङ्गमाभङ्गुरमुरोजस्तबकभारेण रणरणितताररत्नाभरणमालमनिलाहतकल्पलता-  
वनमिव ननर्त सान्तःपुरं नगरनारीवृन्दम् ॥

अवनीश्वरोऽपि परमोत्पन्ननिर्वृतिर्जलकटाहकोडानेक्षिसनाडिकानिहित-  
चक्षुषा गणकनिवहेन निश्चित्य देव्याः प्रसवलग्नमागतेन मुहुर्मुहुरनेक-  
प्रकारैः कृतोपवर्णनमाकर्ण्य जन्मग्रहबलं बालकस्य कृतमज्जनादिकृत्य-  
शुभे मुहूर्ते निवर्तितानुचरलोकः परिगतप्रान्तमुत्खातस्वङ्गैः समन्ततो  
वीरपुरुषैः प्रशस्ततरुपलवास्तृतमुखेन द्वारशाखासङ्गिना मङ्गलकलशयुग-  
लेनावभासितमुदारगन्धोद्धारगुग्गुलधूपधूमान्धकारदूरीकृतदुष्टचक्रवकाक्षि-  
संचारमचिरधौतचरणाभिः प्रविश्य साशीर्वादमन्तःप्रकीर्णकुसुमाक्षतक-  
णाभिर्बन्धुवृद्धाभिराबद्धमङ्गलगीतकोलाहलमदत्त बाह्यपरिजनप्रवेशेन प्रश-  
स्तालापिना सकललौकिकाचारकुशलेन 'कुरुत हरिचन्दनोपलेपहारि म-  
न्दिराङ्गणम्, रचयत स्थानस्थानेषु रत्नचूर्णस्वस्तिकान्, दत्त द्वारि  
नूतनं चूतपल्लवदाम, विकिरतान्तरुत्फुलपङ्कजोपहारम्, कारयत सर्वतः  
शान्तिसलिलक्षेपमकृतकालक्षेपम्, आहरत भगवतीं षष्ठीदेवीम्, आलि-  
खत जातमातृपटलम्, आरभध्वमार्यवृद्धासपर्याम्, निधत्त पर्यन्तेषु शय-  
नस्य सद्योभिमन्त्रिता रक्षाभूतिरेखाम्', इत्यादि जल्पता तल्पनिकटोपविष्टेन  
शुद्धान्तजरतीजनेन क्रियमाणविविधशिशुरक्षाविधानमविरतचलत्तालवृन्त-  
निर्वाप्यमानसनागरक्षोदपानोदकशरावमधिकोदञ्चितात्मभिरचञ्चलावस्थानै-  
रुत्थाय विस्मितैरिव त्रिभुवनातिशायिशोभमर्भकरूपमवलोकयद्भिर्मङ्गलप्र-  
दीपैः प्रकाशिताभ्यन्तरमदूरस्थितात्मव्यापारसत्त्वरसूतिकं प्रियायाः प्रसूति-  
गृहमविक्षत् ॥

प्रविश्य च सतर्षमुद्धूतप्रहर्षसितो विस्मयस्तिमितपक्ष्मणा लोचन-  
युगेन स्फुटविभाव्यमानसकलचक्रवर्तिलक्षणा यस्यां प्रतिक्षणमवलोक्य  
सूनोस्त्रिभुवनविलक्षणावयवश्रियममन्दनिर्गतानन्दाश्रुबिन्दुरप्रतिपादनीयां  
सुखमयी कामपि दशां प्राप । निर्गत्य च विमोचितशेषबन्धनः सदृशमाधि-  
पत्यस्य भूतेरुदारतायाः प्रमोदस्य च निजस्य विस्मायितजगत्रयं मास-  
मात्रमनुदिवसमुत्सवमकारयत् ॥

अतिक्रान्ते च षष्ठीजागरे समागते च दशमेऽहि कारयित्वा सर्वनगरदे-  
वतायतेषु पूजाम्, मानयित्वा मित्रज्ञातिवर्गम्, अभ्यर्च्य गुरुजनम्, दत्त्वा

त्रलता प्रतीहारी प्रविश्य क्षितितलन्यस्तजानुहस्तयुगला<sup>३</sup> सविनयं व्य-  
जिज्ञप्त—‘देव, संप्रत्येव दक्षिणापथादागतो दक्षिणदण्डाधिपतेर्वज्रा-  
युधस्य प्रसादभूमिर्विजयवेगनामा प्रधानपुरुषः सकलपुरुषार्थसिद्धिसं-  
पादकं देवस्य पादयुगलं द्रष्टुमुत्कण्ठितो द्वारि तिष्ठतीत्याकर्ण्य देवः  
प्रमाणम् ।’ अवनिपालस्तु संस्मृतवचनेन तस्याः पूर्ववृत्तमङ्गुलीयकप्रे-  
षणवृत्तान्तमधिगतप्रीतिः ‘प्रवेशय’ इति तां सादरमवदत् । अथ पार्थि-  
ववचनानन्तरमेव सा ‘यदाज्ञापयति देवः’ इत्युक्त्वा सत्वरमास्थानम-  
ण्डपान्निर्जराभोक्षणमात्रनिर्गतायां च तस्यां द्वारदेशप्रहितलोचनो मही-  
पतिः प्रविशन्तमीषत्क्षामवपुषमुपरचितराजदर्शनोचितवेषमचिरस्नातमपि  
मार्गवातातपप्रुष्टगात्रत्वक्तया मलिनमिवोपलक्ष्यमाणमतिचिरदर्शनादपरि-  
चितमिव परकीयमिवान्यथाभूतमिव राजकुलमाकलयन्तमवनिपालदर्शनो-  
त्सुकतया च संभाषणगोचरागतानिष्ठानपि सकृदृष्टानिव राजपुंगवानल्प-  
विस्तरमालपन्तमुत्तरीयपटगोणयितोपायनेन पश्चाद्भजता पुरुषेणानुगम्य-  
मानं विजयवेगमपश्यत् ॥

दृष्ट्वा च कृतस्सितो दूरादेव संभ्रमवता संभाषणेनैनमनुजग्राह । सरभ-  
सोपसृतं च तं कृतप्रणाममासक्तकुट्टिमरजोधूसरललाटजानुकरपुटमुपविष्टम-  
न्तिकोपनीते सविनयमासने प्रीतिप्रसन्नतारकेण चक्षुषा क्षणमात्रमवलोक्य  
जगाद—‘विजयवेग, कुशलमखिलवीरचक्रप्रकाण्डस्य महादण्डा-  
धिपतेः पृथिव्यामप्रतिहतायुधस्य सराजलोकस्य वज्रायुधस्य ।’ स च किं-  
चिदुज्जितासनो विनयविरचिताञ्जलिः प्रणम्याब्रवीत्—‘अद्य कुशलम् ।  
यास्मिन्नितरजन इव विसर्जिताहंकारग्रन्थिरित्थं स्वयमादिशति सक-  
लत्रिभुवनाभिनन्दितप्रभावो देवस्त्वदनुभावप्रसाधिताखिलदुर्वृत्तरिपुराज-  
न्यकेन सैन्याधिपतिना विज्ञापितोऽस्मद्वचनेन पञ्चाङ्गचुम्बितमणिकुट्टिमः  
येन प्रणामः ससंभ्रममवनताश्चार्चयन्ति देवस्य चरणनखचिन्तामणिपरं-  
परां पुरःप्रकीर्णचूडामणिकिरणचक्रवालबालपल्लवैर्मूर्द्धनि मूर्द्धाभिषिक्तपा-  
र्थिबकुलोद्भवा भवदत्त-भीम-भानुवेगप्रभृतयः सपरिजना राजानः’ इत्यु-  
दीर्य भूयोऽप्यभाषत—‘देव, बालारुणाभिधानं दिव्यमङ्गुलीयकरलं पुरा

यत्प्रेषितं देवेन दण्डाधिपस्य तद्रुतं तेन कालमेतावन्तमात्मसंनिधावधुना  
च करदीक्षितसकलदाक्षिणात्यशोणिपतिना तेन मत्पार्श्वे प्रहितमिह । मया-  
प्यद्य निरवद्यमणिभिर्भूषणगणैः समेतमखिलरत्नकोशाध्यक्षस्य महोदधेः  
ससाक्षिकं समर्पितमित्यवधारयतु दिव्यदृष्ट्या देवः' इति वदन्तं च तमु-  
पजातकौतुको नृपः सस्मितमवादीत्—'विजयवेग, कैचित्कृतस्तेन कश्चि-  
दुपकारः संगरेषु सेनापतेस्त्वदीयस्य ।' स जगाद—'देव, स कृतो येन  
कश्चिदन्यः करोति । आकर्णयतु देवः । इतः समनन्तरातीतवर्षे निवृत्तास्त्र-  
विरलजलासारवर्षासु वर्षासु प्रवृत्ते संवर्तितसिन्धुपूरपयसि परिणमत्कल-  
मकपिलायमानकैदारिके बद्धस्तम्बतृणसंवाधग्रामसीमूतिजनितविजिगीषु-  
पार्थिवजनोत्साहे शरत्समये सेनापतिरर्थशास्त्रपरामर्शपूतमतिभिरमात्यैः  
महकृतकार्यवस्त्रनिर्णयः प्रशस्तेऽहनि समस्तबलपरिवृतश्चरणतलमृदित-  
भुजबलावल्लिप्तारिभूपालशिरःशेखरं कुसुमशेखरनामानमवनिपालमुन्मूल-  
यितुकामः कुण्डिनपुरात्काश्चिमण्डलाभिमुखमचलत् । क्रमेण चा-  
बद्धदृढकक्षाभिराटोपकम्पमानविततकेतुमेव वनराजिभिरभ्यर्थनापदेशस्त-  
म्भितोदयमगस्त्यमुनिमभियोद्धुमुच्चलिताभिर्विन्ध्यशिखरावलीभिरिव करि-  
घटाभिरन्धकारितैराज्ञाकृष्टानां दुष्टसामन्तानामनीकैरापूर्यमाणकटकवि-  
निवेशः काश्चिदेशमविशत् । कुसुमशेखरोऽपि किञ्चित्सदर्पतया तमु-  
पसर्पितुमनीहमानो हीनबलतया च योधयितुमपारयत् । कालातिवाह-  
नमत्र प्राप्तकालमिति चेतसा निश्चित्य संवर्गितसमग्रोपकरणकलापः  
शास्त्रमार्गानुसारेण दुर्गसंस्कारमनवरतमन्वतिष्ठत् । अन्वहं च दह्य-  
मानासन्नग्रामकक्षामुपहतबहिर्जलाशयामन्तःप्रवेशितप्रभूतधान्यामुपसंगृही-  
तप्रचुरयवसैन्धनामुदक्तजीर्णवापीकूपपङ्कां निष्कासितनिःशेषासारलोकां  
विषमितप्राकारमूलसमभूतलामवतारमार्गदुर्गामीक्षतखातबलयां निवारिता-  
विज्ञातजननिर्गमप्रवेशामप्रमत्तासपुरुषगुल्मकप्रतिपन्नसकलप्रतोलिरक्षां पा-  
णिक्षेपणीयपाषाणकूटस्थपुटितप्राकारासन्नस्थलामनियतावस्थानहयसप्तिसै-  
न्यसतताशून्यपर्यन्तां प्राकारशिखरोत्सङ्गसूत्रितविचित्रयन्त्रनिचयां का-

ञ्चिनगरीमकरोत् । अपरित्यक्तसमराभिलाषश्च सहायकधेयसविधवर्ति-  
नामवनिपालानामनुसंधानाय प्रधानदूतमहरहः प्राहिणोत् । पृतनाधि-  
पोऽपि प्रकृत्यमर्षणः प्रणिधिपुरुषेभ्य उपलभ्य तस्य तथाविधं समारम्भम-  
धिकोपजातसंरम्भः सरभसप्रधाविताभिरनीकिनीभिरागत्य विहितोपरोधः  
पर्यन्तेषु काञ्च्याः स्कन्धावारममुञ्चत् । कृतासारसंरोधश्च प्रावृषेण्यजल-  
धरव्यूह इव पौरलोकाना महान्तं सातङ्कमकरोत् । सामन्ताश्च सज्जीकृतस-  
मदसामजघटाविघटनाय दुर्गस्य तेन कृतविसर्गाः क्रमेण निर्जग्मुः । आ-  
विष्कृताटोपदुःप्रसहैश्च तैः सह प्राकारशिखरवर्तिनः कुसुमशेखररा-  
ज्यलोकस्यान्योन्यकृतनिर्भर्त्सनानि समत्सरसुभटसिहनादबधिरिकृताभ्यर्ण-  
वासिजनकर्णधोरणिनीरन्ध्रपाषाणक्षेपक्षणमात्रस्थलीकृताम्बरतलानि निर्दय-  
प्रहततूर्यरवपर्यासितकातरकरशस्त्राणि यत्रविक्षिप्तामितसतैलच्छटाविघटमा-  
नविकटपदातिगुम्फानि बद्धस्फुरतिरोहितपुरुषखन्यमानप्राकारमूलबन्धानि  
क्रोधदष्टौष्ठवण्ठश्रूयमाणदुर्गस्थवैरिनिष्ठुराक्रोशानि शिरस्थितफरकफारकप्रा-  
र्थ्यमानप्राकारखण्डीप्रवेशानि तृणपूलकोल्कानलप्रदीप्तकरिसारिनिःसरद्विह-  
स्तहस्त्यारोहाणि वेगलम्बामितसनाराचविलीयमाननृपतिकाञ्चनमुकुटानि कु-  
ठारताडितप्रतोलीकपाटनिखनानुसारनिपतल्लबलपाषाणवर्षाणि कृतकलकल-  
ग्रामीणाबलोक्यमानप्रहारविकलविद्रवद्विपघटानि भयानकानि च कुतूहल-  
कराणि च क्रोधजनकानि च हासावहानि च विनोदभूतानि च निर्वेददा-  
यीनि च प्रतिदिनमायोधनान्यभवन् ॥

एवं च काञ्चीग्रहणरक्षणविधावधिरूढगाढाभिनिवेशयोरभिनवोददम्प-  
तिकरपल्लवयोः कियानप्यतिपपात कालम् । एकदा वसन्तसमये प्राप्ते  
च समागतायामनङ्गोत्सवतिथावतीते निशीथिन्याः प्रथमया मे राजद्वार-  
मागतासु द्वितीययामगजघटासु रसिते प्रदोषावसरतूर्ये श्रुतावसरतूर्यरवसं-  
भ्रान्तेषु दत्तपर्याणानारुह्योपवाह्यवाजिनो राजद्वारमतिरहसा प्रधावितेषु  
परिवर्द्धकेषु यथायामं निरूपितायामिकेषु निजनिजकर्मशालाभ्यो निर्ग-  
तेषु चिरनिरोधस्त्रितनुषु योनिषु पुरःसरद्वित्रदीपिकेषु व्रजत्सु निज-  
शिविराणि तारतरकरेणुघण्टाक्वणितसूचितेषु सामन्तेष्वापणिकसंवृतसा-

यंतनपण्यसंततिषु विकटायमानेषु विपणिवीथीश्चतुःपथेषु शिविरपर्यन्त-  
 बद्धगुल्मकेषु स्थित्वा स्थित्वा युगपदारट्सु बाह्यतन्त्रपदातिवृन्देषु विश्रा-  
 न्तजनरवत्वात् निरङ्कुशप्रसरेष्वितस्ततः श्रूयमाणेष्वापानकमृदङ्गध्वनिषु  
 शयनमन्दिराङ्गणनिहितशय्यानिषण्णे संनिहितकतिपयप्रणयिनि प्रारब्ध-  
 मदनजागरस्य जायाजनस्य गीतकान्याकर्णयति परितः परित्यक्तविग्रह-  
 कथानिरवग्रहमनसि सेनाधिपे सहसैव संत्रासितकटकलोकस्त्रासतरलम-  
 न्दुरातुरङ्गश्रेणिश्रुतः सत्वरापसृतपृष्ठप्रसुप्ताधोरणानामपहायापहाय पांशु-  
 तल्पाण्युत्तिष्ठतामिभपतीनां चरणशृङ्खलारणितजरटेन जर्जरीकृतः कण्ठ-  
 गर्जितेन गजगर्जितारवश्रवणकुपितानां पञ्जरकेसरिणां सरभसकरास्फा-  
 लितशलाकाप्रतिनादबृंहितेन बहलीकृतः पूकृतेन प्रतिसैन्यमाहतानां प्रसू-  
 ततारतरकाहलाकणितकाहलेन संनाहपटहानामुन्नादितः कोलाहलेन ससंभ्र-  
 मोत्थितानां तत इतः प्रधावताम्, 'आहरत रथवरूथानि, कल्पयत मातङ्गा-  
 न्, आरोहत तुरङ्गान्, अङ्गीकुरुत तनुत्राणि गृहीतशस्त्राणि' इत्यनव-  
 रतमाघोषतामधिकारिपुरुषाणां श्रवणपरुषेण पोषितस्तारतुमुलेन व्याघ्रुतेन  
 निर्भरभरितसकलत्रिभुवनोदरो महानुदभूत्कलकलारवः । तं च प्रलयकालजृ-  
 म्भितमहाभैरवादृहासभैरवं रवमाकर्ण्य समुपजातरिपुबलावस्कन्दपातशङ्को  
 नायकस्तत्काललब्धावसरेण भृत्येनेव रणरसेन बद्धविकटरोमाञ्चकवचेन  
 प्रेर्यमाणो विजृम्भितातिभीषणश्रुकुटिसंकटायमानललाटभित्तिरमर्षदशन-  
 दृष्टच्छदो दक्षिणकरेणाच्छिद्य परिचारकहस्तादुत्पाततडिल्लतानुकारिणं  
 कृपाणमितरपाणिना प्रेङ्खयन्विचित्ररत्नखण्डस्वचितकितवकौतुकाष्टापदं प्र-  
 कोष्टविनिविष्टमष्टापदफलकमतिबहलेन तिर्यग्विसर्पता खड्गप्रभापटलेन  
 मलिनितमाबद्धविकटकालायसकङ्कटकमिवोरःकपाटमुद्वहन् रभसदूरपात्ति-  
 भिरभिमुखप्रकटितासियष्टिमात्मच्छायामभिहन्तुमिव पुरःप्रवर्तितैः पादैः  
 आकम्पितक्षितिपराक्षेपदूरोच्छलितहारविप्रकीर्णेन निहारनिकरस्पर्द्धिना  
 किरणविसरेण संवर्द्धयन्निवारान्तिसैन्यसदर्शनाय चन्द्रातपप्रभुमार्गप्रधावि-  
 तेन संभ्रमस्खलितगतिना वीरलोकेन गमनवेगानिलाकृष्टेनेवानुसृतग-  
 तिरतिजवेन राजकुलान्निरगच्छत् । द्वारदेशावस्थितश्चाप्रतो दत्तदृष्टि-



रतिवेगादापतन्तावतिशयच्छेकपाटहिकताडितपटहनादपटुतरेण दूरादेव  
 खुरपुटध्वनिना प्रकटीकृतावुरःकपाटघटितातनुत्राणौ तत्क्षणविपाटितका-  
 षायपटाद्धान्तिपीडितोत्तमाङ्गौ गृहीतनिशितप्राशमुष्टितावामेन किञ्चिदु-  
 त्क्षिप्तवल्लौ(?)दक्षिणेन च करतलेन त्रासतरलिताक्षतुरगतिर्यगवलोकितो-  
 त्क्षेपाङ्गसामुद्रहन्तावश्वदर्शनसरभसप्रधावितैः शिबिरे वेसैरैरिव धूसरैः खुर-  
 रजोभिः पश्चादनुगम्यमानावनवरतदोलायमानजङ्घाकाण्डतया तुरगपृष्ठ-  
 वर्तिनावपि धावताविवोपलक्ष्यमाणा चासन्नवर्तिना शिबिरलोकेन कि  
 किमेतदिति संभ्रान्तेन पृच्छमानौ मनोरथाविव मनसो जीवाविव जवस्य  
 वारिकाविव वायोरुत्सेकाविवौत्सुक्यस्य विगतपर्याणतुरङ्गमाधिरूढौ काच-  
 रक-काण्डरातनामानौ प्रज्ञाततमावश्ववारावद्राक्षीदप्राक्षीच्च—‘सत्वरमरे,  
 किमेष कटकक्षोभ.’ इति । अथ तौ समीपमेत्य त्यक्ततुरगावुरगाविव सर्वा-  
 ङ्गस्पृष्टभूतलौ प्रणम्य युगपत् ‘चतुर्दण्डनाथ, संप्रत्येव संनद्धसकलकरितुरङ्ग-  
 योधमाबद्धवीरपट्टपादातभीषणमरुणेनेत्रपताकापटपल्लवितरथनिरन्तरमुत्तर-  
 प्रतोलिमार्गेण निर्गतं काङ्क्षया. कृतसमस्तसमरसामग्रीकमहितानामनीकमम-  
 र्यपरवशं च पौरुषावलेपेन तृणलघूनस्मान्मन्यमानमतिजवेन प्राप्तमभ्यर्णेऽस्य  
 कटकस्य वर्तत इति श्रुत्वा प्रभुः प्रमाणम्’ इत्युक्त्वा विरेमतुः ॥

सेनापतिस्तु तत्तयोराकर्ण्य कर्णामृतकल्पं जल्पमुपजातहर्षो रणरसो-  
 त्कर्षपुष्पत्पुलकजालकः सजलजीमूतस्तनितगम्भीरेण स्वरेण तत्क्षणादिष्ट-  
 किंकरससंभ्रमास्फालितमानद्धस्फुटप्रतिशब्दमिव दर्शयन् ध्वनन्तमाजिदुन्दु-  
 भिमभ्यर्णचरमनुचरगणं रथानयनार्थमादिक्षत् । न चिराच्च तेनान्तिकमु-  
 पनीतमुभयतः प्रचलदतिचारुपत्रमुदरविनिहितमहाहिभीषणानेकास्त्रं पत्र-  
 रथराजमिव रथाङ्गपाणिरध्यास्य रथं यथासंनिहितेनात्मसैन्येनानुगम्य-  
 मानो युगपदाहतानां कुपितयमहुंकारानुकारिभांकारभैरवमतिगम्भीरमार-  
 सन्तीनां समरढक्कानां ध्वनितेन पातयन्निव सबन्धनान्यरातिहृदयानि,  
 तारतरव्याहारिणां बन्दिवृन्दानां हृदयहारिणा जयशब्दाडम्बरेण मुख-

रिताम्बरः शिविराजिरगच्छत् । कृतव्यूहविरचनश्च समरसंक्षोभक्षमाया-  
मुपान्तभूमावस्थात् ॥

अथाकर्णितसमरभेरीनिनादजुम्भितानन्दाः सरसरोचनारचितललाटति-  
लकबिन्दवो दूर्वाप्रवालदन्तुरैः शिरोभिरभ्यर्णचारिचारणोच्चार्यमाणवीर्य-  
संपदस्त्वरितपदसंचाराभिरागत्य करिषटाभिः समन्ततः ससामन्तचक्राः  
परिवारयांचक्रुरेनं सेनापतयः प्रत्येकपातितस्त्रिगुह्यदृष्टिना च तेन सप्रसा-  
दमादिष्टाः प्रणम्य निजनिजस्थानेषु तस्थुः ॥

अथ निशीथानुभावभास्वरेण विषममुन्मीलिता निमीलिता च दीपका-  
निवहेन पिशुनितममञ्जुकूजत्काहलमाकर्ण्यमानतारपरुषहयहेषारवमितस्ततः  
श्रूयमाणगम्भीरगजगजितमावेगतार्जिताश्चैर्वारिवारमश्ववारैरावेद्यमानागमनम-  
ग्रस्कन्धताडितोद्धुरसमरढकमदौकत । चक्षुषः पथि प्रतिपन्थिवलमवि-  
रलनिरस्तशरनिकरशीकरासारडामरं च तदुर्वाररभसमुद्रामकलकलव्याप्तस-  
कलदिङ्मुखमभिमुखप्रधावितेन जलदागममभुमितममरापगापूरजलमिव ल-  
वणजलधिना प्रत्यगृह्यतासद्बलेन । परस्परा वधनिबद्धकक्षयोश्च तयोस्त-  
त्क्षणमाकुलितसकलजीवलोको युगपदेकीभूतोदारवारिराशिरस्रजलविसरव-  
र्षिघनपदातिघोरो मुदितयोगिनीमृग्यमाणलोकपालचपकः प्रचलितरसाकु-  
लभूभृच्चक्रवालकृततुमुलः प्रसृतरभसोत्तालगजदानवारिरार्तत्रिदशदारिका-  
न्विष्यमाणरमणसार्थो निपीतनरवशाविस्वरविसारिशिवाफेत्कारडामरः स-  
तारकावर्ष इव वेतालदृष्टिभिः, सोल्कापात इव निशितप्रासवृष्टिभिः,  
सनिर्घातपात इव गदाप्रहारैः, ससंवर्तकाम्बुददुर्दिन इव करिशीकरासारैः,  
सोत्पातरविमण्डल इव कीलालितकरालचक्रमुक्तिभिः, सवैद्युत सूर्य इव  
जवापतज्ज्वलितशक्तिभिः, सखण्डपरशुताण्डव इव प्रचण्डानिलधूतध्वज-  
सहस्रैः, सकालाग्निधूम इव प्रकुपितसुभटभ्रुकुटीतमिश्रैरजायत । महाप्रल-  
यसंनिभः समरसंघट्टः सर्वतश्च गात्रसंघट्टरणितघण्टानामरिद्वीपावलोकनक्रो-  
धधावितानामिभपतीनां वृंहितेन, प्रतिबलाश्च दर्शनक्षुभितानां च बाजिनां  
हेषितेन, हर्षोत्तालमूलताडिततुरङ्गबद्धरंहसा च स्यन्दनानां चीत्कृतेन, सको-

पधातुष्कनिर्दयाच्छो(द्धो)टितद्यानां च वाययष्टीनां टंकृतेन, खरक्षुरप्रद-  
लितदण्डानां च पर्यस्यतां रथकेतनानां कटुत्कारेण, निष्ठुरधनुर्यन्ननिष्ठचू-  
तामुक्तानां च निर्गच्छतां नाराचानां सूत्कारेण, वोगाह्यमानविवशवेताल-  
कोलाहलघनेन च रुधिरापगानां घूत्कारेण, प्रतिरसितसंभृतेन, समरभे-  
रीणां भाङ्कारेण, निर्भराध्मातसकलदिक्चक्रवालं यत्र साक्रन्दमिव साट्ट-  
हासमिव सास्फोटनरवमिव ब्रह्माण्डमभवत् । अनन्तरं च सेनाभराक्रान्त-  
भेदिनीमूर्च्छान्धकाराकृतिः कवलयितुमिव सशैलद्वीपकाननं त्रिभुवनमुल-  
लास लासकस्तरुणजलधरपटलशङ्कया विमुक्तकलकेकाविलापानां वनकला-  
पिनामाब्रह्मलोकमेणाङ्गमण्डलाकाण्डसैहिकेयो रजःसंघातः प्रतिक्षणमुद्धु-  
रैर्गुणध्वनिभिरज्ञायत धनुष्मतामिपुव्यापारः शास्त्रशिखिकणाद्योतेन, पदम-  
दीयत प्रचलितैः प्रत्यरिपदातिभिः अविदित्यात्मीयपरविभागेन, व्यलम्ब्यत  
मुहूर्तमुद्धर्णहेतिनापि सुभटलोकेन, प्रभूतपिशिताभ्यवहारजनिततीव्रोदन्येन  
कर्दमप्रायमपीयत क्षतजापगाम्बुकौणपगणेन ॥

एवं च भीषणाबद्धतुमुले कुतूहलोत्तालकालदूताकुलितदशदिशि क्रव्या-  
दकुलविलुप्यमानवीरलोके नृत्यत्परेतपरिषदि कृतान्तमहोत्सव इव निर्भरं  
प्रवृत्ते समरसंरम्भे क्षीयमाणेषु क्षितिपतिषु निपतत्सु पादातेषु सीदत्सु  
सादिषु ब्रजत्सु विधुरतायामाधोरणेषु प्रहारविकलकायेष्वितस्ततः परि-  
ज्वलत्सु शून्यासनेषु सप्तिषु स्फुरत्कृपाणचक्रत्रिशूलकार्मुकप्रायप्रहरण-  
दुरालोकायामनेकशवमुण्डमालामालितवपुषि चण्डिकायामिव रूपपरिवर्तेन  
कृतसंनिधापलक्ष्यमाणायां क्षितावमर्षमय इव क्रौर्यमय इव वैरमय इव  
व्याजमय इव हिसामय इव विभाव्यमाने जगति त्रिभागशेषस्थितौ त्रिया-  
मायाममर्षगतमरणशङ्कानिरङ्कुशप्रवृत्तिभिर्वीरलोकैरहं प्रथमिकया प्रार्थ्य-  
मानयशसि पर्यायेण जयपराजयावासादयति सति सैन्यद्वये सहसैव  
शक्रसैन्यादसह्यरभसो मृगयुमार्गणप्रहारताडित इव मृगारातिराकणित-  
दुर्नरेन्द्रमन्त्रपद इव महाहिराघ्रातविपक्षचारणमन्दगन्ध इव वनकरेणुरनि-  
ललोलपताकपटसहस्रमरिकुलप्रलयाय मुक्तशिखमिवोत्सातशस्त्रपुरुषकृत-  
परिक्षेपं रथमारूढः प्रौढकालायसकवचगूढकायैः पुनरुक्ततर्जितसारथि-

भिरभङ्गुरभुजबलामिमानैरनतिभूरिभिरवनिपतिपुत्रैरनुगम्यमान एको नृ-  
पकुमारः कुमारसदृशाकृतिरतिरंहसा निररी[र]मत् । निर्दयास्फालित-  
धनुश्चातिदूरोलसितेन श्यामलितदशदिशाकुटिलविषमेण भ्रुकुटिवलिले-  
खात्रयेण धूमोद्गमेनेवानुमीयमानहृदयप्रदीप्तमन्युरभिमन्युरिव चक्रव्यूहस्य  
सेनापतिपुरोभागपुञ्जितस्य राजसमूहस्य संचरदनेकरथसहस्रदुःप्रवेशमवि-  
शन्मध्यमनुवर्तितक्षत्रधर्मैर्महाबलैर्नरपतिभिरेकैकशोऽभिमुखीभवद्भिः क्षण-  
मात्रमन्थरितरथगतिः 'वज्रायुध वज्रायुध' इति सगर्वं व्याहरन्वाहिनीभर्तु-  
रन्तिकमधिगच्छत् ॥

सेनाधिपोऽपि गम्भीरमधुरेण तेन व्याहृतध्वनिना प्रथमजलधरस्तनि-  
तेनेव विद्यः(?) सद्य एवोद्भिन्नसरसरोमाञ्चकन्दलः कोपविस्फारितपुटेन  
कवलयन्निव तारकोदरप्रतिबिम्बितं सप्रगल्भचलितपक्ष्मणा यत्र लोचनद्व-  
येन सतुरङ्गरथमातङ्गपार्थिवं प्रतिपक्षम् 'इत इतः पश्य माम्' इति व्याहरन्नेव  
वाहितरथः समेत्य तस्येक्षणयत्वे(?) समस्थितः । वारंवारमन्योन्यकृततर्जन-  
योश्च तयोराकर्णात्तकृष्व(?)मुक्तास्तुल्यकालमास्वादितगलामिषाविसारिणो  
लङ्घितदिशो दूराध्वगाराजकार्योपयोगिनस्तीक्ष्णाः परितोषितसुराङ्गणाः  
सुपर्वाणो महाजवा वाजिनश्चापल्यतोषिताः क्षितिपालदारकाविषमाश्च  
मण्डलभेदिनः प्राप्तमोक्षादन्तदीर्घनिद्रामहासंनिपाताः स्वेच्छाविहारिणः  
खेचरान्निजस्वभावा लब्धसु(शु)द्धयः क्वचिद्वातिका इव सूतमारणोद्यताः,  
क्वचिद्राजाध्यक्षा इवाकृष्टसुभटग्रामकङ्कटाः, क्वचिद्वलयकारा इव क-  
ल्पितकरिविषाणाः, क्वचित्कितवा इव लिखिताष्टापदसारफलका, क्वचि-  
त्पतङ्गा इव पक्षपवनान्दोलितदीपिकाखण्डार्चिषोऽभिलषितगजदानामार्ग-  
णतामुन्मिषितनीलत्विषो बाणतां द्विधाकृतोद्दण्डपुण्डरीकाः कादम्बाभि-  
धामारावमुखरिताशामुखाः शिलीमुखाभिख्यां मुख्यामुद्ग्रहन्तः, सायकाः  
प्रसस्तः । अतिसंहततया च तेषामन्तरितचक्षुरिन्द्रियाः पुरोवर्तिनामपि  
वीराणां रणमति(ती)न्द्रियेण चक्षुषाद्राक्षुरमरपङ्कयः । समीपेऽपि त्रिदशतां  
भटजनमुपागतं न ख्यानमारोपयितुमपारयन्नप्सरसः । समासन्नस्यापि न  
क्वब्धस्य स्कन्धरुधिरधारया कपालान्यपूरयन्परेतयुवतयः । निरुद्धचन्द्रालो-

कवद्धान्धकारेषु च रुधिरनिम्नगातीरेषु प्ररूढतालतरुवनशङ्कया निर्विशङ्कम-  
 ध्यासितोर्ध्ववेतालमण्डलमध्याभिरमराङ्गनाभिररम्यन्त समरासादिताः पत-  
 यः । मुहूर्ताच्च प्रीतहृदयः स नरपतिकुमारः सेनाधिपतिमवदत्—‘वज्रायुध,  
 तवानेन सकललोकविस्मयकारिणा भुजबलेन धनुरिवावर्जितं मम निसर्ग-  
 स्तमपि हृदयम् । आशैशवादिपारपौरुषमदोन्मादपरवशस्य मे शतशः संगरेषु  
 संवृत्तः प्रवेशः । जातश्च सहस्रसंख्यैर्धन्विभिः सह समागमः । नतु जनितमेवं-  
 विधं केनाप्यपरेण कौतुकम् । अतिवाहितश्च पुरः करकलितकार्मुकेण काल  
 एतावान् । तदेतर्हि कृत्वा मनः सविशेषसावधानं प्रहर सर्वात्मना । विधेहि  
 च स्वशक्त्या महात्मन्, आत्मनो रक्षामेष(व)मुच्यसे । भुजबलाभिमानस्य  
 भङ्गादलम्बितासमक्षमसमक्षमस्य सामन्तलोकस्य मर्त्यलोकावाससौख्येनेति  
 व्याह्रन्येव, वेगाकृष्टचापयष्टिरुदपातजलधर इव जलधारासारमन्धकारिता-  
 द्दिगन्तरालसूत्रिताकालप्रदोषमनवरतमुत्पतद्भिर्नभसि भीषणैर्ज्यानिनादैर-  
 रिशिरोमिश्च व्याहृतविसर्गस्तूयमानमिव, सुभटशस्त्रपातरणितेन प्रणम्य-  
 मानमिव, भूमिनिक्षिप्तमूर्धभिः कबन्धैरर्च्यमानमिव, निपतदातपत्रकुसुमैः  
 स्यन्दनैः क्षिप्यमाणलाजमिव, उच्छलकुम्भमुक्ताफलाभिः करिघटाभिरभि-  
 विच्यमानमिव मुक्तासृग्वृष्टिभिः प्रहारव्रणैर्दीयमानचक्राभिघातमिव, विलो-  
 लमणिकुण्डलैः क्षमापालमुण्डैः प्रबलपरिवारपरिगतमिव, शरच्छेदैर्मूकं  
 मांसभेदे मन्दं मेदसि सुखरमस्थिषु मन्थरं स्नायुग्रन्थिष्वसंख्यमसृजत् ।  
 मार्गेण व्रातमतिवेगव्यापृतोऽस्य तत्र क्षणे प्रोत इव तूणीमुखेषु, लिखित इव  
 मौर्व्याम्, उत्कीर्ण इव पुङ्खेषु, अवतंसित इव श्रवणान्ते तुल्यकालमलक्ष्यत ।  
 वामेतरः पाणिरविरलशरासारत्रासिता हंसीव मेधागमे पल्लवमनवलोकित-  
 श्रयविसंस्थुला सैन्यपतिवक्षःस्थलममुञ्चत् । राजलक्ष्मीरुद्रान्तहृदया च क्षणं  
 बाहुशिरसि, क्षणं धनुषि, क्षणं कृपाणधाराम्भसि, क्षणमातपात्र(पत्रे), क्षणं  
 मदाध्वजेषु, क्षणं चामरेष्वकुरुत स्थितिम् । अहं तु ता तस्य वज्रायुधस्य  
 विपदमप्रतिविधेयामुपनतामवलोक्य किं कर्तव्यतामूढः स्तम्भित इव मुहूर्तम-  
 तिष्व(ष्ट)म् । प्रलयवशाच्च प्रत्यानीतधैर्यं इतश्चेतश्च धावता हृदयेन तस्य  
 प्राणपरिरक्षणोपायान्मृगयमाणः सततभासन्नवर्त्यपि व्याकुलतया मुहूर्तमप-

सृतं स्मृतेर्ज्ञगिति तत्पुरा परमेश्वरेण प्रहितमङ्गुलीयकं बालारुणमस्सरम् । उ-  
च्छ्वसितहृदयश्च तदभिनन्द्य बहुप्रकारमादरकृतप्रणामः पाणिना दक्षिणेनो-  
दक्षिपम् । आक्षेपश्चलद्वाणिश्च तत्क्षणमरातिबाणोन्मथितकेतुच्छत्रकार्मुकं  
सेनान्यमुच्चैस्तरेण स्वरेणावोचम्—‘दण्डाधिप, कृतं तावदपरायुधपरिमहेण ।  
गृहाण बालारुणामिधानमिदममोघं प्रहरणम् । अनेन परिगृहीतभुजदण्डश-  
क्तिर्विधेहि निरवग्रहप्रसरस्य विद्विषः प्रतापखण्डनम् । अकाण्ड एव निर्व्या-  
जपौरुषतया मा स्म विस्सरः स्वामी(मि)कार्यम् । असौ तु सासूय इव तन्म-  
दीयवचनमवधार्य कृतावधीरणो रणरसोच्छ्वसितगात्रयष्टिराविष्ट इव ‘रे रे  
दुरात्मन्, दुर्गृहीतधनुर्विद्यामदाध्मातद्रविणाधम, बधान क्षणमात्रमग्रतोऽव-  
स्थानम् । अस्थान एव किं दृष्यसि । पश्य ममापि संप्रति शस्त्रविद्याकौशलम्’  
इत्युदीर्य निर्यत्पुलकमसी(सि)लताग्रहणाय दक्षिणं प्रसारितवान्बाहुम् । अरि-  
वधावेशविस्मृतात्मनश्च तत्सोल्लसितकोपसाटोपकम्पिताङ्गुलौ कराग्रभागे गृ-  
हीत्वाङ्गुलीमेका तदहमङ्गुलीयकमतिष्ठिपम् । अधिष्ठितश्च स तदीयच्छायया  
तत्क्षणमेव दिग्भागदन्तमुशल इव वज्रप्रतिमया, महाहिभोग इव मणिप्र-  
भया, समुद्रोर्मिरिव वाडवार्चिषा, कामप्यभिरामतामधृष्यतां पर्यपुष्यत् ॥

अथ तस्य संहितदीपिकाः खण्डकरदण्डताडिताः कोपेनैव प्रज्ज्वलुः ।  
प्राज्यतेजसो मणयः प्रक्षिपुश्च दिग्मुखेषु क्षेपीयः कटाक्षानिव दीर्घारुणा-  
नंशून् । तैश्च प्रभापीतचन्द्रातपैर्यैः समन्ततः परामृष्टमभिनवार्ककिरणस्पृष्ट-  
मिव कुमुदकाननं सद्य एव निद्रया प्रत्यपद्यप्रतिपक्षसैन्यमुदामदानपङ्कल-  
मानीव नोद्धर्तुमङ्कुशानि शेकुः । अनेकपकपोतकूटैभ्यो निषादिनः सुराङ्ग-  
नादर्शनोपारूढमदेव सद्योऽमुकुलायतदृष्टिः सुभटानां कृतकचग्रहकालदू-  
ताकृष्यमाणानीव शनैः शनैरवनेमुः । परिशिथिलकन्धरासंधीनि शिरासि  
योद्धानां द्विपटितमुष्टिबन्धविगलिताशयश्च कृपाणिकामग्रहणस्पृहयेव पेतुः ।  
जघनपार्श्वेषु प्रहारदानाय दूरोत्क्षिप्ता दक्षिणपाणयः पादा[ः] तस्यार्धावकू-  
ष्टश्रस्तकार्मुकनिरस्ताश्चार्धपथे एवाधोमुखीबभूवुः । अप्राप्तशरव्यास्रपयेव  
सायका धनुष्मताम्, दृष्टसुरवधूविभ्रमाविर्भूतमदनार्तानामिव प्रावर्तनज-  
म्भिकामुखेषु रथारोहाणाम्, स्वग्रहणाचिरविमुक्तोद्वाष्पनिजजायाया जनित-

दुःखानामिव प्रससुरायतानि श्वसितान्यश्ववाराणाम्, श्रवणप्रविष्टारातिसिं-  
हनादमुहूर्तविस्फारिताप्यघटतामर्षलोहितायमानजडपुटा दृष्टिः सामन्ताना-  
म्, अव्यापृतवामकरतलालीनरश्मिपाशाश्चोर्ध्वीकृतप्राग्जनावष्टम्भेन विसं-  
स्थुलावयवास्तस्थुः सारथयः । एवं च तेनातर्कितोपनतेनाप्रतिविधेयेन दैवे-  
नेव लुप्तपुरुषकारेण, जरागमेनेव मन्दीकृताखिलेन्द्रियशक्तिना, महापुरुषेणे-  
व गोपायितसमस्तात्मगुणेनानायुःपरिक्षयेण मृत्युना सर्पदंशेन विषवेगेना-  
नभिधातजेन मूर्च्छान्धकारेणादोषसंक्षोभजन्मना संनिपातेनानुन्मीलितता-  
रकेण तमसा, महानिद्रावेगेन युगपदभिभूयमाने वैरिसैन्ये सवीरवर्गाग्रेसरो  
राजकुमारो रोषदष्टाधरोष्ठमुज्झितरथपृष्ठमुद्रूर्णकृपाणमभिमुखमतिरंहसा  
समापन्ततं सेनापतिमवलोक्य तत्सेनापतिवधाय धनुषि निवेशितमसितलो-  
लदीधितिजटालफलधारमरातिरुधिरपानतृष्णया प्रसारितजिह्वासहस्रमिव  
सद्य एव समहृतसंहृतानेकप्रतिपक्षप्राणं बाणमुत्सृष्टचापयष्टिश्च तत्क्षणं  
क्षारसमरनीतिप्रियतया पृथक्कृत्य परिवारतः कृपाणमात्मानं च वे(व)ना-  
दवतरन्निद्रावेगविगलितपरिस्पन्दः स्पन्दनोत्संगमगमदग्रान्तरे लब्धरोष-  
नियतिनावसराणि 'हत हत, उपसर्पतोपसर्पत, गृह्णीत गृह्णीत' इत्यनवरतकृ-  
तकोलाहलानि बद्धवेगद्विरदपृष्टसारिदोलायमानस्खलनसायासप्रासपूलानि  
चलितरथचीत्कारचकितशाकिनीचक्रवालार्धावलोकितान्युद्रूर्णकृपाणपादा-  
न्तपदपातकम्पितधराण्यभवन्त सर्वतोऽस्सत्सैन्यराजन्यकानि ॥

सेनाधिपस्तु तस्य महात्मनस्त्रिभुवनभिभाविना भुजवीर्येण निर्व्याजमाव-  
र्जितमनास्तानि तथाविधप्रकटितसंरम्भाणि सर्वतः प्रधावितान्यवलोक्य सं-  
भ्रमोत्क्षिप्तबाहुयुगलो गद्गदिकागृह्यमाणगलनिर्गलदपर्याप्ताक्षरम् 'रे रे सदे-  
वस्योत्तरकोशलेश्वरस्य पादपङ्कजेभ्यः शय(प)ते, योऽस्मै कुत्स्यति' इति स्वश-  
क्त्या व्याहरन्पुनः पुनरादिष्टसूतसत्त्वरप्रवर्तितरथेन रथेन तं प्रदेशमागच्छत् ।  
अद्राक्षीच्च तं समासन्नदीपिकालोकप्रकाशितमाशक्तसाम्प्रसारणधूसरा-  
भिरामवपुषमौषधीनाथमिव पार्वणमस्तपर्वतप्रस्थे पृथुनि रथपृष्ठे पर्यस्तमा-  
सादितविजयरिपुस्तस्य दर्शनपरिजिहीर्षाय(र्षया) च निमिषितेक्षणारविन्द-  
माजिविपन्नमुभटजीवितसंजिघृक्षयायातयमदर्शनागतया यमुनयेवाबद्धवि-

कटतरङ्गया भुकुट्यान्वकारितललाटभित्तिमुपरि रिपुशिलीमुखासारेणाध-  
स्ताच्चरणरभसरोमाञ्चजालकेन जर्जरितमुल्लसितमिव मूर्च्छान्धकारमुन्निद्रता-  
पिच्छनीलमस्थूलं कालायसकवचमुरःस्थलेनोद्वहन्तमुत्सृष्टचापयष्टिना वा-  
मेन दक्षिणेन च स्फुरितदीर्घनखकिरणेन तत्क्षणभ्रष्टकरवालान्वेषिणेव  
पाणिना विराजमानमुपात्तकेतुस्तम्भविन्यस्तदेहभारैश्च निद्रां दूरभुमकण्ठ-  
नालैरात्मयोधैः परिवृतं प्रसुप्तसरःकुमुदमध्यवर्तिनमिव प्रतिमादिनकरमव्या-  
जसौर्यावर्जितहृदयैश्चागत्यागत्य वीरवृन्दैर्वन्धमानबाणवृणोद्धीतरुधिरबिन्दु-  
निकरं कुमारम् । उपजातविस्मयश्च निश्चलस्निग्धतारकेण चक्षुषा सुचिरमव-  
लोक्य तदवलोकनप्रीतमनसा समीपवर्तिना सामन्तलोकेन सह बहुप्रकार-  
मारब्धतद्दीर्घगुणस्तुतिस्तस्मिन्नेव प्रदेशे मुहूर्तमात्रमतिष्ठत् । तद्वृत्तान्तश्रव-  
णसकुतूहलश्च निपुणतरमपि व्यापारितया दृष्ट्या यदा प्रतिपक्षपक्षैकमपि  
पुरुषं चैतन्यालिङ्गितं ना(न्य)द्राक्षीत्, तदास्य चामरग्राहणीमप्राक्षीत्—  
'बालिके, कथय कोऽयम्, कस्य वापत्यम्, किमभिधानः, किं निमित्तमनि(न)-  
पेक्षितात्मविनिपातः पतङ्ग इव पावके सहसैवास्मिन्नस्मत्सैन्ये प्रविष्टः ।  
किमर्थमसमर्थसहायेनानेन साहसमिदमतदुत्करं कर्माध्यवसितम् । कया  
प्रत्याशयानेन शक्तेनापि शत्रुवधकर्मणि मत्कृतो दिवस एवाभियोगः । किं  
फलमभिलष्य निर्व्याजपौरुषेणाप्यङ्गीकृतः क्षुद्रक्षत्रियलोकासूत्रितः सौप्तिक-  
युद्धमार्गः' । सैवमाष्टृष्टा सेनाधिपेन किमपि ध्यात्वा परामृष्टनयनबाष्पसलिला  
विलोक्याभिमुखमन्तर्दुःखावेगपिशुनमत्यायित(?) निश्चस्य च शनैरवादी-  
त्—'महाभाग, किं कथयामि मन्दभाग्या । कीदृशोऽयमिदानीं कथ्यते ।  
गन्ता खल्वस्तमस्य कथा । कथ्यमानापि कीदृशी भवत्येतदवस्थस्यास्य पूर्वाव-  
स्था । तथापि श्रूयताम्—एष खल्वशेषद्वीपावनीपालमौलिमालामलनदुर्ल्लि-  
तपादयुगलस्य युगायतभुजप्राकाररक्षितनिजक्षितेरवधीरितविषधरेन्द्रवदननिः-  
श्वासविषवेगेनागणितकालकूटज्वालागणनानपेक्षितरामविशिखशिखिशिखा-  
डम्बरेण विज्ञातवाडवदहनदाहवेदनावेगेन जलनिधिनाप्यसोढनौतन्त्रपरिवृ-  
ढप्रयाणसमर्दस्य यस्य समदसैन्यकरिविषाणकोणविषदितत्रिकूटककभित्ते-  
रवस्कन्दपातभीतेनेव सर्वदा शर्वरीषु विहितप्रचारेण नक्तंचरचक्रवर्तिना



लङ्केश्वरेणापि सततमभिशङ्कितोत्साहस्य सिंहलद्वीपभर्तुर्महानरेन्द्रस्य चन्द्र-  
केतोरात्मजः सर्वातिशायिना भुजवीर्यविलसितेनास्त्रशिक्षाकौशलेन च  
विस्मायितसकलपार्थिवः पार्थवत्पृथिव्यामेकधन्वी समरकेतुर्नाम । सोऽयं  
महाबलतया बाल एवाधिगतयौवराज्याभिषेकः सकलसागरान्तरालद्वीपवि-  
जिगीषया गतोऽपि दूरमतिसत्वरः पितुराज्ञया राज्ञोऽस्य कुसुमशेखरस्य  
साहायकं कर्तुमासन्नवर्तिभिः कतिपयैरेव नृपतिभिरनुप्रयातः काञ्चीमनुप्राप्तः ।  
स्थितश्चात्र पञ्चषाण्यपि दिनानि दूनचेतोवृत्तिः । अद्य तु प्रातरेव हेतुना  
केनापि विधृतोदारशृङ्गारवेषः परिमितैरेव सह सुहृद्भिर्नरेन्द्रभवनोद्यानभूषणं  
गतः स्मरायतनमासीनश्च । तस्य द्वारदेशे विशन्तमनवरतगंतमुपरित(?)नि-  
मेषेण चक्षुषा निरीक्षमाणो नगरनारीजनं स्थितो दिनमशेषमवशितायां च  
यात्रायामधिकतरमारूढगाढा रतिः कारयित्वा मकरकेतोः पुरःसरोजिनीपञ्च-  
शयनमिहेवसयाद्य शयनीयम्' इत्युदीर्य विसर्जितासन्नपरिजनः केनापि विधेना-  
तिवाह्य प्रदोषमागत्य चार्धरात्रसमये शिपिरक(?)स्मादेव सज्जीकृतसकलनिज-  
बलः, 'कुमार, नायं क्रमो नयस्य' इति विनिवार्यमाणोऽपि मन्त्रिभिः, 'युवराज,  
विरम्यतामितो दुरध्यवसायात्' इति निरुह्यमानोऽपि बन्धुभिः, 'कल्याणि,  
अङ्गीक्रियतां पाशलग्नम्' इति निवृत्त्यमानोऽपि मौहूर्तिकैः, 'देव, प्रतिपाल्य-  
तामनुयाति सैन्यम्' इति विज्ञाप्यमानोऽपि प्रधानलोकेन, 'विद्वन्, निवेद्यतां  
कुसुमशेखरस्य' इति वारं वारमभिधीयमानोऽपि विबुधवर्गेण, निर्गतः काञ्च्या  
आकृष्यमाणश्च व्यसनैषिणा पुरो विधिना प्रणिधि(धा)नेनानाप्तेन प्राप्तो भुव-  
मिमामवस्थां च ।' इत्येवमावेदयन्त्यामेव तस्यामुपजातदुःखावेगेव प्रगलित-  
तारका तनिमानमभजत रजनिः । अमरीभूतसुभटनिर्दयाश्लिष्टसुरवधूहारमु-  
क्तामौक्तिकविसरमिव तुहिनजलबिन्दुनिकरं ववर्ष गगनतलम् । अरुणालो-  
कतरलितानि वेतालवृन्दावनीव तिरोबभूवुस्तिमिराणि । रणभूमिशोणिताव-  
लोकनमन्त इव पाश्चात्यशैलशिखरे(?)स्त्वलद्विकलपादः पपात तारापतिः ।  
आसक्तबालारुणप्रभाप्रभावपिहितवीर्यः सिंहलेन्द्रसूनुरिव निमिमील नक्षत्ररा-  
शिरुत्सृष्टतरकुलायकोटराणि प्रशान्तप्रहारभयानीव विरतयोधशरवृष्टिसाव-  
काशे विहायसि व्यचरत्त(त्ता)नाकुलानि पञ्चरथकुलान्यपर्वचलितवीरव-

गमिन्नसूर्यमण्डलरुधिरप्रवाह इव पूर्वदिग्भागमरुणीचकार संध्यारागः ।  
भयानकाजिभूमिद(?)शीनापजातत्रासा इव सुदूरमपसल्लुराशादिगमुखश्रस्त-  
तनुतमिश्रविक्रान्तविरलतारकाशोकलम्बितालक तत्र लग्नबाष्पजललवा द्रवि-  
डराजलक्ष्मीरिव तत्क्षणं रराज रजनिः । व्याजविजितसिंहलेन्द्रसुतपराभ-  
वरोषित इव पुरस्तादुल्लास लोहितायमानवपुरुष्णदीधितिः । एवं च प्रवृत्ते  
प्रत्यूषसि विपक्षविजयाभिलाष इव विलीने तमसि प्रसरति दिगन्तरेषु देव-  
स्य प्रताप इव पातङ्गे महसि सहसैव प्रत्यबोधि सकलमपि तद्विरोधे सैन्यम् ।  
असावपि कुमारः प्रन(ण)ष्टनिद्राविकारो वज्रायुधमाविषादम् 'व्रज । विश्र-  
ब्धमेहि । न तावत्प्रहरामि यावच्च त्वया न प्रहृतम्' इत्यविशदाक्षरं पूर्व-  
वासनावसेन व्याहरत्सु चिरनिद्राविमर्दजडपुटोदरमुदमीलयदीक्षणयुगलम् ।  
अवलोक्य च पुरः परिवेष्टितरथमरातिलोकमात्मानं च तदवस्थमुपजातगुरु-  
विषादो लज्जया पुनर्मोहान्धकारमविक्षत् ॥

सेनापतिरपि तेन तस्यातर्कितेनासंभावनीयेनादृष्टपूर्वेण प्रत्युज्जीवनेन  
जनितविस्मयः प्रहर्षमन्दतारकेणानन्दजलबिन्दुसेकादिव विकसता नयनार-  
विन्दद्वयेनोद्भासमानस्तत्कालमासादितमहालाभमिव प्राप्तसकलकल्याण-  
मिव समृद्धाखिलकाममिव फलिताशेषगुरुजनाशिषमिव कृतार्थमात्मानं  
मन्यमानो मुहूर्तं स्थित्वा तस्मिन्क्षणे भयतरलेक्षणस्य विपक्षकक्षीकृतस्वा-  
मिदर्शनविषण्णबुद्धेरन्धीभूतसकलदिशः कादिशीकस्य शकलोकस्याश्वा-  
सनार्थं समन्तादभयप्रदानपटहमदापयत् । तदीयसारग्रहणोद्यतं चात्मसै-  
निकलोकं न्यवारयत् । आसन्नसरिति निर्वर्तितस्नानक्रियश्च दत्त्वा संगरस-  
माप्तप्राणेभ्यो बान्धवेभ्यः प्रणयिभ्यश्च शोकदीर्घश्वासतरलिततिलोदकं  
निचापाञ्जलिनादिश्य चायुधप्रहारक्षतमर्मणामरातियोधानामौषधकर्मण्या-  
प्तजनम् । अधिरुद्ध च ससंभ्रमाधोरणोपनीतं प्रधानजयवारणमारोप्य पुरः  
प्रत्यग्रयशःसुधाधवलवपुषमभ्युदयमङ्गलकलशमिव सिंहलाधिपसुतमारब्ध-  
युद्धकथालापवाचालेन प्रणयिना राजपुत्रलोकेनानुगम्यमानः शनैः शनैः  
शिविरमागतम् । क्रमेणासाद्य निजभवनमुपपादितसमस्ततत्कालोचितकर-  
णीयो निर्वर्तितप्रत्यवसानादिकर्मणः समरकेतोरभ्यन्तर एव स्थितिमकल्प-

यत् । अधिशयिततल्पस्य च परिचारक इव स्वयं व्रणपट्टबन्धनादिक्रिया-  
मन्वतिष्ठत् । आसचिकित्सितप्रारब्धोपचारं च तमनतिचिरेणैव प्रगुणी-  
भूतवपुषं प्रशस्तेऽहनि स्नातमुपनिमग्न्य सादरममात्यैर्बन्धुभिः सुहृद्भिरपरैश्च  
प्रधानपुरुषैः सहितमात्मग्रहमानयत् । कृतभोजनोपचारं च तं वितीर्णकुसुम-  
विलेपनवसनालंकारमुपनीतविविधवस्तुवाहनं प्रत्यर्पिताहवगृहीतनिःशेषक-  
रितुरङ्गस्यन्दनं च विधाय विनोद्य च मुहूर्तमरतिच्छेदकारिभिः कथाला-  
पैरभिमुखो भूत्वा कृताञ्जलिरवादीत्—‘कुमार, सकलजगदेकवीरस्य  
करदीक्षिता शङ्खसागरान्तरद्वीपभूपतेर्विपक्षव्यसनसंकटगतैर्महद्भिरपि भूमि-  
पालैरपेक्षणीयसाहायकस्य चतुरुदधिविख्यातपार्थिवप्रथमसूनोः कथंचिद्वि-  
धिवशाद्गुहायातस्य राजादिपरेण परिकल्पिताल्पवृत्तिरस्मद्विधो जनः किं ते  
प्रियं करोतु । केन वा कृतेनोपकारेण प्रीतिमधिगच्छतु । तथापि यद्यनु-  
ग्रहबुद्धिरस्मासु तदेतदङ्गीकुरु । सततमादेशकारिणा समीपदेशस्थितेन  
मया प्रतिपन्नसकलपृथ्वीव्यापारभरनिराकुलो मदीयमाधिपत्यपदमथ तुच्छ-  
मिति मन्दाभिलाषस्तदा स परिजन इतो गत्वा तदेव पित्रा प्रतिपादितम-  
तिप्राज्यवैभवमध्यास्व निजमेव यौवराज्यम् । मा च मन्यथा यथाहमेतेन  
निर्जित्य विहितानुग्रहः कथमिदं करोमि । कोऽहं तव पराजये धृताधिज्य-  
धन्वानमन्योऽपि किमस्ति जगति यस्त्वां समरकर्मणा करोति विमुखम् ।  
यत्तु मुख्यैर्नृपतिभिः समं समकालमेव नीत्वा वश्यतामिहानीतोऽसि, स तु  
प्रभावोऽन्यस्य कस्यचित् । अथवा किमनेन दूरस्थोऽपि दृष्टमात्रेण येन  
प्रन(ण)ष्टसकलचेष्टस्तदा समिति संजातोऽसि । तदेव ते प्रकटमुपदर्शयामि’  
इत्युदीर्य तत्कालमादिष्टनिकटराजलोकदौकितमनेकमहाप्रभावमाणिक्यस्व-  
चित्तमुद्रसं(म)ङ्गुलीयकरलमग्रतो दर्शयन् ‘कुतः प्राप्तमेतत्’ इति पृष्टश्च देवस्य  
शकावतारगमनात्प्रभृति पूर्ववृत्तं ज्वलनप्रभदेववृत्तान्तमखिलमपि राजल-  
क्ष्मीस्वस्थानगमनपर्यवसानं यथाश्रुतमकथयत् । सोऽपि तच्छ्रुत्वा किंचि-  
दुपशान्तचिन्तासंज्वरः शत्रुभुजबलोत्कर्षसंभावनाकृतामवज्ञाबुद्धिमात्मनि  
श्लथामकरोत् । अब्रवीच्च—‘दण्डाधिप, बाढमावर्जितोऽहममुना दूरविनिवा-  
रिताहंकारप्रवेशेसलेन त्वदीयसौजन्येन । सदृशनिन्दाप्रशंसो मुनिरपि क

ईदृशमात्मगुणापलापबद्धकक्षमरातिपक्षोत्कर्षवर्णनामुखरमखिलराजलोकस-  
मक्षमुल्लपति, यादृक्त्वया सकलदिगन्तविश्रुतपराक्रमेण दक्षिणापथचक्रव-  
र्तिना गदितम् । न केवलमव्याहृतप्रसरया वातसंहत्या महत्तयापि ते तिरस्कृतं  
भुवनमेतत् । कथमिव न प्रस(श)स्यते स राजा देवराजप्रभृतिभिः, यस्य  
वेश्मनि व्यवहरन्ति सद्यःकृतापकारे शत्रावपि वितीर्णप्राणसर्वस्वाः खभुज-  
विक्रमोत्कीर्तनावसरेऽपि परकीयसामर्थ्यसमर्थनपरास्तद्विद्धा राज्यचिन्तकाः  
प्रधानसचिवाः । सर्वमुचितमनुचितं च करणीयं मया त्वदीयवचनम् । केव-  
लमिदानीं न वक्तव्योऽहमन्यत्किमपि । यदि च पक्षपातबुद्धिर्मयि ततः कि-  
मजाया । कुरु कृतार्थं मे चक्षुः । तमेव दर्शय प्रीतिविस्तारितेक्षणवदनेन  
वज्रिणा त्रिदशसंसदि स्तुतगुणमसमसाहसावर्जितराजलक्ष्मीदर्शितप्रत्यक्ष-  
निजरूपविभ्रममपेतरजसं राजर्षिम् । उपजाततर्षोऽहमतितरां तदङ्घ्रियुगलाव-  
लोकने ।' इति वदन्तं तं प्रीतहृदयो दण्डाधिपः प्रत्यवादीत्—'कुमार,  
यद्येवमद्यैव कुरु प्रस्थानम् ।' इत्युदीर्य निरवद्येऽहि शिक्षयित्वा बहुप्रकार-  
मनुचरीकृतप्रचुरपदातिचक्रेण कृत्वा मया सततकृतसेवं देवपादान्तिक-  
मजीगमत् । सोऽहमादाय तमुद्रमरभसं प्रस्थितः पथि बहन्नहरहः प्रयाणैर-  
लघुभिर्विलङ्घितानेकनगरग्रामजनपदः क्रमेणास्थानन्तरातीतायां विभावर्था-  
मिह नगर्यां प्रविष्टः । दृष्टं चाद्य पुण्योदयेन सुचिरकालाभिकाङ्क्षितदर्शनं  
चरणकमलद्वयं देवस्य, एतां च दिव्याङ्गुलीयकप्रभावावेदनप्रसङ्गागताम् । अ-  
वनिपतिराकर्ण्य विजयवेगतो वज्रायुधसमरकेतुसमरवार्तामास्थानवर्तिना  
नरपतिसमूहेन सहितं परं विस्मयमगच्छत् । अव्याजशौर्यावर्जितश्च न तथा  
लब्धविजयेषु सुहृदिव वज्रायुधे यथा विपक्षे समरकेतौ बबन्ध पक्षपातम् ।  
तथाह्यस्य चिन्तयन्नचिन्तितात्मपरसैन्यगुरुलाघवां मनसिताम्, विभावयन्ने-  
करथेन कृतमहारथसमूहेषु मध्यप्रवेसां(शां) साहसिकताम् । विचारयन्वि-  
धृतपौरुषप्रकर्षमरातिपरिभाषणेष्वरोषपरुषमालापविभ्रमम्, अवधारयन्ननादर-  
निरस्त्रीकृतनिखिलपरचक्रनायकं सायकव्यापारमतिचिरमतिष्ठत् । अनुराग-  
तरलितश्च तत्रैव गत्वा तं द्रष्टुमिव परिष्वक्तुमिव संभाषयितुमिवाभ्यर्चितु-  
मिव स्वपदेऽभिषेक्तुमिव चेतसाभिलषितवान् । दर्शनोत्सुकश्च पुनरवो-

चत्—‘विजयवेग, कास्ते स सिंहलेश्वरसूनुः । कदा च सोऽस्मान् दक्ष-  
(क्षय)ति ।’ स जगाद—‘देव, स स(श)कावतारोद्यानसंनिधे रमणीये  
सरय्वाः परिसरे निवेशितशिविरस्तिष्ठति । दर्शनं तु यदैव देवः प्रसीदति  
तदैव करोति ।’ तच्छ्रुत्वा नरपतिरासन्नवार्तिनमत्युदारवेषं साकारवपुषम-  
भ्यर्हितमशेषस्यापि परिग्रहस्य महत्सु कार्येषु व्यापारणीयं हरदासनामानं  
महाप्रतीहारमाकारणाय तत्क्षणमेव तस्य प्राहिणोत् । स गत्वा सपरिवार-  
स्तदावासे कृतसमुचितोपचारो बहुप्रकारोपवर्णितं नरेन्द्रानुरागनिर्वृतं कृता-  
ञ्जलिपुटस्तं राजकुलमानिनाय, प्रावेस(श)यच्च । दर्शितप्रश्रयातिरेकोऽभ्य-  
न्तरं प्रविष्टं च तं धृतविदग्धोज्ज्वलवेषकतिपयाप्तपदातिपरिवृतम्, आलोकनो-  
पजातसंक्षोभसरभसापसृतेन द्वारवार्तिना राजलोकेन दीयमानमार्गम्, अग्रया-  
यिना विनयपेशलालापेन दौवारिकजनेनानुगम्यमानम् । आत्मप्रतिबिम्बकैरिव  
समानरूपैः समानवयोभिः समानवसनालंकारधारिभिरव्यभिचारिभिः प्रधान-  
राजपुत्रैः परिवृतम्, उपान्तप्ररूढकल्पपादपविटपमिव पारिजातपोतम्, दिग-  
न्तरव्यापिना कुवलयदलश्यामलेन स्वदेहप्रभासंतानेन तिरोहितसर्वाकारम्,  
अनुराशिजलमध्यवर्तिनमैनाकमिव विभाव्यमानम्, अनवरतसुन्मिषता निस-  
र्गस्निग्धेन कर्णपूरमौक्तिकस्तबकेन कृत्तिकापुञ्जेनैव कुमारशब्दविप्रलब्धेन कृ-  
तमुखालोकम्, हराट्टहासद्युतिहासिना दूरमुल्लसितेन हारप्रभावलयेन वक्षस्थ-  
लनिवासिन्याः श्रियः क्षीरोदमिव दर्शयन्तम्, अतिबहलकेयूरपद्मरागांशुरञ्जि-  
तैश्चिरप्ररूढैरपि सरसैरिवारिशस्त्रप्रहारैः स्थपुटितोरःस्थलम्, तरुणतामरसता-  
म्रतलस्य सविलाससंप्रेङ्खतः पाणियुगलस्य विसर्पन्तीभिर्धवलनखदीधिति-  
भिरम्बुधाराभिरिव सावष्टम्भचरणपातभरपीडितामुक्षन्तं क्षितिं क्षितिपतिः  
समरकेतुमद्राक्षीत् । दृष्ट्वा च संमुखचलितवदनो वारंवारमादरप्रणिहि-  
तप्रासादाङ्गदृष्टिरासन्नसर्पिणा महाप्रतीहारेण कारितप्रणाममादरप्रणतिल-  
म्बकुट्टिमोपहारकुसुमकिञ्जल्कसारीकृतशिरोरुहमेखेहीति दूरादेवाह्वयत् ।

१. उपान्त निकटे प्ररूढा. कल्पपादपस्य विटपा यस्य पारिजातपोतस्य तम्. समान-  
राजपुत्राणां कल्पपादपेनोपमा. २ कुमारस्य स्कन्दस्य शब्देन रथाया विप्रलब्धेन  
कुमार आगच्छेति कुमार विजयश्चेत्यादिशब्देन.

उपसृत्य चरणान्तिके भूयः कृतप्रणामं च मे प्रेम्णातिदूरं प्रसारिता-  
भ्यां भुजाभ्यामाकृष्याहमारोपयत् । आश्लिष्टमुक्तं च तं विनयादनादृतस-  
संभ्रमाधिकृतदौकितविकटवेत्रासनमासन्नोपविष्टमुन्नमितपक्ष्मणा निश्चलनि-  
बद्धलक्षणे चक्षुषा निरीक्ष्य साचीकृतसि(शि)रोधरः सुचिरमीषत्स्मितः  
समभाषत—‘वत्स, स्वागतं ते । साधुकृतं यदत्रागतोऽसि । अनेन तव निसर्ग-  
सुन्दरेण दृष्टमात्रेण देहाकारेण पुरुषकारेणेव श्रुतेन श्रोत्रमानन्दितं मे  
किमपि नेत्रयुग्मम् । धन्यस्त्वमेको जगति, यस्मादुपजातमात्मनः पराजयं  
विजयमिव सभासु शंसति प्रीतिविकसिताक्षो विपक्षलोकः । लोकमुपजनयता  
भवन्तमस्तोकसंचितमुकृतसंभारेण धारितो धुरि समस्ताना पुत्रिणामात्मा  
महात्मना सिंहलेश्वरेण । तेजस्विसंगमेषु स्फुरदधिकौजसा सहजमार्दवगुणो-  
पेतेन स्थिरप्रकृतिना त्वयैकेन भूषितं पुरुषरत्नेन परुषतरलैर्बहुभिरपि  
पाषाणरत्नैः परिकृताय प्रायो न गृह स्पृहयत्यद्य सिंहलद्वीपाय सर्वथा कृ-  
तार्थोऽहम् । अद्य फलितो मे दक्षिणापथविजयः । श्लाघनीयतां गतमिदं राज्य-  
मद्य । अधिगतपरिपूर्णशोभेयमुपजाता सभा । शिरश्छेदसाहसदर्शनादधिकप-  
रितुष्टया दिव्याङ्गुलीयकार्पणव्यपदेशेन देशान्तरादानीय दत्तोऽसि मे ।  
द्वितीयस्त्वमात्मजो राजलक्ष्म्याः । सामान्यममुना कुमारेण सह तवेदं राज्य-  
मास्व । यदृच्छया भावितभूरिनिर्वृत्तिर्मनसि मा स्म मंस्थाः यथाहमानीतः  
परैरिति । न कश्चिदप्यत्र परः । सर्वोऽप्येष तव पर्वतस्येव मैनाकस्य पर्यन्त-  
वर्ती सपक्षो भूभृतां वर्गः । स्वर्गोद्यानवनलेखाचारुरेकैव दूरे तिलकतात्मच-  
म्पकैलालवङ्गपुत्रागबहुला दक्षिणार्णवोपकण्ठवनराजिः । अपरस्तु सर्वः स-  
नीडः क्रीडोपकरणग्रामः । सर्वथा कुरु स्थिरमवस्थानाय चेतः । यच्चिन्तयसि  
तत्कृत्स्नमपि तवाचिरेण संपत्स्यते समीहितमिह ।’ इत्युक्त्वान्यतो विवर्तितमु-  
खः पादपीठान्तिकोपविष्टमनवरतसंचारितस्नेहार्द्रलोचनं समरकेतुवदने हरि-  
वाहनमवादीत्—‘वत्स, एष समरकेतुर्गुणैः समधिकं समं चात्मबन्धुवर्गे  
प्रधानपुरुषमपश्यता मया तवैव सहचरः परिकल्पितः । अस्य कल्पायुषा त्वया  
दर्पणस्येव सद्रूपस्य कलङ्करहितात्मनो मत्पुरस्कृतस्य सर्वकालमभिमुखेन भवि-  
तव्यम् । सुविदितदण्डनीतेः सौविदलस्येव निजपरिग्रहः सततमायत्ततां नेय ।

भोगसुखसाधनैकहेतोः सुकृतकर्मण इव दानादिक्रियाभिः कर्तव्यमजस-  
मुपबृंहणम् । सुश्लिष्टपरिवारस्य तरवारेरिव निशाखपि स्वसंनिधौ विधेयमव-  
स्थानम् । अन्वहं चायमापत्स्वपरिहारेण, संपत्स्वादरातिशयेन, समानगुणेषु  
गौरवोत्कर्षेण, विवादेषु पक्षग्रहणेन, नूतनार्थलाभेषु संविजनेन, नर्मस्व-  
मर्मोद्धटनेन, मन्त्रणेष्वदूरीकरणेन, दारसंनिधावविकारदर्शनेन, प्रणयकलि-  
कोपेषु स्वयमनुनयेन, उत्सवेष्वग्रपूजासंपादनेन, प्रारब्धवस्तुनिर्वहणेषु स्तुति-  
प्रपञ्चनेन, प्रतिपन्नकार्येष्वविसंवादनेन, सर्वत्र चातिविश्वासदर्शनेन परसं-  
ख्यमानेय एष ते भ्राता च भृत्यश्च सचिवश्च सहचरश्च ।' इत्युक्त्वा विसर्जिता-  
स्थानराजको नृपतिरासनादुत्तस्थौ । कुमारोऽपि 'यदाज्ञापयति तातः' इत्य-  
भिदधानः करे गृहीत्वा समरकेतुं निषिद्धपरिजनः शुद्धान्तसंचारोचितेन  
परिचारकगणेनानुगम्यमानो मदिरावतीभवनमगच्छत् ।

तत्र च कृतप्रणामो मातुर्दर्शयित्वा समरकेतुं कृतसकलतट्टुत्तान्तसं-  
कथः स्थित्वा चिरमवासवस्त्रभूषणेन तेनानुगम्यमानः स्वावासमागच्छत् ।

तत्र चारब्धनिजनिजकर्मणा सूदचारप्रमदाप्रायेण मदिरावतीपरि-  
जनेन यथायोग्यमुपपादिताः समाहृतसकलप्रधानलोकेन समरकेतुनान्येन  
च प्रणयिना राजसमूहेन सहितः स्नानभोजनादिकाः क्रिया निरवर्तयत् ।  
अपराह्णसमये च तस्याहारमण्डपाजिरनिषण्णस्य निकटोपविष्टविशिष्टेष्टराज-  
लोकस्य राज्ञा समादिष्टः सुदृष्टिनामाक्षपटलिकः प्रविश्य पट्टकारोपितनि-  
रवशेषविशेषमभ्यर्णवर्तिभिरनेकैः कश्मीरादिमण्डलप्रतिबद्धैः प्रधाननगरग्रा-  
मैरुपेतं कुमारभुक्तावखिलमुत्तरापथमर्थयावभूव । समरकेतोश्च सर्वदाय-  
सहितानङ्गजीवानङ्गादिजनपदान्प्रायच्छत् । एवं च दर्शितप्रसादेन नृप-  
तिना प्रतिदिवसमापाद्यमाननवनवसत्कारयोः, नियुक्तनिजपरिवारया सादरं  
मदिरावत्या चिन्त्यमानस्नानासनविलेपनादिशरीरस्थितिसाधनयोरनुजी-  
विनोः, राजपुत्रजनस्य पात्रतानुसारेण संविभक्तस्वभुक्तिनगरग्रामनिवह-  
निश्चिन्तयोः, दुष्टदायादसमवष्टब्धराज्यैरागत्यागत्य दिङ्मुखेभ्यो निजपदा-  
र्थिभिः पार्थिवकुमारैरनवरतगृह्यमाणसेवयोः, नरेन्द्रसेवया प्रतिदिनमवन्धी-

कृतोभयसंध्ययोः, दूरीकृतदुष्टसामन्तसख्योपचारव्यवहारयोः, गुणानुरागि-  
भिरागन्तुकफलार्थिभिश्च द्वीपान्तरनराधिपैर्वसोभिराच्छादनै रत्नालंकारैर्वि-  
लेपनैः फलैरायुधैर्यानैरन्यैश्च निजदेवसंभवैरपूर्ववस्तुभिः सततमुपचर्य-  
माणयोः, उपचीयमानया तारुण्यलक्ष्म्या प्रतिक्षणमुल्लासितैः रूपबललाव-  
ण्यादिभिः शरीरैरन्तःकरणजैश्च सत्यशौर्यावबोधवैदग्ध्यपुरःसरैर्गुणगणैर-  
गणितक्रममाक्रम्यमाणयोः, अतिसुखपराङ्मुखेन धूर्जटिललाटलोचनाभिनेव  
हृदयेनानङ्गीकृतकंदर्पयोः, दुष्टजनपददृष्टिदोषसंरक्षणार्थमिव पौरलोकेन स्वा-  
न्तेषु सनतधार्यमाणयोः, शरदिन्दुमण्डलालोकेऽप्यप्रगुणितगुणेन सुरभि-  
समयेऽप्यघटिताभिनवमार्गणेन जलदागमेऽप्यनाकृष्टचापयष्टिना दृष्टदुर्वार-  
भुजपराक्रमोत्पन्नसंत्रासेनेव दूरस्थेन मकरलक्ष्मणा लक्ष्मीकृतदेहयोः, कदाचि-  
न्निजनिजास्त्रकौशलदर्शनेन कदाचित्पदवाक्यविचारेण कदाचित्प्रमाणप्रमे-  
यस्वरूपनिरूपणेन कदाचिदभिमातागमग्रन्थार्थसमर्थनेन कदाचिदसद्दर्श-  
नोक्तयुक्तिनिराकरणेन कदाचिन्नीतिशास्त्रनिबन्धपाठेन कदाचित्कलावि-  
षयविचारकेलिकलहेन कदाचिद्रसाभिनयभावप्रपञ्चोपवर्णनेन कदाचित्द्वेणु-  
वीणामृदङ्गादिवाद्यविनोदेन कदाचिच्चिरंतनकवीन्द्रकाव्यमुद्राभ्यसनेन भा-  
वुकैः सुहृद्भिर्विद्वद्भिश्च सह रममाणयोः, एकत्र कल्पिताशनस्नानासनशय-  
नयोः, सहश्वेषालंकारधारिणोः, शाक्यशिष्ययोरिवानुपजातविप्रयोगदुः-  
खयोः, सुखमया इव धृतिमया इव अमृतमया इव प्रीतिमया इवातिच-  
क्रमुः । कतिपयेऽपि दिवसा यथोत्तरं प्रकटितप्रसादेन नृपतिना दृश्यमा-  
नोऽपि सुतनिर्विशेषमीषदपि समरकेतुर्नोत्सेकमगमत् ।

अपहाय भुजवीर्यमन्वकृत हरिवाहनस्य सर्वानपि गुणानात्मगुणग-  
णेन प्रगुणितश्च परमया भक्त्या प्रीत्या च निःसामान्यया राजातमिव  
तमहर्णि(र्नि)शमसेवत । हरिवाहनोऽपि तद्गुणानुरञ्जितमनाः स्वप्नदृष्टेऽपि  
समरकेतौ विपक्षजनपद इव जिगीषुः परां मुदमवाप्त ।

एकदा च स ग्रीष्मसमये प्रातरेवोत्थाय निर्वर्तितस्नानभोजनादिविधि-  
रुदधिजललुलितवासुकिमुक्तनिर्मोकनिर्मलं परिधाय वासोयुगलमुन्निद्रम-



ल्लिकासु कुलरचितशेखरो मदन्धमधुकरध्वानवाचालैरचल इव मैनाक-  
नामा, निर्झरौघैरंसशिखरावलम्बिभिर्धूलीकदम्बप्रालम्बैरभिनवैरुद्भासमानः,  
शिरीषतरुकुसुमकल्पितकर्णपूरः, कर्पूरपरिमलमुवाचन्दनद्रवेणाविहितसर्वा-  
ङ्गीणाङ्गरागः, तत्कालापनीतरत्नोपलशकलशीतलममलमुक्ताफलप्रायमल्प-  
मुद्गहन्भूषणकलापम् । अच्छकान्तिरथ दर्पणप्रतिबिम्बितैः प्रीतिनिश्चलचक्षुषो  
जनस्य सर्वतः सहस्रसंख्यैर्विलोचनैः शबलितगात्रयष्टिः, ऐरावताधिरूढः  
सहस्राक्ष इव साक्षादुपलक्ष्यमाणः, निक्षिप्तनिजवेषानुरूपनिःशेषनेपथ्यस्य  
तत्क्षणगृहीतसितसृणेर्निषादितां प्रतिपद्य सिन्धुरस्कन्धमध्यासितस्य समर-  
केतोरधिस्कन्धमर्पितोभयबाहुपाशः, पश्चिमासनाध्यासिना ताम्बूलदायकेन  
प्रतिवेलमुद्धूयमानकनकदण्डडामरैकचामरः, तुलितगत्वरतमालतरुखण्डेन  
मायूरातपत्रमण्डलेन जयन्त इव संक्रन्दनानुचरीकृतेन बालजलधरव्यूहेना-  
न्धकारिताग्रिमभूमिरभ्रेसरेण सरयूतटासङ्गि मत्तकोकिलं नाम बाह्योद्या-  
नमगच्छत् ।

प्रविश्य च तत्र परिमितासराजपुत्रपरिवृत इतस्ततस्तत्कालवद्धमुग्धकुण्ड-  
लानि नवपरिमलाकृष्टवाचालषट्पदकुलानि धूलीकदम्बगहनानि, का-  
दम्बकुलनिषेवितोद्दण्डकमलिनीपत्रखण्डाश्च तटपाटलाकुसुमवासिताम्भसः  
क्रीडादीर्घिकाः, निदाघतप्ताध्वगरचितपल्लवतल्पाश्च सलिलपरिपूरिताल-  
वालवलयितमध्यान्माधवीमण्डपान्वातायनासीनवनिताकरप्रचेयतरुफलाश्च-  
सुधापङ्कधवलान्प्रासादकानवलोकयन्नचिरफलितजलजम्बूनिकुरुम्बमुद्गत-  
स्तोककुसुमसुषमकेतकीस्तम्बमुच्चोच्चरच्चीत्कारमुखराणां प्रेङ्खतामनवरतमु-  
द्धाटकानां घूर्णमानैर्नभसि नभस्वदाघट्टनजर्जरैर्जलतुखा(षा)रजालकैर्जडी-  
कृतनिदाघकर्कशार्ककरवितानमापानकमृदङ्गरवजनितशृङ्गारैर्नगरीजनैर्वन-  
शिखण्डिभिश्च युगपदारब्धताण्डवैर्मण्डितलतामण्डपमदूरवहदगाधनीरं सर-  
ध्वास्तीरपरिसरमुपासरत् ।

तत्र च संनिधाने मकरध्वजायतनस्य नितान्तसुभगे भूविभागे प्रथम-  
मेवागत्य परिजनेन सूत्रितम् । अनतिमात्रोत्थितस्य प्रस(श)स्तविस्तारभाग-

कूजितानुमीयमाननीलपल्लवप्रमान्धकारावगुण्ठितकलकण्ठकुलस्य लम्बमान-  
 बहलफललुम्पिस्तम्बभारदूरावर्जितोदारबिटपस्य जलतुषारवर्षिणा सरलितस-  
 मदहंससारसारवेण नभस्वता स्वैरमान्दोलितसान्द्रशाखामण्डलस्य तरुणस-  
 हकारखण्डस्य मध्ये महता बालकदलीवनेन कवचितम्, अचिरविकचाना-  
 मजिराशिरीषशाखिनामलिविघट्टितैर्गलद्विर्बलिशुकशकुनिगलनालनीलैः प्र-  
 सूनस्तवकैराकाशजाह्वीशैवलैरिव शैत्यंलोलैरनुसृतपुरोभागम्, प्रतिभित्ति-  
 म्भितवचित्रविश(स)सूत्रचामरम्, प्रतिद्वारमाबद्धहरितचन्दनप्रवालवन्दन-  
 मालम्, प्रतिस्थ(स्त)म्भमारोपितहिमशिलाशालभञ्जिकम्, प्रतिगवाक्षमुपनि-  
 हितकालागुरुधूपघटितम्, सतारागणमिवाङ्गरागमणिभाजनैः, सान्धकारमिव  
 परिमलाकृष्टमधुकरपटलैः, सज्योत्स्नमिव चीनाशुकवितानैः, अतिशिशिरतया  
 च जलकलशैरपि निबिडकर्पटावगुण्ठितकर्णैरुत्पन्नशिरोवेदनैरिवाधिष्ठितम्,  
 उद्यानहंसैरपि चञ्चुसंपुटधृतमृणालसूत्रपिण्डैः प्रावरणपटवानार्थिभिरिवेतस्ततो  
 धावद्विरध्यासितम्, आक्रीडगिरिभिरपि वारंवारमुच्चरत्तारमयूरकैरैराकारित-  
 निदाघतप्तापरशिलोच्चैरिवामुक्तसांनिध्यम्, अद्विपैरपि परस्परसंवलितशाखै-  
 रभिल्लिखि(षि)तनिरन्तरशरीराश्लेषैरिव परीतम्, अरतिविनोदस्थानमिव, साग-  
 रविप्रयोगे सरय्वाः, दुर्गनिवेशमिव ग्रीष्मनिर्दयावस्कन्देषु शिशिरस्य दाहज्वर-  
 चिकित्सागृहमिव दिवसकरमण्डलप्रवेशेषु चन्द्रमसः शिशिरोपचारमन्दि-  
 रमिव वज्राग्निसंतापातिवाहनेषु हिमगिरेः, उपरि वर्षतां च प्रावृषेण्ययन्नजल-  
 धराणामुद्धुरनिनादनर्तितमयूरमण्डलेन निपतता समन्तादश्रान्तसंतानेन नि-  
 रन्तरन्यस्तचन्द्रमणिशिलाप्रणालविगलितेन स्थवीयसा पाथसां प्रवाहेण प्रा-  
 कारवलयेनेव फाटिकेन प्रान्तेषु कृतपरिक्षेपम्, अम्लानमल्लिकामाल्यरचितशे-  
 खराभिः श्रवणावलम्बिशैवलवल्लरीहरितायमाननवमधूकपाण्डुगण्डस्थलाभिः  
 कण्ठकन्दलामुक्तहिमगुलिकाहारहासितोन्नतस्तनकलशाभिरसितोत्पलनाल-  
 बलयाधिष्ठितप्रकोष्ठकाण्डाभिः पदे पदे रणितमधुकरजालकिंकिणीचक्र-  
 वालेन बकुलमालामेखलागुणेन परिक्षिप्तघनजघनभागाभिर्धनसारसंपर्ककर्क-  
 सा(शा)मोदेन स्पर्शेन्द्रियहारिणा हरिचन्दनरसद्रवेण संपादिताप्रपदीन-  
 चर्चाभिर्जलार्द्रविश(स)सूत्रसंव्यानवाहिनीभिरुद्यानदेवताभिरिव संभूयोप-

स्थिताभिरभिनवयौवनाभिर्वारमणीभिरध्यासितविततवातायनम्, अतिविचित्रानेकचित्रशालं जलमण्डपमगच्छत् ।

प्रविश्य च तत्र कतिपयाप्तसहचरसहायो विभावयन्नितस्ततस्तस्य रचनाविचित्रतामतिचिरं विभ्रामी(?) विरतकौतुकश्च कणद्विरभ्रतः श्वासपरिमलावकृष्टैरलिभिरभ्यर्थित इवानल्पमेकं कुसुमतल्पमध्यास्त । निषण्णं च तत्र तमुपसेवितुमतीव सेवाकुशलाः कलाविदो विदितसकलशास्त्रतत्त्वाः कवयो वाग्मिनः काव्यगुणदोषज्ञा विज्ञातविविधपुराणेतिहासकथाः कथाख्यायिकानाटकादिप्रबन्धबद्धरतयो रतितम्रपरम्परापरामर्शरसिकमनसः प्रियदर्शना विदग्धोज्ज्वलवेषवपुषः परिहासशीलाः स्वभावपेशलोक्तयः प्रत्येकमावेदिताः प्रतिहारेण राजपुत्राः प्राविशन् । अपरेऽपि तत्कालसेवोचिताः सवयसः प्रधानराजलोकाः संनिदधुः ।

यथास्थानमुपविष्टैश्च तैः सह प्रस्तुतविचित्रकथालापस्य चित्रपदभङ्गसूचितानेकसुन्दरोदारार्था प्रवृत्ता कथंचित्तस्य चित्रालंकारभूयिष्ठा काव्यगोष्ठी । तत्र च पठ्यमानासु विद्वत्सभालब्धख्यातिषु प्रहेलिकाजातिषु चिन्त्यमानेषु मन्दमतिजनितनिर्वेदेषु प्रश्नोत्तरप्रभेदेषु भाव्यमानासु प्रसन्नगम्भीरभावार्थासु खण्डकगाथातसु(?) विमृश्यमानेषु बाधानुपदसंपादितोत्सेकेषु बिन्दुमात्राक्षरच्युतकश्लोकेषु हस्यमानेषु दीर्घकालानुभूतनिष्फलचिन्तामौलेषु प्राज्ञमन्येषु प्रकाश्यमाने साधुवादविधेनाबुधानां बोधरभसे विजृम्भमाणा निर्भरं शिष्याणां कौतुकरसे काव्येष्वतीव रसिकः सर्वदा निकटवर्ती कुमारस्य नर्मपात्रं सकलराजपुत्राणां मञ्जीरनामा बन्दिपुत्रः किंचिदुपसृत्य हरिवाहनमवोचत्—‘कुमार, प्रक्रमागतमेव किंचिद्विज्ञाप्यसे । कुरु क्षणमात्रमेव धनदानेनानुग्रहमस्यैव समनन्तरातिक्रान्तस्य मधुमासस्य शुद्धत्रयोदश्यामहमहमिकोपदर्शितनिजविभवविच्छेदेन नगरीनिवासिना भुजंगलोकेन भक्त्या प्रवर्तितं पात्रोत्सवमवेक्षितुमिदमेव सर्वतो विरचितविचित्रवस्त्रध्वजविधानमात्तकनकशृङ्गवेद्याङ्गनाभुजङ्गजनपरस्परारब्धजलसेकयुद्धं भगवतो मकरध्वजस्मायतनमागतोऽस्मि । विसयस्मेरचक्षुषा च प्रविशता मया प्राङ्गणसहकारपादपस्य मूले मृणालसूत्रबलयितग्रीवाविभागं मध्यभाग-

विन्यस्तमुग्धस्तनमुखमुद्रेण स्त्यानतुहिनपाण्डुरत्विषा शोषाधिगतकाठिन्येन चन्दनपङ्कवेदिकाबन्धेन संदानितोभयान्तमभिमतवियोगविधुराभीरकामिनीकपोलपाण्डुताडीपत्रस्रण्डमवलोकितम् । आदाय च सकौतुकेनोत्तरीयवस्त्रैकदेशे नियञ्चितम् । अवसितायां च यात्रायां निजनिवासमागतेन विजिने निविश्य कौतुकावेशात्कस्येदमिति सर्वतो निरूपितम् । अपश्यता च पृष्ठे नामाक्षराणि तत्क्षणमेवापनीय मुद्रामुद्वेष्टितम् । दृष्ट्वा च तत्र ललितपदसंनिवेशासान्द्रमृगमदमधीपङ्कलिस्त्रितैः प्रत्यग्रकुङ्कुमपत्रभङ्गशोभिभिः कृष्णागुरुधूपवाससंभृतसौरभातिरेकैरभिनवमौक्तिकक्षोदविशदवर्णेन पुण्यपरिमलमुचा कर्पूरचूर्णेन समन्तादवतीर्णैर्निरन्तरैरपि परस्परासंस्पर्शभिरवाप्तपरिणतिप्रकर्षैरपि सुकुमारसर्वावयवैरक्षरैरुपेता दुरवबोधतात्पर्यवस्तुरेकैवार्था । परिभाविता च वारंवारमादरव्यापारितहृदयेन । नतु तदीयं हृदयमवगतम् । तदादिशतु कुमारः सर्वमेवानुक्रमेण किं तत्पत्रकं केन प्रेषितं कस्य वा प्रेषितं किमत्र कार्यं विवक्षितम् ।' इत्युदीर्य विशदवर्णोच्चारया गिरा सप्रगल्भमार्यामिमां पपाठ—

गुरुभिरदत्तां वोढुं वाञ्छन्मामक्रमात्त्वमचिरेण ।

स्थातासि पत्रपादपगहने तत्रान्तिकस्थामिः ॥

अस्या च पठ्यमानायामवहिताः सर्वे सभासदो बभूवुः । परिभावयतामेव च तेषां पाठसमकालमेव प्रज्ञाबलेन मुधा कोसलाधिपतिसूनुरवदत्—‘सखे, यत्तदासादितं त्वया तथाविधं ताडीपत्रकम्’ असाध(व)नङ्गलेखस्तावत् । स च कयाचिदीश्वरकन्यया समारूढप्रौढयौवनया गुणानुरागप्रगुणितेन स्वचेतसा विदत्त्वाप्तसहचरीजनेन वा भूयो भूयः प्रवर्तितया कुमारीजनसहोत्थानपत्रपामपहाय कस्यचित्पू-र्वमेवानुरागपिशुनैरिङ्किताकारैरभिनिन्दित एकान्ते पांशुप्रयुक्तप्रार्थनस्य सतनुसततानुवृत्तिपरोऽपि गुरुभिस्त्वदीयैर्नाहमनुगृहीतो भवत्याः प्रसादेन, तदिदानीमनिच्छतोऽपि मे दुरात्मनानेन मदनवह्निना दह्यमानमिदमनुचितेनापि विधेनाजीवितस्वामिनीं कर्तुमिच्छति त्वामतर्कितोपा-

यान्तरं हतहृदयम्, अतो नाहमत्रापराधीति दूतीमुखेन व्याख्यायितनिज-  
साहसाध्यवसायस्य महानागरकस्य यूनः प्रेषितः । प्रयोजनं पुनरत्रेदं विवक्षि-  
तम्—अकारणद्विष्टैर्मदीयगुरुभिः सामप्रयोगोपक्रमेण कथंचिदपि न प्रति-  
पादितामपमानासहिष्णुतया प्रसिद्धमपहाय क्रममपहारादिना प्रकारेण मामु-  
द्धोदुमिच्छन्नानुचितकारी त्वम् । अतो मा त्वरस्व । सेत्स्यति तवैष कामः ।  
यतः कतिपयैरेव दिवसैर्यत्र पुरा दर्शनमावयोरभवत्, तत्र पत्रप्रायया  
वप्रगहने निगूहितो मदीयदूतिकया त्वमनपेक्षितापरविवाहमङ्गलोपकरणः  
केबलेनैवाग्निना सनाथीकृतपार्श्वः स्थास्यसि । स्थितश्च तत्र द्वित्राभिरास-  
सहचरीभिः सहानुपदमेव मे समुपस्थितायाः पाणिग्रहणमग्निसाक्षिकं  
कर्तासीति । यः पुनरिहापरः केनापि वैगुण्येन गुरुभिरप्रदत्तामभिलषन्मा-  
मन्यायतः क्षिप्रमेव प्राप्य नारकत्वमन्तिकज्ज्वलदग्निरसिपत्राणां पादपानां  
गहने स्थाता त्वं पापकारिन्निति शापरूपोऽर्थः प्रकाशते, स सर्वथा निरव-  
काश एव । नहि विरक्ताः स्त्रियः कदाचिदक्षिगतानामीक्षणहारिणस्तादृशा-  
नुदारविरचनालेखानभिलिख्य तथात्यादरेण प्रेषयन्ति । कौतुकेरिता पत्र-  
कहारी स्वयमेव मुद्रामुद्वेष्ट्य विदितकार्यतत्त्वा प्रकृतिपारिप्लवतया  
स्त्रीस्वभावस्य कदाचिन्मन्त्रभेदमाचरेदिति तां वञ्चयितुं तस्य च विला-  
सिनश्छेकोक्तिगुणकार्यहृदयस्य वचनभङ्गीवैदग्ध्यमात्मीयमाविष्कर्तुः सप्र-  
यत्नावसेयविवक्षितार्थो नायमभिलिखितः ।' इत्युक्तवति तस्मिन्सर्वेऽपि  
पार्श्ववर्तिनो यथावस्थितविदितलेखार्थाः समं मञ्जीरेण राजपुत्राः प्रजहृषुः ।  
अनेकधाकृतप्रतिभागुणस्तुतयश्च राजसूनोः पुनः प्रस्तुतकाव्यवस्तुविचार-  
निष्ठाः समरकेतुर्वजर्मतिष्ठन् । समरकेतुरपि विषादविच्छाद्यवदनः शुष्काश-  
निनेव शिरसि ताडितस्तत्क्षणमेवाधोमुखो भवदुत्सृष्टदीर्घनिश्वासानिश्चलनय-  
नयुगलो विगलिताश्रुशीकरक्लिन्नपक्ष्माकराङ्गुष्ठनखलेखया भूतलमलिखत् ।

अवलोक्य च तथावस्थितं तमस्थान एव प्रतिपन्नाशोकावस्थमुपजात-  
विस्मयाः सभासदः किमेतदिति वितर्कतरलतारकाणि परस्परं मुखान्यवलोक-  
यन् । अथ तेषां पुरोवर्तिसमरकेतुना समानप्रतिपत्तिरत्यन्तमभिमतो

राजपुत्रस्य सकलशास्त्रभाषाविचक्षणः क्षीणभूयिष्ठ शैशवे वयसि वर्तमानो माननीयः कुमारपरिग्रहस्य प्रकृतिप्रगल्भवाक्त्रिमपि कोविदः परिहासके-  
लिषु कमलगुप्सनामा कलिङ्गदेशाधीशसूनुः शनैर्विहस्यावोचत्—‘युव-  
राज, किमर्थमनवगतार्थ इव अप्रगल्भ इव मत्सरीवारसिक इव मूकता-  
मवलम्ब्य स्थितः । किं न वर्णयसि शतमुखो भूत्वा सर्वतोमुखीमखिल-  
बुधजनाश्चर्यकारिणीं कुमारस्य काव्यतत्त्वावबोधशक्तिम् । अस्मद्विधानां हि  
स्वभावकश्मलस्थूलबुद्धीनां सर्वात्मनापि प्रयुक्ता बाह्येव वर्णना न प्रविश्य  
सम्यग्वस्तुतत्त्वमुल्लिखति । अतोऽद्यापि त्वयि प्रजल्पति सति परितोषः प्रत्य-  
यश्चात्मविषयः कुमारस्य भविष्यति । किं चाश्रुसलिलक्लिन्ननिश्चलचक्षुरधो-  
मुखो वारिबद्ध इव वनकरी लब्धमिथ्याभिशाप इव साधुरकस्मात्प्रन-  
(ण)ष्टसकलग्रहस्वापतेय इव गृहपतिरायतोष्णान्मुहुर्मुहुः सृजसि निश्वासान् ।  
अजातप्रेयसीपाणिग्रहो महदुःखमनुभविष्यति महात्मेति कञ्चिन्न तं कुमा-  
रोपवर्णितवृत्तान्तयुवानमनुशोचसि । किमेकमिह सो(शो)च्यते । सर्व एवा-  
यमेवंप्रकारः संसारो न जानासि । यदुत दुःखहेतुरनुरागः, विषोपमा वि-  
षयोपभोगवाञ्छा, वाञ्छितार्थप्रतिपन्थीन्यधर्मविलसितानि, सर्वतः सुल-  
भविघ्नोद्गमाः काम्यक्रियारम्भाः । सोऽपि किं करोतु वराको यस्य दुष्करे  
तादृशि संबन्धघटने झटिति दर्शितफलाविफलतां नीता देवेन नीतिः । किं  
क्रियते । निसर्गत एव निरङ्कुशः पापकारी करीव व्यालो बलीया[न्] वि-  
धिर्बद्धोऽपि बुद्धिमद्भिरतिनिविडेन प्रज्ञालोहनिगडेन निरवग्रहो विचरति ।  
वामचारिण्यत्र मार्गमृग इवाध्वगानामधिगच्छन्ति वाञ्छितानि व्यापारित-  
सकलसामर्थ्या अपि फलार्थिनः । दलमनया स्वचित्तसंतापैकफलया फलगु-  
चिन्तया । मनागपि महात्मना न शोचनीयोऽसौ । शोच्यः पुनरसौ पाप-  
कर्मा कर्मचण्डालः प्रकृतिदुष्टात्मा विशिष्टाभासः सकलचौरग्रामणीर-  
ग्राह्यनामा मञ्जरीरो येन मार्जारेणेव मूषिकाभिषमुपसृत्य निभृतमत्र विनि-  
हितमनुपलक्षिताप्रेक्षकजनेन दर्शयिष्यामि दूरस्थैव यात्रां द्रष्टुमायातस्य  
यूनस्तस्येत्यभिप्रायेण लेखहारिण्या सहकारमूले स्थापितमपकृत्य लेखप-  
त्रकं तादृशस्य दूरारूढसदृशप्रेम्णः प्रतिकूलगुरुजनकृतप्रतिबन्धस्य स्व-

रशतः कृतानुग्रहेण भगवता मकरकेतनेन संयोज्यमानस्य मिथुनस्य प्रयो-  
जनमन्तरेण विघटनं कृतम् । घटितश्च जीवितावधिर्नैधुवनमुखानां स-  
ख्यस्य रूपसौभाग्यादिगुणकलापस्य विषयोपभोगानां च सर्वकषो वि-  
नाशः । को वास्य मोहोपहतधिषणस्य दोषः । कुमारस्यैवायं प्रमादो  
यदीदृशोऽप्यपराधे नैनमन्यायकारिणं करचरणकल्पनेन वा स्वदेशनिर्वास-  
नेन वा रासभसमारोपणेन वान्येन वा धर्मशास्त्रप्रणीतनीतिना निग्रह-  
णेन विनयं प्राहयति । यदि वा किमनेन क्लिष्टफलया नया नरेन्द्रसेवयैव  
शासितेन भूयः कदर्थितेन कृपणेनेति कृपामनुरुद्धयमानो न निष्ठुरं व्य-  
वहरति । ततोऽयमपि तिष्ठतु । जन्मान्तरे नरकातिथीभूतः स्वत एव जाल्मः  
कल्मषस्य सदृशं दशापाकमनुभविष्यति । तत्तावदन्वेष्य मिथुनं मिथः  
संयोजनीयं भवति । यद्विप्रयोगसंभावनया स्वशरीरभूतस्य सुहृदो हृद-  
यदाह ईदृशो युवराजस्य' इत्युक्तवति तस्मिन्सकलोऽपि परिहासालापरञ्जितः  
कुमारवर्ज्यमहसदुच्चैः प्रणयी राजलोकः । कुमारोऽपि मन्दस्पन्दिताध-  
रपुटः स्फुरणलोलकपोलदर्पणोदारदरलब्धावकाशमपसार्य सद्यःस्मितप्रकाशं  
साभ्यसूय इव 'कमलगुप्त, किमयमस्थाने विप्लवप्रपञ्चः' इत्युदीर्य तिर्य-  
ग्वलितवदनं सिंहलेन्द्रसुतमवादीत्—'सखे, किनिमित्तं प्रहर्षस्थाने-  
ऽप्येवमस्वस्थेन भवता स्थायते । किमर्थमिदमर्किततागतेन तमसा समा-  
स्कन्दितं वदनमिन्दुमिव चन्द्रिका नार्द्रयति नर्मालापेष्वपि कुन्दनिर्मला  
ते स्मितद्युतिः । किमित्यधिकमधुरा अपि परपुरंभ्रिदूतीगिरि इव कर्णे श्र-  
वसि न विशन्ति शृङ्गारप्रधानाश्चिरंतनकवीनामुक्तयः । केन हेतुना नूत-  
नैरपि सुहृज्जनसूक्तैरजातपुलकोद्गतिरुभयपाणिपर्यङ्कशरणा धार्यते कपो-  
लद्वयी । कचिन्न मयि जल्पति जातमुपतापदायिनः स्ववृत्तान्तस्य कस्य-  
चिदाकस्मिकं स्मरणम् । यथायमार्यार्थसूचितो युवा तथा न त्वमपि कुसुमा-  
युधजयपताकया कयाप्यवनिपालकन्यया कापि नयनमार्गणैर्विद्धः । प्र-  
युक्तप्रार्थनश्च निपुणमनयेव चतुरया वचनभङ्ग्या न कचित्संकेतस्थान-  
कथनेन कृतार्थीकृतोऽसि । कृतप्रलयश्च तदवाप्तये विधिवशादतर्कितो-  
पनतेन केनचिद्वरीयसा कार्येण तत्समागममुखानां न दूरीकृतोऽसि ।'

इत्यादृतेन नृपतिसूनुना प्रयुक्तहृदयंगमप्रश्नः शनैरुन्नम्य सत्वरगृहीतो-  
त्तरीयपल्लवप्रमृष्टदृष्टिवदनमनादरविलोकितपार्श्ववर्तिराजलोकः सशोक इव  
समरकेतुर्विरतवाक्प्रवृत्तिः स्थित्वा मुहूर्तमुपचक्रमे वक्तुम्—‘मानु-  
षीकुमार, तव प्रज्ञा प्रजापतेरिव तनुस्तनोति सर्वतः सुखतया । परं मे  
मनसि विस्मयमखिलजनमानसनिवासादिव त्वया समासादितमिदं पराश-  
यज्ञानकौशलम् । किमहमत्रापरं कथयामि । निजयैव प्रज्ञया निवेदितस्ते  
सकलोऽपि सामान्येन महुःस्ववृत्तान्तो यदि, परं परिकर एव मयास्य क-  
थनीयः । तमपि वज्रसारकठोरहृदयस्त्वया समाज्ञापित इति विज्ञापयामि ।  
किं तु महती कथैषा न शक्यते संक्षिप्य कथयितुम् । विस्तरतस्तु कथ्यमाना  
पराणि कार्यान्तराण्यन्तरयिष्यति । तथापि यदि कौतुकमावेदयामि । श्रूय-  
तामेतत्प्रायेण श्रुतिविषयमायातमेव श्रुतिमतां वरस्य—

यथा सिंहलेषु अस्ति समस्तवसुमतीभूषणमग्रं कषप्राकारवल्या वि-  
मानाकारपौरालयसहस्रशालिनी रङ्गशाला नाम नगरी । तत्रस्थः पिता  
मे चन्द्रकेतुः कदाचिद्देशकालाद्यवष्टम्भसंभृतावलेपानां प्रपन्नमपि पूर्वादा-  
यमप्रच्छतां विक्षेपविसर्जनेषु कालक्षेपकारिणामाह्वनेषु बहूनागमनकारण-  
व्याहारिणामुत्सवेष्टृष्टानामापत्सु सविलासचेष्टानामुक्त्या प्रीतिमुपदर्शयतां  
युक्त्या प्रतिलोमं व्यवहरतां सुवेलशैलोपकण्ठवासिनां दुष्टसामन्तानां प्रति-  
क्षेपाय दक्षिणापथयायिनौ सैन्यमादिक्षत । प्रस्थितस्य च तस्य रिपुविना-  
शाय यथाशक्तिकृतशास्त्रपरिचयमधीतनीतिविद्यमभ्यस्तनिरवद्यधनुर्वेदमसि-  
गदाचक्रकुन्तप्रासादिषु प्रहरणविशेषेषु कृतश्रममचिरारूढयौवनमभिविचार-  
यौवराज्ये मामेव नायकमकल्पयत् । अर्पितानल्पपदातिसैन्यं च पुण्येऽहनि  
प्रधानैरवनिपतिभिरमात्यैः सामन्तैश्च कृत्वा मामसहायं प्राहिणोत् ।

अथाहं प्रातरेव स्नातो निवर्तिताभिमतदेवताविशेषपूज्यः संपूज्य वस्त्रा-  
द्यतिसर्जनेन द्विजातिलोकं प्रतिकलावलोकितशङ्कुच्छायैर्ज्योतिर्गणितविद्भिः  
साधिते लभे सितदुकूलवासाः सितकुसुमदामग्रथितशेखरः शरच्चन्द्रातपे-  
नेव कौमुदीमहोत्सवभ्रमणलभेन स्पर्शाह्लादिना चन्दनाङ्गरागेण सर्वाङ्गीणेन  
शोभमानः स्थूलस्वच्छमुक्ताफलप्रथितां तत्क्षणप्रमुदिताया वक्षःस्थलभाजो



राजलक्ष्या लोचनद्वयादानन्दाश्रुपद्धतिमिव द्विधाप्रवृत्तां नाभिचक्रचुम्बिनी-  
मेकावलीं दधानो बद्धचन्दनप्रवालचन्दनमालातरङ्गिततोरणमुद्दामगन्धो-  
दकच्छटाविच्छर्दविरजीकृताजिरमागृहीतोज्ज्वलवेषसविशेषचारुसंचरद्वारव-  
निताजनमवहितप्रतीहारनिर्धार्यमाणानि बद्धभाषि बाह्यपरिजनं सभाम-  
ण्डपमगच्छम् ।

तत्र च पवित्रमणिवेदिकापृष्ठनिहिते महति हेमासने प्राप्तस्वोपविष्टस्त-  
त्कालमभिमुखीभूताभिः साक्षादिव जयश्रीभिरूरुसदंशदष्टानि वसनाग्रपल्ल-  
वस्पष्टीकृतनितम्बे परिणाहाभिरीषदवनमितपूर्वकायतया मिलद्वलित्रयश्री-  
भूतनाभिमण्डलाभोगाभिः कनकवल्यावलीवाचालभुजलतोत्क्षेपलक्षमाणपी-  
नोद्धुरपयोधराभिरुज्जितस्तनोत्सङ्गनिःसङ्गलम्बमानप्रलम्बमौक्तिकप्रालम्बा-  
भिः पुरोनिहितदधिकुसुमदूर्वाङ्कुरसनाथाक्षतपूर्णकनकपात्राभिरन्तःपुरवि-  
लासिनीभिः संपादितसकलयात्रामङ्गलः प्रत्यग्रससच्छदप्रवालदत्तसान्द्रमुख-  
मुद्रमभिवन्द्य पुरःस्थापितं राजतपूर्णकुम्भमप्रतिरथाध्ययनध्वनिमुखरेण  
पुरःसरपुरोधसा द्विजातिवृन्देनानुगम्यमानश्चरणाभ्यामेव गत्वा प्रथमक-  
क्षान्तरद्वारभूमिमग्रतः ससंभ्रमव्यापारिताङ्कुशेन वज्राङ्कुशनाम्ना महामा-  
त्रेण प्राङ्मुखीकृत्य विधृतं शितपिष्टपङ्कपाण्डुरितगात्रमक्षुद्रमणिचित्रनक्षत्र-  
मालापरिक्षिप्तसिन्दूरपाटलविकटकुम्भभागमारोपितानेकनिशितशस्त्रप्रभा-  
सारशातकुम्भसारीपरिकरितपृष्ठपीठमश्रान्तमदवारिधारादुर्दिनान्धकारित-  
करटकूटं त्रिकूटपर्वतमिव परित्यक्तस्थावरावस्थममरवल्गुभाभिधानं गन्ध-  
गजमारूढो दृढावनद्धतारतूणीरबन्धुरोभयस्कन्धशिखरः कनकपत्रभङ्गचित्र-  
मध्यभागभाजा शरासनेन सनाथवामहस्तः सलीलमुद्ध्यमानवालव्यजनक-  
लापो मद्दर्पसर्पत्पदातिनिर्दयपादपातप्रवर्तिताकाण्डमेदिनीकम्पः प्रहर्षोत्ताल-  
वैतालिकत्राततारतरोद्बुध्यमाणजयध्वनिध्वनद्विजयमङ्गलाभिधानतूर्यनिर्घो-  
षत्रधिरिताखिलब्रह्मस्तम्बः पुरस्तात्सलीलचलितकरिषटारूढकिंकरपुरुषपाति-  
तविरलघनघातानामुत्पातनिर्घातघोरघोषोद्गारमत्तितारमारसन्तीनां ढक्कानां  
ध्वनितेन मुखरयन्निखिलान्यपि दिशां मुखानि शिखरविस्फुरत्पञ्चरागद-  
स्थूलकलशस्य दोलायमानावचूलमुक्ताफलदाम्नाश्चित्ररत्नखण्डखचितचामीक-

रण्डस्य पुरः प्रसर्पतः श्वेतातपत्रखण्डस्य पर्यन्तयायिनामनिलभरितरन्ध्र-  
वर्त्मव्यक्तरूपाणामिभवराहशरभशार्दूलमकरमत्स्याधाकारधारिणामनेकपार्थि-  
वसमरसंगृहीतानां चिह्नकानामपङ्क्तार्करोचिषां चक्रवालेन जटिलीकृत-  
दिगन्तरालो राजकुलान्निरगच्छम् ।

अनुपदं च प्रणामपरितुष्टाभिर्विजयाशिषाभिनन्द्यमानो द्विजातिपरि-  
षद्भिर्विनयविरचिताञ्जलिपुटानि प्रणम्यमानः पौरजनताभिरुत्सृष्टलाजवृष्टि-  
भिरुद्बुध्यमाणमनोरथसिद्धिर्नगरवृद्धाभिः प्रीतिनिर्भरदृष्टिपातकुवलयितदि-  
ग्वलयाभिरवलोक्यमानो नागरिकाभिर्नगरान्निरगमम् ।

क्रमेण च शरत्समयपरिचयप्रपञ्चितशोभामाभोगिनीम्, उदारकलमकेदा-  
रपरिमलामोदितवनानिलाम्, उन्मदकुररकादम्बसारसारावमुखरितसरस्ती-  
रनीराम्, कीरचञ्चुसंपुटच्युतार्धजग्धप्रियङ्गुमञ्जरीपिञ्जरजरदुमतलाम्, अक्षु-  
द्रपादपालानितैरनवरतवेल्लकर्णपल्लवतरलितेन प्रतिवेलमुद्गीव्यमानेन निली-  
यमानेन चष्टंकारिणा मधुकरमण्डलेन पीयमानोद्दामदाननिर्भरैरप्रमत्तरक्षण-  
पदातिवार्यमाणासंस्तुतजनप्रत्यासत्तिभिः पर्यन्तरचिततृणकुटीरकेण प्रति-  
क्षणमाधोरणगणेन क्रियमाणविविधोपचारैरनवलोकितपरस्परैः प्रसिद्धाभि-  
धानैर्जगति प्रधानवारणैरधिष्ठितोद्देशाम्, आगृहीतद्वीपान्तरगामिभूरिभाण्डै-  
राभरणपर्याणकादिवृषोपस्करसमाखनसंततव्यापृतभृतकैरभिनवस्यूतताम्रप-  
टकुटीरकोपावस्थापितस्थूलद्रविणकण्ठालैः प्राङ्गणोपरचितगोणीगणाट्टाल-  
कसूचितैः प्रस्थाननिर्गतानामाद्यनैकमानाम्, अनेकतुरगाश्वतरसंकुलैः सार्थैः  
स्थानस्थानेषु कृतावस्थानाम्, अच्छशीतलस्वादुसलिलाभिः सुधाधवलवर-  
ण्डिकावलयकुण्डलितकूलाभिर्द्वारभित्तिगर्भप्रतिष्ठितानेकदेवताप्रतिमाभिसृ-  
ष्णातुरावतरदन्तपथिकपातभयादिव पुरःप्रसारितोभयाग्रहस्तेन भेककुटु-  
म्बिनीकदम्बकेन कृतकलकलेनावलम्बितसोपानमालमूलदेशाभिरतिसुश्लिष्ट-  
लोहेष्टकचिताभिर्मार्गवापीभिः स्थपुटितमहावटद्रुमोपान्तस्थलाम्, अन्त-  
रान्तरा च प्रावृषेप्यसलिलपूरक्षालनापनीतसकलपङ्कामलाभिरासन्नग्रामवा-  
सिना वणिग्जनेन तत इतः प्रकटितौदनारुह्य दधिभाण्डखण्डमोदक-

प्रायपण्यप्रसारकाभिस्तटस्थपथिकपालिकाविलोक्यमानभुक्तोज्झिताञ्जलव-  
कवलनाकुलशकुलकुलाभिर्दूरनिर्गतजलार्द्रमार्गपिशुनितपशुपरम्परोच्चारामि-  
रनवरतलोकविश्रामक्षामितोपान्तवेतसवनाभिर्वनस्रोतोवहाभिः सीमन्तिताम्,  
ईषदुपजातिशोषकरीषमुखसंचारविशिशैः सपर्णतरुलतानिवेशजटालवेदमप-  
टलैरजिरमण्डपच्छायानिविष्टगोरसपरिपुष्टमहाकायदुष्टकौशलेयकैः सकल-  
कलोच्छलत्प्राघपरिमलैरव्यञ्जिततप्ताच्छतक्रबिन्दुक्षेपैरुत्कर्णतर्णकाकर्णितम-  
न्थ्यमानमथितमन्थनीमन्थरनिर्घोषैः सतोषघोषाधिपसमाह्वयमानपर्यटत्याय-  
सार्थिपथिकपेटकैकमागतैः(?)कैबद्धरद्विजातिवचननिर्विचारप्रवर्तितगमनास-  
नखानदानादिसर्वक्रियैः प्रातरेव प्रचारनिर्गताभिस्तत्कालमधिगताधिकबलो-  
पचयबृंहितेन स्वाभाविकभव्यतागुणेन द्विगुणाकृष्टलोकदृष्टिभिः पीनप-  
रिमण्डलबुधः पीनभारविकटमन्थरगमनाभिरनणुमणिघण्टिकाघोषरमणीय-  
मितस्ततो विचरन्तीभिः सततानुचरचाटुकारस्त्रैरसौरभेयोभिरचिरजातप्र-  
सवाभिः अद्यश्चीनाभिश्च गोभिरशून्यपर्यन्तैस्तुहिनपातशीनहैयंगवीनवर्ण-  
तनुलतालावण्याभिः क्षीरधवलबलत्कटाक्षच्छटाप्रतिक्षणक्षालितदिच्छुखा-  
भिर्नवनीतपिण्डपाण्डुबलात्कठिनपरिमण्डलस्तनकलशयुगलाभिर्गौरसश्रीभि-  
रिव शरीरिणीभिः सविश्रमैरङ्गवलनैः स्नेहनिर्भराणि दधीनि बलवद्दद्या-  
नीव निर्दयमामथूतीभिर्गोपललनाभिः सर्वतः समाकुलैर्गोकुलैरधिष्ठित-  
कक्षौपकण्ठां नगरसीमामलङ्घ्यम् ।

अथाग्रेसराश्ववारदर्शनक्षुभितैः 'कटकमागच्छति' इति जनरवादुपलभ्यो-  
पलभ्य सर्वतः प्रधावितैः परित्यक्तनिजनिजव्यापारैरवकरकूटकेध्वधिरूढै-  
स्तडागपालीषु पुञ्जितैर्देवकुलवरण्डकेषु कृतावस्थानैः पादपस्कन्देषु बद्धा-  
सनैरूध्वैश्चोपविष्टैश्च लम्बितोभयभुजैश्च जघनपार्श्वविन्यस्तहस्तयुगलैश्च  
शीर्णपट्टिकागाढप्रथितासिधेनुकैश्च धौतसाटककृतशिरोवेष्टनैश्च वेणुयष्टिषु  
कृतावष्टम्भैश्च स्कन्धाधिरोपितदयितडिम्भैश्च सर्वत्र सकुतूहलैरपि सविशेषं  
करिषु क्रमेलेकेषु च प्रहितदृष्टिभिः प्रमाणरूपबलोपचयशालिनां प्रत्येकम-  
नड्डहां मूल्यमानमुद्धृत्यद्विः 'कथय, क एष राजपुत्रः, केयं राज्ञी

किमभिधानोऽयं द्विरदः' इत्यनवरतप्रयुक्तया प्रश्नपरम्परया कदर्थितसङ्क-  
दृष्टकटकस्य ग्रामलाकुटिकैः करेणुकाधिरूढं क्षुद्रगणिकागणमप्यन्तः-  
पुरमिति धृतोष्णवारणं चारणमपि महाराजपुत्र इति कनकनिष्कावृतक-  
न्धरं वणिजमपि राजप्रसादचिन्तक इति चिन्तयद्भिः, पृष्ठैरपि प्रतिवचनमप्र-  
च्छयद्विरप्यन्यतो गच्छद्भिः पश्यतोऽप्यभिमुखमङ्गुलीभिर्दर्शयद्भिः शृण्वता-  
मपि चेष्टितमशङ्कितैरुच्चस्वनेन सूचयद्भिर्विषमावतारसंमर्देषु दुर्दान्तकरभवा-  
जिवृषभोत्प्लवनेषु व्याददद्भिः वेगोपसर्पणेषु च ज्वलतः पततः पलायमानान-  
वलोक्यावलोक्य समकालकृतकलकलैः सतालशब्दमुच्चैस्तरां हसद्भिः, कैश्चि-  
न्मार्गनिहितनिश्चलदृष्टिभिः पश्चादेष्ट्यता दिगन्तविख्यातयशसासुर्वीभृतां  
कुमाराणां राजपत्नीनां प्रधानगणिकानां पट्टहस्तिनां च दर्शनाशया क्षुत्पि-  
पासापरिगतैरूर्ध्वशोषं शुष्यद्भिः, कैश्चित्पष्टसङ्गितैरपामरीपीवरस्तनस्पर्श-  
लुब्धैः पीडितैरपि समन्ततः प्रेक्षिकजनेन स्थानमत्यजद्भिः, कैश्चिन्मनोर-  
थशतासादितग्रामपतिसुतासंनिधानैर्लब्धमहानिधानैरिव खलधानतः साध-  
निकलोकेन निखिलमपि नीयमानं वुसंवुसाय गत्वावधीरयद्भिः, कैश्चिद्वृद्ध-  
माणयवसरक्षणव्यर्धैरलोभादभिलषितलञ्चानां लञ्चयालाकुटिलानां क्लेश-  
मनुभवद्भिः, कैश्चिदाकृष्टहस्तिपकचोदितद्विरदपुरस्कृतैः प्रपलाय्य दूरीकृ-  
तात्महननैरात्मनो विडम्बनाय ब्राह्मण्यमाविष्कुर्वद्भिः, कैश्चिदनिबद्धलोक-  
लुण्ठ्यमानशाकवाटकैरघटितप्रयोजनामवनिपाशां सावज्ञमुपहसद्भिः, कैश्चि-  
दानन्दगद्गदिकागृहीतकण्ठैर्निगृहीतलुण्टाकवातवार्तया लुण्टितेषुपाटदुः-  
खदुर्बलं कृषीवललोकमपशोकं कुर्वद्भिः, कैश्चिज्जवप्राप्तपरिपालकव्यूहरक्षित-  
सुजातव्रैहयैरनेकधा नरेन्द्रमभिनन्दयद्भिः, कैश्चिदलब्धावकाशठकुरहठनि-  
राकृतैराश्रयाय प्रतिग्रहं गृहीतभाण्डैराहिण्डद्भिः, कैश्चित्कलहनिष्काशि-  
तसालीनकुलपुत्रकवर्गैः सगर्वमग्रतो ग्रामपोटाना प्रौढिरात्मनः प्रकटयद्भिः,  
अन्यैस्तु दूरोदस्तकण्ठैः पृष्ठलग्नहृष्टबालकवृन्दकलकलसूचितान्ग्राममध्ये  
विचरतः स्वच्छन्दचारिणो महामात्रतन्त्रेण परिवृत्तान्वारणपतीनवलोक्य  
जातसंक्षोभैर्झटिति कोष्टकद्वारेषु संग्रहकान्यानयद्भिः पश्चाद्वाटकेषु गोमय-  
पिण्डकूटानि गोपयद्भिर्भग्नवृत्तिषु निष्कुटेषु त्रपुसकर्कारुकारवेल्कादिव-

लीफलान्यादायादाय वेश्मनि प्रवेशयद्विर्गृहधनं च कांश्यपात्रिकासूत्रकं  
 वलयप्रायं बलाधिकृतधामन्यबलाजनन्यासीकुर्वद्भिरनेकवृत्तान्तैर्ग्रामेयकैरव-  
 लोक्यमानबलसंहतिः प्रतिमार्गमुत्तम्भिताभिनवतोरणान्स्थानस्थानोपस-  
 र्पकुसुमफलहस्तावास्तव्यवित्ताढ्यलोकानूर्ध्वीकृतान्मु तत्क्षणं वेणुयष्टिषु  
 कुञ्जलीकृत्य योजितैर्माञ्जिष्टैश्च महारजनैश्च कर्पटैः जटालीकृतशीर्णगृ-  
 हपटलानतिक्रम्य कतिचिद्वेलावनग्रामकानप्रतो दत्तदृष्टिः पिधानमिव  
 पातालस्य, मणिकुट्टिममिव त्रिभुवनचतुःशालस्य, जन्मपल्वलमिवाकाश-  
 कुवलयस्य, प्रभापटलमिव दिग्मण्डलेन्द्रनीलवलयस्य, छायाचक्रमिव ब्रह्म-  
 स्तम्बतरुगहनस्य, प्रच्छदपटमिव महीतलमहाशयनस्य, अदृष्टपर्यन्ततया  
 दृष्टान्तमिव संसारस्य, मूर्ततापरिणाममिव कालस्य, रूपान्तरग्रहणमिव श-  
 ब्दराशेः, उदाहरणमिव निःश्रेयससुखानाम्, अनुकारमिव महाकविप्रज्ञावि-  
 लोकस्य, सर्वतश्चान्वकारितदिगन्तराभिरन्धकारातिकन्धराकान्तिकालीभिः  
 पातालतिमिरैभ्य इव जृम्भिताभिरितस्ततः सर्पदहिकुलप्रभाभिरिव संत-  
 र्पिताभिरसुरलोकादिव लब्धनिर्गमाभिरवगाहावतीर्णदिग्गमदक्षालनादिव  
 क्षुभिताभिरन्तःप्रसुप्ताच्युतशरीरद्युतेव दत्तसंस्काराभिरनिलविलुलितैरौर्ध्व-  
 ज्वलनधूमैरिवानुरञ्जिताभिरन्तःकरणवासिवैवस्वतानुजादेहलावण्येनेव लि-  
 प्ताभिस्तटतमालकाननच्छायानिर्गमैरिव निरर्गलीकृतप्रसराभिरुल्लसन्तीभिर-  
 म्भसः प्रभावतिभिरत्यन्तधीराणामपि मनसि साध्वसमादधानं मुद्रितमु-  
 खरहंसनूपुरस्वनाभिः त्वरितगतिवशोत्कम्पमानपृथुपयोधरतटभिर्मुक्तवाचा-  
 लक्रौञ्चमालामेखलानि पुलिनजघनस्थलाभिर्बिभ्रतीभिरितस्ततो वलितवि-  
 लोलतारसफरलोचनाभिर्बहलशैवलप्रवालकस्तूरिकास्तबककलङ्कितानि पङ्क-  
 मलिनेन नवनीरवाससा सुदूरमावृण्वतीभिर्मुखानि विजृम्भिताभिनवमेघदु-  
 र्दिनेषु दिनेषूपथेनागत्यागत्य निष्कगाभिसारिकाभिर्गाढमुपगूढं मुहुरव-  
 तरन्त्या तोयमादाय पुनरूर्ध्वमतिदूरमेत्यतन्त्या सान्द्रशीकरक्षोदविरचिता-  
 नेकसुरचापया जगदुपवनं सेक्तुममरपतिना प्रकल्पितस्य सर्वतः सुघटि-  
 तकाष्ठस्य गगनारघस्य घटीमालयेव जलदसंतत्या सततमुदच्यमानं वि-

षमवाहनविसंस्थुलस्य निजरथस्याष्टमं तुरङ्गमसमग्रताजनितवैरूपस्य चात्म-  
वपुषः षोडशीं कलामन्वेष्टुमिव मथनदृष्टदिव्याश्वशशिखण्डसंभवाभ्या-  
महिमहिमगभस्तिभ्यामनवरतकृतमज्जनोन्मज्जनमगस्यजठरानलमिव पाना-  
वसरलमं युगान्तविद्युद्गलयमिव संवर्तकाभ्रगर्भाद्गलितमनवरतमानीयमानं  
वृद्धिमुदकैरुदरैकदेशेन दहनमौर्वाभिधानं दधानममराङ्गनागात्रभूषणोचि-  
तैरतिमात्रगम्भीरेऽपि पयसि भास्वरतया करतलस्थितैरिव विभाव्यमानैर-  
त्यन्तविशदतया च सुरभीप्रश्ववेनेव स्त्रपितैरैरावतकरशीकरनिकरेणैव  
संवर्धितैर्जटिहठाकृष्टशिशुचन्द्रमुक्ताश्रुबिन्दुशङ्काविधायिभिर्लक्ष्मीस्तनस्वेद-  
लेशैरिव लब्धकाठित्यैरमृतशुक्तिगर्भसंभवैर्मुक्ताफलैरलंकृताभ्यन्तरमपरैरपि  
महाप्रमाणैः, कचित्प्रलयवातविधूतपुष्करावर्तकमेघमुक्तैः, कचित्कुलिशक-  
र्कशहिरण्याक्षवक्षोभिघातदलितमहावराहदंष्ट्राङ्कुरोच्छलितैः, कचित्कमठप-  
तिपृष्ठकषणोत्थपावकप्रदीप्तमन्दरनितम्बवेणुस्तम्बनिष्ठचूतैः, कचिद.....  
.....न्वेष-

णक्लान्तहरिशकुलगलरन्ध्रोज्झितैः, कचित्प्रौढकेशरिमकरदारितैरावणकुम्भ-  
कूटभ्रष्टैः, कचिन्मधुकैटभारोषितजलशायिशार्ङ्गनिर्दयापूरितपाञ्चजन्यशङ्खो-  
द्गीर्णैः, कचिन्मथनाविष्टे बलिहठाकृष्णवासुकीफणापीठगलितैर्भिन्नजातिभि-  
र्मौक्तिकैः स्तबकिततलम्, सर्वतः प्रसारितायतज्वालाजिह्वस्य सततमावर्जमानै-  
रपि मुखे पयोभिरनुपजाततृप्तेरौर्वदहनस्य दर्शनाज्झटिति निसृतैरदृहासच्छेदै-  
रिव कैलाशविशदैः फेनराशिभिराशामुखानि धवल्यन्तम्, अमृतपङ्ककशरण-  
जीर्णजलकरिकुलातिवाह्यमाननिरवसानकालकूटविपदाहवेदनमामोदावकृष्ट-  
पन्नगदृढाश्लिष्टसुरतरुजटाच्छेदप्ररूढविटपमासन्ननगरायातदैत्यदारिकान्वि-  
ध्यमाणकौस्तुभसजाताय(?) रत्नोपलशकलमुदश्रुजलदेवतादृश्यमानलक्ष्मी-  
चिरोपभुक्तप्रदेशं त्रिदशानीतशेषकतिपयाप्सरःसंचारसूचितमथनस्थानमु-  
द्वहन्तम्, गृहीतवेलैः सद्भृत्यैरिव वनैः परिवृतममृतस्यन्दिभिर्गुरूपदेशैरिव  
शशाङ्कपादैराहितोदयं विस्तारितरङ्गैः कुशीलवैरिव नदीपूरैर्नृत्यमानमुल-  
सितवेत्रयष्टिभिः प्रतीहारैरिव मरुद्विर्दिक्षु संचार्यमाणं स्वदेहोद्वेन दुष्पु-

त्रेणेव वाडवाग्निना शोष्यमाणमूर्तिमालाभिरप्यनासादितपरपारमाशागजै-  
रप्यसोढगर्जोदगोरं स्वेचरैरप्यवीक्षितशिखाविश्रामं सर्वज्ञेनाप्यविज्ञातस-  
र्वजलचरनामग्रां तिमिङ्गिलगिलैरप्यलङ्घितभीषणावर्तं मैनाकगोत्रगिरि-  
भिरप्यनवगाढकुक्षिगुहागर्तं प्रभवं विषस्य पीयूषस्य च पात्रं जलस्य जात-  
वेदसश्च पदं वृद्धेः क्षयस्य च सदनमसुरारेर्दानवानां च धुर्यं मर्यादाव-  
तामदृष्टसीमां च कुलमन्दिरं मदिराया द्विजराजस्य च निवातकवचयु-  
द्धमिव मुक्ताफलवजेन्द्रनीलप्रभासुरदुरालोकं वृत्रमिवोपकण्ठलग्नवज्रानु-  
विद्धफेनच्छटापहतहृदयासु खं सुराचलमिव सुवर्णदीपकटकान्तं स्थिरम-  
पि विसारिचारुकल्लोलमपि कूर्मिताक्ष्यवपुरिवाखण्डितं सर्पदशनैर्वसुंधराया  
मधुरिपोश्च वास इति विश्रुतमुद्वहन्तं वारिभगवन्तमम्भोनिधिमपश्यम् ।

तस्य चाविषमविस्तीर्णावकाशे सर्वतो बहत्स्वादुसलिलस्रोतसि चलाचल-  
प्रान्तपरिसरे सन्निविष्टमनतिसन्निकृष्टप्रधानसचिवावासमुल्लासितानेकवर्ण-  
घनवितानैरुत्पातगगनमिव दिगन्तैः परिगतमशेषतः सामन्तशिबिरैः प्र-  
तिद्वारसुच्छृतानेकमकरतोरणमनेककक्षान्तरोपेतमितस्ततः प्रकल्पिताधिका-  
रिकर्मशालं कुण्डलीकृतशक्रकोदण्डशोभाविडम्बनदक्षाभिः शरीररक्षाधि-  
कारनियुक्तानां वीरपुरुषाणामन्योन्यलम्बाभिरनेकवर्णगुणलयनिकाभिल्लिः-  
परिक्षिप्तमूर्द्धनिखातनिश्चलस्थूणाश्रेणिसंयतया वेणुदण्डिकामय्या महा-  
प्रमाणया वृत्त्या समन्ततः परिवृतैः श्वेतैश्च सितिभिश्च लोहितैश्च कल्मा-  
षैश्च महाकायमण्डपिकामण्डिताजिरैरखण्डबुद्धाण्डकपरिमण्डलाकारैः पटा-  
गारैः स्थपुटितावकाशं स्वावासमव्रजन् ।

तत्र चाभिनवपिच्छिवियोगशून्येनापि चेतसा चिन्तयन्नमात्यमण्ड-  
लेन सह परमण्डलकृत्यमनुपालयन्नमनसामग्रीव्यग्रमात्मपरिग्रहप्राग्रहरलो-  
कमालोकयनानीतानि गत्वा सत्वरैर्द्वारपालैरासन्नवेलाकूलनगरेभ्यो या-  
त्राक्षमाणि यानपात्राणि द्वित्राणि दिनान्यतिष्ठम् । अनुष्ठितसकलतत्का-  
लकृत्यश्च पुरः प्रतिष्ठासुरन्यतरेद्युरपराह्णसमये समाहृतसकलनिजपरिष-  
द्विजातिरुल्लसत्तारतूर्यघोषामुदारवेषयोषिद्वृन्दगीयमानगाम्भीर्यमहिममर्या-

दादिजलनिधिगुणामाचमनपूतपुरोहितगृहीतकनकार्षपात्रनिक्षिप्तदधिदूर्वा-  
क्षतां स्वयमवेक्षितैर्भक्ष्यबलिभिर्विलेपनैः पुष्पदामभिरंशुकै रत्नालंकारैश्च  
बहुविकल्पैरुपेतकल्पितामनल्पया भक्त्या भगवतो रत्नाकरस्य पूजां  
प्रातिष्ठपम् । अतीतभूयिष्ठायां च सर्वर्यामाहते प्रयाणपटहे रटत्सु  
राजद्वारितारध्वनिषु मङ्गलतूर्येषु सत्त्वरोत्थितगृहस्थनिर्दयाकोशकक्षित-  
निद्रेषु निःसरत्सु तृणकुटीरकोटरादतिकष्टमुक्तसंस्तरेषु कर्मकरेषु पुरो-  
निविष्टरन्धनदक्षदासीसंधुक्षितानेसु ज्वलन्तीषु सर्वतः कथनवाचालस्था-  
लीपरम्परापरिकरितचूलासु प्राङ्गणचुलीषु समकालशिथिलितरोमन्थलीलं  
सहेलमुत्थाय चरति सति पुञ्जितमग्रतः प्रयत्नसंगृहीतं यवसमन्थोन्यतुण्ड-  
ताडनरणद्विषाणे वृषगणे प्रयत्नमनुष्यनिश्चलधृतोर्ध्वदण्डिकासु क्रमसमुत्पा-  
द्यमानकीलपरिपाटिविषमसंकुचद्विस्तारासु चरममुक्ततनिकाचतुष्टयच्युता-  
वष्टम्भासु तिर्यक्पर्यस्यमानासु पटकुटीषु मुकुलितपटमण्डपे पिण्डीकृत-  
काण्डपटकप्रकटसामन्तान्तःपुरे दुष्टवाहनारोप्यमाणभयचटुलचेटीलोक-  
बिम्बोकाकृष्टविटचेतसि सहेलचलितसेनापतिसैन्यकोलाहलजनितजनकुतू-  
हले संहृतपण्यविपणिवीथीवृथाभ्रमद्रुहीतमूल्यकयिकलोके निकटग्रामवासि-  
कीकटकुटुम्बसंगृह्यमाणनिघसयवसेन्धने प्रयत्ननिर्नी(र्णी)यमानपरिकरशू-  
न्यसैनिकावासे सर्वतो विचरदनिवारितचमूचरे व्रजति विरलतामनुवेलमु-  
र्वीगन्धर्वनगरे स्कन्धाचारे क्रमेण चोद्गते दिवसकृतिकृताभिमतदेवतार्चन-  
विधेषु भोजितभुजिष्यकर्मकरलोकेषु संवृतप्रकीर्णसर्वोपस्करेषु विनीतयुग्य-  
धिरोपितकृतसमायोगपुरंध्रिवर्गेष्वागन्तुकपिपासाप्रतिक्रियोद्युक्तभुक्तपरिज-  
नपुनरुक्तोपपादितरेच्यमानचटसोदकेषु चलितवृषयूथमार्गानुलम्ननिष्ठुरजर-  
न्महिषपृष्ठकण्ठालावलम्बितकुतुपकाष्ठपात्रीशूर्पलोहकर्परेषु समन्ततो नि-  
पुणनिरूपितावासभूमिषु सदुःखमुक्तोपभुक्तसदनासन्नसान्द्रद्रुमलतागुल्मेषु  
सागरावतारदेशमुद्दिश्य चलितेषु सर्वतः सैनिकेषु विमुच्य तल्पमल्पपदा-  
तिपरिवृतो बाह्यास्थानमण्डपमगच्छम् ।

तत्र चापनीतपर्यन्तपरिकरे संवृतोत्कृष्टविष्टरतया यथाकथंचिदासीन-



राजलोके दौकितध्वयोग्यगजवसावाजिनि निविश्य कृतसमुद्रावतारमा-  
 र्गवलोकनः प्रत्यूषस्येव पौतिकानां कृताकृतज्ञानाय प्रेषितेन वेत्रिणा सा-  
 र्धमापतन्तमसितोत्पलदलश्यामावदातवर्णमर्णवेनेव पूजाप्रीतेन प्रहितमवगा-  
 हनार्थमभिनवं वेलानप्रियङ्गुपादपमचिरमज्जनविशेषस्निग्धसुकुमारवपुषम-  
 ल्पमालतीपुष्परचितशेखरमुल्लिखितशङ्खावदातद्युतिनी तनीयसीनवेन्दुकूल-  
 वाससी बसानमनवसानतां पूलोपयोगयोषितस्वभावपाटलाधरपुटच्छविमिन्दु-  
 लाञ्छनच्छायापहारपटुना शरीरप्रभापटलेन जलनिधिजलेनेव सातिरेकलाव-  
 ण्यलाभतृष्णाया संनिधावनुज्झितावस्थानं प्रस्थानकालकल्पितामनल्पविस्तारे  
 वदनलावण्यपयसि निपततां कटकलोकलोचनानामवलम्बनाय नावमिव  
 संगृहीतां चन्दनपङ्कलेखिकामधिललाटतटमादर्शयन्तमभ्यर्णाय तत्कर्णधा-  
 रव्यापारणेषु सविलासमुत्सर्पतो लोचनयुगस्य क्षौमपाण्डुभिः प्रभानिर्गमै-  
 रधिकशोभाधानाय यानपात्राणां शितपटानिव नवानां सूत्रयन्तमासक्त-  
 कर्णाभरणपद्मरागरागाममुक्तोद्भेदकालस्य कपिलिमानमिव कोमलाविरलनी-  
 लकेशकुण्डलिकालंकृता इमश्रुराजिमुद्रहन्तमामलकीफलस्थूलमुक्ताफल-  
 भृता सर्वतः प्रसृतकिरणविसरेण मुक्तासरेण तीरजलगाधतावलोकनसम-  
 यलम्बेन जलधिफेनस्तवकवलयेनेव कृतकण्ठपरिवेषमासक्तमुक्तासरस्फार-  
 महसाहसन्तमिव वेलानदीपुलिनपरिणाहमतिपृथुलेन वक्षःस्थलेन प्रस्तसा-  
 गरागस्त्यजठरस्य ख्यातिदुःखोनवक्षीणकुक्षिमंसलमाजानुलम्बमांसलबाहु-  
 मतिनिष्ठुरकरप्रकोष्ठनिहितैकैहाटककटकमुभयतः प्रसर्पता सलिलदोलाय-  
 मानकरतलोपनीतेन प्रकोष्ठकटकेन्द्रनीलकिरणरागेण नीलीरसेनेव भावि-  
 संततप्रयाणसुलभमालिन्यलोपनाय लिपन्तमघनमधिजघनं श्वेतचीनांशुक-  
 मच्छलावण्यलसदिग्मुखेन प्रेङ्खता सललितं पदक्षेपेषु स्थूलपरिमण्डले-  
 नोरुदण्डयुगलेन चण्डपवनप्रेरणादुभयतः प्रचलितेन्द्रनीलशिलानागरमिव  
 प्रियङ्गुकल्पद्रुमदारुपोतमशोक्पादपप्रवालमिन्दुना संततभ्रमणमृदितवेल-  
 विद्रुमाङ्कुरसरद्रवानुरञ्जितेनेव स्वभावपाटलेन चरणद्वयेनोद्भासमानमिन्दुका-  
 न्ततटलावण्यं ललटेन, शुक्तिसौन्दर्यं श्रवणयुगलेन, मौक्तिकाकारं दन्त-  
 कुम्भलैर्विद्रुमरागमोष्ठेन, कञ्जसौभाग्यं कण्ठेन, पुलिनाभोगमुरसा, तरङ्गा-

यामं भुजाभ्याम्, आवर्तगाम्भीर्यं नाभिमण्डलेन सततया शेषमर्दपीडितादर्णवादिबोपचारेण प्राप्तमुपदर्शयन्तमनुमार्गलमैरनतिदूरवर्तिभिः काककोकिलकलविङ्ककण्ठकालकायैर्मकरैरिवातपं सेवितुमकूपारमध्यादेकहेलया निर्गतैर्मद्भुभिरिव प्रभूतमत्स्याभ्यवहारतृष्णया परित्यक्तपक्षिशरीरैरुगविषवह्निधूमदण्डैरिव धरामवदार्य रसातलान्निर्यातैश्छायापुरुषैरिव कठोरशरदातपत्रासादेकत्रकृतावासैराशैशवालवणजलराशिमलिलक्षारिदग्धतनुभिरपि निर्लावण्यैर्नलस्तम्भैरिव जलाशयोपान्तेषु वृद्धिगतैर्नौभिरप्यन्तेवासिनीभिस्तरणविद्यामिबोपशिक्षितुं सर्वदा पादतले लुठन्तीभिरुद्भाविताहात्म्यैर्वक्त्रादिजलचरवशाञ्जितलोचनैः कैश्चिदंसावसक्तबडिशवेणुयष्टिभिः कैश्चित्कारवालम्बमानबालशफरलुम्बिभिरसंनिहितजालैरपि सर्वतः प्रसृतकालकान्तिपरिगताङ्गतया प्रावृतजालैरिवोपलक्ष्यमाणैः साक्षादमुकृतस्येव विवर्तैः कैवर्तैस्तमालविटपमिव कण्टकद्रुमैः परिवृतं पञ्चविंशतिवर्षदेशीय नाविकयुवानमद्राक्षम् ।

तस्य च तथाविधं धृतविदग्धोज्ज्वलवेषमाकारं तादृशं च प्रेतप्रायमालोक्य परिवारमुपजातविस्मयस्तत्क्षणमेव पार्श्वतो निविष्टमखिलनौसाधनाध्यक्षं यक्षपालितादिभिर्धामममात्यमुद्दिश्य 'कोऽयम्' इत्यपृच्छम् । 'कुमार, नाविकोऽयं सकलस्यापि कैवर्ततन्त्रस्यास्य नायकः' इति निवेदिते तेनाश्रद्धान इव पुनरवदम्—'अत्यन्तविसदृशः कैवर्तानामाकारेण दृश्यते ।' स जगाद—'युवराज, नाकारेणैव सर्वेणापि प्रकारेण विसदृशोऽयमेवाम्, न चैषामन्येषामपि प्रायेण पुरुषाणां बुद्धिधैर्यवचनवैदग्ध्यादिभिः पुरुषगुणैः । शृणु विनाविस्तार्यवर्ण्यमानमस्य पूर्ववृत्तान्तम् । अस्ति सुवर्णद्वीपे मणिपुराभिधाननगरनिवासी बहुमतो राज्ञः पौरवर्गस्य च प्रवीणः किमपि लोकयात्रायां सांयान्निकवणिग्वैश्रवणो नाम । तस्य सर्वदा देवद्विजातिश्रमणगुरुशुश्रूषापरस्य निजभुजार्जितं पूर्वपुरुषोपार्जितं च प्राज्यमर्थमर्थिजनैः सुहृद्भिर्बान्धवैर्विद्वद्भिश्च भुक्तशेषमुपभुजानस्य पश्चिमे वयसि वसुन्नाभिधानायां गृहिण्यामपश्चिमः सर्वापत्यानां तारको नाम दारकः समुदपादि । स रूपसंपदातुलितसुरकुमारः कौमार एव यथाविधिश्रुतशास्त्रः कलासु कृत-

श्रमः क्रमागतमशेषपुरुषार्थसंपत्तिपात्रमभिनवमधिरुद्ध यौवनं यानपात्रं च गृहीतमचुरसारभाण्डैर्भूरिशः कृतद्वीपान्तरयात्रैः सहकारिभिरनेकैः सांयात्रिकैरनुगम्यमान इमामेव नगरीं रङ्गशालामागच्छत् । आयातमात्रस्य च तस्य विविधानि बद्धनगरलोकसंपातपरिहाराय विपुलावकाशे जलराशिपरिसरे समावासितस्य समीपवासिना सकलकैवर्तकुलनायकेन जलकेतुनाम्ना कर्णधारेण सार्धं कथंचित्सख्यमजनि । परस्परोपचारकर्मणा च प्रौढिमुपगते तत्र कदाचिदारूढनवयौवना त्रिदशवनितेव शापदोषान्निपतिता मनुष्यलोके निकामकमनीयदर्शना प्रियदर्शना नाम तस्य जलकेतोः सुता सुतारवृत्तमौक्तिकप्रकल्पितं हारमादाय पितुराज्ञया गता तद्गृहम् । दृष्टश्च स तया प्रथमदर्शन एव रूपातिशयदर्शनारूढदृढतरानुरागया सस्पृहमुपनीतेभ्यः । उपनीतोपायना च स्थित्वा कंचित्कालं कृतप्रत्युपचारा तेन पुनर्वातास्वसदनमनुरागप्रेरिता च तद्दर्शनाशया तैस्तैर्व्यपदेशैरागन्तुमारब्धा प्रतिदिनम् ।

एकदा तु तदीयसौधशिखरशालायां सख्या सह क्रीडन्त्याः कथंचित्सविधमागतोऽसौ तद्दर्शनोपारूढसाध्वसा च सत्वरं व्रजन्ती वेपथुविशृङ्खलैः पदैः परिस्त्व(स्व)लिताकुट्टिमतले पतन्त्याश्च तस्याः सोपानपथसंनिधौ सत्वरमुपेत्य तेनावलम्बितो गृहीतप्रवाल इव बालवनलतायाः करिकलभकेन स्निग्धसुकुमारसरलारुणाङ्गुलिर्दक्षिणः पाणिः प्रमुक्तपाणिना च मधुरमभिहितास्मितमुखेन—‘सुमुखि, किमिदं समेऽपि(?) स्खलनम् । अलममुना संभ्रमेण । संवृणु क्षोभविगलितस्तनांसु(शु)कम् । अस्थान एव विसंस्थुलीभूतमात्मानं गच्छ गेहम्’ इति । सा तु तत्करग्रहणसमकालमेवोत्थितेन सरभसाकृद्धनुषा कुसुमसायकेन कृतसाहसिकेनेव दूरमपसारितसाध्वसा सविभ्रमोल्लासितैकभ्रुवा गुरुणेव नवानुरागेण कारितप्रगल्भकलालापपरिचया चिरकाललब्धावसरया विदग्धसख्येव तत्समागमतृष्णया स्थापिता स्वयं दूतीवृत्तविधौ निसर्गमुग्धापि प्रौढवनितैव किचिद्विहस्य वचनमिदमुदीरितवती—‘कुमार, त्वया गृहीतपाणिः कथमहं विसंस्थुलीभूतमात्मानं संवृणोमि,

कथं च गेहादितो गृहान्तरं गच्छामि । सांप्रतमिदमेव मे त्वदीयं सदनमाश्रयः संवृत्तः' इत्युक्त्वा त्रयावनतवदना पुरःप्रसृतधवलनखमयूखोद्योतया तदीयवक्त्रालापश्रवणजातहासयेव वामचरणाङ्गुष्ठलेखया मन्दमन्दमलिखत्कुट्टिमम् । असावपि युवा तेन तस्याः स्मरविकारदर्शनेन तेन तत्कालमतिशये स्पृहणीयतां गतेन रूपलावण्यादिगुणकलापेन तेनामृतस्पन्दशीतलेन करतलस्पर्शेन तेन च प्रकटितानुरागेण निपुण्या वचनभङ्ग्या कृतेनात्मसमर्पणेन परमरंस्त ।

सहासवदनश्च मन्दमाश्लिष्य तामानन्दमुकुलायमानलोचनोत्पलां परिघह्य(?)वक्त्रपोलोदरेण कपोलेन 'सुन्दरि, यदि न यातव्यं गृहान्तरमिति निश्चयस्ते, ततः किम् । एकेन गृहेण द्रविणसगृहो रत्नानि वाहनानि परिजनः शरीरं हृदयमिन्द्रियाणि प्राणाः सर्वमेव त्वदीयमेतदारोपय स्वेनाङ्गीकारेण गौरवम्' इत्युदीर्य 'दुष्कुलादपि ब्राह्मभङ्गनारत्नम्' इत्याचार्यवचन मनसि कृत्वा स्वजातिनिरपेक्षस्तत्रैव क्षणे ज्वलन्तमन्तर्मदनानलं साक्षीकृत्य भूयो गृहीतपाणिस्ता च कित[व]मृगशावलोचनामत्यन्तमनुरागान्धां योजनगन्धामिव पाराशरः प्रणयिनीमकृत । तस्माच्च पाणिग्रहणदिवसादारभ्य निर्भरानुरागस्तया सर्वाङ्गमुन्दर्या सह विवर्धमानविविधविदग्धपरिहासमश्रान्तचित्रचाटुकममप्रकटितस्वस्यामिभावमल्पक्षणोपजायमानानेककोपप्रसादमस्थानसंपाद्यमानस्पृहणीयनिग्रहानुग्रहमनुदिवसमासेवमानो नवयौवनोपभोगमुपभोगमुखमपरकामिनीसुरतसभोगानां गृहव्यापारयोगानां च प्रायच्छदुदकाञ्जलिम् । जलकेतुना कस्यापि सायात्रिकस्य तनया वहनभङ्गे सागरादुद्धृत्य परिपालितेयमिति तत्त्ववेदिभिरावेदिततदीयवृत्तान्तोऽपि सहागतैर्वणिग्भिः स्वदेशगमनाय पुनः पुनरभ्यर्थमानोऽपि दर्शनोत्कण्ठितेन ज्ञातिवर्गेण सोपालम्भवचनैः संदेशदानैरुन्मनीक्रियमाणोऽपि त्रपया स्थितोऽत्रैव न गतो निजस्थानम् । आस्थानभूमौ उपगतश्च । तं द्रष्टुमाकृतिगुणाकृष्टचेतसा देवेन चन्द्रकेतुना निरवलोक्यवर्ण्यसुचिरं परिजनादाकर्णिततदीयपूर्वापरवृत्तान्तेन चापलं प्रति पुनः पुनः सपरिहासमा-

भाषितो मधुरमारोपितबहुमानश्च जामातृप्रतिपत्त्या दत्त्वा जीवनमतिप्रभूत  
 कृतः प्रभुरखिलस्यापि नाविकतमस्य । तत्र च कुर्वताधिपत्यमचिरेणैव शि-  
 क्षितानेन सकलापि नौप्रचारविद्या, विदितमखिलमपि कर्णधाराणां कर्म,  
 कृतानि बहुकृत्वः सलिलराशौ गमनागमनानि, दृष्टा दूरप्रकृष्टा अपि द्वी-  
 पान्तरभूमयः, प्रत्यक्षीकृताः क्षुद्रा अपि जलपथाः, लक्षितानि तेषु सम्य-  
 क्समविषमस्थानानि । किंबहुना स्वल्पेनापि कालेन जातः स सकलस्यापि  
 कर्णधारचक्रस्य धौरेयः । स चायमेवाधार्यतां धीरेण । अस्य हि किमपि लो-  
 कान्तरं वैर्यम्, असाधारणः सत्त्वावष्टम्भः, दृष्टान्तभूतं पौरुषम् । ईषदपि  
 न स्पृष्ट एष कैवर्तकुलसंपर्कदोषाशङ्किनेव वणिग्जातिसहभुवा भीरुत्वेन ।  
 वीर्यमपि शारीरमविचार्यमस्य । जलधिमध्यमग्नौसमुद्धरणेष्वनेकशः  
 कवलितोऽपि हर्म्यतलप्रणालसलिलपूर इव हेलया निष्क्रमति मकरमुखतः ।  
 कराग्रोल्लालितशीकर इव करटभित्तिमाहत्य हरति मदमुदग्रकायानामपि  
 करियादसाम् । मुखान्तरक्षिप्तदुन्दुभमणिरितरनाविक इव निराकुलो वसति  
 दिवसमपि । रसातलगम्भीरेऽम्भसि प्रकृष्टजाङ्गुलिक इव दुरुत्तरास्वपि न  
 मुह्यति विषेमोदकविपत्सु । तैस्तैरञ्जनै रञ्जितेक्षणः क्षणदास्वपि समस्तवस्तु-  
 जातमुपजातयोगिज्ञान इव विज्ञातनिरवशेषमावेदयति । सर्वथा योग्योऽयं  
 युज्यतेऽस्मिन्नवसरे स्वनावः कर्णधारतां नेतुमात्मनश्च प्रणयीकर्तुम् । अनेन  
 हि प्रगल्भवचसा परेङ्गिताकारज्ञेन भक्तिमता प्रक्रमागतव्याहारिणा च स-  
 र्वदा प्रतिपन्नसख्यः सुखेन लङ्घयिष्यत्यलघुविस्तारमपि भगवन्तमवारपारं  
 पारावारं कुमारः । साधयिष्यति च यत्नमन्तरेणापि कृच्छ्रसाध्यानि प्रयो-  
 जनानि प्रायेण' इति जल्पत्येव तस्मिन्स कैवर्तनायकः सविधमुपसर्प ।  
 क्षितितलोपसर्पिणा च शिरसा प्रदर्शितादरः कृत्वा प्रणाममतिचिरप्रण-  
 यीव स्पष्टवर्णोच्चारया गिरा सप्रगल्भमुवाच—'युवराज, त्वदीयविजय-  
 प्रयाणघोषणानुपदमेव सागरोपकण्ठमनुप्राप्तोऽहम् । आगत्य च मया कृतानि  
 सर्वाण्यपि सुसूत्राणि यथानपात्राणि, प्रगुणिताः समाहृतसमग्रोपकरणाः पोर्ताः,

१. दुन्दुभः सर्पविशेषः. २. विषमिश्रा मोदकास्तैर्विपदः. ३. प्रवहणानि. ४. लघु-  
 प्रवहणानि

पुञ्जितं तेष्वतिप्राज्यमशनम्, आपूरितानि स्वादुना सलिलेन कृत्स्नान्युदक-  
पात्राणि, समारोपितमप्रमाणमिन्धनम् । अपरोऽपि देहस्थितिसाधनमधिकृ-  
तैर्यः कश्चिदपितः सोऽपि सर्पिस्तैलकम्बलोषधप्रायः प्रायशो विन्यस्तः सम-  
स्तोऽपि द्वीपान्तरदुरापो द्रव्याणां कलापः । स्थापिताश्च सर्वतः समारोपि-  
तसमर्थनाविकास्तीर्थेषु दृढकाष्ठगुम्फनिष्ठुरा नावः । प्रतिष्ठते अनवरतमा-  
रुह्यारुह्य तासु गृहीतनानाविधास्रः शिबिरवीरलोकः । निवर्तते नगरसंमुख-  
मखिलोऽपि तत्तत्कार्यमङ्गीकृत्य प्रवर्तितः प्रस्थानकाले रथाश्ववारणा-  
दिनौतन्नयात्रायामनुपयुक्तः सेनापरिच्छदः । कुमारस्यापि शक्रविजयाय  
सज्जीकृता विजययात्राभिधाना नौः । यदि न कश्चित्कार्यविलम्बस्ततः  
प्रस्थीयतामभ्युदयाय' इति । अहं तु तद्वचनान्तरमेव सत्त्वरमुपसृत्य  
मौहूर्तिकेन शंसितप्रस्थानक्षणस्तत्क्षणमेव राजलोकपरिवृतो गत्वा समास-  
न्ननीरमर्णवतीरदेशम्, तथैवोर्ध्वस्थितः पुरस्थितानुत्तमाङ्गावर्जनेन विनया-  
ञ्जलिकर्मणा नर्मालापेन स्मितेन स्निग्धावलोकितेन च यथोचितं प्रयुक्तेन  
कृतानुव्रजानान्स्वामिजनवृद्धबान्धवान्सुहृदो राजसेवकान्नगरलोकांश्च प्रत्येकं  
विसर्जयन् । अथ ससंभ्रमेण नौनौरिति समकालमुच्चैर्व्याहरतः प्रतीहारवृ-  
न्दस्य शब्दमाकर्ण्य तूर्णमानीयत तदाभ्यर्णमर्णवस्य नाविकगणेन नौः ।  
ता चाहमुपसृत्य प्रथमकृतसागरप्रणामो भक्तिप्रबणेन शिरसा च चेतसा  
बद्धाञ्जलिः प्रोणंसिषम् । अध्यरोहं च पूर्वाधिरूढेन दूरमवनम्य दत्तहस्ता-  
वलम्बस्तारकेण । सपरिग्रहे च पुरोभागवर्तिन मत्तवारणकमध्यमध्यास्य ब-  
द्धासने मयि कृतोत्तरीयसंचरणाश्चरणाभ्यामेव सत्त्वरमुपसृत्य सर्वे राजपुत्राः  
सपरिजनाः स्वानि स्वानि यानपात्राण्यविरुरुहुः, प्रतस्थिरे च परिवार्य माम् ।  
अथ श्रुतिपथप्रमाथी हसन्निव समन्ततः प्रसृतनौनिवहसंक्षोभितस्य वारिधे-  
र्धैर्यम्, कुर्वन्निव द्वीपान्तरवासिना सर्वसामन्तानामाह्वानम्, ग्राहयन्निव सैन्या-  
वकाशदानाय दशदिशोऽवधानम्, दधान ध्वजिन्या मुखे मुखरः प्रयाणम-  
ङ्गलशङ्कः । तस्य चानुप्रहतशलरीपटहपणवादिवाद्यनादानुसृतेन बन्दिवृन्दज-

यशब्दकोलाहलशालिना शकुनपाठकश्लोककलकलबहलेन गृहीततारस्था-  
 नगायनीगीतरवतरङ्गितेन विधृतकुसुमाशतद्विजातिमण्डलीमञ्चोच्चारस्फा-  
 रितेन तिर्ययता दिगन्तराणि तारगम्भीरेण रणितेन द्विगुणीकृतगमनरभसः  
 स्थगितनिःशेषसंधिरन्ध्रया दासपुरंभ्रिदत्तपिष्टपञ्चाङ्गुलया ध्वजाग्रवद्धाभि-  
 नववर्णाशुकपताकया समाहृतसमस्तनिजोपकरणेन सत्यपि स्वकर्मसावधाने  
 संनिधानवर्तिनि नाविकत्राते विनीतताप्रतिपादनाय कर्णधारतां प्रतिपद्य  
 सद्योधृतांरित्रेण तारकेणाधिष्ठितया पृष्ठतोऽनुकूलपवनास्फालनतरङ्गितेन  
 फेनपाण्डुना सलिलसंघातेन पुरस्ताच्च सितपटेन प्रवर्त्यमानया ब्रजन्त्या-  
 प्यतिजवेन दुर्विभावत्वाद्वतेरनुज्झितस्थानयेवोद्यमानया नावोद्यमानः  
 प्रतिवेलमपसरत्सानुविस्तारान्निरन्तरोपलक्ष्यमाणसान्तरालतरुगणान्नुवेल-  
 गिरिदर्शनाय सेनया सह प्रचलितानिव गच्छन्तां नावि सह सर्वं त-  
 टस्थं सह प्रचलदिव प्रतिभाति आरूढानामवलोक्यन्वेलावनाचलानल-  
 घुविस्तारपिहितदिक्चक्रेण चकितनक्रचक्रोन्मुच्यमानपुरोवर्त्मना पवनासू-  
 त्रितविचित्रभङ्गाभिर्गाढसमर्दभयादूर्मिमालाभिरिव वारिधेरन्तरिक्षमुत्पति-  
 ताभिः फेनमुक्ताफलशङ्खधवलाभिर्ध्वजपताकाभिरुपपादितवनावनीविला-  
 सेन ससर्पता विविधकवचशस्त्रशिरस्कुम्भपूग्निनेन पोतसंतानेन पर्वतसे-  
 तुनेवापरेण सीमन्तयं(१)दक्षिणा दिशां क्षणेनैवादृश्यतीरभागमविभाव्य  
 पर्यन्तग्रामनगरसंनिवेशं प्रदेशमासादयम् । ततः प्रभृति सैकतेषु क्षितिमर्को-  
 पलेषु ज्वलनोद्गति जलमानुषेषु जनपदप्रचारमशनिभीतागतक्षितिधरेषु  
 पक्षिव्यवहारं जलचरेषु तिर्यग्जाति विद्रुमवनेषु काननस्फातिमीक्ष्यमाणः  
 पृष्ठतो वहद्भिरप्रतीक्षितसमग्रसगलत्पदातितत्रैः श्रुत्वा श्रुत्वानुचरपुरु-  
 षेभ्यः प्रयाणवार्तामतिजवेन निजमण्डलेभ्यः प्रधावितैरनीकपतिभिः सा-  
 मन्तैश्च भयसंभ्रान्तैरनवरतमनुसृतगतिर्गत्वा स्थानस्थानेषु लब्धोदयान-  
 हितोपचारैः परमुपचयं प्राप्तान्सर्वतः समासादितप्रसरानाविष्कृतानेकवि-  
 काराननवरतकृतरुजो जनस्य दुष्टव्रणानिव नृपान्काश्चित्तैन्नशक्त्या का-

१ स्थगयता. २. जलक्षेपकेण. ३. गच्छन्तीनौ ज्ञायते इति दुर्विभावत्वम् ४. अग-  
 च्छत् ५. तन्त्रप्रधानमौषध च.

श्चिन्मन्त्रशक्त्या कांश्चिन्निशितशस्त्रव्यापारेण काश्चिन्क्षारैर्दूतवचनैः का-  
 श्चिद्रक्तापकर्षणेन कांश्चित्तीक्ष्णक्षुरप्रभेदेन कांश्चिदेकदेशेदहनेन कांश्चि-  
 त्सर्पमण्डलोपमर्दनेन दर्पज्वरमत्या जयमुज्जितोष्मणश्च प्रकटितप्रसन्न-  
 मुखरागान्विगलितोन्नतीनविद्यमानगतीनभिषेकविधिना पट्टबन्धेनान्यैश्च  
 निर्वृत्तिकैरै राज्यदानादिभिर्मधुरोपचारैः पुनस्तामेव प्राक्तनीं प्रकृतिमानयम् ।  
 आत्मीकृतासन्नसामन्तचक्रश्च क्रमेण निरन्तरक्रमकवनानि प्रतिनगर-  
 मुपलक्ष्यमाणानेकभूमेकप्रभूतप्रासादानि स्थानस्थानदृश्यमाननानामणिसु-  
 वर्णरजताकराणि तत इतः पुञ्जितमहाप्रमाणशुक्तिकूटप्रकटितमौक्तिक-  
 प्राचुर्याणि चन्दनविटपवृत्तिपरिक्षेपरक्षितक्षेत्रवलयानि संपतत्समुद्रचरम-  
 हापक्षिरक्षणाक्षणिकवनपालपालितारामबालवृक्षाणि बन्धकीजनावन्ध्यग्रा-  
 मनरङ्गिणीतीरतमालतरुनिगुञ्जानि देशान्तरापतदनेकसांयात्रिकप्रवेशनि-  
 रवकाशपर्यन्तानि दुर्गतगृहेष्वपि प्राप्यनरपतिभूषणोचितानन्तरत्नानि  
 रेणुगणनयोत्सृज्यमानजात्यजातरूपाणि प्रत्यहं च स्वीकृतसलिलमध्यसं-  
 चारणोचिता अन्नैरभितैलादिद्रव्यसंग्रहपरैः कूपस्तम्भकानुत्तम्भयद्भिः सि-  
 तपटानासूत्रयद्भिर्नागरानाहरद्भिः स्वादुजलकूपिकासु फलकसंधिरन्ध्राणि  
 सर्वतः स्थगयद्भिर्यीतिकैरशून्यवेलाकूलनगराण्युभयतो वेणुकर्परावरणकू-  
 तरक्षेध्वसंकीर्णखरताडपर्णकोत्कीर्णकर्णाटालिलिपिषु पुस्तकेषु विरलमव-  
 लोक्यमानसंस्कृतानुविद्धस्वदेशभाषानिवद्धकाव्यप्रबन्धानि स्तोकार्थे लो-  
 कानि स्वल्पधर्माधर्मविवेकानि विरलवर्णाश्रमाचाराणि परमितपाखण्डिव्य-  
 वहाराणि रुचिरोद्भटस्त्रीवेषरचनानि दुरवबोधभाषावचनानि स्वभावभी-  
 षणाकारैर्विकृतवेषाडम्बरधारिभिः संनिधानवर्तितया यमादिवागतकौर्यै-  
 स्त्रिशङ्कोरिव ग्रनष्टास्पृश्यसंनिधिपरिहारवासनैः रावणादिवोत्पन्नपरदार-  
 ग्रहणाभिलाषैर्लङ्कानिशाचरलोकादिव संक्रान्तकायकालकान्तिभिः शब्द-  
 शास्त्रकारैरिव विहितह्रस्वदीर्घव्यञ्जनकल्पनैरनल्पताडपत्रताडङ्कपूरितैकैक-  
 कर्णच्छिद्रैरन्यायप्रियतया च सस्त्रीका अप्यङ्गीकृतातिविकटर्कलहाः कटी-

१ रुधिरमनुरक्त च. २. बाणविशेष. ३. ग्रन्थो जनपदश्च. ४. स्वरिणी. ५. कर्प-  
 राकारत्वात्कर्परो वरणपाठकः. ६. परिवारो भण्डन च.



भागेनाकलयद्भिः काललोहकटकान्यपि नितान्तमुखरनिष्ठुराणि प्रकोष्ठग-  
तानि धारयद्भिर्दग्धस्थाणुभिरिवोपलब्धचैतन्यैरञ्जनगिरिशिलास्तम्भैरिवो-  
पजातहस्तपादैः पन्नगैरिव महारत्ननिधानानि निषादाधिपैः संरक्षितानि  
प्रसाधयं द्वीपान्तराणि दूरादेव दृश्यमानश्यामवनलेखमम्बरोल्लेखेनाशि-  
खरसंधातेन लङ्घिताखिलाशामुखमुदयास्तशैलमेखलामूलमिलितपूर्वपाश्चा-  
त्यभागमशक्तदर्शितमुग्धमौक्तिकोलासहासयोः प्रारब्धपरिहासयैव लवण-  
जलनिधिवेलया वीचिहस्तापवर्जितैः पयोभिरनवरतमाहन्यमानं सुवेलना-  
मानमचलराजमव्रजम् ।

तस्य च शिखरिणः स्वभावरमणीयेषु सर्वतः स्तवकिततिलकचम्पका-  
शोकवकुलेषु कलहायमानमत्तपिककुलालापवाचालविकचचूतमालेषु परि-  
मलमिलितमधुकरीनिकरान्धकारितकोरकितमरससहकारेषु रत्नाविलसमुद्र-  
शैवलप्रवालजटिलितराजतालीमूलजटाजालकेषु घटितसेतुवानरविकीर्ण-  
गिरिकूटकुटिलितान्तरालमार्गेष्वितस्ततः सखीस्नेहदूराकृष्टमनसा त्रिजट-  
या विनोदितदयितविरहक्षाममैथिलीकेष्वनेकशः क्रीडानिमित्तमार्गतया प्र-  
धाननक्तंचरीभिः सह पादचारेण विचरन्त्या लतामन्दिरेषु मन्दोदर्या स-  
विभ्रमावचितविकचमन्दारेषु सेतुशिखरोत्सङ्गलवङ्गततरुतलासीनकिन्नरमि-  
थुनगीयमानरामचन्द्रचरिताद्भुतेषु प्रशान्तनक्तंचरोपद्रवतया संचरद्भिरच-  
क्रितैः समीपाश्रमनिवासिभिस्तापसकुमारकैः प्रकटितविभीषणसौराज्येषु  
जनकानुकारिभिर्मारीचमृगसमागतानामरण्यमृगीणामुदरसंभवैर्भ्रमद्भिरेणकैः  
स्वदेशकाञ्चनप्रभयापिशङ्गितोद्देशेषु निद्रानिषन्न(ण्ण)कुम्भकर्णाभिन-  
न्दितशिशिरहरिचन्दनवीथीकेषु जानकीवैमुख्यदुःखक्षामदशकण्ठाति-  
वाहितोत्कण्ठेषु तटवनेषु कटकितानेकसंगरव्यतिकरखिलवाहिनीकः कु-  
तूहलादितस्ततो विचरन्निह निर्भरेषु दृष्टलङ्कानिर्नी(र्णी)तदशकण्ठच्छेद-  
निर्वृतेन दशरथात्मजेन स्नात्वा जटायुषे निवर्तितः प्रथमो निपावाञ्जलि-  
रिह प्रहर्षास्फोटनसंक्रान्तसरसगैरिकपङ्कपञ्चाङ्गुलैर्दृश्यमानमूर्तिमत्प्रतापान-  
लशिश्वैरिव भुजशिखरैः सर्वयन्तस्तृकूटगिरिकूटानि घटितसमयसेतुब-  
न्धाबन्धुरम्बवल्गुरङ्गदपुरोगाः प्लवगपतयः । इयमसमञ्जसक्षिसलङ्काप्राकार-

काञ्चनशिलाशबला शिविसन्निवेशभूः सुग्रीवस्य, एषा परस्परविलक्षणल-  
क्ष्यमाणराक्षसकपिकरङ्गावयवा रामरावणयोराजिभूमिः, इह सकलदिग्मु-  
खान्तरालव्यापिघोषस्य त्रिध्वपि भुवनेषु सर्पतः पौलस्त्ययशसो रथस्येव  
प्रवर्तकः प्रयत्नवद्भिः क्षपाचरैरनेकधाकृतरक्षोऽपि प्रसह्य मारुतिना भुजबलेन  
भग्नोऽक्षः, इह कन्दरायामरातिदारितप्रधानवीरविद्राणविजयाध्यवसायेन  
सायचरचक्रवर्तिना तैस्तैरसुकुमारैरुपक्रमैरकाल एव त्याजितो निद्रां महा-  
निद्रायै सहोदरः, इह क्रमाक्रान्तसकलाम्बरेण साडम्बरमुदञ्चता ज्वलनज-  
न्मना नीलेन धूमोत्पीलेनेव नयननलिनेषु विस्तारितः प्रहस्तप्रणयिनी-  
नामश्रुधारासारः, इदमुपान्तनिर्झरासन्नप्ररूढविरलविसल्यौषधिलवमवदारि-  
तोरस्थलस्य शक्त्या समिति सुमित्रासुतस्य मूर्छानिपतनस्थानम्, अमी  
नेमिनिःपिष्टकपिशिरःकपालकर्परशुक्तिकाशकलशारिताः सरविसरवर्षिणि  
रामभद्रे पुनरुक्तमुपसृतापसृतरावणरथस्य क्षयसमयशोषितमहानदीप्रवाहानु-  
कारिणः चक्रमार्गाः, इय स्वाभिभक्तेरग्रजशक्तैश्च जगति ज्ञापनाय विभीष-  
णेन प्रतिष्ठापिता द्रुतापतच्छिन्नकुम्भकर्णोत्तमाङ्ग एव त्रासितस्य दाश-  
रथेर्यथाप्रथममायतपदान्तराप्रतीपापसर्पेण सरणिः । इह लतवेदमन्यपनीत-  
रक्षोगृहनिवासनिर्वादकलङ्काया जनकदुहितुर्वेपमानस्वेदाद्रकरकिसलयेन  
दाशरथिना कथंचिदुन्मोहितो हुताशनप्रवेशलम्भो धूमदण्ड इव धूम्रकु-  
टिलायतशिखो वेणीबन्ध, इतो निवर्तितानु(नन्व)व्रजत्सुरव्रजेन निज-  
गोत्रराजधानीमयोध्या प्रति यियासुना दशास्यदमनेन सविलासमध्यासि-  
तमहार्हमणिवातायनः कौतुकोत्ताननयनजानकीविलोकितगतिरनुकूलप-  
वनप्रसारितैः पताकाबाहुभिः परिरब्धमिव चिरोत्सृष्टदृष्टां कुबेरपुरमम्ब-  
रपथेन प्रधावितपुष्पकनामा विमानराजः, इत्यादि पिशुनितानेकरामाय-  
णमहापुरुषवृत्तान्तैरन्तिकस्थितैस्तत्रत्यनरपतिभिरुत्सातरोपितैरनुपदं प्रद-  
शिता लङ्कापुरीपरिसरोद्देशा सहर्षमीक्ष्यमाणः कतिचिद्दिनान्यतिष्ठम् ।

एकदा तु तत्रस्थशिविर एव प्रेषितागतैः प्रणिधिपुरुषैः प्रवर्तितः स-  
जीकृत्य प्राज्यवस्त्राभरणदानावर्जितसकलनाविका नावमान्तकतिपयदिव-  
सपाथेयैः प्रधानपार्थिवसूनुभिरन्यैश्च जन्यशतनिर्व्यूढपौरुषैः पदातिपुरुषै-

रनुगम्यमानस्तत्क्षणमेवाविक्षेपेणोदचलम् । अविलम्बितगतिश्च पश्चिमेन सेतो-  
 र्गत्वातिदूरमूरीकृतचौर्यवृत्तेरतिविषमदुर्गबलगावंतस्य पर्वतकनाम्नः क्रि-  
 रातराजस्य राजधान्यामवस्कन्दमप्रतर्कितमपातयम् । अदयशस्त्रपातविद्रा-  
 विताखिलदस्यलोकश्च शोकलम्बालकं सबालकमाढाय तदीयमन्तःपुरपुर-  
 न्धिसार्थमर्थभारं च भूयः स्वशिविराभिमुखोऽभवम् । प्रस्थितस्य च प्रथम  
 एव प्रयाणके मम त्रिभागशेषायां निशीथन्यामत्रिनामा भट्टपुत्रः 'क  
 युवराजः, क युवराजः' इति पृच्छञ्जवनिरायतपातया नौकया निकट-  
 माजगाम । जगाद च—कृतप्रणामः कुमारसेनापतिर्विज्ञापयति । योऽयमन-  
 तिदूरे दांशतपरिमण्डलाभोगदर्शनीयाकृतिरुज्ज्वल्य पर्यासाम्बरो गौरीस्तन  
 इव त्र्यम्बकोरःस्थलस्य स्थपुटयन्विस्तारमर्णवजलस्य वामतोऽवलोक्यते,  
 एष चूडालंकारः पञ्चशैलकद्वीपस्य लीलावतंसकः सागरस्य क्रीडास्थान-  
 नगरममरमिथुनानां सिद्धिक्षेत्रं विद्याधरगणानामग्रिमो रामणीयकेन सर्व-  
 पर्वतानां रत्नकूटो नाम सानुमान् । एष किल हृदयस्खलन्मैथिलीविरहशोक-  
 शङ्कोर्लङ्कापुरीमभिप्रस्थितस्य दाशरथेराज्ञया पर्वतानाहरद्विः प्लवगयूथाधि-  
 पैरुपाट्य हाटकगिरेः सानुरानीतः । उपगीतश्च भुजबलावलेपादनादप्रसारि-  
 तैककरतलस्य सेनापतेर्नलस्य तेनापि रमणीयतातिशयदर्शनप्रीतमनसा  
 सुचिरमवलोक्य नायमुद्रागतुङ्गद्युतिपिशङ्गिताशामुखो वज्रमणिरिव कृत्रि-  
 मर्मणिभिः पाषाणमृन्मयैरमीभिरचलैः सहैकत्र समवायमर्हतीति विमृश्य  
 सेतोः पृथक्पाथोनिधौ निहितः पयोध्रिनापि पुत्रबहुमानादात्मनः क्रीडा-  
 गिरित्वेनोपकल्पितः । तदत्र विपुला च काशपरिसरेषु प्राप्य शीतलस्वादु-  
 भिर्भराम्भसि स्वच्छन्दलभ्यचन्दनादिपादपैषसि निरन्तरालकलितनालि-  
 केलकदलीपनसपिण्डस्वर्जुगप्रायतरुष(स्र)ण्डे तरङ्गिणीतीरसुलभदेवतार्च-  
 नोचितविशालमणिशिले युक्तमावासयितुम् । यतो दूरमायाता वरूथिनीव्य-  
 थितो निशीथिनीजनितजाड्योद्रेकेन समुद्रमरुता सर्व इव मुखोचितो  
 जनः, श्रमविकलबाहवो न बाहयन्ति सत्वरमरित्राणि यानपात्रेषु पौतिकाः,  
 न शक्नुवन्ति निद्रावशीकृताः कर्तुमवष्टम्भं कूपस्तम्भकेषु कर्णधाराः, समी-  
 रोऽपि संप्रति प्रतीपगतिः प्रवाति, नाभिधावन्ति शिविरगामिनं मार्गम-

अस्ति नानीव प्रेर्यमाणान्यपि पुरो निर्यामकैः प्रवहणानि, नास्ति कश्चिन्ने-  
दीयानितश्चलितानामाश्रयोचितोऽन्यः प्रदेशो द्वीपसंनिवेशः पर्वतो वा,  
सर्वतो वेष्टतावनानीर्णमर्ण एव केवलम्, अतो विलम्ब्य त्रिचतुराण्यहानि  
प्रतिपात्य पृष्ठानुपातिनं सैनिकलोकं विधाय रिपुयोधमार्गणव्यथितमर्मणो  
वीरवर्गस्य व्रणकर्म कृत्वा विचित्रतरुफलोपपादनेन क्षीणपाथेयसंप्रहृदु-  
स्थस्य दुर्गतपदातिसार्थस्य क्षुभः प्रतीकारं प्रगुणीकृत्य यदुपवनपाटित-  
सितपटानि गिरितटाघातविषटितफलकसंधिवन्धानि यानपात्राणि पूरयि-  
त्वा स्वादुसलिलेन रिक्तजलभाण्डानि गृहीत्वा कियन्मात्रमपि सारमिन्व-  
नदारु गम्यते प्रतिदिनमविच्छिन्नैः प्रयाणैरिति श्रुत्वा प्रभुः प्रमाणमहं  
तु क्षणमात्रकृतविमर्शः प्रतिगृह्य चेतसा तस्य वचनमेवं क्रियते इत्युदीर्य तं  
विसर्जयन् । गते च तत्र यथागतमतीते च कियत्यपि कालक्षणे संक्षोभित-  
सकलजलचरः स्ववासतरुखण्डोड्डीनभारुण्डपक्षिपक्षाक्षेपरवविस्तारितस्तट-  
शायिमहाकायकरिमकरपतनवेगदूरोच्छलितपयसा संभ्रममुत्थाय निरूप्य-  
माण इव पुनरमृतमथनारम्भभीतेनाम्भोधिना सत्वरोत्थानविस्तारदुहामु-  
खोत्पतत्केसरिकुलैश्च कुलिशपातशङ्काविदीर्णहृदयनिर्गलत्प्राणैरिव निशम्य-  
मानो मैनाकवर्गैर्गिरिभिः समन्तात्तस्तार दिगन्तराणि तारगम्भीरः सैन्या-  
वासभेरीध्वनियेन श्रुतिविषयमायातेन स्तम्भिते बाहू तेन दत्ताज्ञेव सा व-  
रूथिनी क्षणमेकमखिलापि निश्चला बभूव । उच्चचाल च गतिरभसचलित-  
ध्वजावचूलचामरा प्रत्यचलमन्योन्यसंघट्टविषटितानेकयानपात्रा च प्राप क-  
ष्ठेन घट्टोद्देशम् । अथ दशाशामुखविसर्पीसर्पितस्तारतुमुलेन प्रतिबेलमास्फा-  
लितबेलातटानामुदधिबीचीनामुदञ्चता दूरमश्रान्तसंतानेन कलकलेन विष-  
टितजलदेवतावृन्दनिद्रो भद्रसरपुरः 'किञ्चिदार्थं, देहि गमनमार्गम् । अङ्ग,  
मा पीडय ममाङ्गमङ्गेन । मङ्गलक, कोऽयं बलदर्पः कूर्पराघातैः परानाहंसि ।  
हंसहस्य मे दूरमुत्क्षिप्तनिवसनाग्रपल्लवोऽनया लावण्यवति पृष्ठतो निबिडलम्भा  
पीडयसि मामन्तर्बहिश्चातिनिष्ठुरेण वल्गता पुरस्तनपीठेन । तरङ्गिके,  
दूरमपसर । विभ्रिता गतिस्त्वव जघनमित्या सर्वतो निरुद्धमार्गस्यास्य सैनिक-  
वर्गस्य । लवङ्गिके, परिकरबन्धदर्शनेऽपि परिचारकः स्निग्धसकलगान्त्रयष्टि-

यैषैष कम्पते तथावश्यमवतरन्त्यास्त्रीतस्तव घनस्तनजघनभारेण पीडितो व्रीडयिष्यति प्रेक्षकजनम् । व्याघ्रदत्त, धाव । शीघ्रमेवा विपद्यते निपतिता पोतापितामही मकरिकायास्तव श्वश्रूः । अश्रूणि किं सृजसि । विसृज वार्तामपि तस्य तथाविधस्थानपतितस्य दस्युनगरनारीकर्णभूषणसुवर्णस्य । स्तेनलनग्रन्थिपथि प्राप्स्यसि विनाशं विना शंभलेन । बलभद्रके, भद्रकं भवति यद्यासाद्यते समग्रमुग्रजनसंमर्दपीडितेन मया परेषामर्पितं सर्पिः । वयस्य वसुदत्त, किमुत्तरं दास्यामि । भर्तुराविष्टस्य विनष्टाः क्षारोदकेन मोदकाः । मन्थरक, सा स्थवीयसी कन्था गलितमात्रैव करतलाद्विलिता तिमिल्लिलेन गललग्रहस्तेन । मर्त्यमधुना हिमर्तौ शीतेन । आतर्, उत्प्लुत्य नौफलकाद्वत्तफालेन निष्फलमेव भग्नस्त्वया जानुरनुचराधीनेन धीधनेन । अधुनाव्यवहर्तव्यम् । अग्निमित्र, परिहृत्य तीर्थमुत्पथेन व्रजन्नतिथिर्भविष्यसि ग्राहणाम् । अरे ग्रहिक, मा वृथा कुट्टय पृष्ठकर्परे कूर्मम् । उदरमर्म पीड्यत्वस्य निबिडमङ्गुलीयुगलेन । नोद्विलिष्यत्यन्यथा चिरेणापि चरणमासन्नमरणः कृष्यतामितो वेन्नगहनादेष मुण्डनिहिततण्डुलप्रसेवको वृद्धसेवकः प्रविष्टः शङ्कटे निरनुक्रोशजनमाक्रोशसि न तु क्रोशसि रुन्दमिदमग्रतो निजतुन्दं तीरमासाद्य श्रमविसंस्थुलः स्थूलपाषाणशङ्कया पृष्ठदेशे निषण्णस्त्रासदूरोत्प्लुतेन स्थलशायिना महाप्लवकेन पश्यतः कथं पातितः पुनरगाधे पयोधिवारिणि वराको वरुणक इत्यादिश्रूयमाणानेकसैनिकशतालापः, क्वचित्पलायमानपुलिनशायि जलमानुषमिथुनचरणचालितवाणुकारणितरमणीयः, क्वचित्प्रधावितोद्वृत्तजननिर्दयाक्रान्तशुक्तिसंपुटस्फुटनरवविस्फारितः, क्वचिद्दलितसरसविद्रुमाङ्कुरदसत्कारदन्तुरः, क्वचित्पिच्छिलशिलातलस्त्वलितनिपतत्पदातिनः दत्तहास्यसहवासिलोक्तालध्वनिसरङ्गितो विस्तारवत्यपि नितान्तमवतारमार्गे कृच्छ्रलब्धान्तरस्य सत्वरं तीरमवतरतः शिबिरलोकस्योल्लास कलकलः ।

क्रमेण चोत्तीर्णे कियत्यपि राजलोके रिक्तीकृतोदरलघुषु तटनिकटमानीयमानेषु यानपात्रेषु प्रस्थितेष्वावासाय पर्वतस्य पूर्वदक्षिणं भूभागमुत्सुकेषु सैनिकवृन्देषु मुकुलितसितपटेषु दृढनिपातनिष्ठुरकाष्टकीलनियमितनौकेषु सर्वतोऽवलम्बितस्थूलनागरशिलानिगडितपोतेषु गृहीतसर्वा-

त्तोपकरणेष्वपसरत्सु नाविकेषु नावकोपलालनारूढगर्वेषु स्वर्वीभूय युग-  
पद्रुहीतबहुजनोक्षिप्तभरकेष्वावासभूमिं ब्रजत्सु भारभज्यमानभुजसंधिम-  
र्भसु कर्मकरेषु सरभसप्रधावितेन पुरोयायिना क्लिष्टसेवकजनेन परिगृह्य-  
माणेषु मणिगुहागृहेषु हठनिराकृतलुण्टाककीटकप्रायलोके स्त्रीकुर्वति सग-  
र्वमुपतटप्ररूढप्रौढलवलीलवङ्गकर्पूरपादपानि स्वादुसलिलनिर्झरणानि राज-  
वल्लभविटवण्ठवर्गो भुजङ्गभयपरिहृतश्रीखण्डशास्त्रिखण्डेषु शिखण्डिरुत-  
मुखरिताल्लतामण्डपानाश्रयत्सु विद्वत्सु पर्यन्तरोपितशङ्कुसंयम्यमानतनि-  
नणीकेष्वितस्ततो विस्तार्यमाणेष्वमात्यपटसद्वसु दूरविक्षिप्तकण्टकद्रुमविट-  
पवलयितावासेष्वावासयत्सु सत्वरान्तर्वैशिकनिवेश्यमानशुद्धान्तवनितानि-  
शान्तेषु सामन्तेष्वप्रतीक्षितवितन्यमानदूष्ये निषीदति मणिस्थलीषु स्थूल-  
वसनाच्छादितवपुषि निद्राभरालसदृशि विलासिनीजने पुष्कलशुष्कचन्दन-  
काष्ठसंदीपितानलेषु मुहुर्मुहुर्जठरपृष्ठपरिवर्तनेन व्यपनयत्सु परुषरजनी-  
पवनसंपर्कजनितमङ्गजाद्यमूर्ध्वस्थितेषु दुःस्थितपदातिषु प्रकाशितनभसि  
तिरस्कृततरुलातालीनतमसि विप्रलब्धप्रभातसमयौत्सुकचक्रवाकवयसि वि-  
लुप्तशैलौषधिज्वलनतेजोयशसि भग्नवनचरमिथुनरहसि संक्षोभितक्षपावर-  
सदसि सर्पति दिक्षु सर्वतः संधुक्षितानामाशुशुक्षणीनां महीयसि महसि  
मुखरितदरीमुखे प्रवृत्ते वातुमन्तःशिविरमृद्वृत्तसैनिकोपद्रवप्रकुपिताद्रिनि-  
श्वास इव शोष्मणि सधूमे क्षपाचरमयामानिले सहसैव तस्य शिखरिणः  
पश्चिमोत्तरादिगन्तरादुदधिमारुतप्रेरितो विरुतसंघात इव संनिष्कृष्टप्रभा-  
तसमयनष्टनिद्राणां वरुणयानवाहनहंसयूथानामाभरणनिखन इव खनिवा-  
सवीथिप्रस्थितानामसुरनगराभिसारिकाव्रातानामनारतप्रसृतसुरजमृदङ्गशङ्ख-  
रीकांस्यतालझात्कृतिरन्तरान्तरा विसर्पदुच्छृङ्खलशङ्खकाहलाकोलाहलः स्फु-  
टप्रसृतटङ्कारेण वारंवारमास्फालितद्विगुणबाहुफलकानामुल्लासितो मल्ला-  
नामास्फोटारवेण सविस्तरस्तुतिवृत्तपाठपुरःसरीभिरितस्ततो विस्तारितस्ता-  
रमुच्चरन्तीभिश्चतुरचारणवृन्दजयशब्दपरंपराभिरनेकवेणुवीणासहस्ररवसंव-  
र्धितः श्लवयन्निवाभृतस्नेतसा गगनमार्गमाजगाम तं प्रदेशमतिशय-  
श्रव्यो दिव्यमङ्गलगीतनिनदः । श्रुत्वा च तमहमश्रुतपूर्वमवधाननिश्चलेन

चेत्तसा परमयोगीव क्षणमात्रमुपजाततत्त्वप्रबदर्शनाभिलाषः प्रेक्ष्यनिकट-  
वर्तिनं नरेन्द्रलोकमात्मपरिजनं च पार्श्वविधृतचामरछत्रधारादिद्वित्रप्ररिचा-  
रकतत्कालमन्तिकस्थमुदधिकूलसज्जसलिलस्थिरावस्थापितनावमच्छिन्नसं-  
तानमागच्छतस्तस्य गीतध्वनेर्दत्तावधानं ध्याननिश्चलनयनतारकं तारक-  
मबोचम्—‘सखे, किमपि सुन्दरो गीतनिष्पन्दः श्रुतिविषयमवतरन्नेष  
वारंवारमभिनवाम्भोदगर्जोद्गार इव मयूरं सारसकुलकाण इव निर्जलारण्य-  
पथिकमधिकोद्भूतहर्षमाकर्षति ममान्तःकरणम् । आयासितश्च त्वमधुना न  
युज्यसे नियोजयितुम् । तथापि ब्रवीमि यदि नातिमात्रमध्वश्रोमो बाधा-  
करः शरीरस्य । मन्दं वा न यात्रां प्रति मनः । ततः प्रगुणीकुरु गमनाय  
नावं यावदद्यापि पृष्ठतो वद्वतिशिविरं यावदवतारयन्ति तीरभुवि सेना-  
वरा यथास्वं कस्वराणि यावन्निरन्तराणि संचरन्ति सामन्तानामितस्ततो  
यानपात्राणि यावच्च मुक्तास्मत्संनिधिर्निवेशयति पटमन्दिराणि परितो राज-  
कुलमाकुलाङ्गरक्षवर्गस्तावदनुपलक्षिता एव यामः पश्यामश्च दिव्यगी-  
तध्वनेरस्य प्रारम्भकं लोकं यत्र च कापि नगरे वा नगे वा सागरोदर-  
सैकते वा ध्वनन्त्यमूनि वादित्राणि तत्र नियतमत्यद्भुतेन कस्यचिन्महा-  
राजस्य राज्याभिषेकेण वा लोकत्रयख्यातचरितस्य स्वेचरेन्द्रस्य विद्यासि-  
द्धिलाभेन वा प्रकृष्टरूपाकृष्टसकलराजकस्य कन्यारत्नस्य स्वयंवरप्रक्रमेण  
वा शकादिसुरवृन्दारकप्रतिष्ठितस्य देवताविशेषस्य यात्राव्यतिकरेण वा  
भवितव्यं न ह्यल्पीयसि प्रयोजने यत्र तत्र चोत्सवे कदाचिदेवंविधो भ-  
वति । सकलत्रिभुवनचमत्कारकारी समारम्भः समासजदेशप्रभवश्च बाध-  
ध्वनिरसाविति व्यक्ततयैव ताललयविशेषाणामवगतम्’ इति ब्रुवाणामपि  
क्षणमधोमुखः स तूष्णीं स्थित्वा जगाद—‘युवराज, गम्यते न कश्चिदपि  
दोषः, दृश्यते च कौतुकमिदम्, किं तु सर्वत एव दुर्गः पर्वतस्यास्य पर्यन्तेषु  
तोयराशिर्न शक्यते महान्तं यत्नमन्तरेण यानपात्रिकैरवगाहयितुम् । अत्र  
हि महाप्रमाणाः संचरन्ति जलचराः, पदे पदे प्रकृतिदुस्तराः प्रबहणानां  
निवर्तयन्ति गतिमावर्ताः, स्थाने स्थाने शिथिलयन्ति यात्रोत्साहमतिश-  
योदप्रास्तदप्रावाणः । ईदृशे च निसर्गदुरवतारे नीरघावनवधारिते कर्णधा-

रेषु केनापि निरपाये पथि यथावदविभाव्यमानसमविषमभाग्यार्था विभाव-  
र्यामनुक्षणमपेक्षणीयसाहाय्यकेष्वनासन्नवर्तिष्वपरयानपात्रेषु यानमत्स्वन्तश्च-  
केशमिति मन्यमानस्य मे मनाब्जन्दायते चित्तमभिछाषस्तु न केवलं  
कुमारस्य ममाध्यस्ति गन्न(?) । यतः—पूर्वमप्येकदास्माभिरिहावासितैः  
श्रुतोऽयमासीदन्यैरपि कर्णधारैरनेकशः कथितमत्र ध्वनेरस्य सामान्येन समु-  
त्थानं न तु विशेषतो यतोऽयं प्रवर्तते यो वास्य प्रवर्तक इति कुतोऽपि  
विशेषोपलब्धिरुपजातेत्यभिहिते तेन समधिकोत्पन्नकौतुकः पुनरवोचम्—  
'सखे, यदि तवाप्यभिलाषस्तदलं विलम्बितुम् । उत्तिष्ठ । गमननिष्ठो  
भव । मैकान्ततो विनिपातभीरुर्मन्त्रीव यात्राभियोगमङ्गार्थमर्थशास्त्रप्र-  
दर्शितेन वर्त्मना देशकालसहायवैकल्पादीनि कारणान्यकारणमेव दर्शय ।  
सक्लेशमस्तु यदि वा क्लेशरहितमवश्यमेव तावद्गन्तव्यमवगन्तव्यं च  
गीतध्वनेरस्य तत्त्वमकृतगमनो न तावदधुना प्रयत्नेनापि शक्नोमि चेतसः  
कुतूहलतरलितस्य चराभङ्गं कर्तुं कृत्वापि कृच्छ्रेणावासमुपगतः प्रत्यग्रेण  
पश्चात्तापहुतभुजा दह्यमानदेहो दिवसमपि न स्वस्थचित्तः स्थास्यामि ।  
प्राप्तनिजभूमेरपि समुद्रवार्तावसरेषु स्मरणमस्योपजायमानं न मे कारणम-  
नणीयसो रणरणकस्य न भविष्यति । एवं च स्थिते क्लेशोऽपि वरमल्पका-  
लमनुभूतः । शरीरेण स्तोको न जीवितावधिर्मनसा महान् शोको यदि च  
निमित्तशास्त्रं प्रमाणं ततः सोऽपि गच्छताम् । अस्माकमिह नास्ति सर्वत्र  
निरपाया प्रमोदहेतुश्च यात्रेयमिति भावय स्वयं तत्त्वदृष्ट्या नहि सन्नि-  
कृष्टा यामा, यदि दुरुपपादा यां च कल्याणसंपदि कदाचिदीदृशी निरा-  
तङ्गता त्वरा च चित्तवृत्तेर्भवति तदलमपायशङ्कया । कुरु स्थिरमस्थान एव  
भङ्गुरीभूतं चेतः । चिन्तय प्रस्थानकालोचितं सकलमात्मीयकल्पम् । अर्पय  
तमस्तिरोहितवस्तु साक्षात्करणाय रजनीसमयक्षेपणीयमीक्षणयोरञ्जनम् ।  
नियोजयान्ययानपात्रिकासत्तिनिरपेक्षः सहायपक्षे युगायतं निजमेव  
भुजयुगलमध्यवसितस्य ते गोष्पदमदृश्यमानपारः सकलोऽप्यकूपारः ।  
किं पुनश्चक्षुः परिच्छेद्य महिमा तदेकदेशः' इति ब्रुवाणामपि क्षणं स दो-  
लायमानचित्तः स्थित्वा पुनरवादीत्—'कुमार, भूक्षेपमात्रव्यापारणीये



मयि किमियता वचनविस्तरेण । यद्यवश्यमेव गन्तव्यमिति निश्चयस्तत्र  
 कश्चिदपि ते कौतुकप्रतिपन्थी । प्रस्थीयतामभ्युदयाय सज्जोऽयमाजन्मनः  
 परिपोषितः । सर्वेष्वन्यराजकार्येष्वनुपयुक्त एतावन्मात्रप्रयोजनः प्रेष्य-  
 जनः' इत्यभिधाय प्रणतेन मूर्ध्ना बद्धा नमस्काराञ्जलिमुदन्वते । तत्क्ष-  
 णोपनताभिप्रेतशकुनप्रगुणितमनोवृत्तिः प्रवर्तयामास गमनायासं दोलाय-  
 मानध्वजध्वनितकिंकिणीनिबद्धोद्धरविरावां नावम् । प्रावर्तयच्च प्राचेतसेन  
 मसृणमसृणमनुसृततूर्यनिखनो दिक्पथेन । प्रस्थितायां च तस्यां सहस्रवै  
 स्पन्दिताधरपुटमचिरभाविनमानन्दमिव मे निवेदयामास । दक्षिणचक्षु-  
 राश्चर्यदर्शनत्वरयेव सर्वतो विभाव्यमानरम्यरोमोद्भेदमश्वमिव जात्यम-  
 निमित्तमेवारुरोह । हर्षप्रकर्षमन्तरात्मा ह्रुदयप्रसर्पदुहामहर्षोत्थापितश्च  
 किञ्चिदशेषनिद्र इव प्रारभत जृम्भितुमायताध्वपरिश्रमप्रसुप्तो गमनोत्साहः ।

अथ तेन सा स्वभावधीरेण सम्यगभ्यस्त्यानपात्रप्रचारकर्मणा यथावि-  
 भागमवस्थितैः स्थैर्यवद्भिरन्तिकस्थसकलस्वोपकरणैरमूढबुद्धिभिर्विधुरेषु प-  
 ञ्चषैः कर्णधारैरात्मनः सहायीकृतैरनुगम्यमानेन सर्वतो दत्तसप्रयत्नदृष्टिना  
 रक्षिता निपुणमद्विततसंघट्टमनुवेवं वीक्ष्यमाणेन सुश्लिष्टबन्धानपि फलकस-  
 .....निरुन्धतातूर्णमूर्णासिकथकेन सूक्ष्ममपि विवरेभ्यः क्षरतोयमनुक्षणमनि-  
 लसंक्षोभेषु नूतनाः संयोजयता रज्जूरज्जरस्यापि वारं वारमापादयता सि-  
 तपटस्य पाटवम्, इतश्चङ्क्रम्यते मकरचक्रम्, इतः परिक्रामति नक्रनिकरः,  
 इतः सरति शिशुमारश्रेणिः, इतः प्रसर्पति सर्पपङ्क्तिः, उत्सर्पयत दीपिकाः,  
 प्रकाशयत सर्वतो मार्गम्, अपसारयत निकटधारिणो दूरं दुष्टजलचरान्,  
 अयमनुप्रस्थमचलस्य चटुलवेलितलाङ्गूलवल्लिरार्द्रवल्लूरशङ्कया रक्तांशुकपता-  
 कासु पातितदृष्टिरुत्पित्सुरिव चेष्टते सिंहमकरः, किरत रंहसाभिमुख-  
 मस्य पयसि ज्वलन्तीरमितैलच्छटा, इदमकस्मादवलोकनक्षुभितमुन्नस्तक-  
 लभसंवरणविहस्तयूथपं तीरशायि जलहस्तियूथमग्रपथेन पाथोनिधिमवति-  
 तीर्षति । त्वरितमुत्सारयत युगपदाहितेन हस्ततालशब्देन दूरमसौ रसात-  
 लात्सद्य एवोन्ममो वज्रामिधूमकाषमपीकल्माषपक्षसंपुटैः शिखरिभिरधि-  
 ष्ठितपृष्ठभागो मठ इव सपारापतः संचरति कमठो मा प्रतिष्ठध्वमभिमु-

स्वमेष निकषा प्रस्थितो नेष्यत्यपधेन नावमसावपि विदारितगिरिकन्दरा-  
कारतुण्डो मानदण्ड इव सागरस्य ग्राही सीकृताक्रन्दज्जलकरिजटालवद-  
नैर्बालमत्स्यैरनुसृताभिर्मत्सीभिरनुगम्यमानो मृगयते निजप्रासोचितं सत्वं  
सत्त्वरमितस्ततः स्तिमितया गत्या तिमिङ्गिलो मा विधत्त कलकलं यातु  
निभृतमेव विकृत एष महतेऽनर्थाय । वञ्च्यतामयमतिचटुलवीचिवेगाकृ-  
ष्टैर्भ्रमद्भिरन्तः कुलालचक्रक्रमेण रिक्तोदरलघुभिरभ्रैरावेदितो द्वारमिव  
रसातलस्य वामतः समीपवर्ती शीघ्रमावर्त्तो लङ्घ्यतामयमपि क्षेपीयः  
क्षयसमयसंध्यानुरञ्जिताम्बरैकदेशविडम्बी दक्षिणतः प्रतिक्षणमुदञ्चता  
फणचक्रवालरत्नरागपटलेन क्रमनिपीतकल्लोलकालिमा पातुमनिलमुद्यतस्य  
कस्यचिन्महाहेरुद्रमनशंसी सागरोद्देशस्तटमिव पुरस्तरङ्गैरुल्लसद्भिरुद्भा-  
व्यते । कुरुत वंशक्षेपमन्तर्वारि दुर्वात इव दृश्यते, मुकुलयत सितपटरज्जु-  
जालमग्रतो विस्तारिमत्स्य इव वहति । लम्बयत नागरानविलम्बितं मित्राणि  
मन्दोऽतिमात्रं मरुत्पलम्बैर्बाहुभिः । वाहयत सत्त्वरमरित्राणि । मकरक,  
मनागुदञ्चय मार्गतटरुहश्चन्दनतरोरस्य तिरश्चीमुपरिशशाखाम्, मूर्खं, किम-  
धोमुखं स्थितोऽसि । मुधावधानहस्त एनं मण्डूकमणिमवश्यं न दृश्यसे  
दन्दशूकैः । सकुलक, विधेहि वेदो द्वारिणः । सकुलस्य केलिमु.....रक्ततेल-  
पङ्कमममूलमिमां नावम् । अधीर, मावधीरय मद्रुचः । विचर निराकुलो  
नक्रवशयाञ्चितलोचनस्य स्थलं ते सकलमम्बुधिजलं सम्ब्रूकषाढं प्रचला-  
यसेन चेतयसि ग्राहेणापि गृह्यमाणचरणः, चेतसि कृतं वैलक्ष्येण क्षालय  
क्षौरेण सामुद्रेण वारिणा वारं वारमायास्यति द्रागेव निद्रासहेक्षणाभ्यां  
क्षयं राजिलक तर्जितोऽपि नोपरमसि प्रगुणयायिनीमपि नावमागस्तीं गतिं  
ग्राहयस्वस्ति कश्चिन्न ते दिव्योहो यद्युदाहृतामप्यहृदय न जानास्युत्तरा-  
शावर्त्तनीं प्रवर्त्तनीम् । प्रवर्त्तय दृष्ट्वा दृष्ट्वा सप्तर्षिमण्डलमित्यादि साध्वसकरं  
च कर्तव्योपदेशपरं प्रार्थनं च सपरिहासं च जल्पतावसरेषु नीयमानात्क-  
चिच्चिरकालसंगलनसान्द्राणि, कदाचिदप्यदलितानि यानपात्रैः पाटयन्ती  
शुकहरेति शैवलपटलानि, कचित्सांयात्रिकप्रचारविरहादतिस्फीततां गतै-  
रहरहः स्फुटतां शुक्तिसंपुटानां मुक्ताफलैर्निरन्तरनिचितेषु सैकतेषु सुख-

प्रसुप्तानि प्रबोधयन्ती जलमानुषमिथुनानि । कचिदूरत एव श्रूयमाणमुखरपक्षिरवाणि संभ्रमोत्पतनसविशेषविततदेहायामानि जलनिधिमध्यशायीनि शैलतरुखण्डेषु पिण्डयन्ती भारुण्डाण्डजकुलानि स्वल्पेनैव समयेन दूरं जगाम । प्रगुणवातप्रेरिता च व्रजन्ती तत्रातिदीर्घेऽपि वारिधिरध्वनि गगन इव मेघलेखा प्रायशो न कचिच्चस्वाल ।

प्रदक्षिणीकृत्य च क्रमेण तं सितिभ्रमभिमुखीबभूव । तस्य तूर्यशब्दप्रभवस्य पर्वतोद्देशस्य सोऽपि प्रदेशस्तां दूरादेव दर्शितोर्ध्वध्वजभुजामात्मानमिव संज्ञया दर्शयन्तीमन्तिकागतां विज्ञाय सद्य एव तं बाधशब्दकदाचित्तरं कदाचिन्मन्दमुच्चरन्तमच्छिन्नसंतानमाह्वानशब्दमिव संज्ञहार । विरते च वादित्रनिःस्वने सन्नगमनोद्यमोऽपि पुनराकर्णनाशया तथैव तारकस्तोकं गत्वा सत्वरमाचकर्ष नावम् । उवाच च विगतहर्षः—‘कुमार, विश्रान्त एष तावदत्रैव प्रदेशे मार्गदेशकोऽस्माकमातोद्यध्वनिः । आज्ञापय किमधुना कर्तव्यम् । किमेवमेव बद्धवेगा पुरस्तादबद्धलक्ष(क्षय)मेव प्रावर्त्यत । इयं नौ उत पश्चान्निवर्त्यते । यद्यवश्यमेव पुरः प्रयातव्यं दृष्टव्यं च कौतुकमिति निश्चयः कुमारस्य, तन्न किंचिद्विलम्बेन विचारेण वा कृतेन प्रयोजनमनेनैव पर्वतनितम्बावलम्बिना मार्गेण गम्यते । यावत्किमपि दृष्टमथ न किंचिद्गतेन दृष्टेन वा कौतुकेन साध्यसिद्धिरिति बुद्धिस्तदलमात्मना वृथैव क्लेशितेन । प्रस्थीयते स्थानादित एव प्रतीपं गम्यते शिबिरमाश्रास्यते सर्वतस्त्वददर्शनेन विक्लवीभूतो भृत्यबान्धवमित्रलोकः । क्रियन्ते प्रस्तुतानि राज्यकार्याणि । कौतुकानि त्वपर्यवसानायामत्र दण्डयात्रायामदृश्यपारे भगवत्यकूपारे विचरतो यदृच्छया कुमारस्य पदे पदे सुलभदर्शनानि । किं च तैरयमेव तावदवधिरद्भुतानाम्, निदर्शनं दर्शनीयानाम्, संकेतशाला कुतूहलकारिणाम्, युज्यते रत्नकूटशैलः कथमपि प्रसङ्गदृष्टो द्रष्टुमनुग्रीहीतुं च सपरिमहस्य विविधक्रीडाभिः । अत्र हि पदे पदे सुन्दरतया सुरलोकस्यापि जनितव्रीडानि क्रीडास्थानानि, स्थाने स्थाने सर्वर्तुकानि बनानि, वने वने विकचरत्नकुसुमस्तम्भकतारकितानि कल्पतरुखण्डानि, खण्डे खण्डे बहुप्रपञ्चाः, काञ्चनलतादोलाः प्रतिदोलमान्दोलनक्रीडानन्दितानि दृश्यन्ते,

सततमनवद्यवेषाणि विद्याधरद्वन्द्वानि, अपि च सानौ सानौ निशान्यते  
कर्णामृतं किन्नरगीतम्, भृगौ भृगावाकर्ण्यते निर्झरणज्ञात्कृतमपि स्फीतम्,  
सरिति सरिति विलसन्ति रत्नवालुकापुलिनेषु चित्राः पक्षिणः, काले काले  
वाति विस्तारितरतिकेलिरमराणां समीरणो दक्षिणः, प्रदेशे प्रदेशे चिन्तिते  
चित्तस्य जायते परा प्रीतिः, वस्तुनि वस्तुनि विभाविते भवति लोचनद्व-  
यस्य दृष्टव्यदर्शनेच्छानिवृत्तिः । तथा च छायायापि पत्रपादपच्छायाणामपस-  
रति देहिनामङ्गलानिः, गन्धेनापि पुष्पद्रुमगन्धानामन्वीभवन्ति घ्राणानि,  
वातेनापि चैत्रवातस्य विकटमुद्वहन्ति च नलताः कुसुमाट्टहासम्, वार्ता-  
यापि दयितवार्ताया मनसि मानिनीनां करोति मन्मथः स्थानाधिपत्येना-  
वासम् । किंचापरोक्षवर्णनेन निर्ने(र्णे)प्यति यथावस्थितं स्वरूपमस्य स्वयमेवा-  
नुभूय स्वामी' इति जल्पित्वा जोषमभवत् । अहं त्वकाण्ड एव खण्डितगम-  
नरभसेन तस्यानेन वचसानवसानेन पथापि जनितव्यथः 'कष्टं नले सो-  
ऽप्यभिलषिता संपत्त्या सुखस्य संजातः क्लेश एव केवलमनुभूतः' इति भाव-  
यन्भूतगाढोद्वेगस्तत्क्षणमधोमुखोऽभवम् । अदत्तोत्तरश्च तस्मै तदाकस्मिकमा-  
लोच्यालोच्य चापलमात्मनो मनसि जातहासो विस्मयत्रपाविषादानां युगप-  
दास्पदतामगच्छम् । अकरवं च जातपरमानुतापश्चेतसि—'हन्त, कस्मान्मया  
मिथ्याकुतूहलतरलितेन सहसैव तूर्यरवमुपसृत्य धावता शिशुनेव लघुतां  
परामात्मानितः । किमित्यचिन्तितात्मविनिपातदुःखेन शिखरिणेव कुलिश-  
पातभीरुणा संचरदनेकदुष्टग्राहदुरवगाहो महासमुद्रकुक्षिरवगाढः । किम-  
निवारितेन्द्रियवृत्तिना बालतपस्विनेव निष्फलोऽनुभूतः शीतवातादिजनितः  
कायक्लेशः । कुतो ममेदमनुपदिष्टमशिक्षितमनभ्यस्तमचिन्तितमेवाद्य चापल-  
माविर्भूतम् । अहो चञ्चलस्वभावता चित्तपरिणतेः, अहो विकारबाहुल्यता तारु-  
ण्यागतेः, अहो दुःखदायकत्वं सुखाभिलाषाणाम्, अहो व्यसनदानवैदग्ध्य-  
मनधीनतायाः, अहो कार्यपरिणतिविचारविद्वेषो दर्पोद्रेकविलसितानाम्,  
अहो मतिविपर्ययप्रदानतात्पर्यं दैवप्रातिकूल्यस्य, तस्य तादृशस्य तातप्रयत्नस्य,  
तस्य विद्याभ्यासस्य, तस्य नीतिशास्त्रश्रवणस्य, तस्य हेयोपादेयतत्त्वपरि-  
ज्ञानस्य, तेषां वृद्धोपदेशानाम्, तस्या विदग्धजनसंगतेः, तस्य च निसर्ग-

सिद्धस्येन्द्रियवर्गसंयमस्य कीदृशो विपाकः संवृत्तः । किमिदानीमस्य  
 पृच्छतः प्रतिवचनं प्रयच्छामि, किं कर्तव्यमुपदिशामि, स्वयं च किं करोमि ।  
 कथमयमवश्यमारब्धं मया निर्वोदव्यमिति बद्धनिश्चयेनापि निरवधौ पयो-  
 धावनवधारितायां गन्तव्यभूमावनिश्चिते दृष्टव्यवस्तुदर्शने क्लेशायासला-  
 भाय वराकः पुरः प्रवर्तयितव्यः । कथं च गमनं निवारयतः पूर्वमस्य  
 वचनमनादृतमिदानीं बहु मन्तव्यम् । कथं चास्थिरस्वभावतया सरभसप्र-  
 धावितेन भूमिमियतीमागत्य भग्नमनसा तीरादर्शिशकुनिनेव पश्चान्नि-  
 वर्तितव्यम् । निवृत्तेनापि कथमयमनेकविकटावर्तशतसंकुलः सर्वतो  
 विशृङ्खलप्रचरैर्दुष्टजलचरैः पदे पदे प्रस्खलितयानपात्रगतिरतिमात्रदुर्गः  
 सागरैकदेशो लङ्घयितव्यः । कथं च तत्कालमस्मत्सनिहितसैनिकावेदितवृ-  
 त्तान्तं संभ्रान्तस्य समकालमेकवर्त्मना प्रातः प्रधावितस्य निरन्तरप्रचलिता-  
 नेकनौसहस्रसंक्षोभिताम्बुधेरर्धपथदृष्टस्य पार्थिवलोकस्य वृथागमनलज्जावि-  
 लक्षाक्षमाननं दर्शयितव्यम् । कथं च दूरादेव दर्शितस्मितस्य पार्श्वमुपगत-  
 वतः क्व गता किमर्थाद्गताः किं दृष्टं किमनुभूतं किमासादितमित्यादि  
 पृच्छतः प्रणयिवर्गस्य सहसा हेषणं स्वचरितमावेदनीयम् । कथं चावास-  
 स्थानमुपागतेन दुर्विनयजनितोद्वेगाः स्वतन्त्र इति कृत्वा तूष्णीमेव सर्वे  
 समर्पितस्वाधिकारमुद्राः प्रसादनीया राज्यचिन्तकाः प्रधानपुरुषाः । कथं च  
 हृदयदाहलङ्घितानुवृत्तीनामनुलङ्घनीयवचसा वृद्धबन्धूनामधोमुखेन सदसि  
 सोदव्याः श्रवणपरुषा रोषतिरस्काराः । सर्वथा धिग्मां चापलोपहतमना-  
 त्मज्ञमुत्सृष्टाभिमानमसमीहितकारिणम् । अनेनाप्यदृष्टशिष्टव्यवहारेण सर्व-  
 दा प्राकृतलोकसहवासिना तारकेण तरल इति कुतूहलीति क्रीडनशील  
 इति संभावितम्' इत्याद्यनल्पमनेकसंकल्पकवलितचित्तवृत्तेश्चिन्तयत एव मे  
 जगाम परिणामप्रतर्कितैव रजनिः । ऊर्ध्वकिरणरज्जुस्तम्बलम्बमानशशिबि-  
 म्बनागरादपरदिग्भागयानपात्रादवततार सांयात्रिक इव कृताम्बरजलधि-  
 यात्रः शनैः शनैरन्धकारः । किं वृथा नदसि । मथने यदि मया रत्नानि ते  
 कक्षीकृतानि तदुत्क्षेपैतदित्यवतार्य शिरसः पुरो मन्दरक्षितिभृताक्षिप्तमुत्त-  
 रीयक्षौममिव पिण्डीकृतमिन्दुमण्डलमाकुलकुलप्रसारितोर्मिहस्तो जग्राह

जलधिः । प्रमुख एव प्रवृत्तमेषस्य ततश्चलितरोहिणीकवृषस्य कापि कापि विभाव्यमानतुलाधनुषः प्रभात एव प्रस्थितस्य तारकासार्यस्य चरणोत्थापितो रेणुविशर इव धूसरारुणो नभः सरणिमरुणदरुणालोकः । ततः क्रमेण रज्जिताम्बरे तुहिनकरविरहविदलितविभावरीहृदयरुधिर इव निपतति धरण्यामरुणरागे, तिमिरकरिरेचितेषु पांमुतल्पेष्विव स्तोकमुच्छ्वसत्सु दिग्भागेषु, अपरभागसंक्रान्तनक्षत्रभारार्वाजित इव पूर्वभागमतिदूरमुन्नमयति सति व्योम्नि, विनिद्रशकुनिकुलबद्धकोलाहलासु जलनिधिप्रबोधमङ्गलानीव गायन्तीषु वेलावनावलीषु, मार्गशैलशृङ्गकृतविश्रामेष्वाहारान्वेषणाय द्वीपान्तराणि प्रस्थितेषु समुद्रोदरनिवासिषु विहङ्गेषु, पङ्कमलिनतनुषु कौपीनमात्रकर्षटावरणेष्वरुणलुण्ठिततिमिरपुरलोकेष्विव समाश्रयत्सु वेलानदीपुलिनानि जालिकेषु, मुहुः स्पृष्टशैवलप्रताने मुहुरामृष्टचन्द्रकान्तमणिदृषदि मुहुर्मृदितफेनपटले, मुहुराश्लिष्टसलिलवीचिसंचये संचरति वडवामुखानलसंपर्कजाततीव्रसंताप इव मन्दमन्दमौदन्वते मरुति, मुक्तमसृणमणितटीशय्येषु सविभ्रममभ्रमूकुलप्रभवाभिः करेणुभिरुपनीतसरसलवङ्गपल्लवकवलेषु सुवेलमेखलासु खेलत्सु वामनदिङ्गागवंशजेषु गजेषु, सर्वतः प्रसृततापसामिहोत्रधूमान्धकारे कलशयोनिप्रसादनायातविन्ध्यशैलालिङ्गित इवोपलक्ष्यमाणे रोहणगिरौ, प्रविष्टारुणलोकन्तोकतरलितद्वारपालवैतालध्वसुराणां देवतार्चनारम्भपिशुनमपूर्वसौरभं दिव्यकुसुमधूपामोदम्, उद्गिरत्सु पातालविवरेषु चन्दनद्रुमोपवनक्रीडारागिणीभिः पन्नगाङ्गनाभिरपतन्तीभिः, अलिभ्यान्तरेषु रसातलमलयान्तरालमार्गेषु, प्रभातमारुतापूरितरणमुखरपुलिनशङ्खमाले दलितशुक्तिमुक्तास्तबकिततीरभुवि जडितजलमानुषाध्यासितसबालातपतटे द्रवीभूतशार्वरतिमिरविभ्रममूर्ध्निविस्तारमुपसंहरति, मत्सुखप्रचारार्थमिव चन्द्रास्तसमयविद्राणतेजसि तरङ्गिणीनाथे, दिवस एव कृतयुगावतारे, तिमिरसागरादुन्मग्ना मेदिनीमिव द्रष्टुमुदयाद्रिशिखरमधिरूढे सहस्रदीधितौ, शनैः शनैश्च संधुक्षितसूर्यकान्ताश्महुतभुजि मन्दितेन्दुमणिनिर्भरस्पन्दे निष्प्रभीकृतदवदहनतेजसि, विस्तारिततरुणतरुलतापल्लवलावण्ये मुकुलितोलूकचक्षुरालोकसंपदि विकासितदरीगृहद्वारोदरे प्रकीर्ण

इव गुञ्जाफलेषु, अङ्कुरित इव राजशुकचञ्चुकोटिषु, पल्लवित इव कृकवा-  
कुचूडाचक्रेषु, मञ्जरित इव सिंहकेसरसटासु, फलित इव कपिकुटुम्बिनी-  
कपोलकूटेषु, प्रसारित इव हरितालस्थलीषु, क्षुल्ल इव शबरराजसुन्दरीसान्द्र-  
नखदन्तक्षतेषु, राशीकृत इव पद्मरागसानुप्रभोल्लासेषु, निपतति सति पयो-  
धिमध्यशिखरिणां शिखासु, बन्धूककुसुमस्तवकभासि बालातपे जाते स्फु-  
टालोके जगति, किञ्चिदुपशान्तचिन्तासंज्वरः पुरस्ताच्चक्षुरक्षिपमथनाति-  
दूरदरीभृतस्तस्य परिसरादुच्छिहानं वातधूलीपटलमिव विलुलितं वेलनि-  
लेन, समन्ततः समुद्रासितनभोमार्गमर्धरत्नाञ्जलिमिव क्षिप्तमुदयसंध्ययोः  
सागरेण, कचिद्विद्रुमरसद्रवारुणरागम्, कचित्तरुणहारीतपक्षहरिताभोगम्,  
कचित्कर्णिकारकुसुमपुञ्जपिञ्जरसन्निवेशम्, कचिद्दृढमानकृष्णागुरुधूमधूस-  
रोद्देशमतिभास्वरतया दुरालोकमाकुलाकुले क्षणैरुच्छायसर्वैः समकालमौर्वा-  
नलाचिःशङ्कया निभालितं भालतटविनिहिताग्रहस्तच्छत्रकैः कैर्वर्तैः संव-  
र्तकालसंध्यासदृशमत्यद्भुतं प्रभाराशिमपश्यम् ।

दृष्ट्वा चोपजातकौतुकः किमेतदिति वितर्कयन्नेव तस्मादर्कमण्डलादिव  
मयूखनिवहमेकहेलया विनिर्गतमागच्छदभिमुखमाकाशमार्गेण संतानकन-  
भेरुमन्दारकुसुमप्रायशेखरं हरिचन्दनरसप्रायाङ्गरागं कल्पद्रुमांशुकप्रायनिव-  
सनमनेकदिव्याभरणभूषितमाभरणमणिकिरणप्रभासंतर्पितेन प्रसर्पता सर्व-  
तस्तप्तपनीयद्रवाकारेण देहद्युतिप्राग्भारेण पिङ्गलीकृताखिलदिगन्तरालं  
सदावानलमिवान्तरिक्षमादधानमुज्ज्वालदावानलानुलम्बदग्धस्थलाभेन जल-  
निधिवेलावनान्यपहाय युगपत्प्रधावितेन पृष्ठतो वहता विलेपनामोदाकृष्टेन म-  
धुलिहां पटलेन पश्चात्पयायिभिरुन्नीयमानगतिमार्गमादराकृष्टवल्गैर्वारंवार-  
मुच्छलज्जलच्छटास्पर्शपरिहाराय तरुणवारिदानामन्तरालेन नीयमानैरनुद्धूत-  
धूलीपटलमश्रूयमाणमुखरखुरपुटारवमतिवल्गुवल्गद्विः स्वभावचञ्चलैः प्रधा-  
नवाजिभिरुद्बभूवमाननायकमदृश्यमानहरितच्छायामण्डलैश्चलद्भिरुद्धैरातपत्र-  
खण्डैरभिनवातपसलिलनिर्झरे नभःसरसि मूलभागनिर्लूननलिनीपलाशप्रक-  
राणि पङ्कजवनानीव संचारयमाणमचिरांशुतेजःस्तवकचन्द्रकितैरिन्द्रनीलका-

न्तिभिः तरुणजलदैरध्यासितोर्द्धकदलिकाशिखरेषु समुच्छृतोद्दण्डमायूरत-  
पत्रेष्विव द्विरदसारिसदनेषु निद्रायमाणकुमारमच्छिन्नसंतानपवनप्रसारिता-  
भिरतिभास्वरतया दिवापि प्रेङ्खदुल्कादण्डमिव व्योम दर्शयन्तीभिः कल्प-  
तरुर्वांशुकवैजयन्तीभिः समन्ततो ज्वलद्रथविमानकेतनमुदारनेपथ्यधारिणा  
गृहीतनानाप्रहरणेन विद्यानुभावसिद्धत्वाद्वतेरकृतपदविक्षेपमग्रतः प्रसर्पता  
समपादस्थितेन पदातिसंदोहेन कृतकलकलं पृष्ठतश्च वरकरेणुकारूढाभि-  
रुपरिधृतकुन्दधवलातपत्रिकाभिः पुरः प्रभावमानकनकदण्डोद्भुमरमायूरच्छ-  
त्रमण्डलाभिरुभयतः प्रचलितभुजलतारलवलयेन वाराङ्गनाजनेन सलील-  
मुद्भूयमानचामरकलापाभिरापपदीनचीनकञ्चुकावच्छन्नवपुषा निजनिजवाह-  
नाधिरूढेन वृद्धान्तर्वेशिकसमूहेन सर्वतः परिवृताभिरालोहितापाङ्गतरङ्गैर्म-  
न्दतारकापरिस्पन्दैर्लोचनारविन्दैरनुभूतदीर्घरजनिजागराभिरिव विभाव्यमा-  
नाभिरलम्बितालकश्रेणिभिरलुप्तललाटतिलकैरग्लपितोप्व(ष्ठ)मुद्रालक्तकैरा-  
ननेन्दुभिरसंपादितमनोभवाज्ञाभिरिव ज्ञायमानाभिः प्रधानावरोधसुन्दरीभि-  
रनुगम्यमानमनतिभूरिपरिवारपरिच्छदमुच्चलितमध्वनासु वेलाद्रेः खेचरन-  
रेन्द्रवृन्दमद्राक्षम् ।

दृष्ट्वा चाग्रतस्तं प्रभाराशिमत्यन्तदुरालोकान्त चापतन्तमाभिसुखं खेच-  
रलोकमुल्लसच्चित्तवृत्तिः प्रवर्तय पुरस्तान्नावमिति नियुज्य तारकं तत्क्षणमेव  
चलितस्तेन विस्रयस्तिमितचक्षुषा समस्तेनापि गगनचारिणां गणेन 'कोऽयं  
कुतोऽयं किमर्थमायातः कथमिहातिदुर्गमायां न गोपकण्ठभूमावेकाकी  
प्रविष्टः कः यास्यति' इति जल्पता परस्परमवलोक्यमानो गत्वा स्तोकमन्त-  
रमधस्तात्तस्य भूधरस्य झटिति दृष्टवानष्टापदाद्रिशिखरभास्वराकारमुत्पात-  
पवनधूननोपजातखेदानां गर्भपातमिव संवर्तकाभ्रविद्युतामनवरतवारिधिस-  
लिलशोषणोत्पन्नजाड्यस्य दाहशक्तिभ्रंशमिव वाडवाभेरमृतमथनोत्फाल-  
मन्दरास्फालितस्य रुधिरच्छटोद्गारमिव पारावारस्य प्रलयपर्जन्यगर्जितोप-  
जनितप्रौढभेदायाः कन्दलोद्वेदमिव पातालस्वर्गवैडूर्यभूमेरतुलगारुडमणि-  
प्रावधटितोद्ग्रविकटपीठमध्यासितपीठबन्धस्य मध्यया रसातलत्रिपथगात-  
रङ्गमालयेव गमनमवलोकयितुमुत्पतितया चन्द्रकान्तिमणिशिलासोपानमा-



लया विराजितोदारमण्डपद्वारावतारमार्गमनेकमाणिक्यमन्तवारणकभूषित-  
मनिमेषलोचनाभिरतिशयितविश्वकर्मकौशलं शिल्पनिर्माणमवलोकयितुमम-  
रलोकादुपागताभिः स्वर्गरमणीभिरिव मणिशिलाशालभञ्जिकाभिरध्यासि-  
ताभ्रंकषपुष्परागपाषाणस्तम्भशिखरमुपरि घूर्णन्तीभिरर्णवोदकपानकालीभि-  
र्बालजलधरलेखाभिरापादिताञ्जनवर्तिकृत्यैर्ज्वलद्भिरुच्छिन्नैः पद्मरागकलशैः  
प्रकाशिताकालदीपोत्सवविलासमविरलोद्गीर्णसुरचापचक्रकृतकलापापलपेषु  
वज्रमणिशलाकाजालकेषु कूजितानुमितनिलीननीलकण्ठमाशामुखव्यापि-  
नि महानीलास(श्म)योनेरामलसारकस्य घनदुर्दिनश्यामले प्रभाचक्रवा-  
लेऽवलोक्यमानपवनलोलसितपताकमाभोगदूरोत्सारितदिशातपनमण्डल-  
मिवात्मनः कलशतां नेतुमुत्थितेन चुम्बिताम्बरशिखमतिप्रांशुना शिखरेण  
विततशिखरश्रेणिना सागरवीचिमालास्फारुवाचालतलशिलासोपानमालेन  
मूलदेशासीननानारूपजलचरजातिना स्वच्छतातिरेकादात्मकरतलस्थितव-  
दवलोक्यमानापरभागावस्थितपदार्थजातेन शुद्धजातिस्फाटिकनिर्मितेन स्फु-  
टस्फातिना प्राकारमण्डलेन कुण्डलितममलप्राकारभित्तिलभैः प्रतिबिम्बकै-  
रिव निजैरनिलवेलितपताकापल्लवतया प्राप्नुमुन्नतिप्रकर्षमारब्धसेवासमुचि-  
तोत्तरीयाञ्चलवीजनैरमरगिरिशृङ्गैरिव सर्वतः परिवृतं हिरण्मयैः सुरप्रासादैः  
छन्दोविचितिशालमिव बृहत्या जगत्या भ्राजितं युगान्तदिवसमिव विलस-  
दनेकरूपकालीकान्तं हेमन्तमिव समासन्नशिशिरवातायनालंकृतं प्रौढ-  
वादिनमिवातिविषमपत्रभङ्गविस्मापितप्रेक्षकजनमनेकमाणिक्यखण्डखचित-  
काञ्चनशिलासंघातमेकं दिव्यमायतनम् ।

उपजातविस्मयश्च विस्मयनिमेषनिश्चलेन चक्षुषा तदवलोक्य सुचिरम-  
करवं मनसि—‘फलाभिलाषिणा पुरुषेण नैकान्ततो नीतिनिष्ठेन भवित-  
व्यम् । अभिमते वस्तुनि दैवं प्रमाणीकृत्य सर्वात्मना प्रवर्तितव्यम् । अनु-  
कूलविधिविहितसाहायकस्य साहसिकस्य सर्वदा शस्यसंपदि वा नीतिरनी-  
तिरपि फलति । येन सकलबुधजनोपहासपात्रमेवोपि यात्राविधिरिदृशस्य  
मे निर्वृत्तिलाभस्य कारणं संवृत्तो यद्यप्यभीरुतया नीतिमनुसरन्नाहमेतां  
भूमिमागमिष्यम् । कथमिदं कथापथोत्तीर्णरूपगुणलुप्तसुरपतिविमानकमनी-

यताप्रवादं प्रासादरत्नमद्रक्ष्यम् । यदवलोकनेनाथ विनिवृत्तमिवाह्लादकरप-  
 दार्थदर्शनकुतूहलं दृष्टेरुपरत इवाद्भुतकथाकर्णनादरः कर्णयोर्नृत्यतीव ह-  
 दयमन्तः प्रहर्षेण पुण्यभाजो जगति यैः परित्यज्य राज्यमपि गृहीत्वा पा-  
 रित्राज्यमपि भुक्त्वा फलमूलमयमाहारलेशमपि विसृज्य दुःसहं वनवासक्ले-  
 शमप्यङ्गीकृत्य बान्धवसुहृद्वियोगमपि प्राप्य पक्षिजातियोगमपि कृतस्थि-  
 तिभिरत्र कालः प्रयेते । वन्द्यवैभवः स कोऽपि भगवान्देवो—वा दानवो  
 वा येन सुकृतकर्मणा निर्मापितमिदम् । अस्य हि प्रारम्भसमये प्रवर्तितः  
 प्रथममादरा तेन संख्यातीताना विश्वकर्मणां सर्गनिर्माणाय भगवान्प्रजाप-  
 तिः । तदनु गत्वालकापुरीमाबद्धवर्मणा रणपराजितस्य मनुष्यधर्मणः कृतं  
 चात्स्व्येन कोशापहरणम् । अथ कदर्थितत्रयस्त्रिंशद्विंशदशकोटिना समूल  
 एवोत्पादितः सुरशैल इति मिश्रयो मे । नह्येकविश्वकर्मसमारब्धकर्मणा  
 प्रकारान्तरोपाजितधनेन स्थानादन्यतः समाहृतमणिशिलादारुणा कारयितु-  
 मतिभूयसापि कालेन कीर्तनमीदृशं शक्यम् । संके(शङ्के) चात्र निष्पा-  
 द्यमाने त्रिदिवशिल्पिनामभीक्ष्णमतितीक्ष्णकोटिभिष्टङ्किकाभिस्तक्ष्यमाणाभ्यः  
 शिखरमणिशिलाभ्यः समन्ततः समुच्छलितानि यानि स्थूलशकलानि तैरैव  
 लम्बितो रत्नाकराभिधानं लवणसिन्धुः' इति चिन्तयत्येव मयि तत्का-  
 लसत्वरकैवर्तभसप्रेरितां क्षणेनैव दक्षिणामायतनप्राकाराभित्तिमाससाद  
 नौः । आक्रम्य च क्रमेणातिरमणीयमस्याः प्राकारभित्तेः पर्वतनितम्ब-  
 सङ्गिनं पूर्वभागमवस्थितायां नावि तत्र क्षणमात्रमतिवाहिताध्वस्वेदो दिव्य-  
 देवतायतनदर्शनप्रीतमनसमदृश्यमानुषप्रचारेषु मदमत्तविविधपक्षिकुलब-  
 द्धकोलाहलेषु नित्यविकचदेवद्रुमवनामोदवासितदिक्षु रत्नकूटाद्रिकटकदे-  
 शेष्वनुक्षणक्षिप्तविस्मयस्फेरलोचन तारकमवोचम्—'सखे तारक, लङ्घितो  
 निर्विघ्नेवास्माभिरेष जलनिधिशैलान्तरालवर्ती सर्वद्वीपसायात्रिकाणाममार्गो  
 मार्गः । समाक्रान्ता सुखेन दिव्यजनसंचारपूतेयं भूमिगोचराणामभूमिर्भूमिः ।  
 आसादितमिदं सर्वसुन्दरपदार्थानामधिष्ठानं स्थानम् । अवलोकितं लोकत्र-  
 यतिलकमेतत्सकलकौतुकानामायतनम् । सर्वथा पुण्यभाजो वयम् । जातं  
 जन्म सफलम् । उत्तिष्ठ तूर्णम् । अनुतिष्ठ सांप्रतं कालोचितं कृत्यमुपसृत्य पर्व-

तनितम्बादितः समाहारप्रत्यग्रविकसितानि<sup>१</sup> संतानकप्रभृतीनां पुण्यपादपानां  
 कुसुमानि । पानीयं च निर्झरादानय स्वादु येन संपादितपाणिपादशौचाः  
 प्रविश्य पश्यामः पूजयामश्च भगवन्तमन्तःप्रतिष्ठितमस्य देवतायतनस्य  
 देवम् । अत्र हि विलोकिते साक्षादभ्यर्चिते स्वहस्तेन स्तुते च परमया भक्त्या  
 महार्थाभिः स्तुतिभिरेषा विशेषतो नः फलवती भविष्यति यात्रा' इति । स एव-  
 मुक्तो विहस्य मां प्रत्यभाषत—'कुमार, सर्वं संपद्यते । किं पुनरिदं विज्ञा-  
 पयामि । कथमिह प्रवेष्टव्यं यत्तावदिदमवलोक्यते पुरस्तादस्य गोपुरप्रतिब-  
 द्धमम्बरोत्तम्भिना मणिस्तम्भतोरणेन तिरस्कृततरणिरथसंचारं द्वारमनेन  
 योऽवतारः स दूरमुभयतः प्रसृतेन टङ्कच्छिन्नपर्वतकटकसङ्गिना प्राकारेणैव  
 वारितोयानि त्वस्य पार्श्वतः संभवन्ति प्रतोलिकासु क्षुद्रद्वारिकाणि तान्यपि  
 नभस्तलनिर्विशेषभित्तेरस्यैव प्राकारस्य प्रकर्षप्राप्तेन स्वच्छतागुणेन दुरुपल-  
 क्षितां नीतानि । तदेतदधुना प्राप्तकालमत्रैव स्थिताः प्रतिपालयामः । क्षण-  
 मात्रं यावदस्माद्देवतायतनात्कोऽपि भूगोचरः खेचरो वा निर्याति । योऽस्म-  
 भ्यमस्मिन्नवतरणमार्गमुपदिशति । अस्य चावश्यमभ्यन्तरे केनापि भवितव्य-  
 म् । अचिरनिर्वृत्तयात्रोत्सवं हीदमुद्भाव्यते लिङ्गैः । तथा ह्यत्र तुङ्गत्वादधिकसं-  
 सुज्यमानसमीरणेष्वपि द्वारतोरणेषु सान्द्ररुचयश्चन्दनप्रवालचन्दनमालाः  
 प्रत्यग्ररचिताभिश्चीनांशुकपताकाभिः पल्लवितशिखराणि चामीकरचक्रदो-  
 लायन्त्राणि गुणनिकाप्रासादस्य च पृष्ठवेदिकायामिन्द्रनीलमय्यामासादि-  
 तप्रकटपरभागानि पिशुनयन्ति वारसुन्दरीवृन्दस्य रासविभ्रमभ्रमणमभि-  
 नवमम्लानयावकपङ्काङ्कानि पदमुद्रापरिपाटिमण्डलानि प्रततमास्फालि-  
 तानां च वादित्राणामारवेण विद्रावितानि त्रासादनासन्नतरुशाखाशिखासु  
 कृतस्थितीनि नाद्यापि निकटीभवन्ति शिखराग्रकोटरकुलायशायीनि पारा-  
 पतपतत्रिकुलानि झङ्कारमुखरितमण्डपद्वारदेशानि च सूचयन्त्यवचूलकु-  
 सुमस्रजां प्राचुर्यमग्रतश्चञ्चूर्यमाणानि चञ्चरीकचक्रवालानि क्रीडारसाक्षि-  
 सेन च कुर्वता व्यात्युक्षीमितस्ततः कनकशृङ्गैर्भुजङ्गलोकेन क्षिप्तमेतान्यपि  
 क्षरन्ति विरलविरलैर्बिन्दुभिः कुङ्कुमारुणं केलिपुष्करिणीनां वारि प्राका-  
 रमूलमरकतप्रणालानीति व्याहरत्येव तस्मिन्नकसादग्रतो दिगन्तसर्पिं तर्प-

यस्मिन् सुधारसस्रोतसा श्रुतिविवरमग्रचञ्चुनिश्चलधृताधोपयुक्तशैबलप्रवा-  
 लैर्युगपदावलितकण्ठनालमाकर्णितः, सोत्कण्ठैरायतनव्यापी कलहंसैः स-  
 त्वरोपसृतवेलासरित्सारसरसितसंभिन्नेन विस्तारितः, तारेण जघनपुलिनसार-  
 सीनां रसनानां सिञ्चितेन दोलायमानभुजलतोलासितेन प्रबलीकृतः, प्रति-  
 वेलविघटमानसंनिवेशानां कनककङ्कणानां कणितेन मेखलागुणस्खलन-  
 विशृङ्खलेन मुखरितः, वल्गदुच्चकुचमण्डलान्दोलितानामायामिना मुक्ताहा-  
 राणां रणितेन तारतरोच्चारेण गतिरभसविच्युतानामासाद्य सोपानमणिफ-  
 लकमाबद्धफालानां सीमन्तकालंकारमाणिक्यानां जववद्रणजन्मना स्वादू-  
 कृतः, स्वनसंतानेन तलिनताडिततन्त्रीन्धनिकलेन च बहलितः, विलोक-  
 सुमापीडहेलोत्पतितानां गुञ्जतां वियति बद्धमण्डलानामलिंगणानां गुंक्-  
 तेन प्रत्यासन्न एव प्राकारान्तरितदर्शनस्य प्रतिक्षणमधिगताधिकाधिकव्य-  
 क्तीनां मधुरगम्भीरेण च रणपातधमधमारवेण संवर्धितः, सविधमागच्छतः  
 सोपानसंक्रमेण क्लैणस्य मसृणतारो नूपुराणामुच्चचार ज्ञात्कारः । तदनुसारप्र-  
 हितलोचनश्च पुरः प्राकारशिखरे पुञ्जीभूताः, नातिदूरवर्तिनीरतिभास्वर-  
 तथा कर्तस्वरपताका इव पातालादुद्यतरविरथस्योल्लसिता विद्युत इवो-  
 दधिजलमवगाहमानैर्धनैरपघनेभ्यो विश्लेषिताः, दिव्यौषधीरिव मथनोत्थि-  
 तस्य धन्वन्तरेर्विमृताः, कल्पलता इव पारिजातजन्मभूमिमवलोकयितुम-  
 मरकाननादागताः, दीधित्तिरिवास्तसमये गभस्तिमालिनो विगलिताः, कुलि-  
 शार्चिष इव सपक्षपर्वतान्वेषणाय समुद्रमायाताः, कनककमलिनीमृणालिका  
 इवानिर्वाणसुरवारणकवलवानार्थमिन्द्राधोरणैरुपसंगृहीताः, समुद्रजलदेवता  
 इव प्रभातमारुतोद्देगादातपं सेवितुमुत्थिताः, हस्तदीपिका इव धनदाधिरा-  
 जस्यावचूलरत्नमालिका इव नभस्तलवितानकस्य काश्चित्सुवर्णचम्पकक-  
 लिकासवर्णाः काश्चिदसितोत्पलदलश्यामावदातविषः कस्तूरिकातिलकक-  
 लङ्कितैराननेन्दुभिः शतचन्द्रमिव गगनतलमादधानाः, विकासिभिर्नयनवि-  
 क्षेपैरुच्छलच्छफरसहस्रानिव सागरोद्देशानुपदर्शयन्तीः, आशामुखव्यापिना-  
 मुखामोदेन प्रवृत्तामृतमथनमिव तं प्रदेशमादधानाः, विलेपनपरिमलेनान्य-  
 मिव पारिजातोद्गममातन्वतीः, आभोगशालिभिः पयोधरोत्सेधैः पर्वतमयमपर-

मिव सेतुमासूत्रयन्तीः, विभ्रमावलोकितैरुदधिमिव मर्यादालङ्घनमध्यापयन्तीः, भ्रूविभ्रमैर्मन्मथमिव धनुर्वेदं शिक्षयन्तीः, अखिलजगदाक्षेपकारिरूपाः कन्यका झगित्यद्राक्षम् । तासां च मध्ये शब्दविद्यामिव विद्यानाम्, कौशिकीमिव रसवृत्तीनाम्, उपजातिमिव छन्दोजातीनाम्, जातिमिवालंकृतीनाम्, वैदर्भीमिव रीतीनाम्, प्रसत्तिमिव काव्यगुणसंपदाम्, पञ्चमश्रुतिमिव गीतीनाम्, रसोक्तिमिव भण्णितीनाम्, अधिकमुद्रासमानाम्, अबहुदिवसोपारूढयौवनामूर्धस्थिताम्, आसन्नवेत्रधारीस्कन्धविन्यस्तवामहस्तकिसलयाम्, उभयतः सलीलमुद्भूयमानचामरकलापाम्, अवलम्बमानस्थूलमुक्ताफलावचूलेन जलधिफेनपटलेनेव परस्परानुलम्बं विगलय्य बिन्दुना गगनमुत्पतितेन श्वेतातपत्रेण वारितातपाम्, अशोकतरुपल्लवाताम्रतलस्य चरणपङ्कजयुगलस्य विलासचलनेषु सर्वतः प्रसरतातिसंनिहितमुखरमणिनूपुरस्वनेन प्रभासतानेन श्रूयमाणराजहंसरवमाकाशकमलिनीवनमिवोद्विकासमुपदर्शयन्तीम्, अङ्गुलिप्रणयिपद्मगोमिकारागसंवर्धितप्रभासमृद्धिभिः समन्ततः प्रसरन्तीभिरभिनवातपताम्राभिरङ्घ्रिनखमयूखलेखासंततिभिर्दाशरथिशरकृशानुकर्षितत्विषामुदधिविद्रुमलतावनानामुज्जीवनाय कुङ्कुमरसवारिकुल्यासहस्राणीव प्रवर्तयन्तीम्, अच्छकुङ्कुमरसपिञ्जरेण मसृणमाणिक्यवलयश्रेणिना जङ्घाकाण्डयुगलेन गिरितटाघातकुण्ठितमणिप्रतिममनङ्गकरिकलभदन्तद्वितयमाक्षिपन्तीम्, उभयथापि परिमण्डलोरुणा द्विधापि निबिडकक्षाबन्धबन्धुरेण नितम्बिना जघनबिम्बेन प्रयत्ननिवसितमप्यदृश्यत्वादविद्यमानकल्पकल्पपादपांशुकं कलयन्तीम्, आच्छादितोदरवलित्रयस्य हसितहारीतपक्षहरिनिम्नः कञ्चुकाग्रपल्लवस्य चञ्चलतया प्रतिक्षणमवेक्ष्यमाणविपुलनाभिमण्डलाम्, प्रसृततनुतरङ्गपर्यायोत्क्षिप्तपद्मिनीदलोपलक्ष्यमाणसुकुमारावर्तामिवोद्याननदिकामनन्यजनिवासवेश्मनो जघनमण्डलस्योपरि परिस्फुरन्तीम्, आयतारुणां नाभिचक्रचुम्बिनो हारनायकस्यांशुलेखां विभ्रमपताकामिव रोमराजिमरकतदण्डिकाशिखरलमामुद्ब्रह्न्तीम्, मेरुमत्सरिणा दूरदर्शिताभोगसंक्षोभितसुरासुरेण विन्ध्यगिरिणेव प्रतिदिनं प्रवर्धमानेन स्तनभरेण निरुद्धमानवदनचन्द्रालोकाम्, अचिरावतीर्णेन निर्भरमदभृता यौवन्नवनग-

जेनेव दूरविक्षिप्तस्य लावण्यपयसो वीचिवलयैरिव सबुद्भुदैरविरलप्रत्युसव-  
ज्जोपलगणैः कनककङ्कणैरधिष्ठितकोमलप्रकोष्ठकन्दलाम्, सुदर्शनोपेतैर्न वैकु-  
ण्ठेनेव कण्ठनालेन तुलितशङ्खाम्, प्रकटितादभ्रविभ्रमेण प्रथमयौवनावता-  
रमरुता तरलितायतापाङ्गतरङ्गयोरन्तःसूच्चारुतारकयोः क्षीरधवलयोरीक्ष-  
णमहानदीप्रवाहयोर्जलतुषारजालकमिवोच्छलितमच्छमुक्ताफलस्तम्बमुभय-  
श्रवणशिखरावलम्बिनं बिभ्राणाम्, अविरलावदातदन्तकुञ्जलममलगण्डफल-  
कमनिलविलुलितविनीलालकालिकमनीयमनिभृतभ्रूलताविलासमुन्नतनासा-  
वंशमभिनवप्रवालपाटलाधरमुत्कलितकालागुरुतिलकशोभमाबद्धनिबिडपुष्पा-  
पीडमाक्रीडमिव रतिपतेरुभयकर्णपाशदोलायमानमाणिक्यदन्तपत्रं वदन-  
शतपत्रमुद्ग्रहन्तीम्, उदधिनापि तरङ्गचलिततनुशीकरक्षोदनां जालकेन कर-  
विधूतश्वेतचामरेणोपवीज्यमानाम्, प्रत्युषसापि गगनमरकतस्थालनिहित-  
दिनकरप्रदीपेन प्रस्तुतारात्रिकेणैव कृतोपस्थानाम्, दिगन्तैरपि दूरमुल्लसितैः  
साभिलाषैरिव प्रतीप्यमाणपटुविलेपनामोदाम्, वेलावनतरुभिरपि विबुद्धश-  
कुनिकृतकोलाहलैरुद्भूतमदनोन्मादैरिव परिवृताम्, अन्तरिक्षेणापि गलदव-  
श्यायविन्दुना बद्धसरस्वेदेनेवोत्सङ्गिताम्, निशान्तमरुताप्याकृष्टकमलके-  
सरचयेन रोमाञ्चिताङ्गेनेवालिङ्गिताम्, मदशक्तिमिव मन्दरान्दोलनात्पला-  
यिताम्, मदिराया निष्पन्दधाराभिव मुष्टिनिपीडनाद्विगलिताम्, अनङ्गेक्षुचा-  
पयष्टेद्विरष्टवर्षवयसं दिव्यरूपां कन्यकामद्राक्षम् ।’ इति कथारसाक्षिसचेतसि  
स्ववृत्तान्तमावेदयति समरकेतौ निश्चलपक्षमलेखे लिखित इव पश्यति  
सति तदीयमुखमभिमुखप्रहितदृशि सभ्यलोके श्लथीकृतान्तरकथेष्वार्कण-  
यत्सु सकुतूहलमन्तरान्तराविस्तारितहर्षकोलाहलेषु कमलगुप्तप्रभृतिषु प्र-  
धानराजपुत्रेषु प्रचलितशिरसि सप्रपञ्चमाकर्णयति सति सरसतां कथाप-  
ञ्जरस्य मञ्जरीमुख्ये बन्दिवृन्दे सहसैव हर्षोत्फुल्ललोचना प्रविश्य प्रतीहारी  
हरिवाहनं व्यजिज्ञपत्—‘कुमार, युवराजवार्ताद्भुतश्रवणेन पीतमति-  
चिरं कर्णामृतम् । इदानीमीक्षणाभृतं क्षणमेकमास्वाद्यताम् ।’ इत्युदीर्य दूरा-  
वनतपूर्वकाया दक्षिणकरेणादाय सादरमुपरितनवसनपल्लवप्रान्तसंयतं दिव्यं  
चित्रपटमुपनिन्ये ।

नरेन्द्रतनयस्तु वीक्षितेन सर्वातिशायिना तस्य चारुत्वेन श्रुतेन चास्याः कुतूहलविधायिना विदग्धालापेन जनितप्रीतिर्गृहीत्वा तमादरेण 'भद्रे, किमत्र लिखितम्' इत्यभिधानः संनिधाने समासीनायाश्चामरग्राहिण्याः समुपनिन्ये । सलीलवलितभ्रूलतालक्षिताज्ञया च तया तत्क्षणमेव विस्तारिते पुरस्तात्तत्र निहितदृष्टिरत्युत्कृष्टरूपां रूपिणीमिव भगवतो मन्मथस्य जयघोषणामुदारवेषसविशेषचारुगात्रीमचिरप्राप्तयौवनां कन्यकारूपधारिणीमेकां चित्रपुत्रिकां ददर्श । विमर्शं चादृष्टपूर्वाकृतिविशेषदर्शनदूरविकसत्तारया दृशा त्रिभुवनातिशायिनीमस्याः शरीरावयवसमुदायचारुतामतिचिरम् । अनुपरतकौतुकश्च मुहुः केशपाशे, मुहुर्मुखशशिनि, मुहुरधरपत्रे, मुहुरक्षिपात्रयोः, मुहुः कण्ठकन्दले, मुहुः स्तनमण्डले, मुहुर्मध्यभागे, मुहुर्नाभिकक्राभोगे, मुहुर्जघनभारे, मुहुरूरुस्तम्भयोः, मुहुश्चरणवारिरुहयोः कृतारोहावरोहया दृष्ट्वा तां व्यभावयत् । अनुरागभावितमनाश्च परिवृत्य किञ्चित्तादाकारदर्शनोत्सुकचेतसः समरकेतोः कमलगुप्तप्रमुखानां च प्रधानराजपुत्राणामदर्शयत् । अपृच्छच्च तां प्रसादप्रहितदृष्टिर्द्वारपालीम्—'वज्रार्गले, कुतः समासादितमिदमसंभाव्यदर्शनमन्यत्र दिव्यलोकाच्चित्रम्' इति । अब्रवीच्च सा—'कुमार, विज्ञापयामि । श्रूयताम् । यतः प्राप्तमिदमिदानीमेव द्वारदेशमशून्यं विधाय कौतुकाकृष्टा द्रष्टुमुद्यानलक्ष्मीमितो गतास्मि । सविस्मयप्रहितचक्षुषा च तत इतः प्रसर्पन्त्या मया सरित्तटासन्नतरुणतरुखण्डमध्यवर्तिन्यतिमुक्तकलतामण्डपे तत्क्षणानीतसलिलार्द्रनलिनीपलाशकल्पितं तल्पमधिशयानो मनसिशय इवातिशयतीव्रामीशाननयनामिदाहवेदनां विनोदयितुमायात एको दर्शनीयाकृतिः पञ्चदशवर्षदेशीयो वैदेशिकः पथिकदारको दृष्टः । पृष्ट्वा च तेनाहमन्तिकोद्देशमागतः समुपविश्य द्वारि दर्शितादरेण—'सुन्दरि, क एषः, कस्यात्मजः, किमभिधानश्च राजपुत्रो यस्य विधृतातिरुचिरवेषोऽयमितस्ततः संचरति बाह्योऽप्यनुचरवर्गः' इति । निशम्य चेदं नूनमधैवायमन्यदेशागतोऽन्यथा नैवं यदृच्छया पृच्छतीति चिन्तयन्त्या मया प्राञ्जलमेवोदितम्—'भ्रातः, शृणु । निवेदयामि । एष निःशेषभारतवर्षविख्यातगुणसंपदखिलभूपालवृन्दवन्दितपादारविन्दयुगलः

सकलविपक्षराजराजयक्ष्मा राजलक्ष्मीनिवासजङ्गमकमलखण्डस्त्यागनृतास-  
 चारणपरम्पराप्रवृत्तिजनिततीव्रमन्मथोन्मदाभिरखिलदिङ्मुखख्यातरूपसौ-  
 भाग्यसंपद्भिर्द्वीपान्तरमहाराजकन्यकाभिरनुदिवसमपहार्यमाणचित्रफलकारो-  
 पितविद्धरूपो रूपतुलितनलकूबरश्चतुरम्बुराशिवेलावनावच्छिन्नभूमण्डलप-  
 तेरैक्ष्वाकक्षोणिपालकुलतिलकस्य त्रैलोक्यनाथेन भगवता पाकशासनेनाप्य-  
 नेकशस्त्रिदशसंसदि श्लाघितमहिम्नो महाराजमेघवाहनस्य निजशिरश्छेद-  
 साहसप्रसादितराजलक्ष्मीवरप्रदानलब्ध एकसूनुर्नृत्यगीतचित्राविकलशास्त्र-  
 पारदृश्वा हरिवाहनो नाम कुमारः । क्रीडार्थमिदमुद्यानमागतः सविध  
 एवास्य मार्गतरुशाखान्तरालेन विरलोपलक्ष्यमाणरक्तांशुकपताकस्य कुसुमा-  
 युधवेश्मनः कल्पितमनल्पेन परिगतं चूतखण्डेन जलमण्डपमध्यास्ते । प्रस्तु-  
 तविचित्रकथाविनोदं चैनमागत्यागत्य नगरनिवासिनो वैदेशिकाश्च लोकाः  
 कलासु शास्त्रेषु शिल्पेषु च प्रकाशयितुमात्मनो विचक्षणतामनुक्षणं पश्य-  
 न्ति । यदि च कौतुकं प्रयोजनं च दर्शनेन ततस्त्वमपि सद्यो भवानुभवभू-  
 यसः कालादविकलं जन्मफलम् । अहमेव गत्वा दर्शयामि द्रष्टव्यलोकदर्श-  
 नाधिकारनियुक्ता महाभागम् ।' इत्युक्ते मया प्रीतिविकसितेक्षणः स क्षणं  
 ध्यात्वा गदितवान्—'वाग्मिनि, किमप्यानन्दितोऽहममुना त्वदालापेन ।  
 यदि यथावेदितस्तथैवासौ कुमारः । तत्प्रवर्तस्व शीघ्रम् । अस्ति मे महत्प्रयो-  
 जनमस्य दर्शनेन । यथा च मम, तथास्यापि महर्शनेन । केवलमिदं कुरु ।  
 गृहाण चित्रपटमेनम् । अत्र सप्रयत्नेन भूत्वा लिखितमेकं मया दिव्यकुमा-  
 रिकारूपमनुरूपपरिवारपरिकरम् । तदस्य कुरु कलाशास्त्रकुशलस्य  
 कौशलिकम् । अहमपि त्वामनुप्राप्त एव ।' इत्यभिदधानः संनिधानस्थापि-  
 तायाः प्रकृष्टचीनकर्पटप्रसेविकायाः सयत्नमाकृष्य चित्रपटमेनमुपनीतवान् ।'

इति निवेदयत्यामेव तस्यां स पथिकदारकः पार्थिवसुतस्य दर्श-  
 नपथमाययौ । आजगाम चाभिमुखमस्खलितया गत्या स्वभावपाटलं  
 चरणयुगलमङ्गलतासङ्गवेलिताभिर्गर्वलिभिर्निजपल्लवकान्तिलोपाशङ्कयेव  
 कुसुमरजसा धूसरीकृतमुद्रहन्, गूढजानुपर्वणा वृत्तानुपूर्वेण प्रेङ्खता पादक्षे-  
 पेभ्यः सविलासमूर्दण्डयुगलेन चलितबालरम्भास्तम्भसेवितमुद्यानदेशमा-



दर्शयन्, ज्वलदनेकपद्मरागशकलया तानवप्रकर्षादतिकष्टदृश्यमुदरदेशमा-  
 विष्कर्तुमुपसंगृहीतप्रचुरदीपयेव तपनीयपट्टिकया गाढावनद्धशुहरितप-  
 ट्ठांशुकनिवसनः, शुष्कचन्दनाङ्गरागसंदेहदायिना हारच्छविपटलेन छुरि-  
 तोरःकपाटः, स्खलद्विशृङ्खलप्रकोष्ठहाटकवल्यं चावालस्य पाणियुगलस्य  
 विलसन्तीभिरुभयतः सलिलधाराधवलाभिर्नखमयूखसंततिभिरापूरयन्नासन्न-  
 तरुलतालवालानि, नीलपीतपाटलैरुलसद्विरङ्गुलीयकरत्नरागैरनुरागवृद्धये  
 राजसूनोरपरमिव चित्रकर्मनर्मनिर्माणमम्बरे कुर्वाणः, सूक्ष्मविमलेन पाट-  
 लाकुसुमपाटलाकान्तिना शरत्कालदिवस इव बालातपेन दूरमाहितच्छा-  
 यावृद्धिवृत्तनेत्रकूर्पासकेन, श्रवणपाशप्रणयिनोरिन्द्रनीलकर्णाभरणयोरधो-  
 मुखपातिभिर्मयूखप्ररोहैः पक्ष्मलितपर्यन्ततया समुपजातश्मश्रुलेखोद्भेदमिव  
 वदनमुद्रहन्, ललाटपट्टच्छलादुपरि संनिविष्टाष्टमीचन्द्रशकलस्य मुखसरो-  
 जस्य म्लानशङ्कया बालदिनकरेणैव संयोजितमात्ममण्डलैकखण्डमखण्ड-  
 ताम्बूलोपयोगवद्भवहलरागमधरपल्लवं दधानः, धीरदृष्टिविक्षेपक्षोभिताभिमु-  
 खतेजस्विराजहंसमण्डलः, शशिविम्बदर्शनेऽपि मुकुलितान्युपहसन्निवापा-  
 ङ्गनिर्गतेन क्षीरशुचिना चक्षुषः प्रभापटलेन मार्गवापिका पुण्डरीकवनानि  
 पट्टांशुकोष्णीषिणा सदृशवर्णतया कूजितानुमितपरिमलालीनषट्पदकुलेन  
 विचकिलमालभारिणा केशभारेण आजमानः, यौवनोपचितसर्वावयवेन  
 प्रांशुना विशदेन पथ्येन सावष्टम्भपदनिक्षेपपिशुनितान्तःपौरुषावलेपेन  
 प्रलघुवेत्रकरण्डिकाक्रोडनिहितकतिपयताम्बूलवीटकसनाथां दक्षिणेतरांस-  
 संसिनीमजस्रभुजदण्डदोलनचलाचलामुत्कृष्टकर्पटप्रसेविकामनतिलम्बां वि-  
 भ्रता खङ्गधेनुकामात्रशस्त्रपरिग्रहेण पुरुषेणानुगम्यमानः, कृतोपसर्पणश्च  
 द्वारभूमावुत्थाय सत्वरमाकारितः प्रतीहार्या प्रविश्य सरभसमभिमुखप्रहित-  
 सप्रसाददृष्टेः कुमारस्य प्रकटितादरः प्रणाममकरोत् । आकारसौन्दर्याति-  
 शयदर्शनोपारूढप्रीतेश्च तस्य किंचिदुच्चोच्चारिताक्षरमेहीति कृतसंभाषणस्य  
 समीपमुपससर्प ।

निर्दिष्टसमुचितासनोपविष्टश्च दृष्ट्वा राजसूनोरधःकृतसकलसुरसिद्धविद्या-  
 धररूपमाधुर्यमङ्गसौन्दर्यमुपजातविस्मयः परममत्तः परितोषमुदवहत् । अभि-

मुखप्रहितसस्पृहेक्षणेन च स्तिमितमवलोकितस्तेन कृतपुण्यमात्मानमन्यत ।

स्थित्वा च कंचित्कालमुपरतवचाश्चित्रपटनिहितनिश्चलनयनमवनीपालतनयं विनयवामनशिराः शनैः पप्रच्छ—‘कुमार, अस्ति किंचिद्दर्शनयो-  
ग्यमत्र चित्रपटे रूपम् । उद्भूतरूपः कोऽपि दोषो वा नातिमात्रं प्रति-  
भाति । अद्याप्यनुपजातपरिणतिश्चित्रविद्यायां शिक्षणीयोऽहमखिलकलाशा-  
स्त्रपारगेण महाभागेन ।’ इति । हरिवाहनस्तु तं प्रत्युवाच—‘बालक,  
किं शिक्षयते तव । स्रष्टा त्वमस्या जगति विद्यायाः । सुजनतेव स्वभावम-  
धुरा जन्मान्तरयाताभ्यासादुपागता तवैषा चित्रगतिः । विनीततायामिवा-  
स्यामल्पमेव ते यद्युपदेष्टा गुरुजनः । इदमनेकचम्पकाशोकतिलकताली-  
तमालमालितकूलमुत्तालकनकाम्भोजशोभिरजिजीविनैर्दिव्यमिति बालिशै-  
रपि व्यज्यमानमुचितेन क्रमेण परिणाहिनि क्षोणिधरशिखरपृष्ठे प्रति-  
ष्ठापितमपारपरिसरं सरः । इमान्यतिसुन्दराणि लवलीलतासदनानि पूगग-  
हनानि नागवल्लीपद्ममण्डपकतलकुट्टिमानी च तीरदेशेऽस्य दर्शनानि । अ-  
सावत्र निर्यत्नचारुणि रत्नवालुकासैकते संचरन्ती पादचारेण सहचरीवृन्द-  
परिवृता राजनीतिरिव यथोचितमवस्थापितवर्णसमुदाया दिनकरप्रभेव प्रका-  
शितव्यक्तनिम्नोन्नतविभागा रथाङ्गमूर्तिरिव रुचिरावर्तनाभिः सम्यगभिलिखि-  
ता शिखामणिरखिलस्यापि रमणीचक्रस्य चक्रवर्तिकन्यका । एतानि चास्याः  
परिवारलोकेन प्रचलता पुरस्तरलितानि त्रासाद्विहायस्युड्डीयमानान्युड्डीनानि  
च साक्षात्सचेतनानीव प्रकाशितानि पक्षिमृगमिथुनानि । सेवाचाटुचतुरश्च  
निपुणमवस्थापितोऽयमस्याः स्थानस्थानेषु निकटवर्ती प्रवृत्तो निजनिजव्या-  
पारेषु रुचिरवेषो वारयोषिज्जनः । तथा ह्यसावुपरि धृतसितातपत्रा गग-  
नमध्यारूढहिमकरे च पौर्णमासीरजनिः । पृष्ठलम्बा प्रतिपदमिमामनुसरत्येषा  
सविभ्रमोल्लासितकनकदण्डा प्रावृडिव सतडिद्रुणा नूपुरध्वनिश्रवणधावि-  
तानुत्सारयति गतिमार्गरोधिनी राजहंसानि यमुत्क्षिप्तपाण्डुपत्रपीठकास-  
मुपसृत्य सत्वरं प्रसारिते तिर्यगुपनयति करतले ताम्बूलमस्याः । किं  
बहुना । यद्यदवलोक्यते तत्तत्सर्वमपि रूपमस्य चित्रपटस्य चारुताप्रकर्षहेतुः ।

एक एव दोषो यदत्र पुरुषरूपमेकमपि न प्रकाशितम् । अनेन च मनागस-  
मग्रशोभोऽयम् । तदधुनाप्यस्य शोभातिशयमाधातुं प्रेक्षकजनस्य च कौतुका-  
तिरेकमुत्पादयितुमात्मनश्च सर्ववस्तुविषयं चित्रकर्मकौशलमाविष्कर्तुं यु-  
ज्यन्ते कतिचिदस्या नरेन्द्रदुहितुः प्रकृतिसुन्दराणि पुरुषरूपाणि परि-  
वारतां नेतुम् । अविरुद्धो हि कन्यकावस्थाग्रामं गतानां मनुष्यसन्निधिः ।'  
इति व्याहरति हरिवाहने स प्रतिव्याजहार—‘कुमार, युक्तमादिष्टम् ।  
युज्यते तस्य सर्वमेतद्यः सामान्यकन्यकायाश्चरितमालिखति । मया तु नेदं  
तथा । किं तु कस्याश्चित्पुरुषविद्वेषिण्या यथादृष्टं रूपविलासचेष्टितं च प्रक-  
टितम् । इदं चेत्थमेव प्रकाश्यमानमुपपन्नं भवति नान्यथा । तेनापरिज्ञा-  
नमनवधानमनुचितज्ञतामनभ्यासं चात्र विषये न मे संभावयितुमर्हति  
माननार्हः । यदि कुतूहलं कुमारस्य पुरुषरूपनिर्माणविषयमपि नैपुण्यं द्रष्टुं  
ततस्तान्यपि दर्शयिष्यामि । सत्त्वरोऽहमत्र कर्मणि निजेनैव प्रयोजनेन ।  
यदि वा किमन्यैः पुरुषरूपैः । कुमारस्यैव तावन्मुख्यं मया रूपमभिलेखने  
संप्रति कारणं किञ्चिदस्ति तच्च वर्णयामि । संक्षिप्तैरेव वर्णैराकर्णयतु  
कल्याणराशिः । अस्ति वैताढ्ये शैले सकलभारतवर्षलक्ष्मीविलासतल्पमनल्प-  
कल्पतरुखण्डमण्डितानेकसर्वर्तुकोपवनरमणीयमनणुमणिगृहप्रभाप्रभावदु-  
र्विभावदिनविभावरीविभागं चतुरङ्गद्यूतमिव सुनिरूपितत्रिकचतुष्करचनं  
रथनूपुरचक्रवालं नाम विद्याधरनगरम् । तत्र भरतसगरादिराजसदृशो  
विश्वत्रितयविख्यातकीर्तिर्नीतिशास्त्रनित्यविहितासक्तिर्व्यक्तशक्तित्रयः शत्रु-  
षड्वर्गनिग्रहपरः पराभिभूतभूपतिशतशरण्यो धर्मारण्यपरिसर इव सततम-  
भ्यक्तसंनिधिः संयमैकधनैर्मुनिभिरप्रतिहतविद्याबलो महाबलैरप्यरातिभिर-  
धिपतिः समग्राया अपि दक्षिणश्रेण्या महाभुजपराक्रमश्चक्रवर्ती चक्रसेनो  
नाम । तस्य शैशवाभ्यस्तनिरवद्यशस्त्रशस्त्रविद्यस्य यौवनारम्भरभसप्रसाधित-  
पूर्वापरपयोधिमर्यादमेदिनीमण्डलस्य नित्यमभिनवानाखण्डलस्येव नन्दनो-  
पवनपादपानासेवमानस्य पञ्चप्रकारानपि विषयानतिक्रान्ते कियत्यपि काले  
रूपतुलितसकलसुरसिद्धलेखचराङ्गणमनेकैर्देवतोपयाचितशतैरतिशुभस्वप्नसू-  
चितावतारमुदारविद्याधरवंशसंभवायामङ्गलावण्यलक्ष्मीलघूततरतिरूपसंपत्तौ

पत्रलेखाभिधानायां महादेव्यामेकमखिलत्रैलोक्यतिलकस्तिलकमञ्जरीना-  
मध्येयं कन्यकारत्नमुत्पन्नम् ।

यस्य रूपलव एष लावण्यनिधिना चित्रपटसंक्रान्तः कृतार्थीकृतो द-  
ष्टिपातप्रसादेन । सा चेयं देवी जन्मदिनमहोत्सवश्रिया विश्राणितोभयश्रे-  
णिचरखेचरगणानन्दा पाञ्चालिकाकन्दुकदुहितृकाविवाहगोचराभिः शिशु-  
क्रीडाभिरतिवाहितसर्वलोकस्पृहणीयबालभावा बहुलेतरपक्षे शशिलेखेव  
प्रत्यहमपरापरासु कलासु परिचयं कुर्वाणा, क्रमेण कुसुमबाणकेलिकाननं  
यौवनमनुप्राप्ता, संप्रति च दृष्टविनयदाक्षिण्यशीलत्रपादिस्त्रैणगुणगणद्विगु-  
णितापत्यप्रीतिना जनकेन योग्या इति भाजनीकृता समग्राया अपि  
निजविभूतेरनुमोदिता च स्वेच्छाविहाराय धृतविदग्धवेषविद्याधरीवृन्दप-  
रिवृता पुरः प्रधावता प्रान्तचलितानेकरूपचिह्नकापहुततपनमण्डलेन मा-  
यूरातपत्रवनेन कुलिशत्राससंकुचितसुरशैलशिखराकारं कनकमयं विमा-  
नमारूढा, गत्वा मत्वरं गगनमार्गेण, कदाचिदक्षिणार्णवतरङ्गताडिततरुण-  
ताडीतरुषु संभोगलालसमुज्ज्वललनासततसंकुलतमाललवलीलतागुल्मेषु  
मलयतटवनेषु विचरति, कदाचिदासक्तकनकाम्बुजरजोराजिपञ्जरपला-  
यमानकलहंसकुलेषु मानससरःसलिलेषु कूलासीनसकुतूहलकुबेरकुलकु-  
मारावलोकिता मज्जनकेलिमनुभवति, कदाचिदितस्ततः प्रवृत्तप्रतनुसुरनि-  
म्नगास्त्रोतःसूत्रसीमन्तितशिखेषु नीहारगिरिशिखरेषु वनविहारखिन्ना सु-  
खनिषण्णानां किनरकुलानां काकलीगीतमाकर्णयति, कदाचिदच्छिद्रपुं-  
नागपादपच्छन्नविपुलवालुकापुलिनेष्वविच्छिन्नसंततिश्रूयमाणानेकशकुनि-  
गणरमणीयकरुतेषु सागरकूलकच्छेष्वात्मना समानविभवपरिच्छदाभिः प-  
रिवृता विद्याधरेन्द्रकुलकुमारिकाभिरुत्तरकुरुभ्यः समानीतेन कल्पतरुफल-  
रसासवेन पानोत्सवं प्रवर्तयति, स्वभवनगता च सर्वदा सर्वकलाशास्त्रकु-  
शलेन सर्वदेशभाषाविदा सर्वपौराणिकाख्यानकप्रवीणेन स्त्रीजनेन चि-  
त्राभिः कथाभिर्विनोद्यमाना दिनान्यतिवाहयति । ननु स्वप्नेऽपि पुरुषसं-  
निधिमभिलषति । प्रवर्त्यमानापि च गुरुभिः, प्रबोध्यमानापि धर्मशास्त्र-  
विद्भिः, प्रलोभ्यमानाप्यनेकधा विद्याधरेन्द्रकुलकुमारैः, प्रसाद्यमानापि

प्रियसखीभिः, द्विक्रीयमाणापि प्रकटितालकोपाभिर्बान्धववृद्धाभिः, न ज्ञायते किमात्मनो रूपं वरमनीक्षमाणा किंपुरुषपरतन्त्रतया यदृच्छाविहारमुखविच्छेदमाशङ्कमाना किमाद्य एव विद्याग्रहणसमये स्वबुद्धिसंकल्पितस्य पुरुषसंप्रयोगपरिहारव्रतस्य समाप्तिकालं प्रतिपालयन्ती किमन्यजन्मजातसंबन्धपुरुषविशेषप्ररूढगाढप्रेमवासनावशेन पुरुषान्तरेषु चक्षुःप्रीतिमव्रजन्ती नाभिलषति पाणिग्रहणमङ्गलम् ।

दृष्ट्वा च तस्यास्तथाविधां चित्तेष्टामदृष्टप्रतिविधाना परं विषादमुपगता देवी । पत्रलेखाविधानजप्तमन्त्रया च तथा भर्तृदारिकाया वरमुद्दिश्य विज्ञापिता । निशि प्रज्ञप्तिविद्यानिवेदितं च भगवत्या स्वप्नान्तरे—‘वत्से, मा व्रज विषादम् । मात्र विद्याधरकुमारकान्वेषणे कुरु यत्नम् । अखिलनृपचक्रचूडारत्नमस्याः पतिः क्षितिगोचरनरेन्द्रदारको भविष्यति । एषा च हिमगिरिशिखरसञ्जनः पद्ममहाहृदस्य पद्मवने कृताश्रयायाः श्रियः किमपि मान्या जन्मान्तरसखी सुकृतानुभावात्तव सुताभावेन संजातेति परिभाव्य सादरं द्रष्टव्या ।’ इति । नष्टनिद्रया च तथा रूपदर्शनेन विना दुहितुरनुरागोत्पादनं रूपदर्शनं च साक्षादशेषभारतवर्षभूपतिकुमाराणामतिमात्रदुष्करमवधारयन्त्या तस्मिन्नेव क्षणे समाहूय सर्वान्तःपुरप्रतिबद्धसैरन्ध्रीगणप्रष्ठाप्रेष्ठाप्रकृत्यैव जननी मे भर्तृदारिकाया धात्री चित्रलेखा नाम सादरं समादिष्टा—‘सखि चित्रलेखे, त्वं हि चित्रकर्मणि परं प्रवीणा । चित्रदर्शनानुरागिणी च वत्सा तिलकमञ्जरी । अतोऽस्याः सकलनिजपरिवारवाराङ्गनाचित्रकौशलदर्शनव्याजेन दर्शय निसर्गसुन्दराकृतीनामवनिगोचरनरेन्द्रप्रदरकाणां यथास्वमङ्कितानि नामभिर्यथावस्थितानि विद्धरूपाणि । वर्णय च तेषामाहितोत्कर्षया गिरा त्यागसौभाग्यविभववैचक्षण्यलावण्यादिगुणगणम् । अचिन्त्या हि दैवशक्तिः । एवमपि कृते कदाचित्कापि विश्राम्यति चक्षुरस्याः ।’ ‘तथा’ इति प्रतिपद्य तच्छासनमावेद्य च सविस्तरं तत्रैव क्षणे विसर्जिताः सर्वेदिक्षु दक्षाश्चित्रकर्मणि समस्ता अपि स्वस्यात्मनः प्रतिबद्धाः । शुद्धान्तसैरन्ध्रीदास्योऽहमपि तत्र समये समासन्नवर्ती सादरमभिहितः—‘वत्स गन्धर्वक, तवाप्ययमेवाधिकारः । केवलं सुवेलगिरिवासिनो निजपितुर्वि-

चित्रवीर्यदेवस्य पार्श्वे त्वमद्य कार्यवशेन देव्या पत्रलेखया प्रस्थापितोऽसि ।  
 अतो न शक्यसे वक्तुमन्यत्किमपि । किं तु कृतराजकार्येण तस्मात्समाग-  
 च्छता त्वया विज्ञापनीयमिदमसद्वचो नमश्चरेन्द्रस्य—या सा सकलदा-  
 क्षिणात्यसामन्तमौलिविश्रान्तचरणनखमरीचेः काञ्चिनगरीनायकस्य राज्ञः  
 कुमुमशेखरस्य सर्वान्तःपुरप्रमुखा महादेवी गन्धर्वदत्तेति नामसाम्या-  
 दुपजातसंदेहेन रत्नकूटाद्रिवन्धवुदधिजलपरिक्षितपीठे स्वयंभुवि तत्र दि-  
 व्यायतनमण्डले विहितयात्रेण रात्रौ सादरं तथाश्रुता देवेन पूर्वमासीत्,  
 सैव सा देवस्यात्मजा गन्धर्वदत्ता । यतो मया देवादेशमन्तरेणापि गत्वा  
 स्वयं दृष्टा समाश्रासिता च सर्वस्य ज्ञातिवर्गस्य कुशलवृत्तान्तावेदनेन पृ-  
 ष्ठया च विजने वैजयन्तीनगरविप्लवात्प्रभृति सर्वस्तथा निवेदितो निज-  
 प्रवासवृत्तान्त इत्यवधार्य कार्यों न देवेन तां प्रति संदेह इत्यतिवाह्य च  
 तस्य नगरे रात्रिमेकामुद्गते समन्तादुद्घोषिताशेषदिशि दशशतमरीचौ  
 मोचयित्वात्मानमागत्य काञ्चीमुपास्य कंचित्कालं भर्तृदारिका गन्धर्वदत्तां  
 क्षिप्रमेवागन्तव्यम् । एष चाधुनैव साधितबहुरूपिणीविद्यश्चित्रमायो नाम  
 विद्याधरः प्रस्थितस्य ते पथि सहायो भविष्यतीति । तदेतदवश्यकरणीयं  
 राजकार्यमवधार्य धीमता गन्तुमेवाहमादेष्टव्यो न मनुष्यरूपाणि चित्रकर्मणा  
 निर्मातुं यस्मादिदानीमत्यन्तगमनोत्सुकोऽहम् । उत्सुकमनोभिश्च कर्तुमा-  
 रब्धमतिस्थूलमपि कर्म नोपजायते सुसूत्रम् । किं पुनश्चित्तैकाग्रतातिशयनि-  
 वर्तनीयचित्रम् । तदधुना तत्र त्रिकूटाचलकूटचूडामणौ विचित्रवीर्यनगरे  
 काञ्च्यां च तावन्मया गन्तव्यम् । अन्तरा च यदि कश्चिदन्तरायो न भवति,  
 ततस्ततो निवृत्तेन नियमादिहागत्य पुनरपि द्रष्टव्यमिष्टफलदायकं सकला-  
 र्थिकल्पद्रुमस्य ते विद्रुमारुणतलं चरणप्रवालयुगलम् । उपदर्शितबहुविकल्प-  
 चित्रशिल्पेन च स्थित्वा दिवसमेकमेकाग्रमनसा तथाभिलेषितव्यं यथावस्थितं  
 महाभागस्य रूपं यथा चित्रपटवर्तिना तेन पुरतो दृष्टमात्रेण सिद्धगारुड-  
 मन्त्रेणैव भर्तृदारिकायाः प्रशममुपयास्यति समस्तबान्धववर्गदत्तदुःसहो-  
 द्वेगः पुरुषद्वेषविषवेगः’ इत्युदीर्य जिगमिषुः पुनरुवाच—‘कुमार, दूरे मया  
 गन्तव्यम् । अनुमोदस्व माम् । आदिश च किमपि प्रयोजनं निजमुद्दिश्य य-

न्मया विधेयम् । प्रहिणु कुशलोदन्तमादेशं लेखं वा कस्यापि योऽस्तां दिशि मया गन्तुमिष्टायामिष्टस्तवास्ते । वस्तु च व्यक्तीकुरु वचनवृत्त्या यदाने-  
तव्यमेतद्देशदुर्लभं ततः' इति ब्रुवाणं च तमासन्नसमुपनततद्विरहचिन्तासं-  
तप्तमानसः सुचिरमवलोक्य स्नेहगर्भया दृष्ट्वा स्पृष्ट्वा च पाणिना प्रणतशि-  
रसमंसदेशे हरिवाहनः प्रतिव्याहरत्—'गन्धर्वक, किमहमत्र ब्रवीमि ।  
सर्वात्मना हृदि निविष्टैर्विनयवैदग्ध्यमधुरवादितादिभिस्तव गुणैर्गुणैरिव  
गाढमस्वतन्त्रतामुपनीतया बुद्ध्या प्रवर्तयितुमपार्थमाणा न मे वाणी जि-  
ह्वाग्रमवतरति । कथं गच्छेति भद्रमनुजानामि । किं करोमि । प्रकृतिरेषा  
प्राकृतस्यापि जनस्य विप्रयोगं न सहते मच्चित्तवृत्तिः, किं पुनस्त्वीदृशस्य  
येन च संनिधानवर्तिना प्रवर्तते सुभाषितगोष्ठी, प्रवर्तन्ते विचित्राः कथा-  
लापाः, जायते गीतनृत्यचित्रादिषु कलामु व्युत्पत्तिः, आस्वाद्यते नर्मवादश्रव-  
णेन श्रुतिसुखम् । अतिवाह्यते सर्वदा निरातङ्कचित्तैः कालः । तत्पुण्ययोगाद-  
यत्नलब्धं पुरुषरत्नं किमवालिशः कोऽपि शिथिलयति । तथापि किं क्रियते ।  
पराधीनवृत्तिस्त्वं न शक्यसे दिवसमपि धारयितुमात्मसंनिधौ । उत्तिष्ठ । प्रतिष्ठ  
स्वराजकार्यसिद्धौ । मत्कार्यं तु भूयो भवद्दर्शनमपहाय नास्त्यगस्त्यपरिगृही-  
तायां ककुभि किञ्चित् । तच्च यदा स्वत एवाभ्युपगतं भद्रेण तदा निरर्थक-  
स्तद्विषयो मम प्रार्थनादरः । ततो देशदस्मद्देशदुर्लभमिदं त्वया समानेतव्य-  
मित्यत्रापि न भवान्व्यापारणीयः । यतः किमेकेनास्मद्देशेन । त्रिभुवने-  
ऽपि यद्दुर्लभं वस्तु तदुपनीतं त्वयेदमपनीतरम्भोर्वशीपुरःसरसुराङ्गनारू-  
पगर्वम् । अस्याः सर्वत एवानवद्यमुपनयता विद्याधरराजदुहितुर्विष्वममुनैव  
कृतकृत्योऽहम् । विरतकौतुकश्च वस्त्वन्तरदर्शने संवृत्तः । ततो निवृत्तेन मया  
कर्तव्यमेतदिति यदपि किञ्चिदपि किञ्चित्त्वयाभ्युपगतं तदपि सर्वदानेक-  
कार्यव्यग्रचेतसि भवति नावश्यतया संभावयामि । एतत्तु सामर्थ्यार्थं ब्रवी-  
मि । सविधवर्तिना दूरस्थेन संपत्संपन्नेन विपदमापन्नेन वा त्वया नैष विस्स-  
र्तव्यः सहास्माभिः क्षणमात्रमुपजातो वचनपरिचयः' इत्युदीर्य दिव्याभर-  
णवस्तुवस्त्रताम्बूलदानेन तस्मै प्रसादमुपादर्शयत् । उपानयच्च समरके-  
तुना स्वप्रयोजनसंबन्धमभिलिख्य तत्क्षणमेव समुपनीतं लेखम् । अब्रवीच्च

तमवधार्य—‘गन्धर्वक, यासौ त्वया गन्धर्वदत्ताभिधाना कुसुमशेखरन-  
रेन्द्रमहिषी सुवेलाचलान्निवृत्तेन काञ्च्यां द्रष्टुमध्यवसिता तदीयदुहितुर्म-  
लयसुन्दर्या रहस्युपेत्य सादरमयं समर्पयितव्यः’ इति ।

अथ ‘तथा’ इति सोऽभ्युपगम्य दूरानतशिराः प्रणम्य हरिवाहनमाभाष्य  
च ललाटचुम्बिना पाणिस्पन्देन तत्तममासन्नवर्तिनः समरकेतुपुरःसगन्राजपु-  
त्राननुचरार्थितप्रसादप्राप्तवमुभूषणादिवस्तुकलापो जलमण्डपान्निर्जगाम ।  
विस्मयोन्मुखद्वारस्थलोकावलोकितश्च विहगपतिपोत इव पवनवेल्लितोत्तरीय-  
पल्लप्रान्तपक्षतिरन्तरिक्षमुदपतत् । प्रस्थिते च तस्मिन्नगस्त्याश्रमालंकृतां ककु-  
भमारब्धतद्गुणसकथः स्थित्वा क्षण क्षोणीपतितनयः स्वावासमगमत् । कृताहि-  
कविधिश्च विनिविश्य विजने तमेव सर्वतोऽनवद्यमवलोकयन्विद्याधरराजपु-  
त्र्या रूपातिशयमनयद्विवसम् । अवसिते च वासरालोके संगलत्तिमिरतया  
मन्दायमानरूपदर्शनसामर्थ्या कथंचित्ततो विनिवर्त्य दृष्टिमुत्थाय च यथा-  
क्रियमाणमावश्यकं साध्यमन्वतिष्ठत् । उपस्थिते च प्रदोषप्रतीष्यकृतसपर्याणां  
द्विजन्मनामाशिषमारुह्य च सपर्याणा मकरिणी करेणुघण्टारवश्रवणगत्तरेण  
सत्वरं प्रधावता निजगृहेभ्यो गृहीतासिकुन्तकार्मुकेण पदातिसार्थेन सना-  
थीकृतपुरोभागः पवनविलुलितपुलकाकारस्थूलचूलानामशेषतः प्रज्वल-  
न्तीना दीपिकाना कनकरेणुकपिलेन प्रसर्पता निरन्तरमालोकेन समुप-  
जातबालातपसमागममिव राजमार्गतिमिरमुपदर्शयन्नाजगाम राजकुलम् । अ-  
वतीर्य च द्वारि संभ्रान्तदौवारिककृतप्रणामः प्रविश्य परिवृतः प्रणयिना  
राजपुत्रलोकेन विलोक्य प्रदोषास्थानमण्डपावस्थितं पितरमुपास्य सविन-  
यमास्यनिहितनिभृतेक्षणो मुहूर्तमुत्थाय गत्वाभ्यन्तरं प्रणम्य दूरानतेन  
शिरसा प्रतिदिवसमेव दर्शनाभिलाषिणी जननीमागत्य निजमन्दिर द्वारा-  
देव विसर्जितानुयायिसेवकजनस्तत्कालविरलपरिजनप्रचारमप्रमत्तातशस्त्रिपु-  
रुषशतपरिक्षिप्तमादृतैर्द्वाररक्षिभिर्निरीक्ष्य सम्यक्प्रवेश्यमानतत्कालसेवो-  
पयुक्तकथकगाथकप्रायलोकमस्तोकचन्दनछटोपसिक्तमसृणमणिकुट्टिममवि-  
रलप्रकीर्णविकचकुमुदेन्दीवरदलोपहारं समारब्धशिशिरोपश्चरैश्चतुरपरि-  
चारकैः सत्वरमपसारितान्तर्ज्वलत्प्रदीपनिवहमनिलसंपातेऽपि स्थैर्येण शि-



स्वाप्रपातिनामपि पतङ्गकुलानामल्लोषणेन जनितमुग्धवनिताविस्मयैरकज्जलै-  
ज्वलद्भिर्माणिक्यदीपैः समन्तादुत्सारिततमोवितानं वितानकावलम्बिभिरवि-  
रलैर्मल्लिकामुकुलदामभिस्तुहिनकरमयूखैरिव श्यैतमादातुमन्तःप्रविष्टैर्जटा-  
लीकृतसकलक्षणमभीक्ष्णमापतता परिमलाकृष्टषट्पदकुलेन पर्यन्तोद्यानमा-  
रुतेन विस्तारितगवाक्षविन्यस्तमणिभाजनविलेपनामोदं वासभवनं विवेश ।

तस्य चैकदेशे निवेशितमायतविशाल हंसविशदप्रच्छदपटाच्छादितम-  
च्छजलवसाविणा सुधाधवलेन जाह्नवीपुलिनमिव फेनपुञ्जेन जनितसां-  
निध्यं निद्राकलशेन शयनमध्यासीनः शयनसंनिहितासनासीनाभिरनुवे-  
लमाद्रेण चन्दनद्रवेण सान्द्रीकृतकरपल्लवस्पर्शशैत्याभिर्वारवनिताभिः संवा-  
ह्यमानचरणपल्लवस्तत्कालमव्याकुलेन चेतसा संस्मृत्य गन्धर्वकालापमुपजात-  
विस्मयश्चिन्तितवान्—‘अहो काव्यद्रुता तस्याश्चक्रसेनदुहितुः शरीरावय-  
वशोभासंपत्तिर्यस्मात्त्रिभुवनातिशायिरूपापि तत्प्रतिकृतिरियं चित्रपटगत-  
रूपलव इति निवेदिता तेन विद्याधरदारकेण । यदि च सत्यमेव तस्या-  
स्त्वस्तमृगदृशस्तादृशं रूपं ततो जितं जगति विद्याधरजात्या । दूरमपसा-  
रितो निसारताप्रवादो निजः । संसारेण प्राप्तमवधिमबलारूपकल्पनाशिल्प-  
वैदग्ध्यं विधेः । स्तम्भितो रम्भादिमुरविलासिनीवर्गस्य सौभाग्यगर्वः । नि-  
वृत्ता लावण्यगुणगणगणना रतेः । प्रवृत्तः सप्तलोकीलोकलोचनानामचि-  
न्तितो महोत्सवः । प्रकटितः प्रलयकालविप्लवः क्षुभितेन सर्वतो रागजलरा-  
शिना शृङ्गारिजनस्य । भ्रान्ता चतुर्दशस्वपि भवनेषु भगवतो मकरकेतन-  
स्याज्ञा । न जाने कस्य सुकृतकर्मणः सत्त्वरपलायमानतिमिरमार्गप्रभावितश-  
शिप्रभाप्रवाहध्वला पतिष्यति वपुषि तरलायता तस्याः कटाक्षदृष्टिः । कस्य  
संचिताकुण्ठतपसः कण्ठकाण्डे करिष्यति पतिष्यन्त्यास्तद्भुजलतायाः प्रथ-  
मसूत्रपातमम्लानमालतीकुसुमकोमलः स्वयंवरस्वजः । कः सुजन्मा जन्मफलभू-  
तानि प्रस्थितः सह तया राजपथवर्तिनः सरागं पुरजनस्य श्रोष्यति श्रुति-  
सुखानि प्रशसावचनानि । कस्त्रिभुवनश्लाघ्यचरितस्तदध्यासितमधिष्ठितो  
गजस्कन्धपीठमाकण्ठमुत्तानिततरलतारैः पीयमानवदनलावण्यो नगरनारी-  
लोचनैरवतरिष्यति विवाहमण्डपे वेदिबन्धम् । कस्य कन्दर्पबान्धवस्य त-

तक्षणाबद्धकम्पस्विन्नसरलाङ्गुलौ तदीयकरपल्लवे लगिष्यति श्लाघ्यशतपत्रश-  
 ज्जातपत्रलक्षणो दक्षिणपाणिः । पुण्यकारी तत्परिजनो यः सर्वदा सविधवर्ती  
 स्वास्थानभवनस्थितां विमाननिवहेन गगनं गाहमानामुदधिरोधोवनेषु  
 खेच्छया संचरन्तीं श्रवणागतस्य प्रेयसो विद्याधरराजकन्याजनस्य सरह-  
 स्यमग्निलं कलाकलापमुपदिशन्तीं तामन्वहं पश्यति । अधन्यः खेचरगणो यः  
 प्रकाममनुरक्तोऽपि दूरवर्ती तदृष्टिपातामृतरसस्य रूपमात्रदर्शनतरलितो  
 वृथैव मन्मथव्यथामहमिवोद्वहति । अहो मे मूढता, यदसावायतेक्षणा  
 भूमिगोचरनृपाधिपात्मजप्रणयिनी भविष्यतीति वार्तयापि श्रुतया हर्षमुद्व-  
 हामि । सत्स्वपि रूपलावण्ययौवनशालिष्वपरेषु भूपालदारकेषु कालान्तर-  
 भुवस्तदनुरागस्यात्मानमेव लक्षीकरोमि । काहम्, क सा, क भूमिगोचरस्य  
 निकेतनं साकेतनगरम्, क दिव्यसङ्गसमुचिताचलप्रस्थसंस्थं रथनूपुरचक्रवा-  
 लम् । अपि च विवेकिना विचारणीयं वस्तुतत्त्वम् । नोज्झितव्यो निजावष्टम्भः ।  
 स्तम्भनीयं मनः । प्रसरदपथो न देयमग्रणीत्वमिन्द्रियगणस्येत्यपि न गण-  
 यामि । असौ पुनरपरा विडम्बना यदयमात्मा मदनदाहोपशमाय प्रशम-  
 मार्गमवतारितोऽप्यधोगति रागिणस्तदङ्घ्रियुगलस्यालोचयति न प्राणिजा-  
 तस्य । कदलीस्तम्भतुल्यतां तदरूपरिणाहस्य विमृशति न देहनिःसारताया  
 हृदयवासिभिः । सङ्को दुःखहेतुरित्यलब्धविवरं तत्पयोधरद्वन्द्वमवधारयति न  
 कलत्रपुत्रादिवर्गम् । मध्यस्थां तन्नाभिमुद्रामभिनन्दति न भावनाम् । मधुरं  
 मुखे तदधरप्रवालं ध्यायति न भोगसौख्यम् । युगान्तविलुलितक्षीरसागरसम  
 तदक्षिविस्तारमुल्लेक्षते न संसारम् । आरोपितानङ्गचापभङ्गुरं तद्भूलता ललित-  
 मध्येति न विधेर्विलसितम् । अन्या अपि प्रकृष्टरूपलावण्यवत्यः प्राप्तयौवना  
 दृष्टाः क्षितिपकन्याः । अन्यासामपि श्रुतस्तत्त्ववेदिभिर्गनेकधा निवेद्यमानो  
 विलासक्रमः । न तु कयापि काप्यपहृतं चेतो यथानया । कथमिदानीमासि-  
 तव्यम् । किं प्रतिपत्तव्यम् । केन विधिना विनोदनीयेयमनुदिनं प्रवर्धमाना  
 तद्दर्शनोत्कण्ठा । कस्यावेदनीयमिदमात्मीयं दुःखम् । केन सार्धमालोचनीयं  
 कर्तव्यम् । कस्य क्रमिष्यते तद्देशगमनोपायेषु बुद्धिः । कस्य साहायकेन सेत्स्यति  
 तथा सह समागमप्राप्तिः । अपि नाम दैवमनुगणं स्यादेष्यति स विद्याधर-

दारकः । न विस्मरिष्यति परिचयम् । करिष्यति पक्षपातम् । द्रक्ष्यति मामिह स्थितम् । निर्वक्ष्यति वचनवृत्त्या स्वयं प्रतिपन्नमर्थम् । नेष्यति तदीक्षणगोचर-  
प्रापणेन मत्प्रतिकृतिं कृतार्थताम् । कथयिष्यत्यतिशयेन मां गुणवन्तम् ।  
सापि शशिमुखी तथेति प्रतिपत्स्यते तद्वचनम् । भविष्यति मदीयदर्शना-  
भिलाषिणी । प्रेषयिष्यति नमात्मानुरागप्रकटनाय मत्पार्श्वम्' इत्यनेकसंकल्पप-  
र्याकुलचेतमः प्रबन्धवर्धमाना रतेरनवरतमुक्तायतोष्णनिःश्वासस्य मुहुर्मुहुः  
पर्यङ्कपरिवर्तनैस्तरङ्गितोत्तरच्छदपटस्य प्रभातागमनपर्युत्सुकतया प्रदोषेऽपि  
नष्टनिद्रस्य निशीथेऽपि देवतार्चनाय परिचारकानुद्यमयतः शतयामेव  
कथमपि क्षपा विराममभजन । प्रभातायां च शर्वर्यामुत्थाय निर्वर्तितप्राह्मेत-  
नावश्यकविधिः प्रतिपद्य सविशेषसपादिनशोभमभिनव सर्वाङ्गणमाकल्प-  
मल्पपदातिबलपरिवृतस्तदेवोद्यानमगमत् ।

तत्र चातिब्रह्मलपादपच्छाये हंसपदपङ्क्तिलाञ्छितस्वच्छमुकुमारसंकेते  
संततापतत्कमलरेणुकपायशीतलमरुति मकरध्वजायतनदीर्घिकातीरपरिसरे  
निषण्णः संनिधानवर्तिभिश्चित्रविद्योपाध्यायैरन्यैश्च जनपरम्पराजनितकुतूह-  
लैश्चित्रमवलोकयितुमागतैरालेख्यशास्त्रविद्विर्नगरलोकैः सह विचारयन्त्रवि-  
चार्य चारुत्वतत्त्वं तस्याश्चित्रपुटपुत्रिकाया रूपमपसारितापरविनोदः पू-  
र्वाह्मनयत् । उपस्थिते च मध्याह्नसमये यथाविधि विसर्जितायातमान्य-  
लोकः सखेदमुत्थाय चिरनिरोध एव मन्थरैश्चरणविन्यासैरितस्ततो ब-  
भ्राम । गत्वा च मुघटितसोपानमुपमावतारे सरसवानीरवीरुधि समासन्न-  
नीरे पुरःसरैरागत्य किकरैः समन्ततो विस्तारितरुचिरपरिजवनिक्वावस्त्रां-  
शुके शुचिनि सारवे रोधसि पुरोधसा संनिधापितप्राज्यपूजोपकरणः समा-  
हितेनान्तःकरणेन कृत्वा देवतार्चनमुत्थाय गत्वा विविक्ततरुद्देशमन-  
न्तरमेव सत्वरमागतैर्महानसिकपुरुषैरुपनीतमतिहृद्यवर्णगन्धरसमुत्कृष्टमूलसं-  
पद्भिः सूपकारशास्त्रोपलब्धैर्यथावसरमुपकल्पितैरनल्पबहुभिर्नैवैर्द्रव्यविशेषै-  
रुपस्कृतानेकमक्ष्यलेह्यपेयप्रकारमास्वादयांचकार । परिवृतो राजपुत्रैरुपवने  
तत्रैवाहारमुपस्पृश्य चाप्रातधूपधूमवार्तिरुद्धर्तितवदनकरतलः कुरङ्गमद-  
कर्पूराभिमोदिना चन्दनद्रवेण स्पर्शसंवेदनानन्दमन्दीकृतभुजपरिस्पन्दाभिर-

विरतस्यन्दमानहस्तारविन्दसपादितान्तःप्रीतिभिः प्रसाधिकाभिरधिमात्रम-  
तिचिरेण निर्वर्तितकुङ्कुमोद्धर्तनक्रमः शिरसि घटितपाटलाकुसुमसारसे-  
रमलिकामुकुलमुण्डमालो यथासन्नमुपनीतताम्बूलकुसुममाल्यानुलेपनैः प्र-  
णयिलोकैः सहारब्धविविधसंकथस्तस्थौ । काञ्चिदपि वेलां गते च विर-  
लतां विलीनतापे तपनतेजसि तरलितस्तिलकमञ्जरीसंगमाभिलाषेण तत्का-  
लसमुपस्थितावधेर्गन्धर्वकस्यागमनमार्गमवलोकयितुमभ्यग्रवर्तिनः शिखा-  
ग्रचुम्बिताम्बरक्रोडमाक्रीडशैलस्य शिखरमारुरोह ॥

तत्र चोर्ध्वस्थितः पुरस्तादवस्थितस्य प्रेयसोऽन्यतमभृत्यस्य प्रतिस्कन्धं  
समर्पिताङ्गभारो निवारितातपश्रीकृतातपत्रेण छत्रधारेण तत्काललब्धावस-  
रैरवारितैः प्रतीहारलोकेन प्रविश्य पार्श्वतः स्थितैः प्रणयवाचालैरुद्या-  
नपालैरवेद्यमानरामणीयकेषु लतामण्डपेषु तरुखण्डेषु सारणिलोतःसु कृ-  
त्रिमनदीसेतुबन्धेषु केलिवापीकूलजलयन्त्रेषु चाभिनवकृतसंस्कारेष्वन्तरा-  
न्तरानिक्षिप्तचक्षुरीक्षमाणो दक्षिणाशा तावदास्ते, यावदस्तशिखरमगाद-  
शिशिरगभस्तिः । स्तोकावशेषे च दिवसकरधामनि श्यामायमानेषु दिग्भा-  
गेष्वनागमनेन गन्धर्वकस्य किञ्चिन्म्लानमुखकमलशोभो दिवस इव नभसः  
क्रमेण क्रीडाचलादवततार । जगाम च स्वावासम् । आसीनश्च शयने चिन्तय-  
न्मुहूर्तमार्तेन चेतसा तस्य विलम्बकरणानि कृच्छ्राप्तनिद्रो निशामनयत् । अ-  
परेद्युरपि तेनैव क्रमेणोद्यानमगमत् । तेनैव विधिना तत्र सर्वाः क्रियाश्चकार ।  
तथैव तस्यागमनमीक्ष्यमाणो दिवसमनयत् । अकृतागतौ च तत्र क्रमादतिक्वा-  
मत्सु दिवसेषु सि(शि)थिलीभूततिलकमञ्जरीसमागमाशाबन्धस्य प्रबन्ध-  
विस्तारितोदग्रसंतापसंपद्यथोत्तरप्रथितदिवसायादैर्घ्यमदुस्तरौ निरन्तरप्रव-  
र्तितोष्णबाष्पसंततिरपर इव निदाघसमयो जजम्भे । जनितनिर्भरव्यथस्तस्य  
दवधुरविरतं सस्मार संस्मरेण चेतसा चित्रपटपुत्रिकानुसारपरिकल्पितस्य  
चक्रसेनतनयातमुलतालावण्यस्य । सततमन्वचिन्तयच्चारुतामनुदिनोपची-  
यमानस्य तस्याः प्रथमयौवनस्य । यौवनोपचयपरिमण्डलस्तनमनङ्गवेदनो-  
च्छेदनायेव सर्वदा हृदयगतमधत्त तद्रूपम् । आविष्कृतानेकभावविभ्रमाणि

लिखितानीव केनापि निपुणचित्रकरेण दिग्भित्तिषु दिवानिशं ददर्श  
तस्याः प्रतिबिम्बानि ।

दृष्ट्वा च तमकाण्डवैरिणा मन्मथेन धर्मर्तुना च युगपदुपताप्यमानमु-  
त्पन्नानुकम्पो निर्वापयितुमिव चक्रे जगत्यामवतारमखिलविश्वोपकारी वारि-  
दागमः । प्रवर्तितप्रबलधारापङ्क्त्यो भङ्कुमिव तस्य धारागृहस्पृहां क्षिप्रमे-  
वान्तरिक्षमाच्छादयांचक्रुः । अङ्गिनीपलासप्रकरनीलाः पयोमुचः सततयामि-  
नीजागरणजडतारकां प्रसादयितुमिव तदृष्टिमविरलोद्भिन्नमरकतश्यामशा-  
द्वला बभूव भूतधात्री । प्रथमजलधरासारशिशिरास्तदङ्गतापमिव निर्वाप-  
यितुं निर्वातुमारभन्त संततामोदमकरन्दमांसलाः कदम्बमरुतः । मानस-  
स्मरणसंजातरणरणकास्तदनुरागमाख्यातुमिव खेचरेन्द्रदुहितुरुत्तरां दिश-  
मभिप्रतस्थिरे राजहंसाः । तद्विरहदाहविच्छेदाक्षमेण पत्रखण्डाडम्बरेण  
विहितापत्रपाणीव वर्षासलिलपूरितासु विलाससरसीषु निमज्जुरम्भोजि-  
नीवनानि । घनधाराभिर्वृष्टमूर्त्यस्तदार्तिदर्शनदुःखिता इव दूरविनतैः पल्ल-  
वैक्षणैरम्बुकणिकाश्रुविसरमज्जमसृजन्नुपवनद्रुमाः । प्रकृतिकर्कशांस्तदङ्ग-  
संस्पर्शयोग्यानिव कर्तुमात्मनः करानन्तःसलिलेषु जलमुचां कुक्षिषु  
निचिक्षेप चण्डभानुः । तस्मिन्नसकृदुत्सृष्टबाणविसरं निवारयितुमिव मकर-  
केतुमाबद्धकुसुमाञ्जलिपुटान्यजायन्त केतकीकाननानि । विनोदयितुमिव  
तस्यारतिमनारतोदीरितमधुरकेकागीतिभिः समारम्भिताण्डवमुद्दण्डबर्हम-  
ण्डलैर्गृहशिखण्डिभिः । एवं च विकसिताकुण्ठकलकण्ठचातककलकले कठो-  
रदर्दुरारटितदारितश्रवसि विश्रुतापारवाहिनीपूरधूत्कारे घोरघनगर्जितारा-  
वज्जर्जरितरोधसि द्योतमानविद्युद्दामदारुणे विततवारिधाराधोरणिध्वस्तधी-  
रकामुकमनसि सान्द्रकुटजद्रुमामोदमूर्छितागच्छन्नदुच्छन्नकल्पाध्वगक-  
लापे समन्ताद्विजृम्भितेम्बुधरदुर्दिने विधुरीभूतमनसः । कोशलाधिपसु-  
तस्य पङ्कपटलाविलेषु साकेतपुरपरिसरे रम्यतलकुट्टिमेषु लीलालतामण्ड-  
पेषु तृणनिरुद्धाध्वसंचारेषु कृत्रिमाचलशिखरेषु पूरानीतकण्टककिलिञ्च-  
कश्मलेषु नगरनिम्नगाकूलेषु खण्डितयदृच्छाविहारकौतुकस्य कालवसा-  
(शा)च्च विश्रान्तेषु यन्त्रधारागृहप्रवेशेषु मुद्रितेष्वचिरेण चन्दनचर्चाविधिषु

अक्रियमाणेषु कमलकुमुदकुवलयशयनेष्ववधार्यमाणेषु हारकेयूरमेखलादिषु मृणालाभरणेष्वनारोप्यमाणासु हृदि जलार्द्रास्वसंचार्यमाणेषु ससलिलतालवृन्तकदलीपत्रवातेषु अदीयमाणेषु करचरणयोरिन्दुमणिदर्पणेष्वनुद्वाद्यमाणेषु भवनवलभीगवाक्षेषु द्विगुणदीप्यमानविरहदाहज्वरोष्मणः स्वभावधीरत्वादनवधीरितयथार्थकार्यस्य लज्जया निपुणनिगूहितेज्जिताकारस्य द्वेष्ट्यमपि वेणुवीणाविनोदमादरेण विदधतः प्रस्तुतामपि विद्याधरविलासवार्तामनावर्तयतः प्रेष्ठमपि नाम गन्धर्वकस्यागृह्यतो रहस्यपि तदर्पितं चित्रपटमप्रेक्षमाणस्य रूक्षामपि कुबेरदिशि दृष्टिमक्षिपतः समरकेतोरपि निजावस्थामप्रथयतः श्रमेऽप्यायतोष्णान्पुनः पुनः स्वा(श्वा)सपवनानमुञ्चतः परमचिन्ताध्वयामजन्मना प्रचीयमानेनानुदिनमप्रतिविधेयेन देहकशिस्राकदर्थ्यमानस्य ग्रीष्मकालादधिकदुःसहो बभूव वर्षासमारम्भः ।

अथ प्रोषिते जलदसमये तद्वियोगादनुदिवसमाविर्भवत्प्रबलातपायामभिनवपतिप्रवासदुःखितस्य विरहिणीजनस्य सदृशावस्थमात्मानमिव दर्शयितुमागतायां शरदि हरिवाहनः सर्वथा गन्धर्वकागमननिष्प्रत्याशस्तिलकमञ्जरीसंततस्मरणजन्मना विह्वलीकृतो गाढमतिदारुणा बेगेनोद्वेगेन कथंचनाप्यशक्नुवन्गृहेऽवस्थातुम्, एकदा स्वमण्डलावलोकनविषयमात्मनः कुतूहलमुद्दिश्य प्रधानमन्त्रिमुखेन पितरं व्यजिज्ञपत् । अनुज्ञातगमनश्च तेन प्रशस्तेऽहनि समस्तनिजसैन्यपरिवृतो विविधयानवाहनाधिरूढैरुज्ज्वलविदग्धवेषधारिभिः समरकेतुपुरःसरैः सुहृद्भिरनुगम्यमानस्तत्कालशून्येषु नागरिकाजनमनःसु रक्षणमिव निवेश्य निश्चलं रणरणकमतिभूयसा विभवविच्छर्दं साकेतनगरान्निर्गच्छत् । अवहच्च वर्मनि प्रतिदिनमविच्छिन्नैः प्रयाणैः । प्रयान्तं च तं यदृच्छया तेषु तेषु जनपदेष्वसन्नयायी तत्रत्यराजलोकस्तत्कालोचितैरालापैरकृतनिर्वेदा विनोदयामास । तथाहि—एष निःशङ्को विचरदरण्यगजयूथव्याप्तकन्दरो दूरदृश्यमानोदग्रशिखरश्रेणिना परिगतोपरिस्थनगरः स्थवीयसा प्राकारवलयेन बन्दीकृतानामरिनेन्द्राणामेकमन्दिरं मन्दरकाख्यो दुर्गगिरिः, असावनेकनिकटग्रामपरिसरविसारिसारिणिजला सरावती नाम किमपि सेव्यकूला सरित्, एतदुन्मदचक्रवाकवक्रा-

ज्जुररकारण्डवाकुलमुहण्डकमलिनीखण्डमण्डितनीरमंशावतार इव क्षीर-  
जलधेः पुरा दिग्विजयागतेन देवेन खानितं सरः । एष दशसीरसहस्रसं-  
मितसीमासूर्यग्रहणपर्वणि पूर्वमपवर्जितो मदिरावतीदेव्या सर्वमण्डलग्रा-  
माणामग्रिमो देवाग्रहारः । इदमतिस्निग्धसान्द्रसकलद्रुमगहनमुन्मुखैर्मुनि-  
भिरनुदिनमुदीक्ष्यमाणमार्गापतदतिथिवर्गमनादरप्राप्यसुन्दरस्वादुफलमूलक-  
न्दं मन्त्रिणा सुरानन्देन निर्मापितं धर्मारण्यम्, इह करालकरिकुम्भा-  
स्थिकूटस्थपुटिततलायामचलपरिसरप्रान्तसीमनि समारब्धसमरकर्मणा प्रा-  
पितः प्रेतनगरमुत्तरदिगन्तदण्डनायकेन नीतिवर्मणा हूणपतिः, इमाम-  
विच्छिन्नकुङ्कुमकच्छलाञ्छिततीरदेशो तरङ्गिणीमुत्तीर्य युवराजसमरकेतो-  
र्भुक्तिरितः प्रदेशादारभ्य पश्चिमेन समग्रोऽपि ग्रामनगरग्रामो विलम्बके  
सेनान्यः कमलगुप्तस्य, इत्येवं च सर्वतो निवेद्य मानमण्डलविभागः सवि-  
भ्रम इवेतस्ततो भ्रमन्नुत्पाककलमकेदारकपिलायमानसकलग्रामसीमान्त-  
मातपक्लान्तकान्तारमहिषयूथाश्रितस्फषितपल्वलोपान्तकृष्णागुरुतरुतलम-  
विरलोद्भिन्नकुसुमगुच्छसप्तच्छदविटपिभिर्बद्धविकटाट्टहाससमुद्रिकासकम-  
लाकरामोदवासिताशामुखभ्रमन्मदमुखरालिमालमुत्तालशालिवनगोपिकाक-  
रतलतालतरलितपलायमानकीरकुलकिलकिलारावयन्नितपच्चिकयात्रमुच्छ्रि-  
तपत्रखण्डपुण्ड्रेषुवाटपरम्पराभिरामं कामरूपनाम्ना लब्धव्यपदेश देशमा-  
ससाद ।

तत्र च प्रतिदिवसमधिकाधिकोपदर्शितभक्तिना प्राग्ज्योतिषाधिपेन प्रति-  
बद्धगमनः स्कन्धावारममुञ्चत् । आबद्धनिश्चलावस्थिति च तं चारपुरुषेभ्य  
उपलभ्य सर्वेऽपि सत्वरमुत्तरापथनिवासिनो दर्शनार्थिनः पार्थिवाः समाज-  
ग्मुः । उपनिन्युश्च निजनिजदेशजातानि जातप्रीतयः प्रधानानि तस्मै प्राभृ-  
तानि । प्रारब्धनवनवोपचारसंभृतप्रणयैश्च तैः प्रत्यहमनुगम्यमानः स्निग्ध-  
पत्रललातगुल्मगहनेध्वनेकतरुफलरसास्वादजनितनानाशकुनिकुलसौहित्येषु  
लोहित्योपकण्ठकाननेषु विचचार । विहरमाणश्च यदृच्छया तेषु तेषु  
स्थानेषु कृतावस्थानानेणकानरण्यमहिषान्मृगपतीन्वराहान्द्वीपिनश्चमरान्द्वि-  
पानन्यांश्च नानारूपधारिणः श्वापदविशेषान्सहस्रशो ददर्श । जातकौ-

तुकैश्च मृगयाव्यसनिभिः क्षितिपतिकुमारैः क्षपणाय तेषामनुक्षणं व्यापार्यत न च प्रकृतिसानुक्रोशतया शस्त्रगोचरगतानपि ताञ्जघान । केवलं कुतूहलोत्पादनाय प्रधाननृपतीनामनवरततत्रीताडनाभ्यासलघुतराङ्गुलि-  
व्यापारेण सव्येतरपाणिना स्फुटतरास्फालितरलवीणस्तद्धुनिश्रवणनिश्चल-  
निमीलितेक्षणानर्भकानामपि विधेयांश्चकार ।

दृष्ट्वा च तांस्तथाविधानुपजातधृतयो विधृत्य ते क्षितिभृतो निभृतमेव तान् कांश्चिदङ्गदत्तस्थूलकुङ्कुमस्थासकान्, कांश्चिच्छिरसि विरचितोच्चकु-  
सुमशेखरान्, कांश्चित्कर्णलम्बितविचित्रवर्णचामरान्, कांश्चिच्छृङ्गकोटि-  
बद्धोत्कृष्टपट्टांशुकपताकान्, कांश्चित्कण्ठघटितवाचाटकनकघण्टिकाभरणान्,  
कांश्चित्पुच्छनालदोलायमानविपुलपल्लवपूलान्, उदीरितोत्तालकलकल-  
पदातिबलतुमुलतालरवतरलितानेकहेलयैवोदग्राक्षुः । तैश्च त्रासवशविलोल-  
तारैर्विकृतरूपदर्शनादन्योन्यमध्यसंगच्छमानैस्तुच्छजनविस्तारितादृहासरस-  
मसमञ्जसं दिङ्मुखेषु प्रपलायमानैः क्षणमात्रमोहितोत्कण्ठाभरविरामो राज-  
पुत्रः प्रतिदिवसमक्रीडत् ।

एकदा च प्रातरेव तं मृगारण्यमुपगतमविश्रान्तमदकलजलरङ्गुविरुनौ  
मारुतानीतजलतुषारासारशीतले शिलातलिनि शैलनिम्नगातीरतरुतले नि-  
विष्टमन्तिकोपविष्टेष्टसेवकलोकमधिकसुश्लिष्टसंयोजितकलाया नूतनगुणारो-  
पसविशेषलब्धशोभासंपदः सविलासमङ्गदेशोपवेशिताया प्रियवनिताया इव  
विपद्भ्याश्चटुलनखकोटिघट्टनावाप्तजन्मनः स्वभावमन्मनानविरतमवतरतः  
कर्णकोटराध्वनिध्वाने विशेषानवधारयन्तमियमृक्षसंकुला वृक्षमंहतिः, एष  
वनमहिषयूयाधिष्ठितो नद्युपकण्ठः, इदमुदरदेशासीनमेतुरवराहमद्रिगह्वरम्,  
असावन्तरनिभृतान्रान्तशरभः शरस्तम्बनिकुरम्बः, इत्युपेत्योपेत्य सरभस-  
मावेदयन्तमवधानदानेन विदधानमनुचरगणं कृतकृत्यमुपसृत्य सत्वरकृत-  
प्रणामः पुष्करारुख्यो नाम करिसाधनाध्यक्षः स्फुटाक्षरमवादीत्—‘कुमा-  
र, विरमतु विनोदैकफला तावदेषा गीतगोष्ठी । गरिष्ठमन्यत्यतिविधेयं राज-  
कार्यम् । अद्य यामिन्याश्चरमयामे वैरियमदण्डाभिधानः प्रधानदन्ती दि-



गन्तरव्यापिना प्राणपथमुपगतेन प्रन्नोषितो मदगन्धेन सविधचारिणमर-  
ण्यवारणं रणायानुबध्नन्ननवबुध्यमानो निपुणमन्धकारसंपर्कदध्वन्यतर्ज्य-  
माणगतिरेव कठिनकर्करव्यतिकरकष्टसंचारातिमहत्कान्तारं प्रविष्टः । दृष्टश्च  
दिनकरोदये पृष्ठतः पदानुसारप्रधावितैस्तत्प्रतिबद्धैराधोरणगणैः । आरब्धश्च  
शिविरमानेतुम्, न तु कृतानेकयन्नैरपि परितो निवर्तयितुम् । तदेष यावन्ना-  
तिदूरं याति, दुर्गमम्बावनप्रदेशं न विशति, व्यालबहुले वा वन्यद्विरदयूथे  
न स्थितिं बध्नाति, तावदादिश्यतां कोऽपि तद्ग्रहणाय साधनिकः' इति ब्रु-  
वाणे तत्र हरिचाहनः क्षणमिव ध्यात्वा 'भद्र, न किञ्चिदादिष्टेनान्येन ।  
वयमेव तं व्यावर्तयिष्यामः' इत्युक्त्वा सत्वरस्तरुतलादुत्तस्थौ ।

शिविरनिक्षिप्तकमलगुप्तश्च तत्क्षणादिष्टपरिवर्धकबद्धपर्याणमधिरुद्ध प्र-  
धानवाजिनमधिष्ठितापरवरवाजिपृष्ठेन वारंवारमभिमुखचलच्चक्षुषा सिंह-  
लेश्वरसुतेन सार्धमारब्धतत्कालसमुचितसंकथो यथासन्नविनिवातितानुया-  
यिमान्यराजलोकस्तोकपदातिबलपरिवृतो मुहुर्निशावृतं गजगमनवृत्तान्त-  
मावेदयता, मुहुर्मार्गभूमेः समविषमस्थानानि कथयता, मुहुश्चिह्नीकृतैरचल-  
सानुभिर्निरन्तरालतरुगहननिष्ठुतं यातव्यदेशमुपदर्शयता, सहप्रस्थायिना  
महामात्रवर्गेण सूच्यमानमार्गोऽभिजवेनाटवीमगच्छत् ।

तत्र चाविरलपत्रलतरुणतरुगणे निर्झरिणि विपुलविषमोपलपटलदुःसंच-  
रे शैलपरिसरे कृतावस्थानम्, अविरतप्रसृतमदजलासारसूत्रिताकालजलदा-  
गमम्, अधःकृतप्रलयजलधरस्तनितेन विस्तारिणा कण्ठरसितेन वित्रासितस-  
कलवनचरवृन्दम्, आसक्तवनदन्तिदानपरिमले पुरोवर्तिनि महति पर्वतपाद-  
पाषाणे सरोषनिहितोभयविषाणम्, वारंवारमतिदूरोल्लासितेन सरससल्लकी-  
विटपधारिणा करदण्डेन दमयितुमकाण्ड एवोद्यताः शमयितव्या मयैते  
दुष्टलेशिका न मे दोष इति शास्त्रोद्धारमिव कुर्वाणम्, कैश्चिदनवरतकृत-  
निष्ठुरनिर्भर्त्सनैः, कैश्चिन्मधुरवचनघटितचित्रचाटुभिः, कैश्चिदितस्ततो वि-  
सृष्टलोष्ठविशरैः, कैश्चिदग्रतः क्षिप्तकोमललतापल्लवकवलैः, कैश्चिदारोदुम-  
ध्यासितपृष्ठपीठोपरिस्थपादपशाखैः, कैश्चिद्बन्धुमधः प्रविश्य पातितपाद-

पाशैः आश्रितदुर्गदेशैरपि त्रासतरलेक्षणैराधोरणगणैः सर्वतो निरुद्धं क्रो-  
धमिव मूर्तिमन्तकमिवोपजातगजविवर्तमारथान्वकारातिसमरगजासुरभासु-  
राकारमात्मशरीरसंरक्षणविहस्रैरितस्ततो हस्तिपालकैः सशङ्कुपसृत्योपसृत्य  
दौकिताभिः परिगतमपि वशाभिरवशमिभमद्राक्षीत् ।

दृष्ट्वा च तमदृष्टपूर्वचेष्टमुत्सृष्टविनयपक्षमकालक्षेपविस्मृतसमस्तचिर-  
कालाभ्यस्तशिक्षमतिशयप्रवृद्धमदमुद्दामकोपमकाण्ड एव व्यालरूपतामा-  
पन्नमुत्पन्नविस्मयो विकल्पमन्मनसा तत्तदतिचिरं तस्थौ । अवततार च  
निवारितसैन्यकोलाहलः कुतूहलेन तं गृहीतुमश्वात् । पुनः पुनरादिष्टपरि-  
चारकचिरोपनीतवीणश्च बेपमानतनुभिः ससाध्वसं दृश्यमानो नृपकुमारैः  
कुमारदारुणो वारणः 'स्वल्पे प्रयोजने न किञ्चिदात्मना संशयमारोपितेन  
फलम्, अन्यथैव व्यावर्तयितव्योऽयम्' इति निवार्यमाणोऽपि वारंवारमन्ति-  
कस्थेन समरकेतुना दन्तिनं प्रति शनैः शनैरुदचलत् । गत्वाचर्वञ्चितदृ-  
ष्टिपातस्तरुलतागुल्मगहनान्तरेण तत्समीपमास्फालयामास मनसि विस्फा-  
रिताभितमग्रामरागवासनः कलितकान्तरलकोणया वामपाणिपल्लवप्रदेशिन्या  
स्थानस्थानसंस्पृष्टतारतम्रीमूर्च्छनामेकोनविंशतिगुणा दक्षिणकरेण वीणाम् ।  
उच्चचार च तारतममस्यास्तत्क्षणक्षोभितसकलजवनदेवतावृन्दमानन्दमुकु-  
लितदृष्टिभिर्गलितनिजगीतस्मयैः सविस्मयमाकर्ण्यमानमभ्यर्णवर्तिषु तरुनि-  
गुञ्जेषु बद्धगोष्ठीमण्डलैः किंनरकुलैर्मन्दरालोडितजलराशिजलमिव स्पष्टमू-  
र्च्छनागमकरचितं प्रभातकालग्रहचक्रमिव दर्शितप्रकाशसर्वस्वरविशेषं मरु-  
स्थलमिव कलमविकलग्रामतानमतिशयितसुरतप्रगल्भकेरलीकण्ठमणितं  
रणितम् । आगतं च तच्छ्रवणगोचरमाकर्ण्यन्नेकाग्रेण चेतसा स्वल्पमप्यकृत-  
वारणः कर्णतालैः कपोलमदपरिमलाकृष्टानामालिगणानां स वारणः श्रान्त  
इव सुप्त इव कीलितश्वगलितचैतन्य इव क्षणमात्रमभवत् । निस्पन्दसकला-  
वयवं च तं क्षितितिलन्यस्तसरलश्लथकरमपास्तकवलमावद्धाच्छधवलस्थूल-  
बिन्दुभिः स्रवद्भिरनवरतमानन्दबाष्पैः पारितोषिकप्रदानाय कुम्भमौक्ति-  
कप्रकरमिव सृजन्तमतिचिरमवलोक्य संजातसंमदस्तत्क्षणमेव बध्वा परिकरं  
क्षिप्रतरपातिभिः पदक्षेपैरुपासर्पत् । दूरविततस्तम्भनिश्चलं च क्रमेण निज-

मिव प्रासादमतितुङ्गमप्युदग्रविकटेन दन्तसंक्रमेणाध्यारोहत् । आरूढमात्र  
एव च तत्र स द्विपः सपदि तां विमुच्य बल्लकीरवश्रवणजनितामानन्द-  
निद्रामुन्मुद्रितलोचनश्चाल । तस्माच्छैलपरिसरादङ्कुशोऽङ्कुश इति श्रुत्वा  
च सत्वरं कुमार(?)ध्याहारमतिरभसधावितैः संभ्रमस्खलितगतिभिरनवर-  
तकृततर्जनैः प्राजनपाणिभिः परिकारवृन्दैः पृष्ठतः कृतानुगमनो गमनवे-  
गोड्डीनसंध्यारागनिभकुम्भसिन्दूरपूरो पूरोच्छलतशृङ्खलागुणद्विगुणतारट-  
ङ्कारेण घण्टाद्वयेन घटिताभ्यर्णवर्तिजनकर्णरोगः, 'एष गच्छति' 'एष  
गच्छति' 'इतो गतः' 'इतो गतः' इति परस्परमुदस्तदक्षिणकरेण दर्शयता  
सशोकेन राजलोकेनावलोक्यमानो झगित्यदर्शनमगात् ।

अथाकण्ठितकुमारहरणवृत्तान्तभयसंभ्रान्तानि चलत चलतेति सत्त्व-  
रादिष्टयथादृष्टसन्निकृष्टाश्ववाराणि गमनवेगश्रमश्वाससन्नपदातिसैन्यशू-  
न्यीकृतपुरोभागानि दूरविच्छिन्नच्छत्रधारपङ्क्तिस्वशक्तिकृतानुसर्गानि के-  
शहस्तैरपि जवानिलप्रसारितकुसुममालैर्द्विरदसंयमनाय सज्जीकृतवरत्रैरिव  
न घनपक्ष्मभिरपि प्रतिपन्नवर्त्मभिर्दूरोन्मुखैर्वनविभागावलोकनपरैरिव चर-  
णैरप्युभयतश्चलितपादकटकैरश्वपार्श्वेषु निरर्गलं बल्लगद्विर्धावमानैरिव प्रक-  
टिताकृतानि सत्त्वाध्यासिनासुगत्वरवरकुरङ्गाणि वेगादधावन्त सर्वतः  
पर्वतोपकण्ठावासितान्यनीकनायकवृन्दानि । समरकेतुरपि तत्कालसंनि-  
हितराजपुत्रपरिवृतः प्रजविना वाजिनां बलेन कवलयन्निव सपर्वतसरित्त-  
टावटामटवीमितस्ततो दत्ततरलदृष्टिः 'इदमग्रतो धावति दानगन्धावकृष्टम-  
लिपटलम्, इतः श्रूयते विप्रकर्षादनतिपटुघण्टारणितम्, इतः पूर्णशशिबिम्ब-  
मालाविडम्बीनि वननिम्नगावतारकर्दमे घटितपरिपाटीनि जलभृतानि पदमु-  
द्रामण्डलानि, एतन्मार्गतरुशाखाशिखाग्रे विलग्नमभिनवमृणालतन्तुकलाप-  
कोमलमनिलाहतं पूर्णति कर्णचामरम्, इदमुभयतः प्रकीर्णमग्रकरपुष्करेण  
क्षरति पर्यन्तवल्लिपल्लवेभ्यस्तुहिनलवनिकरहारि शीकरबिन्दुजालकम्, इति  
समासन्नगजगमनशंसिभिः पुरोयायिनां सैनिकानामालापैः कियन्तमपि  
मार्गमर्पिताश्वासः सकलमपि दिनमटव्यामवहत् । अस्ताचलतटाभिलाषिणि  
च तिग्मदीधितौ धृताध्वधूपिताश्वतत्रैः प्रवर्तितो निवासग्रहणाय राजपु-

त्रैरेकत्र सुलभतृणकाष्टसलिले शैलसिन्धुरोधसि स्थितिमकल्पयत् । अतिमा-  
त्रमल्पीभूतभूपात्मजपुनर्दर्शनाशश्च प्रेर्यमाणोऽपि वारंवारमवनिपतिभिराप्र-  
हेण नाहारमग्रहीत् । गृहीतगाढचिन्तामौनश्च दृढसमाधिस्थ इव लक्ष्यमाण-  
प्रतिक्षणक्षिप्ततप्तायतश्वासपिशुनितासमाधिर्देवतास्मरणवन्ध्यां संध्यामत्य-  
वाहयत् । तरुतलप्रसारिते च तुरगपृष्ठास्तरणचर्मणि निषण्णो विषण्णे-  
नान्तरात्मना चिन्तयन्कुमारमुद्दिश्य तानि तान्यनिष्ठानि कथंचिदपि  
तामनेककल्पायतैकैकयामां त्रियामामनयत् । उद्गते च दिनपतौ पुरस्तात्प्र-  
तिष्ठासुः प्रेष्टेन सेनावण्ठवर्गेण नास्ति गतिरग्रतस्तुरङ्गिणामिति निर्वर्तितो  
गमनात्तत्रैव क्षणे गमनदक्षमखिलासु दिक्षु सर्वमात्मपदातिबलमवनिपाल-  
सूनोरन्वेष्टारमादिष्टवान् । आत्मनापि मार्गतुरुमूलवर्ती परिहृतस्नानभोजनादि-  
कर्तव्यो निवृत्तसकलापरव्यापारेण क्षुत्पिपासापरिक्षीणवपुषा परिवृत्तः प्र-  
धानपुरुषवृन्देन पृच्छन्नादरेण सुहृदुदन्तं प्रत्येकमध्वगानादिनान्तमतिष्ठत् ।  
अस्तपर्यस्तमण्डले च कमलबन्धौ बद्धनिर्वेदः कथंचिदागत्य वसतिस्था-  
नमधिकमश्वस्थचेतश्चिन्तामयीमिव प्रबलदत्तदाहवेदनावेगदुःसहां सहास-  
न्नवनदीर्घिकां चक्रवाकमिश्रुनैर्निशीथिनीमनयत् । ईषद्विकसितालोक एव  
च वासवककुभि वासरे विनिःसृत्य वसते पुनस्तदेव पादपमूलमगमत् । अ-  
न्वपालयच्च क्षितिपालसूनोर्व्यावर्तनार्थमनुमार्गप्रधावितानापतिष्यतो हस्ति-  
पकपुरुषान् ।

अथ मुहूर्तावशेषेऽहि दूरादेव विद्राणवदनान्, इतस्ततो निहितशिथि-  
लालसपदान्, अशक्तचक्रमणखेदितेन मुक्तानिव जीवितेन श्वेतायताभिरन्त-  
रान्तरापरिश्रवत्सान्द्ररुधिराभिः खदिरतरुशाखाशिखोल्लेखरेखाभिर्निरन्तर-  
गवाक्षितेन प्रकामरूक्षत्वचा कायेन दुर्गाटवीपर्यटनमनक्षरं व्याचक्षाणान्,  
सर्वदा व्यायामेन तक्षितानि तदा तु तेन व्यायामेन क्षुधा च क्षामतां  
परामानीतानि क्षीणजीवनोपायानीव प्रकटवंशपृष्ठमाश्लितानि विभ्रतो ज-  
ठराणि, सत्वरचरणपातपरम्परोत्थापितेनारण्यपथरेणुना पाण्डुरीकृतशिरः-  
श्मश्रुकेशान्, अपक्रान्तयौवनावलेपलन्तरया जरयेवागत्य कवलितान्, अ-  
प्रसाधितारब्धकार्यचिन्ताचान्तपौरुषान्, अभिमुखं मुखनिखातदृष्टिमार्गोप-

वष्टिभिष्टस्वामिकुशलवार्ताश्रवणपर्युत्सुकं राजकमवलोक्यावलोक्य लज्जया परस्परस्य पृष्ठे निलीयमानांस्तानपश्यत् ।

दृष्ट्वा च दूनचेताः समीपागतानकृतप्रणामानेव पप्रच्छ—‘भद्राः, किमाकुला यूयम् । आयाथ विश्रब्धम् । अवदद्भिरेव युष्माभिरनेन दूरावततपक्ष्मणा व्रीडाजडविलोकनेन प्रयत्नरक्षितगलद्वाष्पाभसा लोचनद्वयेनैवावेदितमदर्शनं द्विपस्य । तथाप्यलीकाशया खलीकृतः पृच्छामि किचिद्दृष्टः कचिदरण्योद्देशे गच्छतस्तस्योच्छन्नमूर्तेर्मृगाधमस्य गतिमार्गः ।’ त एवमन्युक्ताः समरकेतुना निःश्वस्य दीर्घमाघ्रातमनसो मन्युना प्रणम्य शनकैः सगद्गदं जगदुः—‘युवराज, न केवलं गमनमार्गः । सोऽपि दुष्टात्मा पापकर्मभिर्दृष्टोऽस्माभिः । केवलं यद्यावर्तनाशया तस्य पृष्ठे प्रधाविताः, यं चान्वेषयद्भिरनुभूतो दिनत्रयमसावसह्यः क्षुत्पिपासाकृतः परिक्लेशः, यं चानीय युवराजेन योजयितार इति पुरा चिन्तितमस्माभिः, स नास्ति सकलमेदिनीचक्रचन्द्रमाः कुमारः’ इत्यभिधाय बाष्पजललवानधोमुखाः ससृजुः । युवराजस्तु तदकाण्डकुलिशपातप्रख्यमाकर्ण्य तेषां वचनमक्रमोपचितेन पूरितः परमशोकेन—‘भद्राः, किमद्यापि कथयिष्यथ । श्रुतं श्रोतव्यम् । उपसंहरत वार्ताम् । अतः परमशक्तः श्रोतुमस्मि’ इत्युदीर्यावच्छाद्य च त्वरितमुत्तरीयवाससा सोत्तमाङ्गमङ्गम्, ‘हा सर्वगुणनिधे, हा बुधजनैकवल्लभ, हा प्रजान्धो, हा समस्तकलाकुशल कोसलेन्द्रकुलचन्द्र, हरिवाहन, कदा द्रष्टव्योऽसि’ इति विलपन्नेव मीलितेक्षणः क्षणेनैव निकटोपविष्टस्य खङ्गग्राहिणो जगाम पर्यस्तविग्रहस्तिर्यगुत्सङ्गम् । अत्रान्तरे निरन्तरोदितरुदितरवसंभेदमेदुरोदारयन्निव दयालुहृदयानि रोधोरन्ध्रमाचस्कन्द दारुणो राजवृन्दस्याक्रन्दः । तेन च प्रकाममार्तेन बान्धवजनेनेव सत्त्वरेणोपसृत्य श्रवणमूलमवबोधितः सधीरमुत्थाय शिथिलितविलापश्चचाल सिंहलाधिपसुतशिविरम् । अनुचरावलम्बितबाहुयुगलश्च विगलद्भिरविरलैरश्रुपटलैरनवलोकितपथः कथंचिदाससाद् शयनीयसदनम् ।

प्रविश्य च क्षितितलावस्थापितकुशास्तरणपर्यस्तदेहो निवारितशेषपरिजनासत्तिरविरतप्रवृत्तिभिः श्वासपवनैरिवाहतेन प्रसरतानुपदमास्पदी-

कृतो दाहदहनेन सततवाष्पसलिलसङ्गादामूलमङ्कुरितमिव निःसंख्यतां  
गतं दुःखभारमुद्रहन्मानसेन क्षणं निषण्णः क्षणमासीनः क्षणं परावर्त-  
मानो मनुजलोकावासविद्वेषेण द्वेषमवजन्तीं महीमपतदुपरि ब्रह्माण्डमद-  
लत्सहस्रधा हृदयमक्षीयमाणमेकक्षणेनायुः । पुनः पुनः साधिक्षेपमाक्रोशन<sup>(१)</sup>-  
'भ्रातः, विघटितः स ते सुतग्रहदृष्टिपातः, गता वृथात्वमवितथा नैमित्ति-  
कादेशाः, क्षीणश्चक्रवर्तिलक्षणानामनुभावः, विसंवदितमुदितं राजलक्ष्म्या-  
दिगतलक्षणस्य मे भाग्यदोषेण येन भुवनत्रयख्यातविक्रमस्तस्मादपि करटि-  
क्रीटादापदं प्राप्तोऽसि' इत्यादि विलपन्विलीननिद्राविद्राणदेहद्युतिर्विस्मृत-  
निजज्ञातिपक्षः स कथमपि क्षपामानयत् । आचकाङ्क्ष च तत्कालमेव कालं  
कर्तुम् ।

अथ समन्ततः प्रदीपितकाष्ठमवगताशयेनेव प्रभातानेहसा प्रकाशित-  
मुदञ्चदार्थिश्चक्रवालं चिताचक्रमिव चण्डांशुमण्डलमवलोक्य संकलित-  
शोकः सकलस(श)र्वरीजागरणखिन्नानुद्धाप्पचक्षुषः क्षोणिपालानाजुहाव ।  
निकटोपविष्टांश्च तानवनतमुखान्सदुःखमवलोक्य कंचित्कालमाबद्धाञ्ज-  
लिरुवाच—'भो भो भूमिपतयः, किमेवमुद्विग्मानसास्तिष्ठथ । किं न  
कुरुथ प्रभुतानि कार्याणि । कृतं भवद्भिः कुमारस्य पुरुषकारोचितं  
यत्कर्तव्यम् । पृष्ठतः प्रतिष्ठमानैरनुसृतो दिनमशेषम् । अन्वेषितः प्रेषितपदा-  
तितत्रैस्तत्र तत्राटवीगहनेषु । प्रतीक्षितः क्षुत्पिपासापरिक्षीणकायैरेष्यतीत्या-  
शया मार्गदेशोपविष्टैरहोरात्रत्रितयम् । अधुना तु किं कुरुथ । निधनं प्रा-  
पितो वः पौरुषावलेपो बलवता देवेन । दूरं गतोऽसौ । तदलमेतच्चिन्तया ।  
कुरुथ सांप्रतकालोचितं कृत्यम् । अद्यैव कमलगुप्तं पुरस्कृत्य वात्यशाकेतमर्प-  
यताधिकारिणाम् । अत्र यत्किञ्चिदार्जितं कुमारेण द्रव्यजातमाराधयत मुक्त्वा  
लक्ष्मणादपद्मद्वयं कोशलेन्द्रस्य । मुञ्चथ च सर्वात्मना मय्यपेक्षाम् । अहं हि  
प्रथमदर्शन एव देवेन भृत्यतां कुमारस्य नीतः । न तद्विरहितेन मया क्षण-  
मपीह स्थातव्यम् । न च प्रवर्तितेन प्रदेशादितः पदमपि प्रतीपं गन्तव्यम् ।  
तदनुजानीत मां जीवितपरित्यागाय यावदद्यापि न शृणोमि कुमारस्य  
चरमवार्ताम् । यावच्चैष चिरदर्शनोत्कण्ठितो न मे मार्गमवलोकान्तरगतं तम-

नुगच्छामि' इत्युदीर्य चिन्तितचिताप्रवेशश्चरणोक्षेपसमकालमुत्थितेन व्योम-  
विचरव्यापिना शिविरलोकाक्रन्दकलकलेन सूचितगतिक्रमः शैलनिम्न-  
गापुलिनमुद्दिश्योदचलत् ।

अत्रान्तरे पुरुषेणानुगम्यमानः प्रविश्य दौवारिको हर्षो नाम हर्षग-  
द्गदमवादीत्—'कुमार, कुरु दृष्टिदानेनानुग्रहम् । एष परितोषनामा कम-  
लगुप्तसेनापतेरत्यन्तमाप्तो लेखहारकः कुमारहरिवाहनस्य कुशलवार्तामा-  
वेदयति । श्रुत्वा चेदमाकस्मिकमतिक्रान्तमृतवृष्टिकल्पं बले झटिति विषटि-  
ताशेषशोकाश्चकार पातालपङ्कादिवोन्ममम्, प्रलयघनदुर्दिनादिव निःसृ-  
तम्, कृतान्तमुखकुहरादिवाकृष्टम्, महाकालकरकपालोदरादिवोच्छलितम्,  
तक्षकाशीविषवेगवेदनयेवोन्मुक्तम्, अभिव्यक्तोपलक्षिताकाशकालदिग्वि-  
भागमवगतात्मीयपरकीयपरिजनमवलोकितसन्नवर्तिसुहृद्बन्धुवर्गमेकहेलो-  
त्तीर्णसर्वाङ्गसंज्वरमुद्रहन्नात्मानमादरप्रहितनयनयुगलो गुरुमिव स्वामिनमि-  
वाराध्यमिव जीवितप्रदमिवेष्टदैवतमिव सुचिरमवलोक्य तं पुरुषमाहूय  
संभाष्य चासनदानवचनेन 'भद्रमुख, भद्रमसदृशसौहार्दशालिशीलामृतम-  
होदधिः परमसुहृदः कमलगुप्तस्य' इत्यवोचत् ।

अथ स तेन सभ्रमवता तस्य संभाषणेन कृतकृत्यमात्मानं मन्यमानो  
भृत्यवत्समुपसृत्य सत्वरकृतप्रणामः 'अद्य भद्रं मच्चक्षुषा महाभागदेहारोग्य-  
दर्शनेन' इत्युदीर्योत्तरीयपटपल्लवप्रान्तसंयतं सयत्नमादाय दक्षिणकरेणा-  
ग्रतो लेखमक्षिपत् ।

सिंहलेश्वरतनयोऽपि तं गृहीत्वा निरीक्ष्य च क्षणं तूष्णीमेव दृष्ट्वा  
किमपि हृष्टचेताः सतर्षमर्षितं श्रवणस्य शृण्वतः सकलस्यापि राजकस्य  
स्पष्टवर्णोच्चारया वाचा स्वयमवाचयत् ।

पाठावसाने च तं पुरोलिखितरुचिरलेखस्तिकमावाप्तगृहमिव सुहु-  
र्निरीक्ष्य सस्पृहं पांशुकणिकाधूसरितवर्णं गुरुचरणयुगमिवावस्थाप्य शि-  
रसि प्रकृष्टपुण्योदयासादितं प्रधानरत्नालंकारमिव वेष्टयित्वा यत्नेन निक-  
टवर्तिनः शय्यापालकस्य हस्ते चकार । व्याजहार च ग्रहर्षपुलकितकपो-

लोदरः—‘परितोष, कदा कमलगुप्तेनैष लेखः प्राप्तः, कुतो वा प्राप्तः’ इति ।  
सोऽब्रवीत्—‘एष ज्ञापयामि । श्रूयताम् । इतो वासरादतीतेऽहन्यपराह्ण-  
समये नास्ति कुमार इति विरलविरलं प्रवृत्तायामनिष्टवार्तायामाकुलाकुलेषु  
विशेषोपलम्भार्थमितस्ततो धावत्सु सैनिकेषु शिरोजठरनिष्ठुराभिघातध्वनिघ-  
नेषु प्रबलीभवत्सु प्रतिवेलमवभाजनस्याक्रन्देषु सविधचारिचारणकरुणगी-  
तोत्थापितप्रेक्षकवृन्दपरमनिर्वेदेषु मर्तुमुच्चलितेषु वेलावित्तकेषु हा कष्ट-  
शब्दोच्चारमुखरासु वर्णयन्तीषु विरसतां संसारस्थितेः स्थानस्थानपि-  
ण्डितासु पण्डितमण्डलीष्वप्रहततूर्येष्वनारब्धमङ्गलगीतिषु वनाय प्रस्थि-  
तेन स्थविरसामन्तलोकेन शोकाश्रुमिश्रैः पल्लववारिभिः प्रारम्भमाणेषु  
युवराज्याभिषेकेषु संभ्रान्तवण्टहठनिरुध्यमाननिजदेहदारणोद्यतदासदारके  
चिताभिमुखचलितचेटीपरित्यक्तबालापत्यकटुविलापदलितदयालुहृदमर्मणि  
प्राणनिरपेक्षाङ्गरक्षविक्षिप्यमाणद्रविणावधावद्रमककुलकृतोद्दामसंमर्दे दुःख-  
मय इवोद्वेगमय इव विषादमय इव वर्तमाने निवृत्तगीतनृत्यादिसक-  
लप्राक्तनव्यवहारे स्कन्धावारे सेनाधिपतिरात्मसदनाजिरोपविष्टः पार्श्वव-  
र्तिना प्रयत्नविनिवर्तितात्मशोकेन प्रवयसा प्रधानलोकेन राजसूनोः सा-  
धयितुमनपायमस्ति त्वमनेकधोपन्यस्ताभिरुपपत्तिभिर्मन्दीक्रियमाणजीवितप-  
रित्यागबुद्धिरधोमुखो धरणितलनिहितनिश्चलोद्वाष्पदृष्टिरकस्मादिमं लेखम-  
ग्रतो दृष्टवान् । कस्यायमिति चिन्तयंश्च क्षणमात्रमवलोक्य पृष्ठेऽस्य लब्ध-  
प्रतिष्ठानि कुमारनामाक्षराणि जातसंक्षोभो गृहीत्वैनमुद्वेष्ट्यावधार्य च  
प्रत्यभिज्ञातराजपुत्रलिपिनिवृत्तापरप्रयुक्तिसंशयः शिरसि कृत्वैनं शृण्वतः  
सकलस्यापि नरपतिवृन्दस्य प्रहर्षगद्गदवचाः स्वयमवाचयत्—स्वस्ति ।  
अटव्या महाराजपुत्रहरिवाहनः कुशली लौहित्यकूलावाप्सिते विजयिनि  
निजस्कन्धावारे युवराजसमरकेतुं कमलगुप्तपुरःसरांश्च राजपुत्रान्सप्रसा-  
दमादिशति—अत्रैव कतिचिद्दिनानि स्थातव्यम् । ताताम्बयोश्च यथा  
मदपहारवार्ता श्रुतिपथं नायाति तथा प्रयतितव्यम् । इति संवर्तितलेखश्च  
सर्वतः समवलोक्य ‘भद्राः, केनायमानीतः कुमारसत्को लेखः’ इति प्रत्ये-  
कं लेखहारकानपृच्छत् । यदा च तेषु ‘मयायमानीतः’ इति कश्चिन्नाचचक्षे



तदा समुद्भूतविस्मयः समासन्नसविधैः सहालोच्य कर्तव्यमकृतकालक्षेपः  
क्षितिपालसूनोः प्रतिलेखं स्वयमेवालिखत् । महार्हमणिपीठप्रतिष्ठापितं च तं  
निवेश्य प्रत्यग्रगोमयोपलेपनशुचौ सुरभिकुसुमप्रकरभाजि प्राङ्गणवितर्दि-  
कोत्सङ्गे, गत्वा च सविधमूर्ध्वस्थित एव वध्वा शिरसि करसंपुटमतिस्फुटो-  
च्चारया गिरा सादरमवादीत्—‘भो भो मनुष्यलोकविहारिणो दिव्याः,  
विधायानुग्रहं शृणुत सपरिग्रहस्य मे विज्ञापना । येनकेनचिद्भरतकुलपक्ष-  
पातिना देवेन वा दैत्येन वा विद्याधरेण वान्येन वा दिव्यलोकनिवासिना  
देवतावरप्रभावलब्धस्य महानरेन्द्रसूनोः सकलविश्वोपकारिणः कुमारहरि-  
बाहनस्यान्तिकादुत्कर्तितमेवानीय लेखमिममनुकम्पितोऽयमेतावानृपतिलो-  
कः, स भूयोऽपि भूत्वा सकरुणः साक्षात्प्रकटितस्वाकारो वा नभस्यन्त-  
र्हितो वा श्रद्धेयवाक्यजनवचनसंचारिताक्षरो वा निवेदयत्वेतत्—कस्मिन्प्र-  
देशे लेखनिर्दिष्टा साटवी, कं विभागमस्याः कुमारोऽधितिष्ठति, केन वर्त्मना  
तत्र यात्रा संपद्यते, इमं च मणिपीठावस्थापितं प्रापयतु तत्पादमूलमस्मत्प्र-  
तिलेखम्’ इति वारद्वितयमुच्चारितवान् । तृतीयवेलायां च किंचिदुच्चरितव-  
चसि तस्मिन्नकस्मादनतिदूरवर्तिनो निबिडपल्लवोत्पीडपिहितनिःशेषशा-  
खासंचयस्य चूतशाखिनः शिखरदेशादवततार शुक्रशकुन्तिरेकोऽतिरेकर-  
मणीयाकृतिः । आगत्य चातिवेगेन संमुखमवाङ्मुखस्य पश्यत एव तस्य तं  
लेखमादाय दूरव्यात्तविकटकोटिना च चञ्चुपुटेन झटित्येवान्तरिक्षमुदपत-  
त् । सैन्यपतिरपि जातविस्मयः सहान्तिकस्थेन पार्थिवसमाजेन ‘कोऽयं शुक्रः,  
किमर्थमभ्यर्थनानन्तरमेव तरुशिखरादितः क्षिताववतीर्णः, किं निमित्तं च  
लेखोऽयममुना गृहीतः, किं बाविलम्बितगतिरुदीचीमेव दिशमाश्रित्य  
प्रस्थितः, किं परमार्थतः शुक्र एवायमुत शुक्रव्याजेन कश्चिद्विव्यः’ इति  
कृतानेकविकल्पः स्थित्वाल्पमेव कालं तत्कालमनतिदूरस्थमेहीत्यन्तिके  
समाहूय सादर मामवदत्—‘भद्र परितोष, गच्छ त्वमविलम्बितगतिरि-  
दानीमेव तमरण्योद्देशं यत्र युवराजसमरकेतुरद्य गृहीतवानावासम् । अग-  
णितायासश्च गत्वा सत्वर समर्पयान्तर्विसर्पदुद्दामशोकस्य तस्य स्तोकदाह-  
वेदनाविच्छेदकारिणममुं कुमारकुशलप्रवृत्तिलेखम् । आचक्ष्व चाखिलक्षोणि-

पाललोकसमक्षमाश्वासनाय यथादृष्टमेतमप्यादितः प्रभृति सर्वजनविस्मयकरं  
शुकव्यतिकरम् । अतिभक्तिमानसावनुपलब्धकुमारकुशलवृत्तान्तो न जाने कि  
व्यवस्यति' इत्यभिधाय स्वहस्तेन लेख मे समुपनीतवान् । अहं तु तत्क्षणमेव  
दृष्ट्वा तमुत्थितः समुपस्थितानुगुणशकुनिद्विगुणितोद्यमश्चन्द्रमण्डलप्रभा प्र-  
कटिता वटस्थानुतृणगुल्मवल्मीकदाबोलुकेन पूर्वावलोकितेनेव वर्त्मना  
विलङ्घ्याटवीमविघ्नेन भक्तिनिभ्रजनमुखाराध्यमवन्ध्यप्रसादस्य ते पादपङ्क-  
जमूलमनुप्राप्तः' इत्युक्त्वा विरराम । समरकेतुरप्युपजातपरमानन्दः प्रीति-  
निस्पन्देन चक्षुषा सुचिरमवलोक्य दत्त्वा च सक्षौमयुगलं सकलमङ्गसृष्ट-  
मात्मीयभूषणगणम् 'परितोष, गच्छ स्वावासम् । आयासितोऽसि सततेना-  
मुना वासतेयीप्रयाणेनेति व्याहृत्य तं लेखहारकं विससर्ज । निवर्तित-  
ज्ञानदेवतापूजश्च पुनरुक्ततर्जितेन गत्वा प्रतीहारलोकेन सत्वरमुपहृतै-  
रनुभूतदुःसहप्रभुवियोगदुःखक्षामतनुभिरवनीपतिभिरन्यैश्च प्रणयिभिः प्र-  
धानपुरुषैः सार्धमाहारविधिमन्वतिष्ठत् । उपस्पर्शनादिक्रत्यावसाने सर्वदा  
स्वकर्मावहितकार्मनिर्मिततार्णमन्दिरोदरास्तीर्णमध्यास्य शयनीयमपनीय च  
क्षणमात्रमुपलब्धनिद्रो द्राघीयसा रजनीजागरणेन जनितमङ्गजाड्यमीषद्व-  
लितनयनः शयननिकटे समुपविष्टं शय्यापालकं तं पूर्वमुपसन्निधीकृतं  
कुमारसत्कं लेखमयाचत । ढौकितं चोत्थाय सत्वरेण तेन गृहीत्वा गृहीता-  
र्थमपि पूर्वमपूर्वमिव सयत्नमुद्वेष्ट्य विस्तार्य च पुरस्तात्प्रीतिविस्तारितेन  
चक्षुषा पिबन्निवोपगूहन्निवान्तः प्रवेशयन्निव पुनः पुनरवाचयत् । अकरोच्च  
चेतसि कुमारस्य लेखोऽयं स्वहस्तलिखित इति । लिपिप्रत्यभिज्ञानात्तावद-  
वगतं यथा चायमद्याप्यनधिगतगाढपाण्डिभि नूतने ताडीपत्रशकले नि-  
हितसान्द्रधातुद्रवाक्षरो यथा चावचूर्णितः क्षोदीयसा स्वर्णरेणुकणनिकरेण  
दृश्यते, तथा कापि दिव्यजनसंचारोचिते वनोद्देशे कृतस्थितिना कुमा-  
रेण लिखितः । किमर्थं पुनरिह स्थानमात्मीयमविशेषेण निर्दिष्टम् । नून-  
मिष्टोऽहं समरकेतोः सनामतः प्रकटितेषु निकटवर्तिषु ग्रामनगरादिषु चि-  
ह्नेषु विगतसंशयो पूरदेशस्थमपि मामनुसरिष्यति । आपतंश्च प्रकृतिदुर्विल-  
ङ्घ्ये दीर्घकालमध्वनि क्लेशमतिमहान्तमासादयिष्यतीति शङ्कितवान्—अहो

मूढतास्य । जानाति स्नेहनिर्भरां मदन्तःकरणवृत्तिम् । न चेदमवगच्छति  
यदुत मत्परोक्षे कथंचिदप्येष न गृहे स्थास्यति । अविदिताश्रयश्च मद्दर्शना-  
शया समुद्रपर्यन्तां पर्यटन्नटविमतिमात्रमायासपात्रं भविष्यति । किं वा  
ममैतेन चिन्तितेन । न तावन्मया समादिष्टेनापि शिविरसंरक्षणाय वनभू-  
माविह स्थातव्यम् । नापि कुमारेण सह निर्गत्य सांप्रतमेकाकिना प्रविश्य  
साकेतमात्मजप्रवासवार्ताश्रवणविक्रवस्य विलपतो देवस्य मेघवाहनस्य  
मुखं दर्शयितव्यम्, आश्वासनं वा कर्तव्यम् । तत्किं वृथैवात्र स्थितेन । ब्र-  
जामि वैताढ्यमनुसरन्नमुमेव गजगमनमार्गम् । अन्वेषयामि तदुपान्तवर्तिषु  
ग्रामेषु नगरेष्वाश्रमपदेषु काननेष्वपरेषु च संभाव्यमानतदवस्थितिषु  
रम्यस्थानेषु कुमारमनुज्झिताभियोगस्य सततमन्विष्यतो भविष्यत्यवश्यं  
मम कापि तद्दृत्तान्तोपलब्धर्लब्धनिर्गमा निसर्गविमलाभ्यः कलाभ्यः प्र-  
मेव मृगलाञ्छनं छन्नमपि तमाविष्करिष्यति विजृम्भमाणा दिग्मुखेषु  
सद्गुणख्यातिः । कथं पुनः प्रयातव्यम् । न तावदनवधृतयातव्यदेशे दुरा-  
रोहशिखरिणि दुःखोत्तारसलिलासंख्यनिम्नगाढ्ये वैताढ्यवर्त्मनि सपृतनाप-  
रिकरस्य युज्यते गमनम् । नापि निरुपधिस्वामिभक्तौ कुमारमनुगन्तुमु-  
त्सुके सर्वत एव राजलोके कतिपयाप्तपुरुषकृतसाहायकेन शक्यते तद-  
कर्तुं तदसंस्थाप्य परिजनमनापृच्छ्य बन्धुवर्गमेकाकिना निशीथे प्रस्था-  
तव्यमित्यर्थादुपागतमिति विहितसंकल्पस्तल्पममुञ्चत् । अकरोच्च तत्रैव दिवसे  
यात्राबुद्धिम् । अथावबुद्धतदभिप्रायः प्रयाणशुद्धिमिव प्रष्टुमुपसर्प परिणत-  
ज्योतिषमतुषारदीधितिमस्तमयरागः प्रस्थानवन्दनमालाकिशलयानीव गृही-  
तुमवनीतलादग्रशिखरेषु शाखिनामारुरुहुरातपच्छेदाः । शुभेतरालापसंवरण-  
परेव विस्तारितानि बद्धकोलाहलानि शकुनिकुलानि तरुकूलायकोदरे-  
ष्वसूषु उपवनराजिर्लग्नशुद्ध्यर्थमनेकशो दृष्टसलिलाकृष्टिसामर्थ्यमपराम्भोधे  
जलकटाहे तपनमण्डलघटीताग्रभाजनं निचिक्षेप क्षपारम्भः । संध्याराग-  
रक्तांशुकधारिण्यो विलासिन्य इव गगनमरकतस्थालसंचारितसतारकत-  
मिस्त्रदधिलवोन्मिश्रदूर्वापल्लवाः परस्परं संजग्मरे ककुभः । उत्तरासङ्ग-  
शोभि स्वस्त्ययनमिव कर्तुमुज्जगाम । व्योम्नि सप्तर्षिमण्डलं क्रमेण चाति-

क्रान्ते प्रदोषसमये समुल्लासितपौरस्त्यनभसि मन्दमन्दमुद्भिद्यमाने सौ-  
 धांशवे महसि शशिकरप्रभासंवलिततिमिरासु तत्कालविकसितसकैरवे-  
 न्दीवरवनाभिररण्यसरसीभिः स्पर्धमानासु दिक्षु विघटितान्तरालतिमि-  
 रसंधानेषु विच्छिन्नतया प्रतीयमानेषु तरुषु तरुतलास्तीर्णपर्णशयने श-  
 याने निर्भरं राजपुत्रान्वेषणक्लान्तवपुषि पृतनापदातिलोके निभृतसकल-  
 सत्वे सर्वतः शान्तसैनिकप्रचारसुखसंचारविशिखे विजन इव संलक्ष्यमाणे  
 सैन्यसंनिवेशे समरकेतुर्विसर्जितनिशावसरसेवायातराजलोकः प्रस्थाप्य  
 तत्कालसंनिहितमामपरिचारकजनं निश्चित्य निजयैव प्रज्ञया प्रस्थानसमु-  
 चितं शुचिमुहूर्तमुत्थाय निवसितप्रत्यप्रसितदुकूलयुगलो विकचमालती-  
 दामरचितशेखरः कर्पूरसंभेदसंभृताभोदेन संपाद्य सद्यःस्नापितार्चितकुल-  
 देवतार्चाचर्चावशिष्टेन चन्दनद्रवेणाष्टमीचन्द्रलेखालावण्यालापिनि स्वल-  
 लाटफलके तिलकमुल्लासितकोमलनीलकिरणनिवहमवहिताभिः प्रस्थानम-  
 ङ्गलविधावायुधागारदेवताभिरभिनवदलैर्दृवाकन्दलैरिवावकीर्णमादाय विप-  
 दापगासंतरणसेतुमार्गं खङ्गमतिगुरुखङ्गभारखेदितेनेव स्पन्दमानेने तत्क्षणं  
 दक्षिणेन भुजदण्डेन व्यञ्जितारब्धकार्यसिद्धिराविजयार्धपर्वतादध्यवसितकु-  
 मारान्वेषणो वैश्रवणवल्लभां दिशं प्रत्युदचलत् । चरणपल्लवोत्क्षेपसमकालमु-  
 त्थितेन च स्थगयता दिगन्तराणि तारमधुरेणैकतो यामशङ्खरशितेना-  
 न्यतो जयतुरङ्गहृषितेन जनितहर्षः सुधापङ्कपाण्डुरं पूर्णकुम्भमिव जम्भा-  
 रिककुभा पुरस्तादुपदर्शित वन्दमानस्तुहिनकरबिम्बमविलम्बितगतिर्वीस-  
 भवनान्निगच्छत् । अनुसृतदिवसदृष्टवर्त्मा च तत्क्षणप्रसृतेन पृष्ठतो दक्षि-  
 णपवनेन पुरतो वा वामनासिकापुटश्रसनेन सौम्यगतिनापि सत्वरं प्रवर्त-  
 मानः प्रतिपन्नदक्षिणवाममार्गागमैः परं शिवं शंसद्विरभिप्रेतसाधकैः शैवै-  
 रिव प्रधानशकुनैः पदे पदे दत्तनिर्वृतिः शर्वरीमनयत् । उन्नते च स्पष्टिताष्ट-  
 दिब्युखदशशतमयूखे पृष्ठतोऽन्वेष्टुमापतन्तमात्मनोऽभिलषितस्य प्रत्यूहभू-  
 तमभ्यूहमानो भूपतिसमूहमपहाय तमनेकपथिकलोकप्रहतमुत्पांशुलं मार्ग-  
 मपरेण पतितशीर्णतरुपर्णनिकरावकीर्णेन कान्तारवर्त्मना प्रयत्ननिहुतपद-  
 पद्धतिः प्रतस्थे । लङ्घितानेकसमविषमभूधरधराविभागलब्धश्रमश्च तिर-

श्रीनलुलितरविविम्बशेखरेण विश्रामार्थमभ्यर्थित इव नतेन किञ्चिन्मध्या-  
ह्नसमयेनैकत्र पत्रलतागुल्मगुपिले विपुलसान्द्रच्छायाशाखिनि सानुमलस्ये  
स्थितिमकरोत् ।

अतिवाहितक्लमश्च कंचित्कालमुत्थाय गत्वा गिरिनदीस्रोतसि स्नात्वा  
कृत्वा च देवतार्चनादिकं क्रियाकलापमल्पप्रयत्नासादितानि स्वादुसुरभीणि  
पादपफलान्यभ्यवजहार । पीतनीहारशिशिरनिर्झरोदकश्च नीत्वा पराङ्गस-  
मयमुपस्थिते सायाह्नि कृतसंध्यावश्यकः प्रविश्य पर्वतगुहां सुष्याप । क्ष-  
पावसाने च क्षपितनिद्रः श्वापदारवैरुत्थाय शयनाद्रूहीतशस्त्रमेव मार्गम-  
तिदुर्गमनुसरन् रसातलगम्भीरभीरुगह्वरया समरभूम्येव साहसरहितजन-  
दुःप्रवेशया सि(शि)थिलमूलदुर्बलजटाजालकैः परस्परवाकाशमिव दातु-  
मप्रसारितशाखामण्डलैस्तारकानिकुरुम्बमिव कुसुमस्तवकतां नेतुमम्बराप्र-  
लम्भैः सरलसर्जार्जुनकरञ्जशाकशल्लकीप्रायैः पादपैरपास्तदिनकरोदयास्तमय-  
दर्शनया दुरवतारतुङ्गतटाभिरुक्तोटिपाषाणपटलस्खलनबहुमुखप्रवृत्तमुख-  
रश्रोतोजलाभिरनतिनिविडनिर्गुण्डीलतागुल्मगुपिलीकृतोपलवालुकाबहुल-  
विच्छिन्नान्तरालपुलिनाभिरुच्छललक्षलनलवननिनीननाहलनिवहकाहलको-  
लाहलाभिः शैलनिम्नगाभिर्निम्नीकृतान्तरालया वनान्तरालसर्पिभिस्तारतुमु-  
लैर्मरुद्भिरिव दिङ्मुखेषु मुखरिताद्रिकुहरकुञ्जैः काहलाकूजितैः सूचिताप-  
तत्सुचिरसंगलितजनसंघातया युवजनादतिरेकनिर्विवेकस्थविराभिर्निषाद-  
लोकादधिकनिर्दयद्विजातिभिर्दिवानिशमविश्रान्तनिनादैरापानकमर्दलैर्दूरा-  
देव सूच्यमानसनिवेशाभिः प्रतिचुल्लिपच्यमानशूलीकृतानेकश्वापदपिशि-  
ताभिः प्रतिनिकुञ्जमाकर्ण्यमानबन्दीजनाक्रन्दाभिः प्रतिवसति विभज्यमा-  
नतस्कराहतस्वापतेयाभिः प्रतिडिम्भमुपदिश्यमानमृगमोहकारिकरुणगी-  
ताभिः प्रतिजलाशयमासीनबडिशहस्तकैवर्ताभिः प्रतिदिवसमन्विध्यमाण-  
चण्डिकोपहारपुरुषाभिर्धृताधिज्यधनुषा निभृतमुच्चारितचण्डिकास्तोत्रदण्ड-  
केन सर्वतः प्रहितभयतरलदृष्टिना त्रयीमक्तेनेव गाढाञ्चितहिरण्यगर्भकेशवे-  
शेन देशिकजनेन लघुतरोल्लङ्घ्यमानपरिसराभिः 'एत एत शीघ्रम् । इत इतो  
निरुन्ध्वमध्वानम् । अस्य हस्ते प्रभूतमृक्थम् । अयमुत्पथेन पलायितुकामः' इ-

त्यनवरतमुच्चारयता पञ्जरशुकसमूहेन मुखरिताङ्गणवृक्षशाखाभिरधर्मनगरी-  
भिरिव कृतयुगभयाद्गृहीतवनवासभिः शबरपल्लीभिरध्यासितविषमपर्वतोद्दे-  
शया, कचिद्वावदहनाश्लिष्टवंशीवनश्रूयमाणश्रवणनिष्ठुरष्वात्कारया, कचिद-  
कुण्ठकण्ठीरवारावचकितसारङ्गलोचनांशुशारया, कचित्तरुतलासीनशबरी-  
विरच्यमानकरिकुम्भमुक्ताभिः शबलगुञ्जाफलप्रालम्बया, कचिदधःसुसहसा-  
जगरनिःश्वासनर्तितमहातरुस्तम्बया, कचिदुदश्रुकणिकस्वागणिकशोच्यमा-  
नाकालदलितनिस्यन्दसारमेयवृन्दया, कचित्प्रचारनिर्गतवनेचरान्विध्यमाण-  
फलमूलकन्दया, कचिच्छेकशाखाभृगाच्छिन्नपाथेयपथिकनिष्फललोष्टवृष्टि-  
हासिताटविकवर्गया, कचिच्चर्मलुब्धलुब्धकानुबध्यमानमार्गणप्रहतमर्मद्वी-  
पिमार्गया सापराधवध्वेव प्रियालपनसफलीभूतपादपातनिष्ठया वीरपुरुष-  
तूष्येव गौरस्त्राच्छभल्लशरभरोचितया जठरजीर्णानेकदिव्यौषधिसमूह्यापि  
व्याधीनां गणैराक्रान्तया गन्तुमटवीभुवा प्रावर्तत । विलङ्घितालघुपथश्च  
व्रजन्नपराह्णसमये वनविहारविनिर्गतेन मार्गवर्तिना प्राग्ज्योतिषेश्वरानुजेन  
मित्रधरनाम्ना समदृश्यत । परिवारविरहाच्च 'कोऽयम्' इति मुहूर्तमात्रं  
कृतविमर्शेन प्रत्यभिज्ञाय विहितप्रणामेन 'युवराज, किनिमित्तमेव-  
मेकाकिना समागत्य नित्यमसदाचारवनचरप्रचारकलुषा विगतकल्मषा  
कृतेयमस्मद्भूमिः । अपि कुशली कुमारः' इति ससाध्वसेन पृष्टः  
समरकेतुरुपविश्य विविक्तदेशे हरिवाहनस्य हस्तिनापहरणमात्मनश्च  
वैताढ्यभूधरगमनमादितः प्रभृति सप्रपञ्चमाचक्षे । श्रुताकसिकस्वामिदुर्जा-  
तजातव्यथेन च स्थित्वा मुहूर्तमवनताननेन तेनोत्थाप्य नीतो निजनिवा-  
समादरेण गृहानीतहरिवाहनपादार्ध्यपूजानिर्विशेषां सपर्यामन्वभूत् । प्र-  
भाते च तं कृतगतिप्रतिबन्धमुपपत्तिभिरनेकधा संबोध्य विनिवर्त्य च  
सुदूरं कृतानुव्रजनमनपेक्षिततदुपनीतसहायः पुनरचलत् । अनेन च क्रमेण  
प्रतिदिवसमखण्डितप्रयाणस्य करिकलभक्त्येव दूरपातिभिः पदैरध्वनि  
सर्पतो यावकरसस्येव वारं वारं लङ्घितमहेलाधरस्य मारुतेरिव क्रमेणोत्ती-  
र्णदुरवतारसिन्धोः, कदाचिदग्न्याहितादग्नेरिव शुष्कपादपारपारण्याश्रयिणः,  
कदाचिदुत्तमप्रकृतेरिव महाजनपद्मानुसारिणः, कदाचिन्मुनेरिव फलमू-

लकन्दकल्पिताभ्यवहारस्य, कदाचिदमरस्येव संकल्पमात्रोपनतदिव्याहारस्य, कदाचिदद्रेरिव शीतलैः प्रस्रवणवारिभिः स्वयधौतपादस्य, कदाचिदिष्टदैवतस्येव दर्शनानुरक्तजनेन स्नपनवसनाङ्गरागकुसुमादिभिरापाद्यमानचित्रप्रसादस्य, कदाचिल्लेखसाधकस्येव नक्तंचराध्यासितासु भूमिषु कुशसंस्तरणाननुचितानलंकुर्वाणस्य, कदाचिद्विपक्षभीतभिलषतेरिव प्राकृतजनदुरारोहान्पल्लचङ्कानधिशयानस्य, सुहृद्घातोपलब्धये च मार्गवर्तिषु ग्रामेषु वृद्धार्यलोकानुपसर्पतो बृहत्सु नगरेषु त्रिचतुराण्यहानि यात्राभङ्गमाचरतः शबरपल्लीषु रणपराजयप्रतिपत्तदास्यान्दस्युसेनापतीनितस्ततः प्रेषयतस्तापसाश्रमपदेषु पृष्टनिमित्तकुलपतिप्रेरितस्य पुरः पुरो गच्छतः शीघ्रतरलङ्घितानेकमुन्दरार्यजनपदस्य श्रुतिपरिचितेषु च प्रान्तदेशेषु विकृतभाषावेषसविशेषजनितकौतुकान्, कचिदेकचरणान्, कचिदध्वाननान्, कचित्करभकन्धरोदग्रग्रीवान्, कचिल्लोमलुप्तसकलावयवदर्शनान्मानुषसमूहानीक्षमाणस्य बालचन्दनवृक्षखण्डस्येवाध्वगमितमार्गसहस्य शिशिरसुरभेर्दक्षिणायनान्तदिनकृत इव प्रवर्धमानेन तेजसा प्रतिदिवसमुत्तरां ककुभमाक्रामतः क्रमेण मासाः पडतिजग्मुः ।

अथास्ति पश्चिमेनाष्टापदशैलमनतिदूरवर्ती वैताल्यपर्वतस्य शिखरोच्छ्रायस्वर्वितान्तरिक्षो नितान्तविततावकाशः शिरसि स्निग्धहरिताभिः सर्वत एवान्धकारितो वनलेखाभिरनुमेखल सिद्धायतनमण्डलेषु सिद्धमिथुनैः सततारब्धमङ्गलग्नीतिरगाधसलिलेन शितविशालबालुकापुलिनशालिना समाधिसुखसाधनाय संनिधानाश्रमनिवासिभिस्तापसैः स्थानस्थानरचितचारुमणिशिलवेदिकेन त्रिदशसिन्धुस्रोतसा परिगतः प्रान्तेष्वविश्रान्तनिर्झरनिनादो नित्यमुदितनृत्यन्मयूररुतमुखरितासंख्यकन्दरो लतामन्दिरच्छन्नमुन्दरानेकसानुरेकशृङ्गो नाम शिखरी ।

तस्य सर्वदा कुसुमफलसमृद्धशाखिनि शिखरपृष्ठे प्रस्थितः समरकेतुरेकदा निदाघसमये महाभोगपरिसरमविरतास्फालिततरङ्गततिना तरलित-  
वालपुष्करेण प्रबलसीकरासारमिक्तककुभा वनद्विरदयूथेनेव सद्यो जलादु-

त्तीर्णेन मरुता दूरत एव सूच्यमानं निरन्तराभिस्तरुणकुन्तलीकुन्तलकला-  
 पकान्तिभिर्ध्वान्तमालाभिरिव रसातलोलासिताभिरुल्लसन्मयूरकेकारवमुख-  
 राभिः शिखरदेशविश्रान्तमन्तःसारसाभिरिभकलभकरावकृष्टिविषटमानवि-  
 टपाभिश्चदुलवानरवाह्यमानलतादोलाभिरम्भःपानानन्दनिद्रायमाणश्चापद-  
 संकुलाभिरम्बुगर्भनिर्भरनिभृताभ्रमण्डलीविभ्रमाभिर्वनराजिभिरन्वकारितया  
 भुजङ्गराजमूर्त्येव मथनायासमण्डलीभूतयाभ्रंलिहशिखरोपशल्यया पाल्या  
 परितः परिक्षिप्तमर्णःपूर्णमालवालमिव त्रिलोकीलतायाः कान्तिसंततिति-  
 रोहितान्तरालं नाभिमण्डलमिव भूतधात्र्या विलासरौप्यदर्पणमिव दिशां  
 प्रतिबिम्बमिवाम्बरतलस्य लीलादुकूलवितानमिव फणीन्द्रस्यादृहासमिव  
 पातालत्र्यम्बकस्य निःसरणवर्त्मैव बलिकीर्तिकलापस्य रसातलप्रवेशद्वारमिव  
 मन्दाकिनीप्रवाहस्य शेषाहिफणाचक्रवालद्युतिजालमिवोच्छलितं विधुं-  
 तुदग्रासभयादिन्दुचन्द्रिकापटलमिव गलित प्रलयदिवसकरोष्मणाकाश-  
 मिव सुतमदभ्राभ्रदहनसंपर्केण शरदभ्रवृन्दमिव द्रुतं मैनाकवियोगदुःख-  
 रुदितहिमाचलाश्रुजलमिव संगलितमभ्रमण्डलस्थलमिव जलीभूतमवदात-  
 तया स्वच्छतया च सैन्धवीकपोल्लविभिरिव केरलीदशनकिरणैरिव ला-  
 टीकटाक्षच्छटाभिरिव निर्मितं सर्वतश्च सोपानक्रमरचिताभिराभोगविजितैः  
 पयोधिभिरुपायनप्रहिताभिरिव तरङ्गमालाभिरिन्द्रनीलशिलाश्रेणिभिरवन-  
 द्धस्य रोधसो विसारिणा प्रभावितानेन हरितायमानं सशैवलमिव सपद्मि-  
 नीदलमिव तीरवारिबिभ्राणमदभ्रविस्तारतिरस्कृतेन सेवाविधित्सयेव सम-  
 ग्रग्रहचक्रपरिवृतेन वियता प्रतिमाव्यपदेशेन सर्वात्मना कृतानुप्रवेशं प्रत्य-  
 ग्रपलशकलपाटलैरुपान्ततरुपल्लवप्रतिबिम्बैर्विप्रलभ्यमानमुग्धमीनमम्भःप्र-  
 तिफलनछलेन च क्वचित्पवनतरलिततरङ्गसङ्गमङ्गुरैः पूगतरुभिस्तरन्महा-  
 भुजङ्गमिव क्वचिदत्यायतैस्तालविटपिभिः कुतूहलान्मृग्यमाणगाम्भीर्यमा-  
 नमिव समदजलकरिनिनादभीषणाभिरनेकराजहंससंचरणरमणीयाभिश्चतु-  
 दिंशमशेषजलधिविजिगीषया प्रस्थिताभिर्वरूथिनीभिरिव वीचिभिर्वाचलि-  
 तभुवनमभ्यर्णवर्तिवैताढ्यपर्वतावतीर्णानामनेकशः प्रारब्धजलकेलिविभ्रमा-  
 णामुभयश्रेणिविद्याधरेन्द्रसुन्दरीणामनणुमेखलादामरमणीयैः फणिराजन-



द्धमध्यमम्भोधिमथनजातमदमुपहसितुमिव मन्दरमुन्नतिशालिभिर्नितम्बम-  
ण्डलैरतिस्फालमास्फालितमुत्ताननलिनीपलाशपर्यङ्कोपविष्टहंसैरमन्दमधुवि-  
न्दुचन्द्रकितवारिभिरपारपरिमलामन्त्रिताभिः सरभसमापतन्तीभिरलिमाला-  
भिर्मुखरितैः समन्तादुन्निद्रहेमारविन्दवनैर्विराजितं प्रत्यूषायमाणं पद्मरागर-  
क्तोत्पलखण्डैः संध्यायमानमुन्मुद्रविद्रुमलतापवनैः प्रदोषायमाणमिन्द्रनी-  
लेन्दीवरगहनैश्चन्द्रोदयायमानमिन्दुकान्तकुमुदाकरैरामुक्ताट्टहासमिव पा-  
ण्डुफेनपिण्डैरारब्धस्फोटनमिव प्रतिवेलास्फालितशिलातलोर्मिदण्डैः कृत-  
कटाक्षक्षेममिव विवर्तनोत्तानतिमिगणैरुपक्रान्तताण्डवमिव पवनाहतोद्दण्ड-  
वानीरवनैरितस्ततो नभस्तलादवतरतामानतपक्षपुटकण्ठनालानां जलचरप-  
तन्निमण्डलानां हेलानिपातजन्मना जर्जररवेण मुखरितोद्देशमाराधनोद्यत-  
विद्याधरावर्जितहृदयतया वैताल्यमधिवसन्तीनां विद्यादेवतानामनवरतमा-  
पतद्भिर्वाहनैर्विहितानेकवृत्तान्तम् । तथा हि — कचिद्धरणमहिषीफणीन्द्र-  
पीतारविन्दवातम्, कचिच्चक्रायुधागरुडकृतक्रीडाजलप्रपातम्, कचिन्म-  
हामानसीसिंहचपेटास्फालितधनघटम्, कचिदच्युतातुरगखुरनाद्यवाचाटि-  
तशिलातटम्, कचिन्मानसीहंसजग्धमुग्धमृणालम्, कचिद्वज्राङ्कुशीकुञ्जर-  
कुम्भसिन्दूरञ्जितोर्मिजालम्, सौमित्रिचरितमिव विस्तारितोर्मिलास्यशो-  
भम्, विलासिनीगमनमिव कलहंसकलापकृतक्षोभम्, कुलाचलत्रयमिव  
केसरिमहापद्मतैगिच्छिभूषितगगनमिव मकरमिथुनाध्यासितम्, दिनकर-  
मिवानेकपत्ररथचक्राक्रन्दमुखरिताम्बरम्, रणाङ्गणमिवोत्कटशरारिबला-  
काण्डकवरम्, मद्गुरुतरुचितमपि नमद्गुरुतरुचितम्, कैरवभासितमपि नव-  
कैरवभासितम्, विषैकसदनमप्यमृदमयम्, शङ्खनिधानमपि स्थैर्योपेतम्,  
गाम्भीर्येण सत्त्वबहुलतया प्रसादवत्त्वेन विशालतागुणेन सेव्यतया च  
न केवलं विबुधानाम्, बुधानामपि मानसमधःकुर्वाणमतिरमणीयमान-  
न्दकारि दृष्टेरदृष्टपाराभिधानं सरो दृष्टवान् ।

वन्येभैर्भृशमपि गाढमानकूले कालुष्यं कलयति यत्र जातुनाम्भः ।

जात्यैवापहतमलैः फलैरसक्तं संसक्तं तटकनकद्रुमावलीनाम् ॥

तच्च त्रिभुवनैकसारभूतं सरः सरभसप्रसारिभिर्दृष्टिपातैर्निरन्तरस्फुटितकैरवाकरमिव कुर्वन्नपूर्वविस्मयाकुलीकृतमानसः सिंहलेन्द्रसूनुर्मनसि कृतवान्—अहो, दृष्टव्यतामुपेतः संसारः, सारतां गतो जीवलोकः, लोकोत्तरं फलमवासमुत्साहतरुणा, प्रकर्षो लब्धः परिपाकस्य शुभकर्मणा, पर्यन्तप्रकर्षभूमिरधिष्ठिता कृतार्थभावस्य जन्मना, कोटिरध्यासिता पुण्यभागित्वस्य, लोचनसृष्ट्या दृष्टः समस्तरमणीयानां सीमाविलोकितः, कौतुकविधायिनामवधिः, वीक्षितो विस्मयनीयानामन्तःसाक्षात्कृतमद्भुतानामास्पदम्, आसादितं महिम्नामायतनम्, अधिगतमगाधानामधिष्ठानम् । अहो, काष्ठाधिरूढधवलम्लो जलप्राग्भारस्य प्रसादातिशयचित्रम् । यतो यतो दृष्टिरभिपतति ततस्ततश्चन्द्रिकामयमिव हिमानीमयमिव सुधामयमिव धरातलमालोकयति । किमेष तिमिरगुहां तरूष्मणा विलीनेन वैताड्यशिखरिणा विस्तारितो रजतोपलजलप्रवाहः । किं बाहिलालाविषदूषणभयादिहानीय मलयाद्रिणा विनिहितो रसद्रवौघश्चन्दनानाम् । आहोस्विदमृतमथनोद्यतदेवासुरत्रासादत्र निक्षिप्तः क्षीरसिन्धुनासारः सुधाकोशः । कष्टं च कृतमिदं यदुपस्थिते मथनोपप्लवे पारिजातमृगलक्ष्मलक्ष्मीप्रभृतीनि रत्ना-अन्यत्र न स्थापितानि । यदि पुनः प्रथममेवास्थापयिष्यंस्तदा नैकस्य मन्दरशतानामपि न गोचरे भविष्यदिदं च हेमारविन्दसहस्रसुन्दरमपहाय हिरण्यगर्भैकपङ्कजाङ्कितोदरं दामोदरवपुः किमर्थमाश्रितं श्रिया । केन वा कारणेन समग्रवरगुणोपेते सत्यसिन्धुपलितपाण्डुकरालशङ्खमण्डलो जलधि-जगन्नयीतिलकभूतया जङ्घुकन्यया वृतः पतिः । व्यक्तमिदमिदानीं तनम् । न्यथा प्रथमोत्पन्नेऽस्मिन्कथं नाम मानससरः सरोराजशब्दमासादयेत् । कथं वा महत्त्वप्रसिद्धिमुदधिः । मन्ये चास्य महिमानमालोक्य संजातमत्सरा वडवानलच्छलेनान्तःसंतापमुद्ग्रहन्तो भुवः प्रान्तेषु प्रतिवसन्ति जलधयः' इत्यादि चिन्तयन्नेव समुपजातमज्जनाभिलाषः कूलासन्नवर्तिनि विस्तीर्णे तरुणपलवान्तरिततरणित्विषि समुन्मिषत्ताम्रस्तवके मकरन्दपानपरवशालिनीशालिनि विशालमुक्ताशिलापट्टसनाथमध्ये माधवीलतासद्ग्रनि निधाय मण्डलाग्रमग्रविशपल्लवग्रासविशदकण्ठानां जलदेवतानूपुरनिनादजर्जरै

राजहंसानां श्रोत्रहारिभिः कोलाहलैरभ्यर्थित इवाकारित इव कृतस्वागत  
 इव जलाभिमुखमुच्चाल । सरभसोल्लासिततरङ्गभुजेन च सरसाचरणयो-  
 रुत्सृज्यमानार्धजल इव जङ्घयोर्विश्राम्यमाण इव वक्षसि परिष्वज्यमान  
 इव तोयदर्शनोपजातौत्सुक्ययेव समकालमवतीर्णया पुरः पुरो गच्छन्त्या  
 निजशरीरच्छायया निवेद्यमानमार्ग इवाभ्यन्तरं विवेश । तत्र च तिरोभू-  
 तदर्शनैः प्रस्तुतपरिहासविलासैरिव जलदेवतासमूहैरद्भुताकारदर्शनोल्लासि-  
 तावदातच्छविभिरच्छचन्दनरसच्छटाभिरिव दृष्टिभिराहन्यमानः स्नानमक-  
 रोत् । अपगताशेषाध्वश्रमश्च स्नानलग्नकमलपरिमलाकृष्टाभिः स्पर्शलालसेन  
 सरसा संयमनार्थमिन्द्रनीलशृङ्खलाभिरिव प्रसारिताभिरलिमालाभिराकुली-  
 क्रियमाणः करेणुराज इव विलोलयन्कमलिनीखण्डानि, षडङ्घ्रिरिवाजि-  
 घ्रत सहस्रदलकमलामोदम्, इन्दुरिव मोचयन्कुमुदमुकुलोदरसंदानिता-  
 न्यलिकदम्बकानि, प्रदोष इव विघटयन्स्थाङ्गमिथुनानि, राजहंस  
 इवोल्लसलहरीपरम्पराप्रेर्यमाणमूर्तिरुत्तार । शीतोद्गतपुलकजालकानुकारेण  
 सर्वाङ्गसङ्गिना कनकराजीवरेणुकणनिकरेणान्तःप्रविष्टदिनकरातपकणि-  
 काकलापेनेव निःपतता विराजमानो नीलकुटिलमन्तर्जलपाननिर्वापितस्य  
 संतापवहेरूर्ध्वमुल्लसितं धूमशिखाकलापमिव केशभारं वामकरकमलेन  
 विरलीकुर्वाणो विलुलितकचान्तःपातिनीभिरनवरतमलोदबिन्दुसंततिभिः  
 प्रत्युरसमपलप्यमानमुक्ताकलापः कूल एव मुहूर्तमात्रं स्थित्वा तस्य माध-  
 वीमन्दिरस्योदरालंकारभूते नभःपातमूर्छानिस्यन्दमन्दाकिनीस्रोतस्त्विषि  
 मुक्ताशिलातले तत्क्षणोद्धृतैरमलमौक्तिकावदातजललवावलीलाञ्छितैस्तर-  
 णितुरगखुरपुटाग्रखण्डितैराकाशशकलैरिव सतारकैरतिश्रमस्वेदकणिका-  
 ङ्कितकुन्तलीस्तनमण्डलाभोगविडम्बिभिस्तल्पीकृतैः पुटकिनीपलाशैर्निरन्त-  
 रमाच्छादिते द्वितीय इव सरसि शिरोभागनिहितपिण्डीकृतोत्तरीयांशुकः  
 शनकैर्न्यर्षीदत् ।

अथ पल्लवान्तरालपातिभिरुद्वेल्लितारविन्दिनीदलकलपैरुल्लासिताम्बुरुह-  
 परागराशिभिरुत्सङ्गिततरङ्गशिखरशीकरासारैः सरलीकृतसारसक्रेङ्कारविरु-  
 तिभिः सौरभाहृतभ्रमरीनिकरझङ्कारमनोहरैः संतापहारिभिः सरःसमीरैः

सरमसपरिरम्भमाणसर्वाङ्गः, प्रभूतकालपरिहृतदर्शनया प्रस्तुतपरिहास-  
येव कुतोऽप्यागतनिद्रया मुद्रितनयनयुगलः, स्वप्ने रसातलात्तत्कालमेवो-  
द्गतमनेकपुष्पस्तवकसंवाधविटपच्छन्नमच्छिन्नसंतानमधुकरसहस्रोपसेवितमु-  
त्फुल्लवल्लीनिकरपरिकरितया किञ्चिदासन्नवर्तिन्या परिम्लानसकलावयवयापि  
प्रतिकालोन्मीलदधिकाधिकसौकुमार्या मङ्गललक्ष्मीमुद्रहन्त्याभिनवकल्पल-  
तया समीहिताश्लेषमीषलौढिमायातं पारिजातद्रुममद्राक्षीत् ।

दर्शनानुपदमेव च प्रबुद्धः प्रवृद्धविभवेन सख्या सह समागमप्राप्तिम-  
चिरभाविनीं निरचैषीत् ।

विशेषावगतये च स्वप्नस्य कृतयत्नः सहसैवोच्चरन्तमतिताम्रम् 'उत्क्षिप्त-  
गुरुकार्यभारस्य भवतः किमियं प्रमादाशक्तिः' इति तर्जयन्तमिव, 'वीर-  
प्रकृते, सरोदर्शनमात्रेणापि विस्मितोऽसि' इत्युपहसन्तमिव, 'तूर्णमेहि । दर्श-  
यामि रम्यप्रदेशपरम्पराम्' इत्याह्वयन्तमिव, तत्क्षणत्यक्तपङ्कावगाहकेलिभिरु-  
त्कटभटितकर्णैः कर्णपल्लवैरुलसितरोमाञ्चभीषणाकृतिभिरुन्नमितघणैराघ-  
र्धरध्वनिगर्भगलगह्वरैर्वराहयूथपतिभिः ससंभ्रममाकर्ष्यमानं समन्ततो विजृ-  
म्भितभीमप्रतिशब्दतया प्रत्युद्गम्यमानमिवारण्यचरतुरङ्गहेषासहस्रैरतिविस्ता-  
रितया कम्पयन्तमिव प्लावयन्तमिव तर्जयन्तमिव कान्तारमतिमहतोऽश्व-  
वृन्दस्य श्रवणपरुषहेषाध्वनिमश्रौषीत् ।

'हन्त, कस्मादयमदृश्यमानमर्त्यसंचारे निरन्तरगिरिप्रावदुर्गमध्वनि मृ-  
गाधिपप्रमुखप्रेङ्खत्सत्त्वभीषणे महारण्येऽस्मिन्नकाण्ड एव दिङ्मण्डलादृ-  
हासानुकारी समुल्लसितो हेषारवः । किं तावदत्राभ्यर्णवर्ति किमपि नग-  
रमास्ते, किं वा कस्यचिद्दिग्विजयागतस्य नृपतेरावासित सैन्यम्, उत म्ले-  
च्छराजपुत्रः कोऽपि मृगयाप्रसङ्गेनायातः, आहोस्विदम्बरात्स्वयमेवावतीर्णः  
स्नातुं सप्तसप्तिरथगन्धर्वसुरविद्याधराणामन्यतमः कतमोऽपि कमनीयोद्देश-  
दर्शनकुतूहली विहरति' इति मुहूर्तमिव ध्यात्वा समुपजातजिज्ञासुस्त-  
स्मालतागृहाद्विनिःसृत्य सत्वरमध्यासिततटविटङ्कः समन्ततो विलोकया-  
मास । विप्रकृष्टतया तस्य प्रदेशस्य, प्राशुतया सरोरोधसः, सान्द्रतया

च द्रुमावलीनां यदा प्रयत्नप्रहितचक्षुरपि न किञ्चिदद्राक्षीत्, तदाचि-  
न्तयत्—‘किमिदानीं सरःपर्यन्तेषु निःशेषतो विचरामि, अथवा किमनेन  
प्रस्तुतकार्यान्तरापकारिणा निरर्थकाध्यवसायेन सततमवलप्रकृतिना हि  
पुरुषेण भवितव्यम् । संप्रति च विरतसंतापमुपशान्तशोषमुत्तीर्णश्रममुल-  
सितसविशेषोत्साहमध्वक्षमं वर्तते वपुः । तरुणदूर्वाप्रतानमुकुमारसमतलाश्च  
मार्गभूमयः । प्रावृषेण्यजलदश्यामलानि च पुरस्ताद्विभाव्यन्ते पादपवनानि ।  
प्रसन्नदिङ्मुखो मन्दपवनश्चानन्दशंमी चाद्यतनो वासरः । सरःपरपार-  
दर्शनौत्सुक्यपरवशं च मानसम् । न चाद्यापि तिलकयति मध्यभागमम्बर-  
श्रियो वासरमणिः । अनारूढप्रौढयश्च नातिगाढमुद्वेजयन्ति घर्मोर्मयः ।  
तद्गच्छामि तावत्क्रियन्तमप्यध्वानम् । पश्चात्कठोरतामुपेयुषि वासरे कस्मि-  
श्चित्प्रच्छायपादपे सरसि वा शैलप्रश्रवणे वा गिरिनदीस्रोतसि वा ताप-  
साश्रमपदे वा विश्रम्य विश्रब्धनिवर्तितदेवतार्चनविधिर्विदग्धकविप्रबन्धै-  
रिव परिपाकमधुरैर्विविधरसशालिभिस्तरुफलैराप्यायितवपुर्दिवसमवलोक्य  
स्तोकमग्रतः प्रस्थास्ये स्थास्यामि वा’ इति कृतगमननिश्चयः प्रविश्य भूयो  
लतावेशमनि निविडीकृतपरिधानो दृढावनद्धस्त्रानविरलकेशकलापः प्रा-  
वृत्तोत्तरीयांशुकः कठोरपङ्केरुहानुकारिणा करेण किरणावलीजटालधारं  
मण्डलाग्रमादाय विकटपदपातकम्पितभूगोलं गत्वा विडम्बयन्निव स्थूलो-  
च्चयेन प्रस्थित गजकलभम्, अनवरतकर्णतालास्फालितकपोलभित्तिभिः स-  
रभसमाहन्यमानप्रस्थानमङ्गलतूर्य इव वनकरिभिः, अनिलचलितशाखाग्रग-  
लितसितकलिकैः शिरसि विक्षिप्यमाणाक्षतकण इव वनस्पतिभिः, अङ्गसङ्ग-  
वेलितलताखण्डोड्डिनैराबद्धमण्डलं ध्वनद्विरारभ्यमाणब्रह्मघोष इव मधु-  
करैः, मानुषदर्शननिसर्गकातरैस्त्वरितपदमग्रतः पलायमानैरुपदिश्यमानमार्ग  
इव मल्लिकाक्षैः, स्तत्क्षणनिपीतार्णोभिरुत्तीर्णैः सरोवराद्विरलतृणस्तम्बकवल-  
नार्थमनुवेलमवनमितमूर्धभिः पदे पदे सप्रदक्षिणं प्रणम्यमान इव प्राङ्मु-  
खप्रस्थितैर्वनहरिणैः, प्रतिक्षणं च स्फुरता दक्षिणेन चक्षुषा भुजशिख-  
रेण च द्विगुणीक्रियमाणगमनोत्साहः कणदशङ्कजलरङ्गसंकुलेन केतकी-  
कुसुमरेणुपटलांशुलेन जलपतत्पक्तरुफलझूत्कृतिकाणचारुणा चक्रवाक-

चञ्चुगलितार्धजग्धलामञ्जकजटालेन वञ्जुलनिकुञ्जपुञ्जमानमञ्जुकुङ्कुटकणि-  
तेन दूरपातदलिततालोच्छलद्रसच्छटापिच्छलेन कल्लोलास्फालनस्फुटितशु-  
क्तिमुक्तमौक्तिकप्रकरतारकितदृषदा निषादधनुःकोटिकृष्णकन्दस्फुटि-  
तोद्देशेन दृश्यमानार्धचर्चितकसेरुग्रन्थिकथितकोलयूथप्रस्थानेन लभमृग-  
नाभिपरिमलशिलातलानुमितगन्धमृगविश्रान्तिना लवलीलतामन्दिरोदरनि-  
षण्णरतिखिन्नकिन्नरमिथुनेन विचित्रपत्ररथपदमुद्राङ्कितसिकतिलभूतलेन  
चलितपवनान्दोलितवनराजिविवरक्षरद्विरलरविरोचिषा प्राचा सरस्तीरेण  
पूर्ववत्कौबेरी दिशमुद्दिश्य प्रतस्थे ।

क्रमाच्च शृण्वन्पुरश्चरणपातरवचकिताना तटशिलातलजुषा जल-  
मानुषद्वन्द्वानामुदकशम्पाज्ञाङ्कृतानि वीक्षमाणः समीरणोलसितकल्लो-  
लशिखरशीकरानुसरणव्याकुलानि चातककुलानि विलोक्यञ्जकुलजिघृ-  
क्षयान्तरिक्षादवाक्चञ्चुकृतजलप्रपातानि वञ्जुलजातानि बहुमन्यमानः  
परस्परवितीर्णतामरसकेसरकवलानि क्रौञ्चयुगलानि श्लाघयन् विलासता-  
ण्डवमण्डितलतामण्डपतलानि प्रचलाकिमण्डलानि संचरद्विधाधरीचर-  
णालक्तकरक्तमुक्ताशिलातलमासन्नाश्रमनिवासनीभिस्तापसकुमारिकाभिरु-  
पचितालवालवलयितमूलैस्तरुभिराहितानुत्तरशोभमुत्तरं तीरमधिरूढः पु-  
रस्तात्रेदिष्टमधिष्ठानमिव साक्षाद्वसन्तस्य विस्मयावहमतिबहलतया श्याम-  
लतया च शरन्निशाकरभयाद्बहुलपक्षक्षपान्धकारमिव पिण्डीभूतमम्बु-  
गर्भभारेण तरुणाश्रमण्डलमिव नभस्तलाद्भ्रष्टमेलालवङ्गनागपुंनागसंकट-  
मुत्कटोत्कलितककोलकफलामोदमुद्राढफलितमातुलिङ्गनारङ्गनालिकेरी-  
जम्बीरसुभगमाभोगभुम्रपनसमापीनफलापीडपीडितदाडिमीखण्डमुद्दण्डरा-  
जकदलीमन्दिरप्रभाकन्दलितान्धकारमाकारितमधुकरीविसरविसारि पाटला-  
मोदमपनिद्रनीपशाखिशिखरकेकायमानमदमुखरशिखिकुलमसंख्यरिङ्ग-  
त्खञ्जरीटपक्षपुटविक्षिप्तससलदस्तबकमुद्रिकासरोध्रकुसुमपांसुधूसरितसारि-  
कानिकरप्रतारिततरुणकपोतममलकलघौतशलाकावत्पिञ्जरप्रियङ्गुमञ्जरीजा-  
लकान्तर्नीलीनचकोरमारब्धकेलिकलहकोकिलकुलाकुलितकलिकाञ्चितचू-  
तमालमुन्मीलितमुकुलबकुलानोकहनिकुञ्जकूजत्कपिञ्जलं कचिदातपस्पृ-

हयालुकरिपोतसेव्यमानरक्ताशोकपल्लवव्यूहं क्वचिदालीढपिप्पलीफलकल-  
 कण्ठकुहरकुहकुहायमानदात्यूहं क्वचित्कृष्णागुरुच्छायानिषण्णरोमन्थाय-  
 मानचमरमिथुनं क्वचिदाकर्ण्यमानग्रन्थिपर्णकग्रासिकस्तूरिकाकुरङ्गदशन-  
 बुर्बुरस्वनं बहुलशो गन्धर्वबालिकावकृष्टस्फुटिततरुवल्कलोद्गीर्णघनसारम-  
 नेकशो गुह्यकाभिसारिकासेवितनमेरुवीथिकान्धकारमसकृत्सिद्धसुन्दरीनि-  
 बद्धबालमन्दारद्रुमालवालं सततमवतरत्, लालसभुजङ्गभामिनीभग्नसंता-  
 नकानेकप्रवालमन्तरान्तरा च विकचकाञ्चनारविन्दवनराजिनीभिर्मदन-  
 ज्वरेवदनाविदूनविद्याधरीपरिसुभुक्तविविक्तोदरैः सान्द्रहरिचन्दनलताम-  
 न्दिरैः श्यामलीकृतपरिसराभिरुपर्युपरि घटितस्फटिकशिलाश्रेणीतरङ्गि-  
 ततीराभित्रीरसर्पणक्रमस्थितस्त्यानफेनराजिभिरिव पयस्यमानपयःपूरपूरि-  
 ताभिः सरसीभिरुद्भासितमम्भोधिमथनमिव सुरभिपारिजातोद्गमसुभगमु-  
 त्सर्पितगरं च त्र्यम्बकोत्तमाङ्गमिव पतत्रिमार्गाङ्कितमध्यमानीलनागल-  
 तावनद्धवालपूगं च कामिनीकपोलतलमिव पत्रलतालीकृतछायमुद्यन्म-  
 धूकधवलं चापानगोष्ठीबन्धमिव मधुकरकामोदितमामत्तनानामधुपमण्ड-  
 लीमुखरितं च कश्मीरमण्डलमिव विकसत्कुङ्कुमकच्छकमनीयमेककी-  
 रग्रामानुगतं च वातरोगोपहतमिव बहुगुल्मसंकुलोदरं श्यामलताक्रान्तं  
 च सर इवोत्पलाशमल्लिकाक्षमुरुतरलहरिसेवितं च पादपैरपि पव-  
 नकम्प्रशिखरैर्विस्मयचलितमौलिभिरिव निर्वर्ण्यमानं लताभिरपि विक-  
 सितस्तबकाभिः कौतुकोत्तानलोचनाभिरिव विलोकमानं विटपैरपि वि-  
 ततपल्लवान्तरितरविकरप्रवेशैरीर्ष्याप्रसारितकरसहस्रैरिव त्रियमाणमृत्तुभि-  
 रपि दर्शितनिजनिजट्टमकुसुमसमृद्धिभिरन्योन्यबद्धस्पर्धैरिव.... व्यमाणमेक-  
 मन्दिरमिव सकलवनदेवतानां नन्दनमिव नन्दनस्यातिलकमिव त्रिलो-  
 क्या रतिगृहमिव रतेरायुधागारमिव कुसुमायुधस्याराजधानीनगरमि(१)मधोः  
 समन्ततोर्ध्वगव्यूतिमात्रपरिणामशेषतः ऋकचक्षतकरिदन्तक्षोदपाण्डुरेण क्षो-  
 दीयसा मौक्तिकचूर्णवालकाप्रकरेण समसुकुमारभूतलमतिबहलस्निग्धपाद-  
 पाभिराममारागमद्राक्षीत् ।

तस्य चारामस्य रमणीयतानिधानं नानाविधाभिधानतरुसहस्रसंवाधम-  
प्यन्धकारनिर्भरतया तमालमयमिवोपलक्ष्यमाणमतिशीलतया च कन्दमिव  
हिमाद्रेरुदरमिव क्षीरोदस्य, हृदयमिव हेमन्तस्य, शरीरान्तरमिव शिशि-  
रानिलस्य, तुषारगिरिजन्मभूमिभूतमभ्यन्तरमवततार ।

अवतीर्णश्च तस्मिंस्तापमतापमातपमनातपं तपनमतपनं दिवसमदिवसं  
ग्रीष्ममग्रीष्मं कालमकालं तुषारपातमतुषारपातं त्रिभुवनमत्रिभुवनं सर्ग-  
क्रमममंस्त । समचिन्तयच्च—

‘मन्ये दक्षिणमारुतेन विदितं सेव्यत्वमस्येदृशं  
तेनोत्सृज्य च नाभिचन्दनगिरेरुद्धामसैन्यान्यपि ।  
याम्याशाविरहोलसद्वधुना नाथेन धाम्ना समं  
संसारे शिशिरात्यये धनपतेराशामुखं सर्पति ॥

व्यक्तं जगत्पट्टवशाद्विशालगुणसंपद्भिरप्यसुलभाः स्वल्पगुणैरपि सु-  
प्रापाः प्रसिद्धयो भवन्ति । येनात्र निरन्तरकदलीकलापान्तरितदि-  
भ्रुवे मदमुखरासंख्याशिखिकुलोद्भासिन्यनन्तलतान्तकोटिसंकटैकैकवृक्ष-  
विटपे सत्यपि कानने तदेकरम्भाक्रान्तमन्तश्रान्तसप्तमात्रविचित्रशि-  
खण्डकतिपयाभिरेव सुमनसां कोटिभिराकीर्णममरोद्यानमावर्ण्यते । कि-  
मिदं मत्समीक्षितकारिणा जनस्य जाड्यविलसितम्, उत निरङ्कुशगिरां कवी-  
नामलीकाभिनिवेशः, आहोस्वित्तस्यैव दूरदेशावस्थानसामर्थ्यं सर्वथा स्वर्गभूमि-  
संसर्गस्यैवायं प्रभावः । प्रथितगुणस्थानस्थितस्यासतोऽपि हि माहात्म्यमाविर्भ-  
वति । पद्मिनीदलोत्सङ्गसङ्गी जलबिन्दुरपि मुक्ताफलद्युतिमालम्बते । मृ-  
गाङ्गबिम्बचुम्बी कलङ्कोऽप्यलंकारकरणे धत्ते । कुरङ्गलोचनालोचनलब्ध-  
पदमञ्जनमपि मण्डनायते । इत्यादि संकल्पजालसंकुलेन रसाकुलीभूतसकले-  
न्द्रियवृत्तिना तत्कालमन्यतामिवापन्नेनान्तरात्मना मदनमयमिव शृङ्गारमय-  
मिव प्रीतिमयमिवानन्दमयमिव विलासमयमिव रम्यतामयमिवोत्सवमयमिव  
सकलजीवमाकलयन्ननिलोद्धूतैः समन्ततः प्रचलितैरतिप्रबलतयाकालनी-  
हारवृष्टिमिव दर्शयद्भिः कुसुमधूलिपटलैर्धवलीकृतविग्रहो वसन्त इव वि-



ग्रहवानितस्ततः षट्चरणमालास्पर्धयेव धावन्त्या कुसुमनिर्भरद्रुमावकृ-  
ष्टया दृष्ट्या कदर्थ्यमानः प्रतिलतादोलमुत्पाद्यमानान्दोलनस्पृहः प्रतिदी-  
र्घिकमाविर्भवज्जलक्रीडाभिलाषः प्रतितरुच्छायमुपजायमानविश्रामेच्छः प्र-  
तिपत्रमण्डपमुल्लसद्विवातिवाहनवाञ्छः स्वच्छन्दनिपतितानेकतरुकुसु-  
मप्रकरमेदुरितमेदिनीपृष्ठचारुणा चरणपातमञ्जुसिञ्जानसुकुमारसिकतेन त-  
स्योद्यानस्य मध्यभागेन कतिपयशरक्षेपमात्रमध्वानमतिक्रान्तः कदाचि-  
ददृष्टपूर्वमितरतरुविलक्षणाकारतयात्यद्भुतकरमुद्रश्चिमरकतच्छदच्छायान्ध-  
कारितदिगन्तरमनिलतरललतातरङ्गितैरनेकवर्णचारुभिर्दिव्यांशुककलापैः प-  
ल्लवितमुल्लसत्करालकिरणस्तवकैः शाखावलम्बिभिराभरणनिकुरुम्बैः स्तव-  
कितममरकामिनीसंवाहनविलासमसृणिताभिरायामिनीभिर्मणिलतादोलभि-  
र्दन्तुरितमन्तरान्तरा च तारकिततलभूभागैरालीढफलमधुवारविद्याधरद्व-  
न्द्वोज्जितै रक्तपङ्कजप्रकरानुकारिभिः पद्मरागचषकचक्रवालैरलंकृतमितस्त-  
तश्च चित्रीकृताच्छिद्रछायैरध्वस्त्रसिद्धाध्वन्यशयनीकृतैः शाखान्तराल-  
निपतितातपच्छेदचारुभिश्चामीकरवल्कलैर्विभूषितमशेषतश्च जटिलीकृतवि-  
टपत्रतैः शिखरसंचरद्वन्द्वदेवताकेशपाशभ्रंशिभिः प्रालम्बायमानैर्दिव्यकुसु-  
मदामभिरामोदितममन्दसांध्यरागभिन्नाभिनवघनसंघातकल्पमनल्पं कल्प-  
तरुखण्डमपश्यत् ।

तस्य च मध्यभागे श्रगिति दीपिताशेषदिग्भागमाभोगरुद्धवसुंधरोत्स-  
ङ्गमुत्तुङ्गशृङ्गोत्तम्बिताम्बरमतिभास्वरत्वादपरिस्फुटविभाव्यमानावयवशोभ-  
मुद्यानजाड्यपीडया दवाग्निशिखाखण्डमिव पिण्डीभूय स्थितमदभ्राभ्र-  
मिखेदेन सौदामिनीसंदोहमिव लब्धनिद्रमुदधिजलात्यशनदुःखासिकया  
वडवामुखमिवागत्य विश्रान्तमुद्दण्डवात्यावर्तवशेन भोगावतीशातकुम्भा-  
म्भोजवनरजोराशिमिवाकाशमुत्पतितममृतमथनकदर्शितमन्दरक्रोधेन नि-  
र्भर्त्स्य वैरोचनममरशैलमिव पातालमूलान्निर्गतमशेषतश्च विसर्पता कुसु-  
म्भरसरागलोहितेनातिबहलतया किसलयीकृतप्रान्तवनस्पतिपलाशराशिना  
प्रवालयष्टीकृतार्ककिरणेन साध्यसमयीकृतवासरेणालक्तकतूलपटलीकृत-  
शिखरासन्नघनमण्डलेन भक्तिपरसुरसुन्दरीसुखावतरणाय सिन्दूरकुट्टिमा-

नीव रचयता ग्रीष्मवशविजृम्भिता रजोरोधाय कुङ्कुमजलासारमिव क्षिपता  
गगनकुट्टिमालंकरणाय जपाकुसुमनिकरानिव प्रकिरता दाहावलोकनस-  
कौतुकोपवनप्रीतये मिथ्यादवाग्निमिव प्रथयता तरुतलान्धकारतिरस्का-  
राय तरुणातपमिव वर्षता प्रभाजालेन दिवापि ज्वलितौषधिकलापमिव  
पल्वितरक्ताशोकमिव कुसुमितपलाशमिव विकसितबन्धूकमिव तं प्रदेशं  
कुर्वाणमुत्कृष्टाष्टापदघटितेन तडित्पाटलत्विषा मरकतकपिशिर्षकप्रभाजटा-  
लेन सतिमिरसंध्यारागवलयेनेव रविमण्डलममरगिरिवप्राकारेण नवप्राकारेण  
परिवृतमन्तःप्राकारभित्तिसमन्ततो निर्मितानामतिरम्याकृतीनां स्फाटिका-  
नामपि संक्रान्तरुप्रतिमाभिः श्यामायमानकान्तितया मरकतमयानामिव  
प्रासादानामासादितपरभागैः शिखरमण्डलीडम्बधारिभिः प्रतिबिम्बैः परि-  
क्षिप्तशिखरमग्रशिखरसङ्गिनो मृगाङ्गमणिकलस्य ज्योत्स्नापटलपाण्डुना  
द्युतिमण्डलेन महत्त्वचरितार्थतापादनार्थं धृतेन धवलातपत्रेणेव विस्तारि-  
तच्छायमच्छमणिकुट्टिमोच्छलत्प्रभापटलनिर्मग्नमूलतया प्लवमानमिव सुघ-  
टितस्फटिकोपलपट्टकल्पितानल्पपीठबन्धाः ..... छतयान्तरिक्षस्थितमिव  
विभाव्यमानं कृतावलोकनमिवेन्द्रनीलजालकैर्विहिताह्वानमिव पवनचलि-  
तोर्ध्वध्वजपताकाञ्चलैः प्रस्तुताभ्युत्थानमिव तुङ्गस्तम्भैरारब्धसंभाषणमिव  
गवाक्षमुखनिलीनकलापिकेकारवैः कचिन्मितभुजङ्गशङ्किमयूरोपरुध्यमान-  
विम्बागतचलञ्चीनांशुकपताकं कचिद्धूतचञ्चुशुकमुच्यमानदाडिमवीजबुद्धि-  
जग्धसूर्यक्रान्तवान्तकणिकं कचिल्लदीपलोलशलभलङ्घ्यमानोच्छिः ..... पुष्प-  
रागं कचिदामिषाशनस्येनहेलाक्रम्यमाणकृत्रिमविहङ्गं कचिन्मदनपरायत्त-  
मत्तपारापत्परिक्षिप्यमाणनिजप्रतिबिम्बं कचिदम्बुधारो ..... क-  
चिच्चातकचुम्ब्यमानमौक्तिकलताप्रालम्बं वैशम्पायनशापकथाप्रक्रममिव  
दुर्वर्णशुकनाशमनोरमं जीवमिव, चित्रकर्मसूचितप्रदेश विदग्धकामिनी-  
केलिमन्दिरमिव मणितारावभासितोदरमुत्तमपुरुषमिव विशालनेत्रहृत्कपाटं  
चक्रवर्तिसैन्यमिवानेकरत्नशरीकृतमत्तवारणपरिकरं वराङ्गनावपुरिव शा-  
तकुम्भस्तम्भधृतपीवरोरुतुलं वसन्तचूतद्रुममिव चारुमञ्जरीकमनेकमणिमा-  
लालंकृतमपि रत्नचतुष्कराजितं ध्वजाधिष्ठितमपि सिंहाक्रान्तमङ्गीकृतवि-

मानाकारमपि सर्वतोभद्रमग्रमणिनिपतितप्रतिमानिभेन च भग्नमतिना दिनकरेणापि सदैव्यमात्मरथप्रस्थानपथमिव प्रार्थ्यमानं शिखरोल्लेखनदुःस्थितेन व्योम्नापि मन्थरतामिव ग्राह्यमाणं कृत्रिममृगेन्द्रक्रमघातभीतेन जलदवृन्देनाप्यभयमिव याच्यमानसंभावनीयोच्छ्रयजनितविस्मयेनात्मनापि निपत्येवालोक्यमानं प्रलयाकर्मण्डलोत्पत्तिमृत्पिण्डमिव प्रजापतिकुलालस्य मौलिमुकुटमिव मर्त्यलोकभूपालस्य तपनीयबुधमिव तारकाकुसुमनभः-कल्पद्रुमस्य विद्रुमकलशमिव शेषाहिदण्डधरामण्डलोः वारणस्य तत्क्ष-णोदितार्कबिम्बबहुलरागाभिः पद्मरागशिलासंहतिभिराहितनिर्माणं निर्माणममानुषलोकसुलभदर्शनमायतनं ददर्श ।

तच्च तथाविधमपरत्र कुत्रचिददृष्टपूर्वमपूर्वाकारविशेषमशेषाश्चर्यपर्यन्त-भूमिभूतमकाण्ड एवाविर्भूतमायतनमतनुविस्मयस्फारितपुटाभ्यामुत्पद्य रा-जिभ्यां चित्रलिखिताभ्यामिव लोचनाभ्यां किमिदमिति सक्षोभाक्षमीक्ष-माणः क्षणमात्रमुपरता परकरणसंवेदनशक्तिरेकेन्द्रियत्वमिवापेदे ।

ततश्चन्द्रक्रान्तसोपानपरम्पराक्रान्ततलभागेन पतत्तरङ्गितगङ्गाश्रोतसे-वाम्बरविवरेण वरीयसा मरकतमणिगोपुरेणोत्सर्पिचूडामणिमरीचिमांसलि-तमण्डपद्वारवन्दनमालाप्रवालसज्जिवेशः प्रविश्याम्यन्तरं दूरादेव विभाव्य-माननिरुपमरूपशोभामभिमुखीमभितः प्रतिष्ठितयक्षदेवताप्रतियातनासनाथ-द्वारभागस्य नागदन्तावसक्तधवलचामरार्चितचारुभिचरेकेपार्श्ववलम्बमान-संकोचितदेवाङ्गजवनिकापटस्य जयन्तिकावलम्बिजाम्बूनदशृङ्खलाकलित-वाचालवज्रघण्टस्य दह्यमानप्रबलकालागुरुधूपधूमान्धकारमन्दायमानरत्न-दीपदीधितिसंदर्भस्य गर्भवेश्मनो गर्भभागमलंकुर्वाणां ग्रहचक्रालंकृतमृग-भाजि सिंहोद्भासिते नभस्तल इवालधीयसि सिंहासने निबद्धपद्मासनामुप-र्युपरि विरचितोत्तानकरयुगलकिसलयिताङ्गमध्यामाभङ्गिनीभिः कृष्णागुरुप-ङ्कलिखिताभिरिव पत्रभङ्गलताभिः केशवलरीभिरध्यासितोभयांशपीठामपा-ङ्गभागचुम्बितश्रवणां तेन किञ्चित्तपक्ष्मणा निर्विकारतारकेण चक्षुषा विद्योतितवदनेन्दुबिम्बामंसावलम्बिधवलचामरसुरेन्द्रसेवितसव्यापसव्यपार्श्वी प्रभापहतबिम्बलक्ष्मीलाभाय भास्वतेव सेवागतेनातिभास्वराकृतिना प्रभाम-

ण्डलेनोद्भासितामिन्दुमण्डलं सितातपत्रत्रयीप्रकाशितत्रिभुवनैश्वर्यामशेषतश्च  
विविधविमानवाहनाधिरूढैरत्युदाराकृतिभिरप्सरोविराजितपार्श्वैरनिमेषलोच-  
नतया रूपालोकनपरैरिव कैश्चिदास्फालितदिव्यन्तर्यैः कैश्चिदुत्सृष्टकुसुम-  
वृष्टिभिः कैश्चिल्ललाटघटिताञ्जलिपुटैरम्बरतलवार्तिभिः कृत्रिमसुरसमूहैः परि-  
करितामार्द्रगोशीर्षचन्दनाङ्गरागवाहिनीमामोदितमन्दिरोदराभिर्मकरन्दलो-  
भलग्नैरतिनिष्पन्दतया प्रसुप्तरिव मूर्छितैरिव ग्रथितैरिव मधुकरैः सारीकृ-  
ताभिः पारिजातकुसुमस्रग्भिरभ्यर्चितामगाधभवजलघिसेतुबन्धस्य बन्धनि-  
र्मुक्तात्मनो मुक्तिसुखैककारणस्य निष्कारणबन्धोः परमकारुणिकस्य शर-  
णार्थिजन्तुसार्थसाध्वसमुषो निर्निमेषेण केवलज्ञानचक्षुषा साक्षात्कृतसकल-  
भावस्य भुवनत्रयगुरोर्युगादिपार्थिवस्य प्रथमजिनपतेर्ऋषभस्य निर्भूषणा-  
मप्यनन्तगुणभूषणामपहस्तितगभस्तिमालितेजसा विग्रहवतेव केवलालोकेन  
सर्वाङ्गेभ्यो विगलता प्रभापूरेण परितः परीतां महाप्रमाणां चिन्तामणिमयीं  
प्रतिमामपश्यत् ।

अनन्तरं च निरन्तरोदञ्चदुच्चरोमाङ्कुरकदम्बकेन कदम्बकेसरोपहा-  
रमिव किरता विग्रहेणोदग्रपक्ष्माग्रलशोर्ज्वलाश्रुजलविप्रुषा महार्धमुक्ता-  
फलार्धमिवोत्क्षिपता चक्षुर्द्वयेनोपलक्ष्यमाणहृदयानन्दधुना मन्थरमुपसृत्य  
शिरसि विरचिताञ्जलिमुकुलकरालभालपट्टस्तटघटितैकशुक्तिसंपुट इव जल-  
राशिरतुलया भक्त्या प्रणम्य प्रणतसुरमुकुटकोटिचुम्बितचरणपरागमपरागं  
तृणवदुज्जितान्तरायमनन्तरायं त्रिभुवनभवनदीपमभवनदीपं संसारजीर्णार-  
ण्यैकपारिजातमपारिजातं सकलभव्यलोकनयनाभिनन्दनं नाभिनन्दन-  
मानन्दगद्गदया नवोदभारालसरसत्पयोदनादमेदुरया प्रासादभित्तिप्रतिना-  
दच्छलेन सकलमपि गुणकलापमेकरूपेणाभिधातुमशक्यमाकलय्य कृतान-  
न्तरूपयेवातिगम्भीरया भारत्या स्मरयन्निव समवसरणदुन्दुभिध्वनेरिति  
कर्तुं स्तुतिं प्रस्तुतवान्—

‘शुष्कशिखरिणि कल्पशाखीव, निधिरधनप्राप्त इव, कमलखण्ड इव  
मारवे, ध्वनिभवभीमारण्य इह वीक्षितोऽसि । मुनिनाथ, कथमपि दृष्टे भवति  
नयनसृष्ट्या सममद्य जन्म । जिन, सफलमभून्मम अकृतपुण्यमपि सुकृ-

तिजनं प्रति लघुमात्मानमवैमि न संप्रति' इत्यादिभिरपराभिरप्यनेकप्रका-  
 राभिरुदारपदवृत्तशालिनीभिरन्वर्थगुणग्रथनहृदयंगमाभिः संवेगविस्तारण-  
 पटीयसीभिः स्तुतिभिरावर्जितप्राज्यपुण्यभारः परिक्षीणघनकल्मषसंघात-  
 लघुमपि संभावितगौरवमवासनिःशेषतीर्थाभिषेकमिव समग्रग्रहकृतानुग्रह-  
 मिव कराग्रलम्बसप्तलोकराज्यसंपदमिव पादतलाक्रान्तदुःखपरम्पराकूपारपार-  
 मिव पावनं च सुखिनं च सुकृतिनं च कृतकृत्यं चात्मानं मन्यमानः,  
 चिरावस्थानविस्मृतगतिक्रमामिव कपोललावण्यपङ्कलग्नमिव दीर्घकालविर-  
 तनिमेषखेदनिःसहायमिव लब्धलोकोत्तरास्पदपरित्यागकातरामिव मुनीन्द्र-  
 मुखचन्द्रात्कथंचिदनुरागनिश्चलां दृष्टिमाकृष्य पाटलचञ्चुपुटसूच्यमानशु-  
 कपेटकावस्थितरतिप्रभाज्योऽयमिन्द्रनीलमत्तालम्बश्चन्द्रिकाशङ्किचकोरलि-  
 ष्यमानवदनेन्दुकान्तिरतिसुन्दरीयमिन्दुमणिशालभञ्जिकाभिन्नवर्णरत्नोपल-  
 पट्टसंघटनशबलाखण्डलचापखण्डनिर्मितेवेयमाभाति स्तम्भपङ्क्तिरवलम्बितो-  
 ज्ज्वलमुक्तावलीकलापमधोमुखमयूखकन्दलमिन्दुमण्डलमिवेदमानन्दयति  
 सितं दुकूलवितानमिति प्रशस्तानेकवस्तुदर्शनरसाक्षितदृष्टिरसि यष्टि-  
 करालकरतलैरमलमाणिक्यस्तम्भपातिभिः स्वप्रतिमाशतैरनुगम्यमानमूर्ति-  
 तया संपत्तिपरिवार इव सुचिरमितस्ततः प्रासादकुक्षिषु विहृत्य दक्षिणभि-  
 त्तिप्रागभागभाजि बद्धगुञ्जप्रभञ्जनावतारचारौ चारणाभिलिखितमुभाषित-  
 विभूषितद्वारशिरसि द्यूतरसिकसुरकुमारकोत्कीर्णविविधफलकाङ्किततले  
 भुजङ्गकामिनीजघनपुलिनस्पर्शलालितोत्सङ्गे(?) विनिर्यदशितागुरुधूमवार्ते-  
 भ्रान्तिदायिना मरीचिचक्रवालेन धूम्रीकृताहिमांशुमहिसि(?)महीयसि म-  
 हानीलवातायने संभ्रमोत्पतितदुर्लक्षपारापतमिथुनपक्षरवचकितचक्षुःकृत-  
 स्मितमुपाविशत् ।

मत्तवारणोत्सङ्गसमर्पिताङ्गभारश्च तस्य वातायनस्य पाश्चात्यभित्तिग-  
 र्भविन्यस्ते सत्यानचन्द्रिकापटलत्वेषि स्फाटिकशिलापट्टे निकुटितामति-  
 स्पष्टवर्णतया तद्दिनोत्कीर्णामिव मरकतद्रुतिपूरितनिखिलरेखारब्धमांसलाभि-  
 रत्यच्छतयाश्रयस्य निरालम्बाभिरिवाम्बरतलोत्कीर्णभिरिव समतया प्राञ्जल-  
 तया च यन्म्राकृष्टाभिरिव सरस्वतीकण्ठमणिकण्ठकारिणीभिर्वर्णपङ्क्तिभिरुद्गा-

सितां प्रशस्तिमैक्षत् । तत्क्षणमात्रमपितेक्षणश्च तस्याभानन्दनिर्भरेण चेतसा चिन्तां विवेश । किं तदस्ति नाम रमणीयमद्भुतं वा जगति यन्न दर्शयतीन्द्र-जालिक इव मायाप्रगल्भः शुभकर्मणामासादितोदयः परिणामो येन यानि वार्तास्वप्यनाकर्णनीयानि स्वप्नेऽप्यनुपलभ्यानि मनसाप्यसंकल्पनीयानि वर्षशतैरप्यननुभवनीयानि जन्मान्तरैरप्यनवलोकनीयानि मर्त्यलोके तान्ये-कस्मिन्नहनि मुहूर्ताभ्यन्तरे सहसैवाद्य मे दृष्टिपथमुपागतानि । प्रथमं ताव-त्पर्यटदनन्तसत्त्वसंघातधोरे संसार इवातिदूरपारेऽस्मिन्महाकान्तारे सारभूतं धर्मतत्त्वमिवानेकभङ्गगम्भीरं सरो दृष्टम् । अथ तदवगाहनकर्मनिर्मलीभूता-त्मना त्रिविष्टपमिव त्रिदशोपभोगयोग्यमुज्जिद्रकल्पद्रुममालामनोहरमुद्यान-मिदं क्रमेण चापवर्गस्थानमिव वर्णनापथोत्तीर्णमाहात्म्यस्वरूपमेतज्जिनायत-नम् । अतः परं किमन्यदवलोकनीयम् ।

संप्रति हि दीयते दर्शनीयकथानां मुद्रा, क्रियते तेजस्विवार्तानां निवृत्तिः, वितीर्यते आश्चर्यदर्शनस्योदकाञ्जलिः, विधीयते लोचनयोरुभयथापि पट्टब-न्धः, कथं नु नामास्य प्राणिन इव कात्कर्षेण कर्मपरिणतिविशेषा, ज्ञायन्ते ज्ञायमाना अपि केन प्रकारेण, वर्ण्यन्ते वर्ण्यमाना अपि कया युत्स्या परस्य प्रतीतिविषयमारोप्यन्ते । बञ्चिताः खलु दिव्योक्तसोऽपि ये परित्यक्तसुरलोक-वसतयः सततमिह न वसन्ति । किमन्यजन्मान्तरे कृतमवदातमेभिः पाराप-तप्रभृतिभिः पन्नरथैः कर्म येन तिर्यक्त्वेऽप्युपनतोऽयमायतनच्छन्नना विमा-नवासः । न जाने केन सुकृतकर्मणा निर्मापितमिदम्, केन वा निर्मितम्, कुतो वा रत्नशिलाराशिरेतावानेष लब्धः । न तावदतिसमृद्धोऽपि मर्त्यधर्मा कश्चनापि कारयितुमिदमीश्वरः । न विश्वकर्माणमन्तरेण कर्मनैपुणमित्थं-भूतमपरस्य शिल्पिनः संभाव्यते । न च रत्नसानुगिरेरन्यत्र रत्नदृषदामी-दृष्टीनामुत्पत्तिः श्रूयते । सर्वथा देवनिर्मितेनामुना भवितव्यम् । मन्ये च येनैतदायतनमुत्पादितं सरोऽप्यदस्तेनैव खानितमारामोऽप्येषः । तस्यैव कीर्तिर्या चास्य वृत्तान्तस्याभिव्यक्तेः कारणम् । तस्यामपीह प्रशस्तावष्टादश-लिपिव्यक्त्यव्यतिरिक्तः कोऽप्यपरो लिपिविन्यासः । स एष व्यक्ताक्षरोऽपि न शक्यते ऊहितुम् । केवलमालोकितपूर्वं इव चेतसि चमत्कारमातनोति ।

न चात्र संचरणे वनचरोऽपि तथाविधः कश्चिदालोक्यते यमापृच्छ्य सम्यग्वृत्तान्तमेनमवगच्छामि । यद्वा किमनेन पृष्टेन ज्ञातेन वा । प्रयासमात्र-  
फलेन प्रयोजनम् । ज्ञात्वापि कस्य प्रतिपाद्य निर्वृतो भविष्यामि विना  
कल्पकोटिजीविना कुमारहरिवाहनेन । न जाने वयस्यः केदानीं वर्तते ।  
इत्यादिचिन्ताव्याक्षिप्तचेतस एवास्य सुरासुरवृन्दनिर्दयाकर्षणभ्रमन्मन्दर-  
तटाच्छोटनसमुच्छलदमृतशीकरासारशिशिरस्तरपयन्निवार्दयन्निव हृदयमति-  
शयपेशलो ध्वनिरर्तकितव्यक्तिरेव श्रवणकन्दरे मन्दमन्दमविशत् ।

उपजातसंभ्रान्तिना च मानसेन तस्य शब्दस्य दत्तकर्णस्तम्भित इवोत्कीर्ण  
इव लिखित इव निश्चलसर्वाङ्गः क्षणमात्रं सिंहलराजपुत्रः स्थितवान् ।  
अथ सहसैवोद्विद्यमानपुलकाञ्चितकपोलभित्तिना विलोललोचनोत्पलेन  
मुखशशिना प्रकाश्यमानाधिकसंभ्रमः समचिन्तयत्—‘हन्त, किमिदम-  
काण्ड एवापरमाश्चर्यमुपनत यतः क्वचिदत्र केनापि कलकण्ठकोमलगिरा  
श्लोक इव पठ्यते । तत्र च हरिवाहनशब्द इवोच्चार्यमाणः श्रूयते । क एष  
हरिवाहनः । किं वयस्यः, आहोस्विद्वयस्यनामधेयाभिधेयः, कोऽप्यपरः,  
कुतोऽत्र वयस्यस्य संभवः, प्रायः केनापि करुणापराधीनवृत्तिना दिव्येन  
ममेदमाश्वासनं क्रियते । कृतमलीकविकल्पकल्पनाभिर्भनसा खेदितेन ।  
पश्यामि तावत्कः पुनरेष पठति’ इति कृत्वा मतिमुन्मुक्तवातायनस्त्वरितत-  
रमायतनान्निर्गत्य तं पाठशब्दमनुसरन्नामोदिहरिचन्दनोदकच्छटासिक्तेन  
मौक्तिकचतुष्कविरचनाचारुणा कुङ्कुमारुणाभिरङ्गनाचरणपदमुद्राभिर्द्वि-  
गुणितकनकपङ्कजोपहारेण झङ्कारानुमीयमानपरिमलान्धनिलीनमधुलिहा  
महानीलमणिकुट्टिमेन व्योम्नेव यामिनीपतिर्याम्यदिङ्मुखाभिमुखः पदशत-  
मात्रमन्तरं जगतीमध्य एव जगाम । गत्वा च संपिण्डितसुरचापपरमाणु-  
निवहमनोहराकारमनकं वर्णतया, कचिद्वधूलोचनयुगमिव कृष्णतारोचितम्,  
क्वचिद्विन्ध्याचलमिव धवलताक्रान्तम्, कचित्सुग्रीवमिव कपिशतान्वितम्, क-  
चिद्दशस्यमिव नीललोहितप्रभावाप्तश्रियम्, विजयार्धशैलमिव मालिकात्रयम-  
नोहरम्, पौर्णमासीदिनावसानमिव सकलशशिवरानुभूषितम्, विपिनमिव  
कपोतपालीकलितमुलसितकोमलार्करोचिषं शिशिरमुद्गमकुसुमप्रकरशोभनं

सुरभिमासन्ननभसं शुचिमशेषमणिशिलाविशेषकृतनिर्माणमुदन्मुखद्वारमङ्ग-  
भारभङ्गुरितकमठराजपृष्ठमलषिष्ठमभिनव मठमैक्षिष्ट ।

प्रविष्टमात्र एवात्र पुरतो दत्तदृष्टिरुत्कृष्टवसनधारिणमुदारदिव्याभरणभृ-  
षिताङ्गमङ्गरागपरिमलामोदितदिगन्तमवतीर्य मणिशिलासोपानमालया शि-  
खरशालायास्तत्क्षणमेव द्वाराभिमुखपरिवर्तिताननमवतरणकम्पादीषदवस्त-  
कुसुमस्रजः शिरसिजकलापस्य तिर्यङ्मुनिमतेन वामपाणिना शनैः शनैरारब्ध-  
संवरणमानन्दनिर्भरतया हृदयस्य ताम्बूलगर्भतया च गण्डद्वयस्य किञ्चि-  
दविसदोच्चारितपदं प्रत्यङ्गमर्पितेन चक्षुषा प्रसादलब्धामिवावलोक्य वारं-  
वारमनुपममात्मनो वेषलक्ष्मीमुपजातविस्मयमिमां द्विपटिका पठन्तमतिस-  
गर्वं गन्धर्वकमपश्यत् । आकल्पान्तमर्थिकल्पद्रुम चन्द्रमरीचिसमरुचिप्रचुर  
यशोशुभरितविश्वंभर भरतान्वयशिरोमणे जनवन्द्यानवद्यविद्याधर विद्याधर-  
मनस्विनीमानसहरिणहरण हरिवाहन, वह धीरोचितां धुरम् । दृष्टमात्र एव  
च तत्र संजातपरमोच्छ्वासः प्रथमपाथोदाभिवृष्ट इव मरुस्थलाभोगः पार्व-  
णेन्दुचन्द्रिकापरिप्लावित इव ग्रीष्मकुमुदाकरः परा निर्वृत्तिमवाप ।

मन्यमानश्च तत्र क्षणे साक्षादेव संपन्नमात्मनः सुहृदा सह समाग-  
मानानन्दजलपरिप्लुतेक्षणो विक्षिपन्विरलविरलानि पदानि तदभिमुखो  
बभूव । सोऽपि तं तथोपसर्पन्तमुद्वीक्ष्य सहसोपसंहृतपाठनिभृतः कृता-  
वस्थितिश्च तत्रैव देशे समरकेतुरयमिति दृढोपजातप्रत्ययोऽपि तावत्यां  
भूमौ तथाविधस्य तस्यासंभावयन्नागमनमुपजातभ्रमः स्तम्भित इवाकृतो-  
चितप्रतिपत्तिर्मुहूर्तमवतिष्ठत् । कृताभिभाषणश्च स्मितार्द्रदृष्टिना सिंहलेन्द्र-  
तनयेन सत्वरमुपेत्य शिरसि रचिताञ्जलिः प्रणाममकरोत् । प्रसारितो-  
भयभुजापाशकृतदृढाश्लेषं च तं नमस्कृत्य भूयः प्रमृष्टरजसि निजवस्त्राञ्च-  
लेन निकटवर्तिन्येकत्र पट्टशालामत्तवारणकमणिपट्टे न्यवेशयत् । 'प्रस्तु-  
तांहिसंवाहनश्च गन्धर्वक, सर्वदाभिवाञ्छितप्राप्तिना कथंचिदनुकूलदैव-  
संपादितेन दर्शनेनैव ते विगतः श्रमोऽस्माकम्' इति निवारितो वारंवारमप-  
सृत्य नातिसंनिवेशो तस्यैव मत्तवारणस्यैकपार्श्वे निषसाद । कृतासन-  
परिगृहं च तं प्रहर्षपुलकितास्यमानन्दजलवर्षिणा विरतपक्ष्मस्यन्देन



चक्षुषा निरीक्ष्य सुचिरमीषत्कृतस्मितः समरकेतुर्हवाच—‘सखे गन्धर्वक, गाढं दृढस्मृतिर्भवान् । दृष्टमात्रा अपि प्रत्यभिज्ञाता वयम् । विस्मरणशीलाः सकाममित्येतावतो दिवसानस्माकं त्वयि बुद्धिरासीत्, येन तदानीमयोध्यायामुपवनाध्यासितः ‘कुमारहरिवाहनस्याग्रतः प्रातरेवाहमागमिष्यामि’ इत्यभिधाय प्रस्थितेन तत्सुवेलप्रस्थगोचरं खेचरनगरमतिचिरेणापि न कृता प्रतिनिवृत्तिः, न च स्वकुशलदानमात्रेणापि जनिता नश्चित्तिनिवृत्तिः । केवलमगाधशोकजलनिधौ निक्षिप्ताः । किं तस्य वृत्तम्, किं व्यसनमापतितं येन नायातः, इति भवन्तमुद्दिश्य तत्तदनभिज्ञानीयमाशङ्कमानानामनुदिवसमस्माकमतिगताश्चत्वारोऽपि ते वर्षकल्पा वार्षिकमासाः । कथय । किं तदाकारणमनागमनस्य । किं सत्यमेव विस्मृता वयम्, अवश्यकरणीयेन वा केनापि महता कार्यान्तरेणान्तैरवोपस्थितम्, अथाध्वश्रमादिदोषोत्थापितेन प्रकृतिसुकुमारायास्तनोरपाटवेन कृतः प्रतिबन्धः । किं चास्मदन्तिकादुच्चलितेन भवता तस्मिन्नेव दिवसे समासादितः सुवेलादिः । आवेदितस्तत्रभवतो विचित्रवीर्यस्य चित्रलेखासंदेशः । उपासिता द्रविडराजमहिषी गन्धर्वदत्ता । प्रापितः स तद्बहिर्हृतस्मश्रुषितो लेखः । कृतावस्थितिः काङ्क्षयां कंचित्कालमासादितः कोऽपि तत्रान्यत्र वा राजपुत्र्यास्तिलकमञ्जर्याः पाणिग्रहणसमुचितो राजपुत्रः । कास्ते स ते सहायश्चित्रमायः । तथा च किं नामधेयोऽयममरगिरिणाप्यनपहार्यरामणीयकश्रीरहार्यः । केन खानितमिदं मानसेनाप्यखण्डितख्यातिमदमसंख्यजलचरविहङ्गवाचालितोपकण्ठकच्छमच्छखादुविपुलौदकं पद्मसरः । कस्य सुकृतिनः कीर्तिरेष सुरविमानकल्पः कल्पपादपप्रायतरुणा परिगतः सर्वत एव सार्वर्तुकेन दिव्यारामेण पद्मरागशिलामयः प्रासादः । कश्चास्य त्रिदशसंचरणसमुचितपृष्ठदेशस्य काष्ठाधिरूढशोभासंपदः शिखरभूमिकामधितिष्ठति मठस्य, येन सार्धमधुनैव कृत्वा संलापमुत्फुल्लोचनः किमपि हर्षेणावतीर्णो भवान्’ इत्यादिपृष्ठः सविस्तरं सिंहलेन्द्रसूनुना गन्धर्वकः स्थित्वा मुहूर्तमवचनः सत्रप इव शनैरवोचत्—‘आर्य, किं ब्रवीमि । बुद्धिरपि मे न पश्यति वक्तव्यम्, विवक्षापि न प्रवर्तयति वाचम्, वागपि न संसृज्यते जिह्वाग्रेण ।

प्रनष्टनिःशेषकष्टरूपः प्राक्तनावस्थः स्वस्थचेतास्तथाविधाकार एवाद्य दृष्टः । किमुत्तरं प्रयच्छामि । वितथभाषी च विधिना कृतः । किं तदानीमनागमनकारणमात्मनः कथयामि । अनुपजातप्रतिज्ञातार्थनिर्वाहेण युक्तियुक्तमप्युच्यमानं कीदृशं किं पुनरसंभाव्यमानतया शिशुजनस्यापि हास्यरसवृद्धिहेतुरीदृशं यच्च विशदप्रतिभासमतिदीर्घकालमनुभूतमात्मनापि शक्यते न श्रद्धातुम् । तद्विचारचतुरबुद्धेः कथ्यमानं महाभागस्य कथमिव प्रतीतिपथमवतरिष्यति । तथा हि— दिव्यैरप्यशक्यप्रतीकारं व्यसनमापन्नोऽस्मीति प्रत्यक्षविरुद्धम्, त्वत्कार्यसाधनपराधीनतैव विघ्नहेतुरित्यप्रातीतिकम्, जीवन्नेव पञ्चत्वमापन्न इत्युन्मत्तप्रलापः, शरीरमपि तन्नैतदिति प्रत्यभिज्ञानानुपपत्तिः । एवं च सर्वतो निरवकाशवाक्प्रवृत्तिः, किमनागमनकारणं कथयामि । सर्वथा तिष्ठत्वेना कथा । उत्तिष्ठ वा वद्धवप्रष्टा मे<sup>(१)</sup> । प्रतिष्ठस्व कतिचित्पदानि । पश्याद्यैव संसिद्धसकलविद्यमचिरानुभूतभुवनत्रयाद्भुतमहाराज्याभिषेकमङ्गलमासादि-तमहार्हविद्याधरचक्रवर्तिपदमुन्मयूखमाणिक्यखण्डखचितकाञ्चनकिरीटभास्वरशिरोभिः खेचरैश्चरैः प्रणम्यमानपादपङ्कजं सहस्राक्षमिव साक्षादवनिमवतीर्णं आतरमात्मीयम् । अनुभवाभिमानसलिलसेकसवर्धितस्य दुःसहानेकमार्गदुःखोपनिपातदुर्वातविद्रवैरप्यमन्दितप्रसरस्य निरत्यप्रत्ययप्रदर्शितयशःकुसुमसंपदो निजव्यवसायकल्पपादपस्य स्वादुफलम् । अतिचिरकालमनुभूतकष्टां कुरु कृतार्थी नयनसृष्टिमप्रतर्कितामृतवृष्टिकल्पेन । कोटिमधिरोहतु परामस्यापि भवदास्यकमलावलोकनेन परमाभ्युदयालाभसंभवः प्रमोदः । पश्चादखिललोकोत्पादिताश्चर्यमस्मद्भूतान्तमपरमप्ययोध्यानिर्गमावभृति यत्पृष्ठं तदपि सर्वं क्रमेण ज्ञातमसि । देवोऽपि हरिवाहनश्चण्डगह्वरनाम्नि वैताव्यशिखरे खेचरैर्विहितमनुभूय राज्याभिषेकमायातो नातिबहुपरिच्छदः सांप्रतमस्यैव दिव्यकाननस्यानेकफलकुसुमसमृद्धपादपोत्तरमुत्तरं भूभागमध्यास्ते ।' इत्यावेदिते समरकेतुरेकहेलयोत्तीर्णनिखिलदुःखभारः प्रशान्तनिःशेषहृदयान्तकतया क्षीरसागरोदर इव क्षिप्तममृतनिर्झरैरिव स्थावितं हरशिरःशशङ्केनेवाङ्कमारोपितमुद्बहन्नानन्दनिर्भरमात्मानमतिदूरविकसितेक्षणो मत्तवारणकादुदतिष्ठत् ।

निर्गत्य च मठात्प्रत्यङ्मुखं प्रचलितः क्रमेण तेषां प्रागुपवर्णितानामादि-  
 देवायतनपर्यन्तवर्तिनां स्फाटिकप्रासादानामन्तःप्रतिष्ठिताः काश्चित्पुष्परा-  
 गनिर्मिताः प्रसृतबहलोद्द्योतबद्धपरिवेषमण्डलतया समवसृत्तिसालमध्यव-  
 तिनीरिव विराजमानाः, काश्चित्पद्मारागमयीर्महानीलसिंहासनोल्लसितकान्ति-  
 संततिसगत्या परितलिनकालभेषपटलान्तरितविग्रहं ग्रहभ्रामण्यमिव विगृह्य-  
 तीः, काश्चित्चन्द्रिकान्तनिर्वृताः सर्वपथीनदीप्तिपटलाग्रावितभद्रपीठतया  
 क्षीरोदसलिलक्षाल्यमानमरुपृष्ठं जन्माभिषेकलीलामिव दर्शयन्तीः, काश्चि-  
 न्मरकतप्रभाप्रवाहहरितायमानकान्तिनिर्भरतया सेवालितलावण्यजलानीवा-  
 झानि दधतीः, काश्चिदिन्द्रनीलप्रकृतीरुपान्तज्वलन्मणिप्रदीपप्रतिबिम्बकर-  
 म्बितावयवतया निश्चलोल्काकलापदन्तुरमुत्पातान्तरिक्षमिवाक्षिपन्तीः, रू-  
 पान्तरिनीक्षणप्रवर्धमानाक्षेपतया मन्दीभूतहरिवाहनदिदक्षारसक्षरदमन्दा-  
 नन्दवाष्पवृष्टिर्ललाटघटिताञ्जलिपुटा गौरवाकृष्टेनेव सुदूरमचनमता मुहुर्मु-  
 हुरुत्तमाङ्गेन वन्दमानो जिनानामजितादीनामप्रतिमशोभाः प्रतिमाः प्रद-  
 क्षिणीकृतमूलायतनस्तत्कालम् 'इत इतो गम्यताम्' इत्यभिधाय पुरःस्थितेन  
 स्कन्धदेशरोपितकृपाणयष्टिना गन्धर्वकेणोपदिश्यमानसरणिरुत्तरया प्रका-  
 रप्रतोलिकया निर्जगाम ।

गत्वा च किञ्चिदन्तरमुत्तरदिग्विभागोनोद्यानस्य दूरादेव रदनविघट्ट-  
 नजन्मनातिमुखरेण खरखलीनखणखणारवेणानुमीयमानमाननखस्तपाण्डु-  
 रफेनपिण्डस्तबकतारकितभूतलमालोलकर्णचामरशिखाहतिविषमविकूणिते-  
 क्षणं पर्याणबद्धपर्यन्तोद्गतदरावच्छुक्कश्यानफेनराजिव्यज्यमानदूरागमनखे-  
 दमितस्ततः शब्दानुसारसभ्रमवलमानस्तब्धकर्णशुक्तियुगलमनवरतचरणा-  
 प्रवल्गुनायासितवल्गावलग्नप्रेष्यपुरुषपरुषहुंकारपुनरुक्तोन्नमन्निर्मासमुखना-  
 लमापूरितवनान्तरालतरुतलमतुलमश्ववृन्दमद्राक्षीत् ।

दृष्ट्वा च विस्मितमानसः 'सरस्तीराभिमुक्तकलतामन्दिरोदरप्रसुप्तेन नि-  
 द्राविगमे मया श्रुतो यः श्रुतिपथोन्माथी ह्रेषाध्वनिः स नूनममुना स-  
 रोभ्यर्णचारिणा प्रथममिदमुद्यानमवतरता तुरङ्गव्यूहेन कृतः' इति वितर्क-  
 यत एवास्य मकरकेतुसैन्यास्फालितचापसहस्रनिर्घोषमांसलो गृहागतहरि-

वाहनप्रहर्षप्रनृताया रसनाकलापरव इवोद्यानश्रियो दशनार्धगृहीतद-  
र्भगर्भस्थलीस्थितप्रोथपुटान्युत्कोटिविषाणच्छलेन शूलप्रोतानीवातिनिश्चलानि  
मुखान्युद्ग्रहमानैरामीलितदृष्टिभिः कृष्णसारैः श्रूयमाण इतस्ततस्तारकितभू-  
तलमानन्दाश्रुबिन्दुविसरमिव कुसुमप्रकरमनवरतमुत्सृजद्भिः विरहकवि-  
टपैः सूच्यमानपञ्चमस्वरप्रवृत्तिरामन्द्रास्फालितमृदङ्गनादोत्कण्ठितानां च  
शितिकण्ठवयसामुदञ्चितकण्ठकन्दलीदीर्घेण क्रियमाणषड्जस्वरानुवाद इव  
कूजितेन रतिरसतरङ्गिणीपूरायमाणस्तरुगहनान्तरितमूर्तेर्गाथकजनस्य प्रब-  
लवेणुवीणाविलापसंवलनतारो गीतज्ञात्कारः कर्णमूलमविशत् ।

तेन च मनुष्यलोकदुःश्रवेण श्रवणेन्द्रियाह्लादिना सुहृदवस्थानलीला-  
पिशुनेन श्रवणविषयमुपसेदुषा दिव्यगीतशब्देनोत्सार्यगाम्भीर्यमुद्गताश्रुबि-  
न्दुक्लिन्नलोचनोदरेण कठोरपुलकपक्ष्मलितकपोलभित्तिना स्मितज्योत्स्नावि-  
शदेन वदनशशिना व्यक्तीकृतं हर्षवैकृतं नियन्तुमितस्ततो दृष्टिपातैः  
कृतालीकचित्तव्याक्षिप्तिरभ्यर्णेषसमागमप्रीतिरसविसंस्थुलैरखिलाङ्गैः पर-  
वानिवाकैः सहस्रसंख्यानामेकनीलवर्णमिव विश्वं दर्शयितुमुत्थितानां पृथक्  
पृथक् वीथीक्रमनिर्मितानामपि परस्परसंपर्किणातिमांसलेन हसितनीली-  
रसनीलिम्बा प्रभाप्लवेन निर्विभागानामिव विभाव्यमानानां भुवनविजयप्र-  
वृत्तमकरध्वजगजानीककदलिकासंदोहसंदेहदायिनां कदलीगृहाणामन्तरेण  
स्तोकान्तरमतिक्रम्याङ्घ्रिपच्छायाकलापमिव पलवितमश्वकान्तिहरितं हरि-  
दश्वरथपताकानिकुरम्बमिव प्रतिबिम्बितमम्बरमन्दाकिनीजम्बालकूटमिव  
वीचिविघट्टनअष्टमअसमयध्वान्तसंघातमिव नभसः शर्वर्या सह विरत-  
विरहविनोदनाय गतमनिलसङ्गततरलाभिरुष्णसमयमवजित्यावर्जिताभिर्वैज-  
यन्तीविततिभिरिव प्रान्तपातितपनपादच्छेदनवाञ्छया व्यापारिताभिः पर-  
श्वधपरम्पराभिरिव पत्रराजिभिरव्यज्यमानविवराभिर्विराजितमविरतारब्धवा-  
रिच्छटासेककिंकरपुरुषमध्यपतितेन शतपत्रकोशरजःकषायमुदकशीकर-  
निकरमादाय पुनरुक्तमापतता पर्यन्तसरसीसमीरणेन कौतुकादिव चतु-  
र्दिशमुपसिच्यमानमुपरचितसिन्दूरकुट्टिमकमनीयाभ्यन्तरमन्तःप्ररूढस्य किं-  
चिदारूढप्रौदेरुद्गाढसौकुमार्यावलीढसुहृदमूलस्य मूलभागकल्पितेनान-

ल्पीयसा कार्तस्वरशिलापीठबन्धेन महार्हसिंहासनेनेव यथार्थीकृतसकलव-  
नस्पत्याधिपत्यस्य प्रवालभङ्गमुग्धखिग्धपलवालंकृतस्य मरकतहरितहारि-  
पन्ननिवहनिवारितदिनेशदीधितिप्रवेशविशदच्छायस्य विसारिसौरभाहताभि-  
रपहायोपवनपादपानुपसर्पन्तीभिर्मदान्धमधुपधोरणीभिरहमहमिकयेव विलु-  
प्यमानमञ्जरीजालकस्य मुनिजनमनःस्खलितमार्गणप्रसरामर्षितेन कुसुम-  
धनुषासकृत्सायकीकृतकुसुमस्य दक्षिणश्रवसि गृहीतसविशेषभूषणया  
स्मरप्रणयिन्या शतशोऽवतंसिताग्रं किसलयस्य दिङ्मुखविसर्पणक्षीणपरिम-  
लेन मलयमरुता सततमापीतपरिमलस्य परिमण्डलतयातिमनोहरस्य नाति-  
महतः पारिजातकतरोर्निरन्तराभिरविरलस्तवकतारखर्वितशिखाभिः शा-  
खाततिभिः समन्ततः स्थगितमुभयतः कृतोर्ध्वापस्थानैः पृथुतरोरुस्तम्भशो-  
भिभिः शरन्नभःसन्निभासितपत्रप्रभाश्यामायमानशरीरकान्तिभिः कदली-  
द्रुमैरिवापरैरुपरचितपङ्क्तिभिः पुरुषैः पुरोदर्शितदीर्घरथ्यामुखमञ्जिरकुट्टिमो-  
पविष्टनिभृतभूपाललोकमेकदेशारब्धमधुरगानगाथकपेटकोपयुष्टमुद्गुष्टजय-  
शब्दवन्दिवृन्दाध्यासितसविधभूभागमागृहीतकनकदण्डप्रतीहारमण्डला-  
धिष्ठितद्वारदेशमभिरामदर्शनमारामलक्ष्म्याः साक्षादिव चतुःशालमतिवि-  
शालमेकमकठोरहारीतहरितप्रभं रम्भागृहमपश्यत् ।

तस्य च मध्यभागे कृतावस्थानममलांशुकच्छादिते किंशुकच्छविनि  
चरणारविन्दरुचिसंतान इव स्त्यानतां गते पृथुनि कुरुविन्दमणिशिलातले  
निषण्णमच्छशिशिरेण शैलेन्द्रमिव हिमद्रवेण चन्द्रातपरुचा दिव्यचन्दने-  
नापादमनुलितमतिविमलघनसूत्रेण संख्यानशास्त्रेणैव नवदशालंकृतेन  
श्वेतचीनवस्त्रद्वयेन संवीतमखिलदेहाभरणमणिसंक्रान्ताभिरासन्नचावरप्रा-  
हिणीप्रतिमाभिर्विद्यादेवताभिरिव सद्यःसाधिताभिः सर्वतोऽधिष्ठितशरीर-  
मानाभिलम्बमभिनवं मौक्तिकप्रालम्बमद्याप्यशुष्कमभिषेकवारिकणकलाप-  
मिव हेमाचलशिलाविशालेन वक्षसा धारयन्तं निसर्गनिर्मलालोकाभ्याम-  
भिनवं नयमार्गमुपदेष्टुममरगुरुमार्गवाभ्यामिवोपगताभ्यामिन्दुमणिकुण्डला-  
भ्यामाश्रितोभयश्रवणमलिकतटसङ्गिना विततभास्वरेण कनकपट्टबन्धेन  
वलयितमुत्तमं मणिमुकुटमरिकुलविनाशार्थमुद्गतं तपनमण्डलमिव सप-

रिवेषमुत्तमाङ्गच्छविमुद्गहन्तमितस्ततः प्रहिततरलतारकाभिर्दिग्भिरिवास-  
वागताभिश्चतसृभिर्वारवनिताभिरुद्धूयमानचामरमुदारनेपथ्यसहचरीवृन्दपरि-  
वृतया विधूयमानेन कान्त्या विलासिनीसंहत्या च विरलमविरलमु-  
ज्ज्वलहेमदण्डेन वालव्यजनकत्रजेन वीज्यमानया सखीजानोत्सङ्गनिहि-  
तनिःसहार्धदेहयोद्धृतैकैकमणिवलयमात्रालंकारया ताम्बूलविरहोत्कलित-  
मधुरबिम्बाधररागया शरदिवेव चन्दनाङ्गरागपाण्डुरपयोधरया राजहंसि-  
कयेव सरसमृणालिकाहारभूषितशरीरया तत्कालमेव सलिलादुद्धृतैः कम-  
लकुमुदकुवलयमृणालैः कल्पितोपधानमञ्जिनीपत्रसंस्तरमधिशयानया जग-  
त्रयातिशायिरूपलावण्यया नवीनवयसा नरेन्द्रकन्यया सनाथीकृतपार्श्वम-  
ङ्घ्रिपैरपि कृतोर्ध्वावस्थानैरनुजीविभिरिव परिवृतं कदलीभिरप्यनिलदोला-  
यितदलाभिश्चामरग्राहिणीभिरिव वीज्यमानं धरण्याप्युपरिधृतसरलकाण्ड-  
सुरपादपया गृहीतातपत्रयेवोत्सङ्गितमहापि तरुशाखान्तरप्रवेशितप्रांशुरविक-  
रेण प्रतिपन्नकनकवेत्रेणेव प्रकटितानुभावं हरिवाहनमद्राक्षीत् ।

अथोपसृत्य पुरतः सत्त्वरेण स्वल्पदप्रसरया गिरा गत्या च सूचितहृदय-  
हर्षप्रकर्षेण 'देव, दिष्ट्या वर्धसे । परागतो युवराजः समरकेतुः' इत्यावेदिते  
गन्धर्वकेण संभ्रान्तचेताः सहसैव हरिवाहनः परित्यज्यमानतया राजक-  
न्यया सह प्रवृत्तां कथां 'कथय कथय, क्व वर्तते क्व वर्तते' इति सगद्गदं  
गदन्नासनादुत्तस्थौ । द्वारदेशावस्थापितेक्षणश्च दृष्टवानीषदवनतदृष्टिपात-  
मापतन्तमभिमुखे दुःखविधृतकण्ठदेशागतोद्गाढबाष्पवेगमकृत्रिमानुरागेण  
सुहृदा प्रथममेव प्रणयिनीकृताया विद्याधरविषयभूमेर्महादेवीपदाभिषेक-  
मिव कर्तुं तुषारनिष्पन्दशिशिरैरानन्दाश्रुवारिभिराकर्णमायते नयनपात्रे  
पूरयन्तमविरलकराङ्गुलीगलन्नखमयूखजालजलधारेण रोमाञ्चजालकमुचा  
मन्दं मन्दं दोलायमानेन प्रांशुना भुजादण्डद्वयेन सद्य एव प्रतीर्णायाः  
सुहृद्दर्शनप्रतिज्ञापगायाः पारमाश्रयन्तमिव लक्ष्यमाणमतिशयकर्कशेन  
वातातपस्पर्शेनातिमात्रकंशितमपि जलनिधिभिवापरित्यक्तसहजलावण्यमभि-  
नवलताप्रताननद्धविकटोर्ध्वजूटमधिजघनमासक्तसूक्ष्मबल्कलमनिलविलुलि-  
तेन वनतरुपुष्परेणुना धूसरितसकलावयवमनेकदुःखनिधानमानुष्यकद्वेषेण

वृक्षतामिव लब्धुमारब्धोद्यममाधारमिव धैर्यस्य, हृदयमिव सौहृदस्य, स्वतत्त्वमिव सत्वस्य, परिपाकमिव पौरुषस्य, जयस्तम्भमिवावष्टम्भस्य, दृष्टान्तमिव कष्टं संहानाम्, सुदुस्तरव्यसनसागरविलङ्घनैकसेतुं समरकेतु-मालोकितमात्र एव तत्र गलितनिःशेषहृदयातङ्कभारः सहसैवाध्यासितस्व-देशमिव दृष्टसकलज्ञातिलोकमिवानेकसहायशतपरिवृतमिव प्रत्यागतसम-स्तपूर्वानुभूतनिर्भरक्रीडासुखसमूहमिवात्मानमुद्रहन्धिष्ठितोभयकपोलेन सिं-हलेख्यसूनुमभिसरभसप्रधावितस्य चक्षुषः प्रसरमपवारयन्तमानन्दाश्रु-जलपटलमिव परिमार्ष्टुमनवरतमुत्तिष्ठता पुलकजालकेन पिशुनितान्तः-प्रहर्षोदयः किसलयाग्रहस्तपर्यस्तदशमुद्रिकाशकुसुमप्रकटितस्मिताभिः पूर्ण-पात्रसंभावनयेव वारंवारमवलम्ब्यमानमासन्नवर्तिनीभिर्वनलताभिराकर्षन्क-राग्रेण सत्वरमुत्तरीयसि चलाञ्चलं कदलीगृहाभ्यन्तर एव द्वित्राणि पदान्य-भिमुखमगच्छत् । उपसृतं च तं क्षितिचुम्बिना शिरसा कृतप्रणाममुत्क्षिप्य सरभसप्रसारितबाहुयुगलः प्रवेशयन्निव हृदयमेकता नयन्निव शरीरेण नि-र्दयाश्लेषनिःपिष्टवक्षस्थलपुलकजालमालिलिङ्ग । शिथिलितपरिष्वङ्गं च भूयः प्रणम्य भूमावुपविशन्तमाकूष्य निजविष्टरैकदेशे न्यवेशयत् । परिष्वज्य च पुनः पुनः प्रीतचेताः पप्रच्छ कुशलम् । स्थित्वा च तन्मुखासक्तदृष्टि-रनतिदीर्घकालमीषद्वलितवदनः स्मितोद्भेदविशदमक्षिपत्तस्यां क्षितिपदु-हितरि चक्षुः । अवदच्च—‘देवि, सोऽयमखिलसिंहलद्वीपभर्तुर्महाराजचन्द्र-केतोरात्मजन्मा स्वयंवृतो वरस्त्वदीयायाः स्वश्रु(सु)र्मलयसुन्दर्याः स-कलवीरवर्गाग्रेसरो युवराजसमरकेतुर्यत्स्नेहमोहितेन मया मनोरथानाम-प्यपथभूतमप्रार्थिताभिमुखेन भगवता दैवेन कथमपि करुणया संपादित-मेकपद एव परिहृतं त्वदीयमुखपङ्कजावलोकनसुखमङ्गीकृतः कालमियन्त-मेतावानयं क्लेशः’ इत्युक्तवति हरिवाहने ता कृतस्मितामुत्थाय समरकेतुः सादरं प्रणमाम । प्रणतोपविष्टं च तमसौ प्रकटितसंभ्रमारभविकसितपुटेन निश्चलपक्ष्मणा निस्तरङ्गतारकेण चक्षुषा पिबन्तीवालपन्तीवाह्वयन्तीव स-विधि समुपवेशयन्तीव सप्रेमबहुमानमपश्यत् । अत्रान्तरे कनकवेत्रहस्ता प्र-विश्य प्रतीहारी सप्रश्रयमवनिपतिकन्यकां तां व्यजिज्ञपत्—‘भर्तृदारिके,

देव्या पञ्चलेखया त्वज्जीवितपरित्यागव्यवसायवार्तामाकर्ण्य लोकादधिकमुत्पन्नहृदयोत्कम्पया विसृष्टः कञ्चुकी द्वारि तिष्ठति' इति मुखनिहितनिश्चललोचना च विलम्ब्य क्षणमलब्धोत्तरा सत्वरमेव निश्चक्राम ।

निर्गतायां च तस्यामतिक्रान्ते कियत्यपि कालक्षणे गीतविधिविचक्षणः कोऽपि मध्यंदिनावसरया पाठावसाने समासन्नदीर्घिकातीरवर्ती वारंवारमावर्तितपदामार्यामिमामुच्चैरगायत् —

‘तव राजहंस हंसीदर्शनमुदितस्य विस्मृतो नूनम् ।

सरसिजवनप्रवेशः समयेऽपि विलम्बसे तेन ॥’

श्रुत्वा च सुचिरमेतामवगतार्थो विहस्य हरिवाहनस्तां महाराजकन्यामवादीत्—‘देवि, दैवज्ञवेदितस्य विद्याधरराजराजधानीपुरप्रवेशलम्पस्य समयाभिलङ्घनशङ्किभिः शाक्यबुद्धिपुरःसरैः प्रवर्तितो बुद्धिसचिवैः विराधनामा नरेन्द्रनर्मसचिव एष हंसमिषेण मामितो गमनाय त्वरयति । तदादिश । गच्छाम्यहम् । त्वमपि गत्वा देवीमवलोकय’ इत्यभिदधानः सहसैव मागधजयध्वनिकलकलेनोदतिष्ठत् । द्वारसंगलितसत्तराङ्गरक्षकरतलप्रचलदुत्खातखङ्गमण्डलीपरिगतश्च विकचनीलोत्पलवनमध्यचारी राजहंस इव गत्वा सविभ्रमं ससंभ्रमाधोरणदौकितां कुम्भपीठपातिताङ्कुशकोटिघट्टनोपविष्टामनवरतनिष्ठुराक्रोशकर्शितोत्थानयत्नां यामगजवशाममतोऽधिरूढेन समरकेतुना समर्पितपाणिरध्यरोहत् । अथोष्णीषपट्टकृतशिरोवेष्टना दृढाकृष्टकञ्चुकसाधिककृशोदरश्रियः स्कन्धविन्यस्तवल्गाविहस्ताग्रवामहस्तास्तदितरकरावलम्बमानलम्बाजिनयष्टयः पादकटकप्रविष्टैकाङ्घ्रिपल्लवावष्टम्भेन परिवर्धकैरपरकटकाक्रान्तिनिश्चलीकृतपर्याणैरुपस्थापितान्पुरः पार्थिवा यथाश्वमश्वानारुरुहुः ।

तैश्च तरलायमानतारहारच्छटाछोटितवक्षस्थलैरान्दोलितश्रवणोत्पलगतत्परागपांशुलकपोलपालिभिरालोलमौलिशेखरस्खलनखल्लीकृतालिजालैः सहेलव्रजद्वाजिभिः सह विघटमानसंघट्टमानच्छत्रधारैरागत्यागत्य परिचार्यमाणः पर्याणपृष्ठाधिरूढप्रौढपुरुषोत्तम्भितया जृम्भोत्तानकुम्भिकाकुसुमसमासा श्वेतातपत्रिकया निवार्यमाणातपस्तापनिर्वापणप्रकीर्णशीकरनिकरको-



रकितकरटैः साटोपसर्पणोत्तालताण्डवितकेतुभिः कतिपर्यैरेव दर्पसौण्डैर्वेग-  
दण्डप्रायैरनेकपैरथान्यपृष्ठः प्रतिपिपादयिषित प्रथमसेवासविशेषदर्शिताद-  
रेण परस्पराङ्गसङ्गप्रसङ्गाधिगतगतिवाधिनापि बद्धमध्यवेगमन्वक्प्रतिष्ठमा-  
नेन पृष्ठापतत्पृष्ठतुरगखुरगतिगतावधानधावमानाश्च कर्षकेण हेलोच्छलच्छा-  
त्रिकेण प्रोड्डीयमानमायूरातपत्रकेण रथापतत्पतद्गहग्राहिणां ससंसितासिरे-  
खरिद्धत्खङ्गधारेण शिखिपिच्छगुच्छाच्छादितैकदेशदारुयष्टिश्लिष्टबाहुशि-  
खरवहद्वारिकरकवाहकेनानुगम्यमानः परिजनेन निर्गत्य तस्माज्जिनायतन-  
काननानुससार कौबेरदिक्पथम् । अथातर्किततारकापथप्रस्थानलीलोत्था-  
पितविस्मयेन समरकेतुना सविस्मयमवलोकितां प्रलयजलधिपङ्कपर्यङ्कलुठित-  
वैकुण्ठकोलकायकालीं कुपितकालपवनकालकलितां केलिमिव, कालीयस्य  
तत्कालकर्कशाकर्मरीचिसंपर्कमूर्छितां मूर्छामिव, महीगोलस्य शकलीकृत्य  
काश्यपीगोलमुत्कलितां कण्ठस्य कालकूटकालिकामिव, कालाग्निकण्ठे का-  
लस्य विषमविषधरविषानलोद्वेगवेगोद्धता पद्धतिमिव, पातालपङ्कस्य बहुशै-  
वलछटावच्छादितामपसरणसरणिमिव, प्रलयान्तशान्तोत्तराशाजलराशेरव-  
निपीठपर्यस्तपीवरप्रवाहा मदवारिवाहिनीमिव, सार्वभौमस्य भूमौ प्रतिमा-  
गतां रयरेखामिव, अनूरुसारथिरथार्चतामखर्वपर्वतशिखरशेखरितान्तरामन्त-  
रान्तरा वहद्विमलजलवाहिवाहिनीप्रवाहाभिरुत्पतत्पांशुमुष्टिभिः कथितस्प-  
ष्टिततरुस्तम्भवृतवनस्तम्बेरमस्तोमाभिः पर्यस्तजर्जरभूर्जवल्कलभारसुखसंचा-  
राभिरुज्जिहानमज्जिष्ठाङ्कुरजालङ्कितजलाशयोपशल्याभिर्निपतिततिरश्चीनप्रा-  
चीनामलकतिलकिततलाभिर्दरीगृहप्रस्तरगलितगुञ्जाफलकाञ्चिसूचितवनेच-  
रीचित्ररतविमर्दाभिर्गवयखुरखण्डितमनःशिलातलतलिनितोद्देशाभिः क्षुण्ण-  
हरितालपिञ्जरजटालजरदृक्षप्रेक्षणीयाभिररण्यमहिषविषाणशिखरोत्खातनी-  
लगिरिकूटाट्टहासिनीभिः कवलितपृदाकुदर्दुरदारणोद्यतनिषादनादितानूपा-  
भिर्वनस्थलीभिरुद्धासितामुर्वीनिर्व्याजभूषणैश्चानेकरूपैर्जातः हिमरूपजन्म-  
हेतुभिश्च, दुर्वर्जनननवर्णनीयवीर्यैश्च, श्रुत्वात्मलाभदायिभिश्च, रीत्युपादा-  
नकारणैश्च, वङ्गप्रसाविभिश्च, नागप्रभवैश्च, कङ्कादिलोहोल्लासकल्पैश्च, नष्ट-  
शल्याकृष्टिष्टिभिश्चास्म(श्म)सारभूमिदृष्टसारैश्च, स्पर्शवेधिभिश्च, पद्मरा-

गादिरत्नपरीक्षाक्षमैश्च, क्षुद्रोपलैरलंकृतामनेकसिद्धिश्चद्वालुसिद्धान्विष्यमा-  
णाभिश्च, विचित्रपत्रपुष्पफलमूलोपलक्षाभिरक्षुण्णनामभिरनवग्रहादिनिग्रहो-  
पयोगिनीभिश्च, सकलदुष्टदंष्ट्रिमोहदृष्टशक्तिभिश्च, रससमूहमारणमहित-  
माहात्म्याभिश्च, स्तम्भस्तोभोद्भासनविद्वेषणादिप्रयोगयोग्याभिश्च, शतधा-  
रस्यापि धारास्तम्भनप्रगल्भाभिः कालकूटस्यापि रसपाटवापनोदिनीभि-  
स्तक्षकस्यापि विषतीक्ष्णतातिरस्करिणीभिर्भुवनत्रयस्यापि सुभगंकरणीभि-  
रञ्जनमात्रदर्शितादृश्यदूरान्तरितभावाभिरङ्गिलेपमात्रप्रवातितानिलवर्त्मगम-  
नाभिस्तिलकक्रियामात्रकृतसकलतृप्तिरोभावाभिरभ्यवहारमात्रजितजरारो-  
गमृत्युभयाभिर्महाप्रभावाभिरौषधीभिरवन्ध्यां कचिदुपलरूपतापरिणतैकदे-  
शेन तृणपलाशादिनार्धमग्रे गम्यमानशीलैः शिलोदकैरशून्यां कचित्पा-  
न्थतण्डुलप्रस्थंपचैः प्रतिगर्तमावर्तिनात्कथनेन कथ्यमानप्रकृतिभिर्दहनोद-  
कैरुपेता कचिदुपान्तमूर्छितपतत्रिसूचितसामर्थ्यैः सत्त्वरक्षार्थमाटविकरचि-  
तकाण्टपरिवेषैर्विषोदकैर्विदूषितां स्थानस्थानेषु मणिमयोर्ध्वसंस्थानाभिर्महा-  
प्रमाणत्वादद्बीवपुरुषप्रलयदृश्यमुखमण्डलाकृतिभिरन्तरिक्षचारिणा खेचर-  
गणेन शिरसि पात्यमानपुष्पवृष्टिभिरनैदंयुगीनमनुष्यकल्पिताभिः कल्पान्त-  
रस्थायिनीभिः प्रसिद्धसिद्धप्रतिमाभिः प्रसाधितामितश्चेतश्च नाकिमिथुनमन्म-  
थक्रीडोचितैश्चित्तहारितया नन्दनवनोद्देशैरिव दिवश्च्युतैरीर्ष्यासमरविच्छि-  
न्नकिन्नरमिथुनपिच्छलाञ्छितलतासङ्गभिरन्योन्ययुद्धचमानपोत्रिप्रकाण्डकु-  
ण्डोच्छलितमुक्ताफलधवलितैरशङ्कमृगकुलकलिततापसाश्रमतमालवनखण्डै-  
राहिण्डङ्गूरिभारुण्डमण्डलैरारण्यकोचोदितवल्कलपट्टकस्थपुटितामिसौध-  
शिलातलैरनोकहस्कन्धावतीर्णसरसप्ररोहाभू(?)क्षमानधरणीगतनिधानैः स्व-  
र्णचूर्णावकीर्णमस्मपुञ्जकव्यज्यमाननरेन्द्रधातुवादक्रियैर्वरार्थिनिरशननरोप-  
रुद्धगिरिशिखरचामुण्डायतनमण्डपैर्वातिककुट्टाकटङ्कशकलितक्रान्तिमशिव-  
लिङ्गैरेकैकधार्मिकाध्युषितनिर्भरप्रपातासन्नासू(शू)न्यसिद्धायतनैर्विविक्षुसिद्ध-  
विक्षिप्तवलशबलितासुरविवरद्वारैर्भीतभीताध्वन्यदृश्यमानरसातलसहोदरप-  
तनकन्दरैर्यदृच्छाप्रवृत्तविद्याधरपुरंभ्रिसान्निध्यक्षुभितरसकूपिकैः सरान्धखेच-  
रानीतभूगोचरवधूविलापवाचालैरर्धजर्जरद्विरदशय्यासहस्रसूचितातिक्रान्तच-

ऋवर्तिसैन्यसंनिवेशैः प्रदेशैरुपशोभितां सर्वतश्च सर्वविद्याधरनगरनिर्गतैः  
 सर्ववर्णान्तःपातिभिः सर्वारम्भविरतैः सर्वविषयप्रतिषेधलब्धाशयशुद्धिभिः  
 सिद्धिनिमित्तमङ्गीकृतारण्यवासैश्चिरागतैश्चाभिः प्रविष्टैश्च सरित्तटनिवासि-  
 भिश्च गिरिगुहाध्यासिभिश्च गहरोपगह्वरविहारिभिश्च निर्झरानुसारिभिश्च  
 सदनीकृतलताजालैश्च परित्यक्ताभ्यवहारैश्च फलमूलप्रायाहारैश्च पञ्चतपः-  
 साधनविधानसंलग्नैश्चाकण्ठमुदकमग्नैश्च आरब्धधूमपानाधोमुखैश्च ब्रध्मबि-  
 म्बनिरीक्षणोद्दीक्षणैश्च जंजपूकैश्च वाच्यमैश्च कैश्चित्कन्दमूलोद्धारिभिरवगा-  
 ढवातातपोपहतवारिभिर्विधृतजिनजटाकण्ठपैस्तापसाकल्पं कलयद्भिः कै-  
 श्चिदुद्दण्डकोदण्डपाणिभिः प्राणिविशमनोपरतैरन्तिकस्थप्रेयसीभिः संभो-  
 गसुखपराङ्मुखैः पत्रशबरपरिवर्हं वहद्विरासोपदेशप्रतिपन्नानाविधव्रतैरारा-  
 धयद्भिश्च नानाविद्याविद्याधरैरध्यासितां स्फटिकराजपट्टप्रायोपलासैकतप्रा-  
 यभूतलां नीवारप्रायतृणोलुपां कस्तूरिकामृगप्रायश्चापदां शिखण्डिपरभृतप्रा-  
 याण्डजा किंपुरुषप्रायवनचरां चन्द्रकान्तनिष्पन्दप्रायनिर्भरां गल्वर्कोद्दीर्ण-  
 पावकप्रायदावानल वनदेवतानिःश्वसितपवनप्रायमारुतामेकशृङ्गवैताव्यपर्व-  
 तान्तरालाटवी वीक्षमाणः क्षणेनैव दक्षिणोत्तरश्रेणितिलकभूतं पुरुहूतनग-  
 रीरूपविभ्रममुदग्रमणिशिलाशालशिखरोल्लिखितगगनोदरं गगनवल्लभनगर-  
 माससाद ।

प्रतिसदनमुत्तम्भितविविधवस्त्रध्वजेन गन्धजलसिक्तनिजनिजप्रतोलिना  
 सर्वतो विप्रकीर्णपुष्पप्रकरेण निर्यत्नसाधिताखिलप्रधानविद्यः परिगतः समा-  
 गतसकलतन्त्रैः खेचराधिपतिभिरद्यैवोपजातसमागमेन प्रेयसा सदृशरूप-  
 यौवनेन सुहृदा स्वदेशागतेन सार्धमचिरानुभूतराज्याभिषेकसंपदभिनवः  
 प्रभुरस्माकमागच्छतीत्याकर्ण्यार्कर्ण्य समुपजातकुतूहलेन सहेलमारुह्य हर्म्या-  
 ग्रशिखराणि सस्पृहमहं प्राथमिकोपमार्दितपरस्परेण दृश्यमानः पौरनरनारी-  
 जनेन वव्राज राजमन्दिरम् ।

तत्र च प्रवर्तितोत्सवेन प्रहतपटुपटहश्लरीमृदङ्गमङ्गलतूर्यवर्धितद्विगु-  
 णरभसेन सविशेषसुन्दरवेषधारिणा संनिधापितसितकुसुमदूर्वाचन्दनेन  
 प्रधानविद्याधरवधूजनेन निर्वर्तितावतारणकमङ्गलः प्रतिकलोपनीतविविध-

वस्त्रविलेपनालंकारं विविधमुपदर्शिताङ्गिरः प्रस्थाप्य दर्शनागतं प्रधाननगर-  
लोकमनुगम्यमानः परिजनेन भोजनमवनमगच्छत् ।

गत्वा च खेचरीवृन्दसंपादितमज्जनेन निवसितानर्धवाससा प्रतिपन्न-  
सर्वाङ्गीन(ण)दिव्याङ्गरागेण महार्हरत्नालंकारधारिणा विधृतमल्लिकमाल्य-  
शेखरेण निजासनान्तिकोपविष्टेन समरकेतुनान्यैश्च यथानिबद्धस्थानविनि-  
विष्टैर्विद्याधरकुमारैः परिवृतो निर्वर्तयांचकाराहारकर्म ।

क्रमातिबाहितदिनश्चोत्थाय भुक्तयास्थानमण्डपाच्चक्रे यथाक्रियमाणमा-  
वश्यकविधिं सांध्यम् । अध्यासितप्रासादशिखरश्च मुखैः खेचराधिपतिभिः  
सह स्थित्वा विचित्रकथाविनोदेन सुचिरमुचिते शयनसमये समीपस्थपरि-  
जनोपदिष्टमार्गः शयनश्चित्रशालामगच्छत् । अधिशयितपर्यङ्कश्च वारं-  
वारमवलोक्य निकटनिहितापररत्नपर्यङ्कविनिविष्टमनेकदुर्गदेशान्तरागमन-  
दुर्बलं म्लानवपुषं समरकेतुरधिकमन्तःसंतापमवहत् । अपृच्छच्च खिन्नवर्णो-  
च्चारया वाचा यथावृत्तमादितः प्रभृति मार्गागमनवृत्तान्तम् । अयमस्मै सर्वमा-  
त्मवृत्तान्तं न्यवेदयत् । अनन्तरमीषदुपजातनिद्रश्च नीत्वा रजनीशेषमारोहति  
मृदूकृतान्धकारगर्वे पूर्वशिखरिणमरुणसारथौ सौधवातायनसविधचारिणा  
चारणेन बहिरुच्चार्यमाणं वृत्तकुलकमेतदश्रौषीत्—

‘निर्दात्यूहपतद्विरौ रतिगृहाः साक्रन्दचक्रा नदा

विद्राति द्युतिरौडवी निबिडितां धत्ते प्रदीपच्छविः ।

द्यौर्मन्दस्फुरितारुणा तिमिरिणी सर्वैसहा सर्वथा

सीमा चित्तमुषामुषः क्षणदयोः संधिक्षणौ वर्तते ॥

जाता दाडिमबीजपाकसुहृदः संध्योदये तारका

यान्ति प्लुष्टजरत्पलालतुलनां तान्तास्तमस्तन्तवः ।

ज्योत्स्नापायविषाण्डुमण्डलमपि प्रत्यङ्मनोभित्तिभा-

क्पूर्णेन्दोर्जरदूर्णनाभनिलयप्रागल्भ्यमभ्यस्यति ॥

उद्यज्जाज्य इव प्रगेतनमरुत्संसर्गतश्चन्द्रमाः

पादानेष दिगन्ततल्पतलतः शङ्कोच्चयत्यायतान् ।

अन्तर्विस्फुरितोरुतारकतिमिस्त्रेभं नभःपत्वला-

द्धान्तानायमयं च धीवर ईवानूरुः करैः कर्षति ॥

सद्यः संहतघोरघूत्कृतिमनाग्ध्यामीभवदृष्टयो

जीर्णानोकहकोटराणि शनकैर्मागन्त्यमी कौशिकाः ।

किं चास्कन्दति शैलकन्दरभुवो भिन्नं करैरारुणै-

रेतर्दपकरालकोलकपिलश्यामं त्रियामातमः ॥

ताम्बूलद्रवरागराजिरुचिरैर्मध्ये बहिर्धूसरैः

किञ्चिन्नूतनकाञ्चनारसुमनःपत्रं हसन्त्योऽधरैः ।

एताः पण्यपुरंध्रयो निधुवनक्रीडाजडैरङ्गकै-

निर्गत्य प्रियसन्ननः स्ववसतेर्वीथीरलंकुर्वते ॥

जाताः सर्वदिशो दिनान्धवयसामन्धास्तवेव द्विषां

प्राप्यन्ते घटना रथाङ्गमिथुनैस्त्वद्वाञ्छितार्थैरिव ।

आरोहत्युदयं प्रताप इव ते तापः पतङ्गत्विषां

द्रष्टुं नाथ भवन्मुखश्रियमिवोन्मीलन्ति पद्माकराः ॥'

श्रुत्वा चेदमुन्मिषितलोचनः सलीलमुत्थाय शयनात्ससैनिको नगर-  
वाह्यायां जगाम । परिभ्रम्य च स्वभावरमणीयपरिसरेष्वारामेषु सरःसु देव-  
तायतनमण्डलेष्वावासमाजगाम । मध्याह्नसमये च दूरादेव दृश्यमानशुभ्रा-  
दभ्रविस्तारमदृष्टपारतरुसरित्सरोवराढ्यं वैताढ्यभूधरमध्यारोहत् । कृता-  
वस्थितिश्च शिखरदेशे करतलस्थमिव नाकलोकमङ्घ्रिमूले निलीनमिव  
मध्यमं भुवनमध्यासितानीव दृष्टिमध्यमाशामुखानि मन्यमानः समन्ता-  
त्प्रहितदृष्टिरुष्णीषपट्टमिव जम्बूद्वीपस्य, मानसूत्रमिव भारतवर्षस्य, सेतु-  
बन्धमिव गगनसिन्धोः, सीमन्तमिव भुवः, हारमिव वैश्रमणहरितः, ता-  
ण्डवप्रसृतखण्डपरशुभुजदण्डभस्मेव रेखाकारेण पतितम्, प्रलयविप्लुतक्षीर-  
सिन्धुफेनमिव निम्नानुसारेण स्थितम्, त्रिदिवदर्शनोत्कण्ठया मन्दाकिनी-  
प्रवाहमिव हेलयोत्पतितम्, समग्रमेदिनीभारधारणक्षमं रूपान्तरमिव  
शेषस्य, विस्फुरद्रक्तकटककान्तं बाहुमिव क्षीरोदस्य, पातालावधिप्रविष्ट-

मूलं निश्चलबन्धमिव भूगोलस्य, विशालकटकावष्टब्धभूतलं प्रतिपक्षमिव हिमवतः, पूर्वापरोदधिबेलावलम्बमुदकपानतृष्णया जीर्णसंवर्तकाम्बुदसंघातमिव युगान्तसमयमुदीक्ष्यमाणमिन्दुद्युतिमुषा देहप्रमोह्लासेन पौलस्त्यहस्तोल्लासितं कैलाशमिव हसन्तं प्रकटिनबहुश्रोतसा निर्झरनिवहेन तुहिनशैलस्पर्धया जाह्नवीसहस्राणीव सृजन्तं दिगन्तरव्यापिभिर्दरीमुखसमीरैः सुमेरुमहिमाभ्यसूयया निश्वासानिव विमुञ्चन्तमश्रान्तसंततिभिः शकुनिकोलाहलैः केशवभुजायन्त्रामन्देरितं मन्दरमिवाधिक्षिपन्तं कुलिशकृत्तपक्षत्रणनिभासु गम्भीरगैरिकखनिषु लम्बमाननिश्चलनिरायताङ्गैरजगरकुलैर्दुष्टरक्तापकर्षणार्थमायोजितैः.....लोको जालकैरिव दुरालोकपार्श्वभागम्, कैश्चिदुद्भिन्नवैडूर्यरत्नाङ्कुरकलापैरधः करालकन्दरादर्शनजातरोमाञ्चैरिवातीततारापथैः पृथुपराक्रमाणि क्रीडाकिरातवंश्यानि शबरवृन्दानि, कैश्चिदितस्ततश्चलिततनुसरिद्वेणिकैः स्खलनपर्यस्तसूर्यरथपताकैरिव पतनभीतविद्याधरसङ्घपरिहृतलङ्घनानि सिद्धायतनानि, कैश्चिदन्धकारगह्वरप्रवेशितसरलनिर्झरसलिलधारेरसुरकन्याधिरोहणार्थमवलम्बितरज्जुजालैरिव सततसप्तर्षियात्रापवित्रितानि दिव्याश्रमपदानि, कैश्चिदुत्तुङ्गतालतरुवनैस्त्रिविष्टपमुपस्पृष्टमूर्ध्वीकृतभुजैरिव निरातङ्कनाकिमिथुनाभ्यस्यमानमन्मथक्रीडामणितानि मणिशिलालयनानि, शिखरैर्धारयन्तं निविष्टानन्तवनदेवतानगरमिव लतागृहव्रातैराविष्कृतानेकपातालमिव सान्धकारकन्दरैः प्रसूतनिःसंख्यापत्यमिव दिङ्नागयूथैरुत्थापितप्रबलबहुलप्रदोषमिव तमालतरुमण्डलैरावासितापारवासरमिव स्वर्णसानुप्रभाप्राग्भारैः प्रकटितानेकरामायणमिव किलिकिलायमानवानरानीकनिकायैर्दशितापूर्वप्रजासर्गमिव किपुरुषवर्गैः, कचिद्वद्वमण्डलगुरुडगोत्रपक्षिव्यावर्ण्यमानद्वीपान्तरप्रचारवार्ताम्, कचिद्विपक्षवारणविरोधपरिणतगजोन्मूलितगलद्वण्डशैलम्, कचिन्मृगारातिकरकुलिशदारितजलदगर्भोद्गीर्णमुक्ताफलाकीर्णम्, कचिन्नृत्तप्रवृत्तनीलकण्ठनिवहदशिताकालशाङ्कलम्, कचिन्मुग्धवनमहिषपुरस्कृतपालायमानाश्रमुखसमूहम्, त्रिविक्रममिव पादाग्रनिर्गतत्रिपथगासिन्धुप्रवाहम्, रथमिव चक्रवर्तिवलचूर्णितासन्नभूतलम्, मेरुकल्पपादपालीपरिगतमपि न-

मेरुकल्पपादपालीपरिगतम्, वनगजालीसंकुलमपि नवनगजालीसंकुलं तम-  
बलोकितवान् । उपजातविस्मयं च तत्तस्य शिखरिणः स्वभावरमणीयासु  
शिखरश्रेणिषु पुनः पुनः प्रहितदृशमुद्दिश्य नम्राचार्य एकः समुच्चार्य  
जयशब्दमब्ध्वानजयिना स्वरेण प्रक्रमागतमिमं श्लोकमपठत्—

दृश्यं भूमिभृतोऽस्य देव किमिह स्कन्धस्थविद्याधर-

श्रेणीकस्य वहन्ति यस्य समतामन्येऽपि गोत्राचलाः ।

द्रष्टव्यस्त्वमनन्यतुल्यमहिमा मध्ये धरित्रीभृतां

येनाधःकृतस्वेचरेन्द्रततिना बद्धास्य मूर्ध्नि स्थितिः ॥

आकर्ण्य चैनमुद्विन्नपुलकः सहर्षमब्रवीत्समरकेतुः—‘कुमार, साध्व-  
नेन मङ्गलपाठकेन पठता । किं दृश्यते किं च वर्ण्यते । सकलकुलधराधरसा-  
धारणगुणग्रामगरिमा गिरिरेष दर्शनीयो वर्णनीयश्च । त्वमेको जगति येन  
निःसामान्यनिजचरितस्वर्वाकृतसर्वान्यभूभृता निजभुजादण्डमात्रसहायेन नि-  
र्गत्य शिबिरात्परिमितैरहोभिरावर्जितं विद्याधरचक्रवर्तित्वम्, अनुचरीकृताः  
खेचराधिपतयः, विधेयीकृतं विद्यादेवताचक्रम् । तदास्तां तावदस्य शिखरिणो  
दर्शनव्यावर्णनानि । तमेवावेदय यथावृत्तमादितः प्रभृति सर्वमात्मीयवृत्ता-  
न्तम् । दुष्टकरटी लौहित्यतटपर्वताटव्या भवन्तमपहत्य क गतः, क  
स्थितः । त्वयापि ततोऽवतीर्थ किं कृतम्, किं दृष्टम्, किमनुभूतम् । क प्रदेशे  
कृतस्थितिना प्रेषितः स लेखः, केन वा स शीघ्रमेव प्रापितः शिबिरम् । कुत  
ईदृशीनामाकाशगमनादिकार्यजनितजगद्विस्मयानामखिलानामपि महाप्र-  
भावाणां विद्यानामधिगतिः । कथमियमर्तर्कितैव विद्याधरचक्रवर्तिपद-  
प्राप्तिः । केन वा प्रसङ्गेन तत्र चैत्ररथवनविडम्बिनि जिनायतनकानने  
कृतमागमनम् । का च सा त्रिलोकीतिलकभृता रूपगर्वमपहर्तुमिव पा-  
र्वती कमलयोरुत्पादिता कमलयोनिना देवेन छावण्यैकवसतिः सकल-  
स्यापि भवच्चरणकमलानुवर्तिनो राजलोकस्य मान्या महाराजकन्या या तत्र  
कदलीगृहे गृहीतविरहिणीजनाकल्पा ज्ञापिता कुमारेण प्रश्नरूपम् ।’ इति  
सकौतुकेन पृष्टः समरकेतुना विहस्य हरिवाहनः सहर्षमुवाच—‘युव-  
राज, कथयामि यदि ते कौतुकम् । अवहितो भव । प्रभूतमिदमाख्येयम् । अ-

थवा वृथा ममाभ्यर्थने यमयमेव भूमा निरन्तराश्चर्यसरसो मदीयवृत्तान्तः  
 करिष्यत्यवधानवन्तं तदा प्रत्यक्षमेव भवतस्तथा मदान्धः स गन्धवारणः  
 स्कन्धदृढबद्धासनं शासनानन्तरमेव साध्वसादाधोरणैरकृतसत्त्वरोपसर्पणै-  
 रनर्पितां कुसुमवशमुद्रहन् मामद्रिगह्वरात्ततो निर्गत्य तेनैव गिरितटेन  
 यथोत्तरप्रकटितजवः पृष्ठतो बहद्विरनवरतर्जितजात्यबाहैर्वाहिनीपतिभि-  
 रन्यैश्चावद्वपरिकरैः परिकारमेण्ठवण्ठप्रायैः प्रजविभिः सैन्ययोधैरनुबद्ध्य-  
 मानः कियन्तमपि मार्गमगमत् । अन्तरितेषु च निरन्तरैर्वनतरुस्तम्बैर्विल-  
 म्बितेषु सर्वेष्वनुपदिषु लोकैः...केन मार्गवर्तिना विषमपाषाणपटलस्थपु-  
 टितावतारेण वनतरङ्गिणीश्रोतसा भग्नगमनत्वरस्तरसान्तरिक्षमुदपतत् ।  
 उत्पत्य चातिदूरमूरीकृतकुबेरदिङ्मुखाभिमुखयात्रो गात्रनिर्वापणाय परितः  
 प्रकीर्णेन विस्तारिणा कराग्रशीकरजलासारेण निर्भरान्धकारितगगनगर्तः  
 पुष्करावर्तजलद इव संवर्तकालमरुताहतो वेगमतिमहान्तमतनोत् । तेन चास्य  
 वेगातिशयेन संजातगुरुविसयोऽहं मुहुर्मुहुः कौतुकादधोमुखक्षिप्तदृष्टिर-  
 स्फुटोपलक्ष्यमाणग्रामनगरां कीटप्रायजनपदां दूर्वाप्रतानोपमानविततवेल-  
 वनखण्डां गण्डशैलुत्पप्र...विन्ध्यसह्यप्रमुखभूधरामुरगकन्यकानिर्मोकस-  
 दृशमन्दाकिनीपुरःसरमहासरित्प्रवाहां नङ्गलाकारमानसप्रभृतिदिव्यसरोवरां  
 सर्वतस्तव चक्षुषा परिच्छिद्यमानविस्तारामतिदवीयस्तया रसातल इव  
 प्रविष्टामन्धकूप इव निपतितां जातानुतापेन मधुरिपोराच्छिद्य बलिनेवा-  
 त्ससंनिधावानीतामब्धिपर्यन्तामवनिमीक्षमाणः, क्वचित्समासन्नतया तपनम-  
 ण्डलस्यातिदुःसहेन तापोष्मणा दह्यमानकायः, क्वचिदयत्नातपन्नतां गतैर-  
 म्भोदपटलैरुपरिविस्तार्यमाणमांसलच्छायः, क्वचिदब्रवर्त्मनाभिमुखमापतद्भिः  
 सिद्धाध्वन्यमिधुनैः करिभयाहूरत एव विहितापसरणः, क्वचित्तरलितोत्तरी-  
 यपटपल्लवेन तुङ्गगिरिशिखरनिर्भरवायुना स्वयमुद्धूततालवृन्तेनेवापनीतश्र-  
 मखेदजलकणः क्षणेनैवास्य पर्वतपतेरेकशृङ्गाख्यस्य शिखराग्रवर्तिनमा-  
 काशप्रदेशमासादयम् । दृष्ट्वा च निकटवर्तिनं पुरो वैताढ्यमीषद्वलितदार्व्यं  
 इति मनस्यकरवम्—‘एष कुञ्जरः केनाप्यसुरेण राक्षसेन वा पूर्वजन्मनि  
 मया कृतं स्मृत्वा कमप्यपकारमुत्पन्नकोपेनानुप्रविश्य नीयते वश्यम् । न हि



पशूनां स्वरूपेणाकाशगमने कदाचिदस्ति शक्तिः । न चातिवेगादवगम्यते कियन्तमध्वानमहमनेनानीत इति । तदयमद्यापि यावदतिदूरं न याति क्षितिगोचरैरलङ्घ्यशस्त्रोच्छ्रायमचलं वा नैनमुल्लङ्घयति, पयोधिमध्ये द्वीपान्तरे वा न मां प्रापयति, तावदेनं व्यावर्तयामि' इति संप्रधार्य तिर्य-  
गुन्नमितकूर्परः पाणिना दक्षिणेन जघनावनद्धां खड्गधेनुकामस्पृशम् ।

दृष्ट्वा च तां समुत्खन्यमानामखण्डितोल्लसदसितलोलांशुमालाकरालित-  
दिगन्तामुत्पातविद्युतमिवाम्बरे विस्फुरन्तीं सचारणः सहसैव मुक्तात्भी-  
षणनिनादः सपक्षशैल इव कुलिशोन्नासितस्तथैव स्कन्धबद्धासनं समुद्रहन्  
मामुदधिगम्भीरे सरसि तस्मिन्नदृष्टपाराख्ये सत्त्वरोपसंहृतपुरोगमनमात्मा-  
नमुञ्चत् । पतनसमनन्तरमेव च तिरोभावमुपगते तत्र निरवलम्बनोऽहं  
पतनवेगात्त्रिमज्जदूरमतिचिरादुन्मग्नोऽप्यजातसंक्षोभः पर्यायेण विहितायतो-  
त्क्षेपविक्षेपाभ्यां भुजाभ्यामनवरतमभिमुखाकृष्टसलिलस्तूर्णमेव तीर्त्वा सर  
उरोदग्ननीरं तीरदेशमस्यासादयम् ।

तत्र चारोहणसमयलग्नेन गात्रोद्धूलनरेणुना गगनागमनवेगश्रमविकी-  
र्णेन च तस्य करिणः कराग्रशीकरजलेन कलुषीकृतं प्रक्षाल्य शुचिरमङ्गमु-  
त्तीर्य मध्यादुद्वाप्य निःपीडिते निबिडमवगलितपर्युषिताङ्गरागविमले दुक्क-  
लवाससी कृताचमनजलपानादिकर्मा निविश्यैकस्य कूशसन्नवार्तिनो लतागु-  
ल्मस्य मूले मुहूर्तमतिवाहितश्रमः स्वस्थचेतास्तथा शिलातलोपविष्टमेकाकिन-  
मनिवारितापतत्पुरुषमध्यंदिनानिललुप्यमानवपुष्पमनवरतजायमानकण्ठास्य-  
शोषमात्मानमवलोक्य संजातविस्मयश्चिन्तितवान्—‘अहो विरसता संसा-  
रस्थितेः, अहो विचित्रता कर्मपरिणतीनाम्, अहो यदृच्छाकारितायामभिनि-  
वेशो विधिः, अहो भङ्गुरस्वभावता विभावनाम् । अथैव तादृशीतृणीकृतत्रिद-  
शपतिविमानसौन्दर्यसंपदि निजे सद्धानि सुहृत्समेतो वीणावादनादिविनो-  
दजनितमानन्दमनुभवन्नवस्थितोऽहमथैव दुर्गगिरिकान्तारमध्यवर्ती परिवृतो  
वनश्रापदशतैरन्यवैदेशिकपथिकसामान्यमवस्थाविशेषम् । एवमस्वस्थमानसो  
मानयामि न तद्वाज्यम्, न ते राजानः, न स मदान्वगजघटासहस्रसंकुलः

स्कन्धावारः, न ते छत्रचामरादयो नरेन्द्रालंकाराः, न तानि श्रवणहारीणि चारणस्तुतिवचनानि । सर्वमेव स्वप्नविज्ञानोपमं संपन्नम् । आस्तां च तावदन्यदप्रत्यासन्नमारोप्य येन स्कन्धमात्मीयमहमेतां भूमिमान्नीतः । यश्च सार्धं मयैवास्मिन्नगाधसलिले सरसि मग्नः, सोऽपि नास्ति प्राणभूतो मे पट्टवारणः । न ज्ञायते वराकस्य किं तस्य वृत्तम् । किमतिवेगपतनादुरुत्वाच्च कायस्य गत्वा दूरमस्य सरसो मूलपङ्के विलम्बो गाढम्, उतान्तराल एव गच्छन्हेलया समकालमेव प्रधावितैः शकलीकृत्य कवलितो महाकायैर्जलचरैः, उतापरमवस्थान्तरं किमपि संप्राप्तः । किं चैकमिह शोच्यते । सर्व एवायमेवंप्रकारः संसारः । इदं तु चित्रं यदीदृशमप्येनमवगच्छतामीदृशीमपि भावनामनित्यतां विभावयतामीदृशानपि दशाविशेषाननुभवतां न जातुचिज्जन्तूनां विरज्यते चित्तम्, न विशीर्यते विषयाभिलाषः, न भङ्गुरीभवति भोगवाञ्छा, नाभिधावति निःसङ्गतां बुद्धिः, नाङ्गीकरोति निर्व्यावाधनित्यसुखमपवर्गस्थानमात्मा । सर्वथातिगहनो बलीयानेष संसारमोह इति परिभाव्य मनसा मुहूर्तमुत्थाय तस्मात्प्रदेशात्प्रदेशदर्शनं प्रति निराशो निकटवर्तिनं ग्रामं नगरमाश्रमं वान्वेषयितुकामो निमितीकृत्य दिशमेकां शनैः शनैरुदचलम् ।

प्रचलितश्च स्तोकमन्तरमेकत्रातिसूक्ष्मसुकुमारसिकते निरन्तरोद्भिन्नकुसुमगुच्छलतागुल्मोपगूढपर्यन्ते गलितहंसगलरोमस्तोमपक्ष्मलक्ष्मातले सुक्ताशुक्तिसंपुटश्रेणिशारितोदरे विरतशर्वरीविरहशोककोकमिथुनानुभूयमानसान्द्रनिद्रे द्राघीयसि सरस्तीरसैकते विभाव्यमानव्यक्ततरविन्यासा दूरविच्छिन्नान्तरतया क्षितितलाधिकनिमग्नचरणतलतया च प्रकटितगतिस्त्वरतिरेकाः सर्वदिङ्मुखामिमुखीरनेका मानुषपदश्रेणीरपश्यम् ।

दृष्ट्वा च किञ्चिदुच्छ्वसितहृदयो निरीक्ष्य निपुणमल्पप्रमाणतया ललितसकलावयवतया च स्त्रीजनस्यैता न पुरुषाणामिति विकल्पतास्वेकामतिशयरम्यदर्शनामागमोक्तप्रमाणप्रतिपन्नसकलसुकुमारावयवामञ्जचक्रचामरच्छत्रानुकाराभिरनल्पबहुभिरच्छिन्ननिम्नाभिः प्रशस्तलेखामिर्लोञ्छितामनुसरन् पदानां पङ्क्तिमधिकाभिरामदर्शनमुत्पत्तिसदनमिव सौन्दर्यलक्ष्म्याः

श्लक्ष्णसितसुकुमारसिकताकीर्णभूतलमन्योन्यलभाभिरविरलोद्भिन्नबालदलश-  
बलीलच्छदकलापाच्छादिताभिर्दिवापि संबद्धसान्द्रसंध्यारागशेषं प्रदो-  
षध्वान्तमिव तन्वतीभिरुत्तानकुसुमस्तबकतारकिततनुभिस्तरुणवनलताभि-  
र्निरन्तरानन्दनिबिडनिःशेषभित्तिभागं रङ्गमिव जगन्नयारामव्रततिगणिकानां  
पानगोष्ठीगृहमिवाखिलमधुव्रतव्रातानामाकरमिव समस्तोदारपुष्पमकरन्दस्य  
स्वेच्छाविहारमन्दिरमिव मकरकेतोरेकमेलालतागृहमद्राक्षम् ।

आगत्य चास्य द्वारदेशे कृतावस्थितिरुर्ध्वस्थित एवाभ्यन्तरे झगिति  
पुञ्जीभूतमुद्योतमिव दाबहुतभुजो जातदाहकशक्तिभङ्गं पिशङ्गीभूतसर्वाङ्गैः  
स्फुरद्विरन्तःस्फुलिङ्गैरिव लताभृङ्गनिकुरम्बैः करम्बिताभोगमशनिपाताहति-  
विलीनसुरशैलशिखरप्रवृत्तकाञ्चनरसप्रवाहबहलमालोकमीक्षितवान् । उत्पल-  
वन्यौषधिप्रकाशाशङ्कश्च क्षणमिव ध्यात्वा दिक्षु निक्षिप्तदृष्टिर्वारंवारं रक्ताशो-  
कमूले कृतोर्ध्वावस्थानाममलकान्तिजलतरङ्गिषु सर्वाङ्गभागेषु समकालसं-  
क्रान्तेरासन्नवल्लीपुष्पफलपल्लवैर्लेतेति संलक्ष्यमाणामल्पदिवसाधिरूढनवयौ-  
वनामतिनिगूढदृढदर्पाभिरधिकतनुतारताम्रनखपरम्परापरिगताग्राभिः कुसु-  
मसायकशरशलाकाभिरिव विरहिजनहृदयशाणितार्द्रशल्पाभिरिव विरहिज-  
नसरलसुकुमाराभिरङ्गुलीभिरुपेतेन साधुलोकेनेव स्निग्धत्वचारुणा लोकसुभ-  
गेन चरणाञ्जयुगेनाचिरकालपीतं लाक्षारागरसमिव सफेनोद्गमं धाराभिरु-  
द्विरन्तीमुद्भिन्नसुन्दरशोणबिन्दोर्वरकरिकलमशुण्डादण्डस्य खण्डयितुमिव  
गुणाधिक्यदर्पमुत्सर्पिणा नूपुरपद्मरागकरकलापेन स्पृश्यमानपीनपरिमण्ड-  
लोरुयुगलमेकतः कान्तिजलभृता नाभिमण्डलीकनकभाण्डेनान्यतोऽपि वृ-  
त्तानुपूर्वेण परिणाहिनोरुतूणीरद्वयेनाशून्यपार्श्वं निशानमणिशिलाफलकमिव  
कुसुमास्त्रपत्रिणमतविशालमसृणमांसलाभोगं जघनभागमुद्वहन्तीमविरलवि-  
भाव्यमानमरकतेन्द्रनीलकुरविन्दशकलया लब्धुमन्तमिव समन्ततः पर्यन्तेषु  
आन्तया वेलयेवातिदूरप्रवृद्धस्य शृङ्गारजलधिः समदसारसकौञ्चकलविला-  
पया काञ्चिलतया वलयितविशालश्रोणिपुलिनामगाधनाभिविवरवारितप्र-  
सराभिनवागतेनाक्षपटलमास्थाय कायस्थेन तरुणिन्ना तत्क्षणाधिगतराज्यस्य  
रतिपतेरसिताक्षरश्रेणिमिव दर्शितामतिशयश्लक्ष्णसुकुमाररेखारोमराजिमुद-

रेणोद्वहन्तीम्, ऊर्ध्वरेखाकाररोमावलीसमविभक्तोभयविभागस्य मध्येऽधिक-  
तनोरतिविशालसारफलकस्योदरोद्देशस्य शिरसि जातान्योन्यघटनेन स्वर्ण-  
सारद्वयेनेव सुवृत्तकठिनपीनपृष्ठेन स्तनपीठोभयेन स्फुटावेदितमनोभववि-  
जयाम्, उपरिपर्यस्तकर्णाभरणकिरणप्रभासंभारेण तद्भरादिवाभितः सस्तांश-  
भागेन भिन्नहरितालरोचिषा भुजलताद्वयेन द्विगुणितप्रलम्बवैकक्ष्यकाम्,  
अधिकबहलेन विस्तारिणा मरकतोर्मिकारागपटलेन घटितविनीलवाह्यपत्रप-  
रिपाटिना द्विधा विपाद्य लक्ष्मीनिवासाम्, अरसमिव निर्मितेन सरलको-  
मलारुणाङ्गुलीदलभृता पाणियुगलेन भ्राजमानाम्, तत्कालमूर्जितबलेन  
निर्जित्यार्पितं कन्दर्पेण हासमिव हारं हारमुरसा स्वधामधवलितस्तनकलश-  
कैलाशभूधरं धारयन्तीम्, अदृष्टपूर्वपार्वणचन्द्रदर्शनकौतुकेन युगपदुपा-  
गताभ्यामुदयास्तसंध्यातपस्तबकाभ्यामिव विबद्धचन्धूकपुष्पपुटपाटलाभ्या-  
मधरोष्ठबिम्बाभ्यामधिष्ठितमुखीम्, उद्भावितरतिप्रीतिदर्पणभ्रमेण स्वच्छ-  
कान्तिना कपोलयुगलेन स्निग्धनीलालकलता इव छायागताः कुरङ्गमदपत्रा-  
ङ्गुलीरुद्वहन्तीम्, अतिरेकतरलतारमायतस्फारधवलोदरशोभिश्चफरदामिव  
भुवनत्रयजयाय विहितयात्रस्य मकरकेतोः शकुनसंपादनार्थमुत्पादितं दैवेन  
नयनोत्पलद्वन्द्वमभिमुखं दर्शयन्तीम्, अच्छमणिवालुकापुलिनशङ्कया निशि  
ललाटमध्यमधिशयितस्य हिमकरकुरङ्गस्य शृङ्गकोटिभ्यामिव तिर्यगुभयतः  
पर्यस्ताभ्यामसितकुटिलायताभ्यां भ्रूवल्लरीभ्यामुद्भासिताम्, अधिकतरचारु-  
तारोपणाय संचारयितुमतनिष्ठमोष्ठरुचकरागमिव लोचनान्तयोरनवरतकृत-  
गतागतेनात्यन्तसुरभिणा श्वासपवनेन निविष्टपुष्पापीडपरिमलहृतानि दूरा-  
देव मधुकरकुलानि स्तम्भयन्तीम्, अधिगतसमस्ताम्भोजगुणसंपदापि नख-  
मणिमयूखोद्भासितेन दक्षिणेतर्पाणिना गृहीतचारुपुटकिनीपत्रपुटामासन्नव-  
ल्लिविटेषु पुष्पावचयमाचरन्तीम्, एकाकिनीमेकां बालिकामपश्यम् ।

तस्या दिग्ब्यापिना तेन दीप्तिपटलेन रूपलावण्ययौवनपुरोगैश्च मित्र-  
भावमेकत्रागतैरङ्गलतागुणैर्नितान्तमानीतविसयो मनस्यकरवम्—

गृहकवलनाञ्ज्वा लक्ष्मीः किमृक्षपतेरियं

मथनचकितापक्रान्ताण्वे(?)रुतामृतदेवता ।

गिरिशनयनोदर्चिर्दग्धान्मनोभवपादपा-

द्विदितमथवा जाता सुभूरियं नवकन्दली ॥

जानीथ श्रुतशालिनौ खलु युवामावां प्रकृत्यर्जुनी

त्रैलोक्ये वपुरीदृगन्ययुवतेः संभाव्यते किं क्वचित् ।

एतत्प्रष्टुमपास्तनीलनलिनश्रेणीविकाशश्रिणी

शङ्केऽस्याः समुपागते मृगदृशः कर्णान्तिकं लोचने ॥

निर्वर्ण्य चातिचिरकालमालपितुकामस्तदभिमुखोऽभवम् । सापि मां  
तथागत्य द्वारदेशे कृतावस्थानमेकाकिनमाबद्धनिश्चललक्ष्येण चक्षुषा प्रत्ये-  
कमवयवानवलोकयन्तमवलोक्य समुपजातसाध्वसा सहसैव प्रबलमारुता-  
हता बालकदली कन्दलीव कम्पितुमारब्धा । दृष्ट्वा च तां तथाविधमुप-  
जातकरुणोऽहं विधायाकारसंवरणमर्पितनिर्विकारस्तिमितदृष्टिस्तनुस्वार-  
विन्दे स्थानस्थित एव तां शनैरवदम्—‘बालिके, का त्वम् । किमर्थमे-  
काकिनी प्रविष्टा शूत्ये लताजालकेऽस्मिन् । अकस्मादेवमुद्भ्रान्तचित्ता  
भीतेव दिक्षु क्षिपसि विकसितेन्दीवरदलदामदीर्घान्दृष्टिपातान् । किं च  
मां दृष्ट्वानिष्टशङ्किनीवात्मनो वारंवारमपवारिततनुस्तनीयसा स्तनांशुकेन  
संकुचसि रक्ताशोकविटपकस्यास्य मूले । कृतं सुभ्रु, संभ्रमेण । मा स्म  
भैषीः खलपमप्यस्मा.....ना.....नन्निहावस्थितामुन्मथ्यमानो मन्मथेन न  
त्वां निमित्रीकृत्याहमायातः । न च त्वदपहारे कृतप्रयत्नः क्रूरात्मा क-  
श्चिदसुरो वा गुह्यको वा गन्धर्वो वा खेचरो वा भवामि भूमिगोचरः । अह-  
मखिलदिब्युखख्यातकीर्तिरखण्डितप्रसरवाहिनीवाहखुरपुटक्षुण्णदक्षिणापर-  
पूर्वजलधिवेलावनस्य सर्वावनिपालमौलिमुकुटघृष्टाङ्घ्रिनखमणेरिक्षबाकुबंशा-  
लंकारस्य राज्ञो मेघवाहनस्यात्मजन्मा हरिवाहनो नाम कुमारः का-  
न्तारभूमौ कथंचिद्वीणया वशीकृत्य विधृतमात्मीयमेव सेनावारणं प्रधानम-  
धिरूढो निरङ्कुशः केनाप्यविज्ञाततत्त्वेन व्योमचारिणा वैरिणेव तमनुप्रविश्य  
भूमिमेतामानीतः । समुत्सातशस्त्रिकादर्शनोपजातसंत्रासेन च सहैव दूरनिर्हा-  
रिणार्चनिनादेन मुक्त्वा निरालम्बममृततरला(?)दवाब्जुखमात्मदेहमिह महा-

समुद्रगम्भीरोदरे सरसि निक्षिप्तः । समुत्तीर्य च ततो यथाकथंचित्प्रस्थितेन दृष्ट्वा मया दृष्टिहारिणी हरिणाक्षी रमणीयवृक्षगुल्मेऽस्मिन्प्रदेशे सूक्ष्मसिकतायां पुलिनभूमावभिव्यक्तशुभलक्षणा चरणपदपङ्क्तिः । तां च कौतुकादनुसरन्सरस्तीरमण्डनमिमं लतामण्डपमनुप्राप्तः । दृष्टं च भवत्यनुभूतं चिरादनेकजन्मान्तरसहस्रसंचितस्य सुकृतराशेरैककालमवाप्तपरमपरिपाकं फलम् । अवधारितमवधिभावेनाङ्गनारूपनिर्माणकौशलं विधातुः । कवलितोऽगस्त्यचुलुकस्पर्धयेवैकहेलया दूरकृतविस्तारेण चक्षुषा समस्तदिब्युत्सोहृष्ट(?)लावण्यजलधेः । निष्फलापि सफलीभूतेयं विदेशयात्रा । सांप्रतं यातुमिच्छामि । पृच्छामि त्वाम् । कथय । कोऽयं जनपदः, किमाख्योऽयमचलः, केन पुण्यात्मना खानितमिदं सरः, कः प्रशास्ति भुवमेतां भूमिपतिः' इत्यादि पृष्ट्वा मया सा कन्यका प्रसत्तिमगमत् ।

अवनतमुखी च स्थित्वा मुहूर्तमदत्तोत्तरैव तस्मादशोकतरुतलादचलत् । आभरणमगिरणितवाचालितलतामण्डपोदरा च किंचिद्द्वामतः कुर्वती मामभिमुखमगमत् । स्थित्वा च स्थिरद्वारनिकटे मुहूर्तमीषद्वलितकंधरा त्रपातरलितमितरेतरतारकाममरनिम्नगातरङ्गतरलायितायामनिर्गच्छदप्रभावच्छादितदिगन्तरां सुधारसच्छटामिव सकालकूटामक्षिपन्मे चक्षुषि मुहुर्मुहुर्मोहाह्लादकारिणीं कटाक्षवृष्टिम् । ततो लक्षिताभिप्रायेण निर्गन्तुमाकाङ्क्षतीयमिति विचिन्त्य स्लोकमपसृतेन मया द्वारि दत्तावकाशा प्रयत्नकृतविवर्तनापि किंचिज्जिज्ञैरङ्गावयवैः स्पृशन्ती स्पर्शलोभेनैव समकालोलसितसान्द्रपुलकजालकं मदीयाङ्गवामतागमसदमुखवासामोदं च दलितेन स्वभावसुरभिगोश्वासपरिमलेन पवनलुलितेन च दिव्याङ्गरागसौरभेण समन्ततो वासयन्ती तं वनोद्देशं निर्गता तस्माल्लतामण्डपाद्गता च स्वलितपदसंचारया गत्या प्रावृण्वन्ती वारंवारमुत्तरीयाञ्चलेन स्वेदनिबिडाशक्तसूक्ष्मसुकुमाराम्बरं नितम्बम् । अहमपि तरुस्तम्भान्तरेण तां व्रजन्तीं विरतपक्षास्पन्देन चक्षुषा सरागमीक्षमाणस्तत्रैव देशे क्षणमभीष्टं शंसदुद्विगमश्चेति चेतस्यकरवम्—‘अहो लोकव्यवहारानभिज्ञत्वमस्याः कन्यकायाः, येन द्वारदेशकृतो-

पसर्पणस्य पुनः पुनः प्रयुक्तप्रियालापस्य दूरदेशागमनखिन्नवपुषः स्वयमाख्या-  
तनिजवृत्तान्तस्य द्रव्यादावदर्शितार्थिभावस्य वचनमात्रेणापि मे न कृता  
प्रतिपत्तिः । तत्किमनया । अन्यतो गच्छामि' इति चिन्तयित्वा ततः स्था-  
नात्स्वदेशदिष्टुखाभिमुखस्तस्यैव सरसः सरसशिशिरच्छायतरुणा तीरदेशेन  
शनैः शनैरचलम् ।

प्रस्थितस्य च मे चेतस्यभवत्—‘अहो, यत्तत्तदानीमुपवनस्थेन मया तत्र  
वेत्रधारिनिवेदिते दिव्यचित्रपटे प्रकाशितमदृष्टपाराख्यं सरो दृष्टमासीत्,  
तदेवैतत्तर्कयामि । यतस्तत्र ये यथादर्शितास्ते तथैवात्र तिलकतालीतमाल-  
बकुलाशोकलकुचलवङ्गचन्दनादयः पादपा दृश्यन्ते । यानि च यदाकाराणि  
यद्वर्णानि यत्क्रमाणि तस्य पर्यन्तेषु विनिवेशितानि लतासदनानि सैकतानि  
देवतार्चनवेदिकावलयाणि तान्यपि तथैवात्र परिस्फुटानि प्रतिभान्ति । तत्कि  
पुनः क्रीडानिमित्तमिह समायाता सापि कन्या । न सा मद्धृदयकुमुदाकर-  
शशाङ्गलेखा तिलकमञ्जरी । दृश्यते हि तेन चित्रपुटपुत्रिकारूपेण सार्धम-  
खिलस्याप्येतदीयाकारस्य संवादः । तथाहि—तादृशी विकचराजचम्पकच्छ-  
दावदाता देहच्छविः, तादृगुन्निद्रकनकारविन्दसुन्दरं वदनशतपत्रम्, तादृ-  
शस्तुलितकेतकोदरदलद्राधिमा नयनयोरायामः, तादृशा च सकलानामपि  
नितम्बनाभिमण्डलोदरस्तनाधरप्रभृतीनामवयवानामभिरामता, सर्वतः स्फुर-  
दनर्घरत्नाभरणरमणीयाया वेषलक्ष्म्या अपि तथाभूतमेवौदार्यम् । किं बहुना ।  
विहाय चलनस्पन्दनाढ्यभावमाङ्गिकं प्रमाणमङ्गनापरिवारसंपदं च सर्व-  
मन्यत्संवदति । कथं पुनरनेकविद्याधरीवृन्दसहस्रपरिगतायास्तथा वनेऽव-  
स्थानमेकाकित्वं च तस्याः संवृत्तम् । अथवा नैतदालोचनीयम् । अदृष्टपारे  
संसारे भङ्गुरस्वभावेषु विभवादिषु सर्वभावेषु कर्मपरतन्त्राणां प्राणिनां सर्वमपि  
संभवति । यथा मम स्वसैन्यमध्यविहितावस्थितेरकस्मादुत्सृत्य कृतवियद्वर्त्म-  
गमनेन दन्तिना कृतापहरणस्य संवृत्तम् । एवं तस्या अपि कथंचिद्भविष्यति ।  
यद्वा युवतिपरिवारोऽपि तस्याः प्रकटितोऽनुमानेन यस्मात्सरस्तीरसैकते  
तत्र परिसर्पता पूर्वमवलोकितास्तदीयपदपङ्क्तिपर्यन्तेष्वनेकशतसख्याश्चरण-  
विन्यासा मया स्त्रीजनस्य' इति विचिन्त्य कृतनिश्चयस्तद्दर्शनाशया पुनरपि

प्रतीपमगमम् । अनिरूपितविषमसमभूमिभागश्च गत्वा सत्वरस्तं प्रदेशं सर्वतो दिक्षु निक्षिप्ततरलचक्षुस्तस्य सरसः समासन्नवर्तिषु लतामण्डपेषु तरुखण्डेषु नलवनेषु वालुकापुलिनेषु जलजम्बूनिकुञ्जेषु शिलालयनेषु शैलकन्दरेषु वननदीनिर्झरणेष्वन्येषु च मनोरमेषु स्थानेषु तामन्वेषितवान् । अनुपलब्ध- तदुदन्तश्च किञ्चित्सावशेषेऽहनि हृतस्तदनुरागेण पुनरपि तमेव पूर्वदृष्ट- मिष्टज्ञातिगृहमिव निवासहेतोरैरालतामण्डपमुपागमम् ।

दृष्ट्वा च तं नष्टसकलपूर्वशोभं निशामुखमिवास्तमितशशिलेखम्, उदधि- जलमिवोद्धृतमुधम्, सौधशिस्तरमिवापनीतपताकम्, कमलखण्डमिवोड्डीन- हंसमालम्, इन्दुवदनया तथा विरहितमुपारूढगुरुविषादः स्थितो द्वारदेशे तथैव तां पुरोऽवस्थितां प्रत्यक्षमिवेक्ष्यमाणश्चेतसा सुचिरम् । उत्थाय गत्वा सरसि चिरपरिभ्रमणस्वेदायासिततलं प्रक्षाल्य चरणयुगलं कृत्वा च किञ्चि- द्वेवतास्सरणमभिनवोद्धृतानास्वाद्य कतिचिदपनीतपङ्कोपलेपनिर्मलान्मृणालि- नीकन्दानापीय च कराङ्गुलीविवरविगलदिन्दुदीधितिधवलधारं सुधारसखादु- स्वेच्छया सलिलमात्क्रोमलतमालकिसलयस्तस्य प्रियाङ्गलतापरिष्वङ्गसुभ- गस्य दिव्याङ्गरामपरिमलस्तोकवाहिनो रक्ताशोकविटपकस्य निकटे शयन- मरचयम् ।

तत्र च प्रथमदर्शनेऽपि सेयं चक्रसेनतनयेति यन्ननिर्णीता, व्रीडया साध्वसेन वा नेयमुत्तरं प्रयच्छतीति मन्यमानेन यन्न वारंवारमाभाषिता, विहाय रक्ताशोकविटपकं निकटदेशे कृतस्थिरावस्थाना यन्न करतलेनाव- लम्बिता, मुहुर्मुहुर्मुखावलोकनेन याचमाना निर्गमनवर्त्म यद्वारदेशादीषद- पसृते नानुवर्तिता, स्पर्शशङ्काविवर्तिताङ्गलता विनिर्यती बहिर्यत्सारितोभय- भुजेन गाढं न परिरब्धा, लब्धसुरभिश्वासपरिमलेन सविधमागतेऽपि वद- नस्य परिणतबिम्बपाटले च रमणौ यन्न परिचुम्बिता, गत्वा किञ्चिदन्तरं विवर्तितमुग्धी मुहुर्मुहुर्लताजालकान्तरेण स्थित्वा स्थित्वा तिर्यगवलोकय- न्ती निर्भरानुरागापि भीतेति यत्संभाविता मुग्धता, निराकृतोचितक्रियाप्रवृ- त्तिश्च निरनुरोधेति जातावज्ञेन यद्भ्रजन्ती पृष्ठतो नानुसृता, तेनानेकज- न्मान्तरसहस्रनिर्वर्तितेन महापातकसमूहेनेवात्यन्तमन्तरानुत्पद्यमानस्य, सं-



तापवेदनाविनोदाय विहितैर्वारंवारमसमञ्जसैर्गात्रपरिवर्तनैर्व्यस्तशयनीयस्य,  
निदाघमध्यदिनानिलस्पर्धिभिरनारतं बहद्विरायतोष्णैः श्वासमारुतैर्मर्मरी-  
कृतलतापल्लवस्य, लब्धतदीयगात्रसङ्गं वाममङ्गमनङ्गजनितस्वेदसलिलेन  
दोष्णा दक्षिणेनार्धमुकुलितेक्षणस्य शंभोरिवार्धनारीश्वरस्य, प्रतिक्षणं परि-  
ध्वज्यमानस्य घ्राणमुपसर्पता तर्पितप्राणेन रक्ताशोकसङ्गिनः, तदङ्गरागस्य  
परिमलशेषेण रक्षितोत्क्रामतजीवितस्याश्रुततदीयजल्पं श्रवणयुगमसत्कल्पं  
कलयतः, निमीलितेक्षणस्य तां सर्वतो दिक्षु पश्यतः, चक्रवाकस्यैवैकाकिनः  
सरस्तीरे निषण्णस्य, कुमुदखण्डस्येव कणद्विरलिकुलैराकुलीकृतस्य, इन्दुना  
शमितनिद्रस्य मम दर्शनादुदीर्णदुःसहोद्वेगेव दूरानतविपाण्डुशशिमण्ड-  
लानना क्षयमगाद्रजनी ।

अथारुणकरपरामृष्टेषु प्रकटयितुमिव मे विषादान्धस्य भुवनाभोगमुज्जत्सु  
दिग्द्वाराणि शर्वरीतिमिरेषु जलतुषारसारवाहिषु विहन्तुमिव मद्विरहदाहह-  
व्यबाह्व्यथा बहत्सु मन्थरप्रभातपवनेषु श्वासशेषावशेषजीवितजीवितमा-  
श्वासयितुमिव मामितस्ततः प्रचलयन्तीषु पल्लवतालवृन्तानि प्रान्तवनलतासु  
संध्यातपानुरञ्जितपत्रेषु सर्वेरात्रजागरणजिह्वारुणाक्षमनुकर्तुमिव मामीषन्नि-  
मिषत्सु नीलोत्पलवनेषु अवनितलनिषण्णनिःसहावस्थितेरुत्थापनाय हस्ता-  
वलम्बमिव मे दातुमन्तर्लताभवनमन्तरालैरवतरत्सु भास्करकरेषु निराकू-  
तमदीयधैर्योत्कर्षितेन मकरकेतुना समुत्तम्भितासु जयपताकास्त्रिव वियति  
विततायमानासु सरःशायिसारसकौञ्चकलहंसमालासु जाते स्पष्टभासि  
प्रभातसमये भूयोऽपि तामप्रगल्भमृगशावलोचनामन्वेष्टुमनुसृततदीयपदप-  
ङ्क्तिरुदचलम् ।

तां गत्वाथ गुणमध्वनैकेन पुनरपि प्रतिनिवृत्तामुपरि पतितेन पादपप्र-  
सवरेणुना परामृष्टपूर्वदृष्टसकलावयवशोभां कचित्सत्त्वां कचित्सविलम्बां  
काप्यपथगां कचिन्मार्गलम्भा सरलां सैकतेषु कुञ्चितां कुशस्तम्बेषु ख-  
ण्डितां खण्डशैलेषु वलितां वृक्षमूलेषु कुटिलां पङ्कपटलेषु विरलां बाल-  
वननदीवेणिकोत्तरेषु स्पष्टामूखरेषु नष्टां शिलाफलेषु निश्चलया दृशा  
निपुणमीक्षमाणः पदश्रेणिमेलालतासदनस्य प्रान्तवर्तिषु वननिकुञ्जेष्वति-

विरञ्ज्यवरमुपलब्धपर्यन्तश्च पर्यायेण तस्याः क्षणेनैव शिथिलीभूतसर्वाङ्ग-  
संधिः सविधवर्तिनस्तरोरेकस्य मूले निरवलम्बमात्मानममुञ्चम् । क्रमातिवा-  
हितविततमूर्छान्वकारश्च 'किं करोमि, कां दिशमनुसरामि, केनोपायेन तां  
पुनरपि द्रक्ष्यामि शून्येऽसिन्नरण्ये' इति विचिन्त्य वारंवारमुत्थाय च ततो  
वृथाशया तरलिताशयस्तुङ्गमारुह्य तटमेकमुन्मुखः सकलान्यपि समन्ततो  
दिङ्मुखान्यवलोकयम् । अपश्यं च तस्य सरस उत्तरे तीरे दूरतः श्रूयमा-  
णमुखरपक्षारवमेकहेलयोत्पतितमन्तरिक्षे दिङ्मुखान्याश्रयन्तं जलपतत्रिणां  
समूहम् । उपजातकुतूहलश्च तेन तस्याकस्मिकक्षोभेन गत्वा दृष्ट्वा च सर्वतो  
दत्तनिपुणदृष्टिस्तं प्रदेशमकरवं मनसि—'हन्त, यथेदमतिदूरसीमन्तितसा-  
न्द्रशैवलप्रतानमभिनवोपलक्ष्यमाणकोमलमृणालिकाभङ्गमसकलप्रशान्तपङ्क-  
कलङ्कधूसरसरस्तीरसलिलम्, यथा सरसकर्णिकावलयैरविवर्णकेशरकलापैर्वि-  
काशदूरोत्तानपत्रपङ्क्तिभिल्लुटितनालैरपि सरोरुहैरलङ्कितं पुलिनभूमिः, यथा  
तोयाद्रपदपङ्क्तिमुद्रितरेणुषु मार्गो दृश्यते तथा तर्कयामि सांप्रतमेव कृतप्रातः-  
स्नानो दत्तदिनकरार्घाञ्जलिः पुरुषेषु नारीषु वा गतः स्थानादितः कोऽपि  
निजमावास इति संप्रधार्योदङ्मुखस्तेनैव दृष्टेनाध्वना स्तोकमव्रजम् । अपश्यं  
च तं दिगन्तरव्यापिना दीप्तिनिवहेन दूरत एव सिन्दूरितनभोभागं पद्मरा-  
गशिलामयं प्रासादम्, यदीयपर्यन्तोपवनमध्यवर्ती गन्धर्वकोपदिष्टवर्त्मना  
मम.....दृष्टस्त्वयाहम् । प्रविश्य च तत्र कृतदेवतानमस्कारो नातिनेदीयसि  
शिलामण्डपद्वारस्य मणिशिलादारुमत्तवारणे समुपाविशम् । अपश्यं च  
तत्राष्टादशवर्षदेशीयामचिरस्नापितस्य विकसितोत्तानपत्रप्रान्तविगलद-  
मलोदबिन्दुभिस्तत्क्षणप्रतिबुद्धानामुद्यानदीर्घिकाजलदेवतानामीक्षणप्रवृत्तजृ-  
म्भिकाश्रुकणिकैर्मुखप्रतिबिम्बैरिव सद्यो जलादुद्धृतैः कनकारविन्दैरुपर-  
चितपूजस्य तत्क्षणोत्क्षिप्तधूपवर्तैर्युगादिजिनबिम्बस्य पुरतो नातिनिकटे  
समुपविष्टमभिमुखीमबद्धपद्मासनामतिस्थिरतया कायस्य लिखितामिवो-  
त्कीर्णामिव निखातामिव स्तम्भितामिव विभाव्यमानामायतनभित्तिसंरो-  
धसंभृतस्य निजदेहप्रभाप्रवाहस्य मध्ये मुग्धशशिकलामिव दुग्धाब्धिपयसः  
कृच्छ्रेणोपलभ्यमानावयवामच्छललाटलावण्यलीनमतिमहाभोगमपि भग-

वतो युगादिजिनस्य बिम्बमल्पाश्रयावस्थापनेन तनिमानमानीय भक्त्यति-  
शयादिबोत्तमाङ्गेनोद्धहन्तीं पृष्ठपीठावलम्बिना विरलविरलखानजलबिन्दु-  
दन्तुरेण शापदानाशङ्किनेव मन्दमन्दमायामिना केशभारेण स्पृश्यमानपृथु-  
नितम्बभारामनवरतमन्नोच्चारविधटितोष्ठपुटनिष्ठचूतैरमलकान्तिभिर्दत्तकिर-  
णैर्ध्यानमुकुलितापाङ्गेषु संगलितमुत्सारयन्तीमग्रतो गर्भगृहगोचरं ध्वान्त-  
जालमामलकीफलस्थूलमुक्ताफलग्रथितमधोमुखमयूखेन चक्षुषा लक्षीकृतम-  
क्षसूत्रमङ्गुष्ठलतया मन्त्रपाठपरिसमाप्तौ दक्षिणाग्रकरपरिगृहीतमावर्तयन्तीं  
दिव्यतरुवलकलदुकूलनिवसनामेकामखिललोकत्रयातिशायिरूपां तापसकन्य-  
कां व्यलोकयम् ।

तस्याश्च चक्षुराह्लादकारिणा दर्शनेन द्रोलसितचेताः पुनरचिन्तयम्—

दत्तं पत्र कुवलयततेरायतं चक्षुरस्याः

कुम्भावैभौ कुचपरिकरः पूर्वपक्षीकरोति ।

दन्तच्छेदच्छविमनुवदत्यच्छता गण्डभित्ते-

श्चान्द्र बिम्बं द्युतिविलसितैर्दृष्यत्यास्यलक्ष्मीः ॥

अस्या नेत्रयुगेन नीरजदलस्रग्दामदैर्घ्यद्रुहा

चञ्चत्पार्वणचन्द्रमण्डलरुचा वक्रारविन्देन च ।

स्वामालोक्य दृशं रुचं च विजितां तुल्यं त्रपाबाधितै-

र्बद्धा निर्जनसचरेषु कमलैर्मन्ये वनेषु स्थितिः ॥

अथासौ मुनिकन्यका समाप्तमन्त्रजपविधिरुत्थाय कृतदेवताप्रणामा गृही-  
तपुष्पपटलिकया पृष्ठतः परिचारिकयानुगम्यमाना हसितमदमत्तहंसगति-  
भिर्निर्गत्य मन्थरैः पदन्यासैरायतनपर्यन्तवर्तिषु प्रासादकेषु प्रतिष्ठिताजि-  
नप्रतिमाः क्रमेणापूपुजत् । कृतप्रदक्षिणा मूलायतनस्य समुपेत्य पुरतो मे  
बभूव । दृष्ट्वा च सुचिरमुपरतनिमेषावेशमाकृतिविशेषं च रचितकरसंपुटा  
स्वागतशब्दपूर्वमभ्यधित—‘महाभाग, भाग्यैर्मादृशामिहानीतोऽसि । उत्तिष्ठ ।  
सर्वदा सुखोचितामपि देहि कतिचित्पदानि गमनखेदस्य तनुम् । अनुगृहाण  
दर्शनेन वनवासिनोऽस्य जनस्य वसतिम् ।’ इत्यभिहितोऽहं तथा ससंभ्र-

ममवतीर्य मत्तवारणात्पणम्य बद्धाञ्जलिः 'यथादिशसि' इत्युदीर्य तन्मार्गमनु-  
सरन्यत्रागतेन त्वया गन्धर्वको दृष्टस्तमेव त्रिभूमिक मठमागच्छम् । प्रथममा-  
रूढे च मयि सा तापसकन्यका समारूढ नागदन्तावलम्बितनिविडवल्कलास्त-  
रणायां भित्तिमूलघटितोत्तानगण्डोपधानपट्टायामचिरप्रमृष्टकुट्टिमशुचौ शय-  
नशालायामवस्थापिताक्षमाला निर्गत्य घौतकरचरणयुगलां कमण्डलुजलेन  
सकलामपि ममार्घादिकामतिथिपूजामकरोत् । स्वहस्तोपनीतरुचिरपट्टासनया  
च तथा पुरः सविनयमुपविष्टया विलम्ब्य क्षणं पृष्टः सकलमपि संक्षिप्य  
निजवृत्तान्तमावेदयम् । द्विगुणमुपजातपक्षपाता च सा तदाकर्णेन तत्काल-  
मागत्य द्वारदेशे दत्तदर्शनामध्वरेणुधूसरचरणयुगलां कन्दफलमूलपूर्णम-  
भिनवं पलाशपत्रपुटकमुद्रहन्ती वनान्तरादागतां परिचारकामवलोक्य  
मामवोचत्—'राजपुत्र, निरन्तरलतागुल्मगहनान्तरितदर्शनस्य वननिवा-  
सिनस्तपस्विलोकस्य कृताकृतमिव ज्ञातुमम्बरशिखरमारूढोऽयमखिलजगतः  
कर्मसाक्षी भगवानुष्णरश्मिः । गन्तव्यमधुना मया मध्याह्नकालक्रियाकरणा-  
य वनमध्यम् । त्वमप्युत्तिष्ठ सहितो मयैव । अनुतिष्ठ मध्यंदिनकृत्यम् । आसन्न-  
वर्ती भोजनसमयः' इत्यभिधाय चलिता । आगता च क्रमेण रमणीयपरिसरामे-  
कामरण्यसरसीम् । तस्याश्च पृथुलमणिशिलामोपाननद्धे तीर्थरोधसि कृताव-  
स्थानो स्थापयित्वा कमण्डलुमादाय कुसुमान्यासन्नजाताभ्यो वनलताभ्यो  
निक्षिप्य सलिलक्षालितेऽन्यतमसोपाने कृतस्नाना दत्तदिनकरार्घाञ्जलिर्ज-  
पन्ती पवित्राणि गायत्रीपदानि तावदास्त, यावन्मे देवतार्चनकर्मनिर्माण-  
मगमत् । अवसिते च तस्मिन्नुत्थाय सा प्रथममेव प्रक्षाल्य पुलिनभूमावु-  
द्धापितं परिधाय हंसधवलं दिव्यतरुवल्कलाशुकमन्तिकं मे समागच्छत् ।  
उपनीतपत्रपात्रा च पुरतो निविश्य सादरं स्वहस्तेनापर्वजितैः सुधारसस्वा-  
दुभिः सुरलोकापादपफलैर्विधाय मामपगता हारवाञ्छमच्छशिशिरेण सर-  
साम्भसा कारितोपस्पर्शना मदुपनीतशेषं कन्दमूलफलमास्वादितवती भु-  
क्तावसाने च विहितेति कर्तव्या समागत्य नातिनिकटे ममोपाविशत् ।

स्थित्वा च कंचित्कालमवचना पूर्वदृष्टमिव सहसंवृद्धमिव दृढमारूढ-

प्रणयमिव चिरसमागतमभीष्टबन्धुमिव सस्नेहमवलोकयन्ती पुनः पुनर्मां तमेव पूर्वमावेदितं विस्तरेण द्विषापवारवृत्तान्तमपृच्छत् ।

दृष्ट्वा च तां तथाविधामतिरेकमन्तःप्रकटितप्रीतिमुत्पन्नदृढतरसौहृदोऽहं सोद्वेगमवदम्—‘महाभागे, नैसर्गिकान्तःस्वच्छतापिशुनेन प्रणयिहृदयाह्लादकारिणा सर्वत्रैवोपलक्षितपक्षपातेन तवामुना शीलेन तरलतां नीतो न शक्नोमि निश्चृतः स्थातुम् । येनात्मनो महिमानमिच्छता पुरुषेण पूर्वं वयस्यपूर्वा सर्वापि परयोषित्वायशो न बहु भाषणीया । विशेषतः प्रथमयौवनाव्रतस्था यतात्मनामपि मोहविकारहेतुरेकाकिनी रूपलावण्यादिगुणगणावासस्त्वादृशी’ इति विद्वानपि भवत्याः प्रवृत्तोऽहं प्रश्नकर्मणि । कथय का त्वम् । कस्मिन्नखिलदोषमुक्ते मुक्तेव देवारण्यवंशे वंशे संमुत्पन्नासि । कानि ते हृदयदाहज्वरहराणि दिव्यमन्त्रपटानीव नामाक्षराणि क्षरन्ति कर्णयोरमृतम् । केनात्र तव वपुषि देवाङ्गवसनार्हे गर्हणानपेक्षेण विनिक्षिप्तान्यमूनि वृक्षाणां बल्कलानि । किं फलमतिशयस्वादुरसमभिलष्य विरसान्यनुदिवसमश्नासि वन्यद्रुमफलानि । केन हेतुना विहाय विख्यातानि वैखानसाश्रमपदानि निर्जनारण्यवासिनी शून्यमेतज्जिनायतनमधिवससि । किं चैष विषमसायकैकाधिवासे नवे वयसि विषयोपभोगविद्वेषः । किं चानुबेलस्पन्दिताधरपुटा प्रष्टुकामेव वार्तामिष्टजनस्य कस्यचिद्वीतिविशदैर्दृष्टिविक्षेपैः सरभसमवेक्षसे दक्षिणां ककुभम् । काचिदास्ते कश्चिदिह गोत्रजः सुहृद्वा हृदयभूतः’ इति वदत्येव मयि सहसैव तस्याः प्रकम्पितपयोधरो विधुतगलसरणिरतिपरिस्फुटस्फुरितनासापुटः प्रयत्नरुद्धोऽपि विषवेगवद्व्यापदङ्गमतिक्रान्तवैभवसरणयोनिमन्युरञ्जवनमिव प्रदोषहिमजलेन मुकुलीभूतमीक्षणयुगमपूर्यत विसारिणा बाष्पनीरेण । तत्क्षणनिबद्धरागायाश्च लोचनापाङ्गसरितः पूर्वहरित इव तरुणारुणज्योतिराहतायास्तारकासमूहः पपाताजस्रमश्रुकणविस्तरः । तां च दृष्ट्वा तथाविधामन्तरुपजापगुरुविषादो मनस्यकरवम्—‘अहो पूर्वजन्मान्तरसंचितैरशुभकर्मभिरायोजिताः सुनिपुणमपि निरूपितोपायैर्मनीषिभिरनीषत्कराः परिहर्तुमुपतापाः, येनेयमपहाय परमसंक्लेशहेतुं सकलसङ्गमेकाकिनी विगतमर्त्यसंचारे गुरुणि गिरिकान्तारे कृतस्थितिर-

नेकंयोजनशतव्यवहितमेकदेशेनैव संयोज्य मामीदृशस्य मानसदुःखभारस्य  
भाजनं कृता महानुभावा दैवेन' इति सोद्वेगविषयः समाश्वास्य तां सुचिर-  
मुत्थाय च कराञ्जलिपुटावर्जितं दीर्घिकाजलमुपानयम् । सापि किञ्चिद्विरल-  
शोका बाष्पजलपरिप्लुतारालपक्ष्मा मालं प्रक्षाल्य तेन प्रमृद्य चोत्तरीयप-  
ल्लवप्रान्तेन वदनमुत्सृष्टदीर्घनिश्वासा विलम्ब्य कंचित्कालमुपचक्रमे वक्तु-  
म्—'कुमार, निर्जनारण्यवासिनो जीर्णवल्कलनिवसनस्य वन्यफलभुजः स्थ-  
ण्डिलातिवाहितनिशासमयनिद्रस्य दुष्कृतकारिणो मद्धिघजनस्य प्रागवस्थो-  
पवर्णनमतिशयेन व्रीडाकरं । पृष्टा च त्वयाहम् । अतो न तूष्णीमासितव्यम् ।  
किं नु सर्वदा सुखोचितस्य तेन किञ्चिदनेकदुःखपरम्पराविरसेन श्रुतेनानेन  
फलम् । अथ कुतूहलं ततः शृणु । निवेदयामि । यात्वेनैव तावद्विनोदेन सर्व-  
दैव दुःखोपतप्ताया दिनमिदं मे । त्वमपि भुवनत्रयप्रथितमहिमा महामे-  
दिनीपालसूनुः समानदेशावासजन्मा कथंचिद्बृहमुपागतः प्राप्नुहि जनान्निः-  
किञ्चनादपूर्वं तावदिदमेवातिथ्यम्' इत्यभिधाय भूयः कृताश्रुपाता शनैः  
शनैरारभत कथयितुम्—

अस्ति निजशोभाजितसमस्तभुवनान्तःपुरा महादेवीव सकल-  
भूचक्रवर्तिनो मर्त्यलोकस्य लङ्केव लवणसागरेण त्रिदशनग-  
रीवान्तरिक्षेण कृतपरिकरा, मकरकुलीरमीनराशिसंकुलेन परिखामण्डलेन  
कुण्डलितसागरप्रख्यस्य सर्वतः प्रेङ्खतः परिखाजलप्राग्भारस्य तरङ्गविक्षि-  
प्तेन फेनविसरेणैव दिवसैः स्फातिमुपगतेन स्फाटिकधवलभित्तिना प्राका-  
रेण परिवृता, विधृततटसाधर्म्यहर्म्यावली धृतोभयविभागैरजिरपुञ्जितप्रा-  
ज्यरत्नप्रभाजालजलनिर्भरैरनवरतवहत्समुद्रयायिजननिवहकलकलाक्रान्तदि-  
क्चक्रैः क्षितिरेव प्रलयमहापगास्त्रोतोभिः समन्ततः सीमन्तिता, विशाला-  
यतैर्विपणिपथैरावासितशरज्जलदशिबिरेव सुरमन्दिरैर्वन्दीकृतसमस्तभोगभू-  
मिरिव परिसरारामैरेकीकृताशेषविषयान्तरेव सर्वदेशभाषाश्रुतिभिरुद्घाटि-  
तसमग्रासुरविचरेव विलासिनीवासभवनैरनतिदूरवर्तिनी दक्षिणोदधेरपार-  
धनकनकसंचया नाम नगरी । यत्र नागवल्लीलालसा धनिन उद्यानपा-  
लाश्च, परमतज्ञाः पौराः प्रामाणिकाश्च, सफलजातयः श्रोत्रिया गृहारा-

माश्व, हरिद्रासान्द्ररुचकयो रागिणः सुवर्णचम्पकस्तवकनिचयाश्व, प्रगु-  
णविशिखा गृहनिवेशाः सुभटबाणधयश्व, आबहुमालिकाः प्रासादाः प्रकृतयश्व,  
संकुचितालकाः प्रधानापणाः प्रमदाललाटलेखाश्व, सुराभिरामाभिरुचित-  
कारिण्यः पण्यवनिताः पौरयुवतयश्व । यत्र नारङ्गपनसकदलकप्रायमशनम्,  
नालिकेरीफलरसप्रायं पानम्, मुक्ताफलप्रायमाभरणम्, कृपाप्रायं धर्मानुष्ठानम्,  
दानप्रायं कर्म, सत्यशौचप्रायमाचरणम्, शास्त्रविचारणप्रायो विनोदो निवा-  
सिलोकस्य । यत्र मुग्धता रूपेषु न सुरतेषु, हरिद्रारागो देहेषु न स्नेहेषु,  
बहुवचनप्रयोगः पूजनामसु न परप्रयोजनाङ्गीकरणेषु, विभ्रमो रतेषु न  
चित्तेषु । यत्र मन्दिरोपवनान्यावासनगराणि, तमालतरुनिकुञ्जाः सदनानि  
लवङ्गपल्लवस्ताराः पर्यङ्काः, प्रणयकलहाः कलयः, नखदशनविन्यासाः शरी-  
राभरणमणयः, प्रियावदनशतपत्राणि पानपात्राणि, कामसूत्रमध्यात्मशास्त्रम्,  
वाजीकरणयोगोपयोगो व्याधिभेषजम्, अनङ्गपूजा देवतार्चनम्, सुरतदूतिका  
गुरुवो भुजङ्गवर्गस्य, यत्र हृन्मर्मभेदिनः कटाक्षाः कुसुमेषवः, लवङ्गक-  
क्कोलपरिमलवाही मुखानिलो मलयसमीरः, स्फुटितकुमुदोज्ज्वलः सितालो-  
कश्चन्द्रोदयः, सच्छायतनुलताभिगमो नवयौवनावतारो मधुसमयः, चित्तो-  
न्मादकारिणी वचनचाटुपद्धतिर्मदिरा, कोकिलध्वनिकला कृतककोपहृङ्कृतिः  
पञ्चमोद्गारः, इति केवलासु प्रमदासु परिसमाप्यते समस्तापि जैत्रातव्रसा-  
मग्री कुसुमकार्मुकस्य । यत्र मधुकरध्वनिपटुहंकाराणि समुल्लसत्सरससह-  
कारमञ्जरीतर्जनिकानि कृततर्जनानीव प्रियकरोत्क्षितासु मुक्ताशुक्तिषु  
विलोकयन्ति तालफलरसमधूनि ध्वस्तमानावलेपा विलासिन्यः । यत्र सुल-  
भनागवल्लीदलार्द्रपूगीफलानि कणत्कुररकुलकलध्वनिवार्धितानङ्गोत्साहानि  
संनिहितचन्दनशिशिरदीर्घिकातरङ्गपवनानि वनानि निधुवनानि च नि-  
षेवन्ते समं वनितासखाः सुखिनः । यत्र सायंतनस्नानार्द्रवपुषां द्रविड-  
योषितामसान्द्रलग्नस्य हरिद्राद्रवरस्स्य छायाया पिञ्जरिततनुकिरणकन्दलो  
दलितचम्पककर्णपूरमनुकागतिकपोलदर्पणावलम्बी पार्वणो रजनिजानिः ।  
यत्र तीरामन्नजातानां कृतकविटपिनामनारतं गलद्भिः फलैः प्रशमितपङ्कोद-  
यानि निर्दयास्वपि कामिमिथुनमज्जनकेलिषु कालुष्यं नानुभवन्ति भवन-

दीर्घिकाजलानि यत्रैलालतासदनासूत्रितविचित्रमोहनाभिर्द्विडयुवतिभिः  
प्रियेषु प्रयुज्यमानं बहुप्रकारमुपगूहनोपचारमुपशिक्षितुमिव क्रमुकवृक्षका-  
नावेष्टयन्ति कृतविचित्रवलना नागरखण्डपत्रवल्लयः । यत्र च युवजनेन  
दयिताकपोलदशनच्छेद्यविद्यामभ्यसितुमनुदिवसमाच्छिद्यमानानि परिकर-  
मितान्यपि न यान्ति परमपरिपाकमजिरसहकारशाखिनां फलानि ।

तस्यां च निजविभूतिजितसुरेन्द्रसदनसौन्दर्यायां नगर्यामपवार्यविस्फू-  
र्जथुपृथुप्रतापवज्राग्निजनितसकलारातिकुलपर्वतप्रमाथः स्वर्णार्थ इव पार्थिव-  
श्रीपरिभोगवाञ्छया प्रच्छादितसहजरूपो रूपलावण्यलघूकृतकुसुमायुधो धृ-  
तायुधैकदक्षिणबाहुसाहायकप्रसाधितानन्तप्रान्तदेशो देशोत्तरभ्रान्तशशिक-  
रावदातकीर्तिर्नीतिशास्त्रशानानिशितनिर्मलप्रज्ञा परामर्शपरशुशातिताशेषवि-  
जिगीषुविजयोधमद्रुमः कल्पद्रुमः क्रमागतलोकानां वज्रपञ्जरो भीताना-  
मुत्तम्भनस्तम्भो निजवंशवेश्मनः समीरो वैरिसुन्दरीसीमन्तसिन्दूरस्य  
क्रूरग्रहदृष्टिपातो दुष्टनिग्रहक्रियायामुदात्तनिजचरितचारणीकृतखेचरगणो  
गुणगरिमातिरेकतृणीकृतभरतसगराद्यादिराजो राजा कुसुमशेखरो नाम ।  
यस्य मलयाचलस्येव पूर्वापरदिगन्तलब्धायतेर्दक्षिणोदधिवेलावनं व्यापदस्त्रि-  
लमपि कटकविस्तारः । येन चाप्रयत्नभग्नसंततवर्धिषु भूभृत्तदुन्नतिना भुवन-  
त्रयाभिनन्दितोदयेन कुम्भयोनिनेव स्वसाधिता पवित्रिता च दक्षिणा दिक् ।

तस्य तेजस्विवर्गाग्रेश्वरस्य सकलगुणनिधिरीदृशी विगतलक्षणाहम-  
धमाशुशुक्ष्णेरिव धूमवर्तिरासन्नवर्तिनां जनानामश्रुपातकारणमेकैवात्मजा  
जाता माता तु मे सर्वान्तःपुरपुरंघ्रिमुख्या महादेवी महिम्नां धाम ग-  
न्धर्वदत्ता नाम । किं च ।

भित्त्वा संपुटमोष्ठयोर्न हसितं निःशङ्कगोष्ठीष्वपि

भ्रान्तं न त्वरितैः पदैर्गृह्णन्दीर्हसानुसारेष्वपि ।

सार्धं पञ्जरसारिकाभिरपि नो भूयस्तया जल्पितं

न .....तिलकद्रुमेष्वपि चिरं व्यापारिता दृष्टयः ॥

पर्यङ्काम्रात्क्षणविनिहितः काञ्चने पादपीठे

रक्ताशोकप्रहतिविहितोग्रापराधः कुधेव ।



वामो यस्याः प्रणतिचटुलैः क्षोणिपालाङ्गनानां

कर्णोत्तंसद्रुमकिसलयैस्ताडितः पादपद्मः ॥

यस्या ललाटे सदृशद्युतित्वादस्पष्टचामीकरपट्टबन्धे ।

अनर्ति सूक्ष्मालकवल्लरीणां मालारिबन्दी व्यजनानिलेन ॥

या च त्रिभुवनख्यातविद्याधरवंशसंभवा भवानीव शंभोर्द्वितीयापि भर्तुरेकं शरीरमभवत् । जातमात्रायामेव मयि समस्तदैवज्ञाग्रतःसरेण सकलनिमित्तशाल्मस्तत्त्ववेदिना सहस्रशःसंवादितदेशतया परं संमतेन वसुरातनाम्ना सांवत्सरेण स्फुटीकृत्य तात्कालिकग्रहाणां दशाफलमानन्दाश्रुजलपरिप्लुतेक्षणेन क्षोणीपतेः पुरःस्पष्टाक्षरमिदमादिष्टम्—‘एषा कन्यका निकामं पुण्यभागिनी भाजनं भविष्यति । भूयसामुपभोगसौख्यानाम् । ईदृशे च लभे लब्धमनया जन्म । योऽस्याः करं ग्रहीष्यति स हेमकूटादिकुलशैलकटकनिविष्टविद्याधराङ्गनोपवर्णितपुण्यचरितप्रशस्तिना पराक्रमाक्रान्तसकलदिकचक्रेण महानरेन्द्रचक्रवर्तिना संक्रमितनिखिलनिजराज्यभारश्चतुरुदधिरसनागुणायाः क्षितेराधिपत्यं करिष्यति’ इत्येतच्चाकर्ण्य कर्णपरम्परया सर्वेऽपि नगरीनिवासिनः प्रधानपौराः परां मुदमवापुः । अमन्द्रसंभ्रमाकुलाश्च तत्कालमेव प्रत्यापणं प्रतिगृहं प्रतिचत्वरं प्रत्यायतनमनिलनर्तितविचित्रचीनां शुक्रव्रजान्ध्वजानावबन्धुः । बन्धुतेव प्रतिगृहं गृहीतविकटप्रसाधनाधिन्वन्ती मङ्गलगीतिभिर्जगज्जगौ जनता । निष्पर्यायमाहताभिरानन्दतूर्यसंहतिभिरुच्चैस्तरौऽपि चारणानामारवः श्रवसि निविशमानश्चस्खल मदविशृङ्खलपदक्षेपक्षोभितकाञ्चयश्च सह भुजङ्गजनेन ननृतुर्नृपाङ्गणेषु गणिकाः । तातोऽपि तोरणबद्धहरितचन्दनमालमुद्दामगन्धोदकच्छटाविच्छर्दविरजीकृताजिरमुपरचितमौक्तिकचतुष्कं पातितविचित्रपुष्पप्रकरमागत्य मातुर्मे भवनमनेकराजलोकपरिवृतः पुत्रजन्मसदृशमतिमहान्तमुत्सवमकारयत् । अतिक्रान्ते च दशमेऽहनि समागतसमस्तज्ञातिलोकः प्रवर्तितमङ्गलोपचारः स्वगोत्राचारकर्मण्यतिसादरो मलयसुन्दरीति मे नाम कृतवान् ।

अथाहमनुदिनोपचीयमानसुकुमारावयवा चन्द्रमूर्तिरिव दूरस्थितापि दर्शनेनाप्याययन्ती पुरजनं पदे पदेऽनुगम्यमाना पृष्ठतो हसिते चुम्ब्य-

माना कपोलयोः, रुदिते विनोद्यमाना विचित्रक्रीडनकैः, स्खलितेऽनुभाव्य-  
मानावतारणकमङ्गलानि, गदिते सहासमारोप्यमाणा वक्षसि क्षितिपाल-  
लोकेन, रक्ष्यमाणा च राज्यलक्ष्मीरिव सततमप्रमत्तैः शस्त्रपाणिभिर्वीरपु-  
रुषैः, शैशवमतिवाहितवती । उचितसमये च यथाशक्त्याधीतराजकन्यकोचि-  
तविद्या सोपनिषदि नाट्यवेदे गीतवाद्यादिषु च कलासु कृतपरिचया विन-  
यपरतया पितुरेकापत्यया मातुर्वत्सलतया ज्ञातिपक्षस्य दाक्षिण्यनिघ्नतया  
परिजनस्य प्रियंवदतया पौरलोकस्य परां चक्षुःप्रीतिमादधाना क्रमेण  
निर्वापकमविप्रयुक्तरागिमिथुनानां संतापकं दरिद्रकामिहृदयानां प्रसाधकं  
कुरूपानामध्यापकमशेषविभ्रमकलानां सन्नद्धोन्नतपयोधरं वर्षासमयमि-  
न्द्रियस्रोतसां विस्तारितकुमुदविशदस्मितं प्रदोषागमं लावण्यचन्द्रोदयस्य  
बलितरङ्गितमध्यसरणिं क्रीडारामं विषमबाणस्य पुलकजाड्योत्कम्पादिवि-  
कारबहुलं शिशिरावतारं तरुणजनहृदयतामरसानां प्रपञ्चितचतुरोक्तिम-  
ग्रदूतं प्रगल्भताया उदीरितोत्कलिकासहस्रं प्रलयकालं रागजलधेरङ्गीकृत-  
वती नवयौवनावतारमङ्गलैः । सर्वदा च विस्तारितकलाशास्त्रविनोदेन सदृश-  
वयसा सदृशरूपलावण्येन सदृशवस्त्रभूषणादिवेषपरिच्छेदेन प्रियवादिना  
विदग्धेन स्त्रिग्धेन सध्रीचीजनेनामुक्तसंनिधिरविदितप्रणयिसार्थपार्थनाभ-  
ङ्गदुःखान्यनुभूतभोगचिन्ताज्वरजागराणि धृतिमयानीव निर्वृतिमयानीव  
कतिचिद्दिनान्यनैशम् ।

एकदा च प्रदोषसमये निजप्रासादस्य शिखरशालायां प्रसुप्ता-  
हमाहतानेकपटहझलरीमृदङ्गझात्कारमुखरेण श्रवणहारिणा दिव्यतूर्य-  
निनादेन निद्राममुञ्चम् । उन्मीलितलोचना च सहसैव सुरविमानसंनिभस्य  
नभस्तलोल्लेखिशिखरोन्नतरतिविपुलावकाशोदरस्य साक्षादिव दिवसकरम-  
ण्डलस्य तत्कालसंनिहितपद्मेश्वरश्चासपवनै रसातलान्मर्त्यलोकमानीतस्य  
किमपि विस्मयनीयाकृतेर्मणिशिलामयस्य जिनेवेश्मनः कोणैकदेशे निष-  
ण्णमासन्नवर्तिनीभिरूर्ध्वस्थिताभिश्च वातायननिविष्टाभिश्च गृहीतचिन्ता-  
मौनाभिश्च शनैः कृतमिथःसंलापाभिश्च साध्वसनिरुद्धशरीरचेष्टाभिश्च  
जनशब्दश्रवणसावधानाभिश्च वामहस्तपर्यस्तवदनव्यञ्जनव्यञ्जितविषादा-

भिश्च तत इतः प्रहितविकाशोत्ताननयनसूचिचान्तःकौतुकाभिश्च महाह्र-  
वेषधारणीभिरसाधारणरूपशोभाभिर्निर्भस्सितसुराङ्गनाकाराभिराकारसंभाव्य-  
मानमहाभिजनप्रसूतिभिर्नेन्द्रकन्याभिः परिवृतमात्मानमपश्यम् ।

दृष्ट्वा च समुपजातचित्तसंक्षोभा 'किमेतत्' इति चिन्तयन्ती सत्वरमुत्थाय  
संयतशिथिलकुसुमापीडानिबिडितपरिधाननीविरवच्छाद्य सत्वरं सव्येतर-  
करावर्जितेनोत्तरीयवाससाङ्गमङ्गीकृता युगपदुत्थितैः साध्वसप्रमोदविस्मया-  
दिभिर्भावैः स्तम्भितेव लिखितेव संयतेवोत्कीर्णेव मुहूर्तमतिष्ठम् । अनव-  
लोकयन्ती चात्मनो भवनं चित्रशालिकां शयनीयमालीजनं परिजनं च  
जातविस्मया 'कच्चिन्मया स्वप्नोऽयमनुभूयते, विभ्रमो वायमिन्द्रियाणाम्,  
इन्द्रजालं वा केनाप्युपदर्शितमेतत्' इति पुनः पुनश्चिन्तयन्ती चकितचकिता  
द्वारदेशमागमम् । एकपार्श्ववलम्बिनी च विलम्ब्य तत्र क्षणमात्रमुत्सृज्य  
पर्यायेण स्त्रैणसहजं साध्वसमाधाय मनसि धैर्यमग्रतः प्रत्यग्रविरचितस्य ल-  
म्बितविचित्ररत्नदाम्नो देवाङ्गपटवितानकावगुण्ठितसकलक्षणस्य तत्क्षणाणी-  
तसमुद्रविद्रुमद्रुमदारुनिर्मितोदारमकरतोरणस्य द्वारदोलायमाननन्दनोद्या-  
नतरुतरुणमणिप्रवालचन्दनमालस्य गगनमन्दाकिनी कनकारविन्दकृतनि-  
रन्तरोपहारस्य हसत इवावचूलहारैर्नृत्यत इव ध्वजांशुकैर्गायत इव भृङ्गा-  
ङ्गनारवैर्विलोकयत इव मणिप्रदीपैश्चुम्बित इव मुखप्रतिबिम्बग्राहिभिः  
स्फटिकदर्पणैराश्लिष्यत इव दूरप्रसारितकरैश्चामीकरस्तम्भैर्जनसमाजं सीमः  
समस्तरमणीयानां धाम्निभुवनाद्भुतानामतिमहावकाशकुक्षेर्माणिक्यमण्ड-  
पस्यैकदेशमनेकदिव्यनरनारीनिकुरम्बसंबाधमध्यासितवती । सर्वतः प्रहि-  
ततरुणलोचना च तत्कालमङ्कुरितेन कौतुकेनैकदेशस्थितामार्थरूपधारिणी-  
मेकामतिक्रान्तबहुवयसमङ्गनामुपगम्य सविनयमपृच्छम्—'आर्ये, क एष  
कमनीयताकदर्थितसकलपृथ्वीदेशप्रत्यादेश इव गीर्वाणभूमेरतिसेव्यसंनि-  
वेशः प्रदेशः । क एते चित्ररत्नाभरणरमणीयाः कल्पधारिणः कल्पतरव इव  
जङ्गमाः सौम्याकारवपुषः पुरुषाः । कश्च किं नामधेयोऽयमेषां सव्यवर्ती  
मर्त्यलोक इव जगतां मेरुरिव मेदिनीभृतां महात्मा भूमिपतिः ।'  
इति पृष्ट्वा च सा निश्चलनिहितदृष्टिरतिचिरमवलोक्य सन्मुखं सकरु-

गमवादीत्—‘वत्से, किमन्यदेशागता स्वम् । अत्रत्या न भवसि येनैवमभिद-  
धासि । शृणु निवेदयामि । एष भूषणं सर्वद्वीपानां पञ्चशैलो नाम दक्षिणस्य  
सलिलराशेरन्तरद्वीपः । इमेऽपि सत्त्वसाहसैकधनाः प्रसाधनाराधनविधिविधे-  
यीकृतविविधविद्यासंपादिताद्भुतसिद्धयो वैताड्यगिरिनगराश्रया गगनचा-  
रिणः । विद्याधरोऽसावप्यमीषामधिपतिः प्रतापितानामग्रणीधर्म इव मूर्ति-  
मानार्तजनशरण्यः शासिता दुर्वृत्तानां निर्वृत्तिपुरं भीतानामद्भुतपराक्रमश्च-  
कर्वातिर्विचित्रवीर्यो नाम ।

अथ सहसैव कनकवेत्रलतापाणिरेकः पुमानुदारगम्भीराकृतिरुपसृत्य तं  
विद्याधरपतिं व्यजिज्ञपत्—‘देव, दीयतामितः क्षण दृष्टिः । थेयमभिनव-  
प्रियङ्गुमञ्जरी पिशङ्गावदातदेहा कनककमलचापयष्टिरिव हरहुताशनहुष्ट-  
सकलमलकलङ्का कुसुमकार्मुकस्य निजतिवषा तिरस्करोतीव मणिप्रदीपान्,  
इयमखिलावनिपालतिलकस्य यौवनोपचयपीनपाञ्चालललनाकुचोन्नाहलालि-  
तपृथूरस्थलस्य कुशस्थलपतेः प्रतापशीलस्य कुसुमावली नाम । इयं च  
मार्जितमणिप्रदीपदीप्तदेहा स्वदेहच्छायया विच्छाययन्ती विद्याधरीगण-  
मग्रतो निषण्णास्ते, एषापि यदुनरेन्द्रवंशविशेषस्य महेन्द्रमलयाद्रिमध्यव-  
र्तिमेदिनीपालमौलिसिंहमसृणमाणिक्यपादपीठस्य हठगृहीतसकलदुष्टारा-  
तिकोशकाञ्चनस्य काञ्चीपतेः कुसुमशेखरस्य मलयसुन्दरी नाम । या  
च निजसौन्दर्यनिजिताप्सरोरूपविभ्रमा लक्ष्मीरिव क्षीरसिन्धुफेनपटलस्य  
पट्टांशुकवितानकस्य तलभागे तरलतारकमवलोकयन्ती वामतोऽवलोक्यते,  
एषाप्यशेषविद्वज्जनस्वयं ग्राहविलुप्तसकलगृहस्वापतेयस्य कुसुमपुरसततवा-  
ससफलीभूतजन्मनो मनस्विना धौरेयस्य मगधेश्वरस्य सूरकेतोः शकु-  
न्तला । यापि विरतनिद्रनीलोत्पलश्यामाभिरामवर्णा दानलेखेव सर्वतः परि-  
मला खैरापतद्भिरलिकदम्बकैराकुलीकृता मत्तवारणमलंकरोति, असावपि सै-  
न्यभरदलितपाश्चात्यसिन्धुरोधसः क्रीडदवरोधसुन्दरीस्वच्छन्दोपभुक्तैवत-  
कपरिसरोद्यानस्य सौराष्ट्रमण्डलपतेर्महाबलस्य बन्धुपती । याश्चैता विचि-  
त्रवेषधारिण्यः स्फाटिकवितर्दिकोपविष्टाः क्षोभविरतविभ्रमैः ससंभ्रममित-  
स्ततो वलद्विरीक्षणैर्मण्डपक्षणेषु विकचेन्दीवरदलोपहारमिव पातयन्ति, एता

अपि कलिङ्ग-वङ्ग-अङ्ग-कोशल-कुलूतादिदेशस्वामिनामवनिपालाना-  
मिन्दुलेखा-लीलावती-मालतिका-मदनलेखाप्रायाभिराख्याभिरधिगत-  
प्रख्यातयो देशान्तरेषु दुहितरः' । इत्यभिधाय तूष्णीमास्थिते तस्मिन्स  
राजा स्मेरतारकः सविस्सयमालोक्य ताः समस्ता अपि प्रत्येकं कन्यका  
मां च किंचिद्वलितकन्धरो नातिनिकटे समुपविष्टामुत्कृष्टवसनालंकारभू-  
षितविग्रहामग्राभ्येण मण्डनप्रकारेणाकारेण च परं प्रसाधितामितस्ततो-  
ऽभिव्यज्यमानजरसि प्रौढे वयसि वर्तमानामेकां विलासिनीं सपरिहासम-  
वोचत्—'चित्रलेखे, त्वं हि वत्सायाः पत्रलेखायाः परं प्रसादभूमिः  
प्रधानसैरन्ध्री स्वकर्मकौशलेन कृत्स्नेऽपि जयगतिलब्धजयपताका जानासि  
विविधाभिर्भङ्गिभिरलंकर्तुमित्यनेकशः श्रुतमस्माभिः । अमूलमन्त्रं कर्मणं तव  
प्रतिकर्म किमपि सुभगंकरणमङ्गनानाम् । तथाहि—प्रसादपरया त्वया  
रचितचतुरप्रसाधनाः परिणतवयसोऽपि सद्यस्तरुणतां प्रतिपद्यन्ते । प्राजा-  
पत्या अपि पराजयन्तेऽन्तःपुरिकाजनस्य रूपम् । कुरूपा अप्यप्सरायन्ते  
स्त्रियः । वचनचातुर्यं तु ते जन्मान्तराभ्यस्तमिव शरीरेणैव सार्धमाविर्भूतम् ।  
अर्भकत्वेऽपि भुजङ्गजनगोष्ठीषु परां प्रतिष्ठामागतासि । प्रागल्भ्येन स्वभाव-  
मधुराः सर्वजनहृदयहारिणः क्षणमात्रपरिचितेऽपि जने जनितविश्रम्भाः  
कस्य नाम न विस्सयमावहन्ति, कं वा विधेयं न कुर्वन्त्यपूर्वाभिर्भङ्गिभिरुद्भा-  
सिताः पदे पदे तव विनोदकथालापाः । कथयामि वाग्मिनि, विवक्षितम् ।  
या इमाः पवनगतिना संप्रत्युपदर्शिताः, का इमाः कन्यकाः खलु नि-  
खिला अपि भारतक्षेत्रदक्षिणार्धमध्यमखण्डवासिना मण्डलपतीनामात्मजाः  
कथंचिदवगतस्वरूपैरेवं रूपवत्य एवं कलाकुशला इति पूर्वमेव निवेदिता  
विद्याधरैरानीताश्च संप्रति कुतूहलतरलितैरलंकर्तुमियं यात्रोत्सवम् । अत्र  
चास्य भगवतश्चराचरगुरोरभिषेकमङ्गलानन्तरमेव प्रवर्तयिष्यन्ति संगीतकम् ।  
अतस्तथा प्रसाधय, यथैताः शिथिलयन्ति स्त्रीस्वभावसुलभं साध्व-  
सम्, विस्सरन्त्याकस्मिकबन्धुजनवियोगजनितमुद्वेगम्, आसादयन्ति परत-  
न्नतादर्शनेन दूरीकृतं प्रमोदम्, गृह्णन्ति महाजनसमा जलजा स्तम्भितं लास्य-  
लीलाभ्युपगमम्, अवतरन्त्यनाकुलाभिरङ्गयष्टिभिरङ्गीकृतशृङ्गारचेष्टारङ्गभू-

मिम, अभिनयन्ति सम्यगभिनेयमर्थजातम्, आरोपयन्ति प्रेक्षकजनस्य प्रमो-  
दमग्रभूमिम, आवहन्ति च सहृदयहृदयवर्तिनो रसस्य परिपोषमेव ते प्र-  
काशयितुमतिचिरकालं शिक्षितुं प्रसाधनकर्मवैचक्षण्यं च क्षणः' । इति सि-  
ताननेनाभिहिता नभश्चरभूमिपालेन सा विलासिनी सहासविकसितेक्षणा  
तत्क्षणमेवोदतिष्ठत्, अन्वतिष्ठच्च सर्वं यथादिष्टम् ।

अत्रान्तरे समारभ्यत त्रिभुवनैकभर्तुरभिषेकमङ्गलविधिः । व्यधीयन्त  
वैणिकैरितस्ततः प्रहततन्त्रीपरीक्षितकलध्वनिभिर्निश्चलाः कला बल्लक्रीषु  
वित्तीर्णविविधमार्जनानि सन्नानि । अक्रियन्त नानावादित्राणि भरतपुत्रै-  
र्निचुलकाकृष्टप्रकृष्टवेणवोऽग्रे गायत्रीगणमुपाविशन्वांशिकाः प्रक्षालनपवि-  
त्रपाणिभिः । उपानीयन्त पानीयेन सकलतीर्थाहतेन पूरिताः शातकुम्भ-  
कुम्भाः पुंभिरुत्तम्बिताभिषेककाञ्चनकुम्भा इवाभोगशालिभिः पयोधरै-  
रुपलक्ष्यमाणाः । बभूवुरासन्नावभ्रमुश्च ससंभ्रममितस्ततः काश्चि-  
त्कुसुमपटलकहस्ताः, काश्चिदनुलेपनपात्रधारिण्यः, काश्चिद्रूढीतगन्धो-  
दकभृङ्गारा वारयुवतयः । क्षणेन च प्रथमतरकलशवारिप्रवाहपतनशंसी  
समकालचलितोभयपक्षताडितनितम्बावलम्बितगर्जन्मेघमुरजैर्भक्तितो दत्त-  
समहस्तैरिव निशम्यमानः साध्वसाधूर्ध्वमुत्पतद्भिरुदधिगोचरैर्गिरिविहङ्गै-  
स्त्रासतरलिततीरशायिमहानक्रचक्रवालहेलापतनदूरोच्छलितभूरिजलनिवहेन  
सहस्रोत्थाय निपुण निरूप्यमाण इव पुनरप्यमृतमथनोत्प्रेक्षिणा मकराक-  
रेण मुखरीचकार दिक्क्रमक्रमाहताना दिव्यतूर्याणामदृष्टमर्यादो नादः ।  
क्रमेण च समाप्ते परमदेवस्य मज्जनविधौ, निर्मापिते सविस्तरं पूजाकर्मणि,  
प्रवर्तिते गाथकगणेन मधुरमृदङ्गध्वनिमिश्रे विश्राणितश्रावकश्रोत्रमुदि  
मङ्गलगीतध्वनौ, प्रनृत्तासु पर्यायेण तासु क्षितिपालकन्यकासु, क्षीणभूयि-  
ष्ठायां क्षपायामहं चित्रलेखया विरचितविचित्रवेणुप्रभावद्वपरिवेषैः प्रलघु-  
भिर्मणिभूषणैः समन्तादलंकृतमनुत्पणधृताङ्गरागमङ्ग दधाना रङ्गमध्यम-  
ध्यासितवती प्रवृत्ता च सखीभिरिव साक प्रेक्षकमनोवृत्तिभिः प्रवर्तितुम् ।  
असिते च नृत्यकर्मणि कृतरङ्गप्रणामामधिगताधिकोल्लासैः श्रमश्वासोद्गमैः  
किञ्चित्सायासकुचमण्डलामुल्लसितविरलस्वेदाम्बुकणकर्बुरीकृतकपोलपत्रभ-

ङ्गां चित्रलेखायाः समीपे निविशमानामाहूय दर्शितावकाशः शबरराज-  
 राजो निजासनस्येकदेशे मामुपवेशयन् । निविष्टायाश्च मे शङ्कामकोचितत-  
 नोरवनितलनिहितनिस्तरङ्गदृष्टेर्नर्तनायासविघटितसनिवेशं सयम्य हस्ताभ्यां  
 केशहस्तमारोप्य विस्सस्तमीषद्विलासावतंसपल्लवं श्रवसि किञ्चिदावलितक-  
 न्धरो दक्षिणकराङ्गुलियुगेनोन्नमय्य चिबुकदेशे त्रपाभरावनतमाननं सबहु-  
 मानमभ्यधित—‘वत्से मलयमुन्दरि, दूरमावर्जितानि त्वया सामाजि-  
 कमनांसि । कथय कुतस्तवेदशस्यास्य विद्याधरलोकेऽप्यतिविरलप्रचारस्य  
 सकलखेचरचमत्कारकारिणो नाट्यवेदस्याधिगतिः । कथं शिक्षिता स्वल्पेन  
 कालेन ललितानेतावतः करणप्रयोगान् । केन संक्रमिता कृतिना वरणसम-  
 स्तरङ्गरागहेतुरियमङ्गहाराणां गतिः । अतिमहत्कुतूहलं मे । न हि कदाचित्क्षि-  
 तिचारिणीष्वबलासु दृष्टा श्रुता वास्माभिरेवंविधा वैदग्धी नाट्यकर्मणि’ इति  
 स्तुताहं खेचराधिपेनाधिकमधोमुखीभूय लज्जया पाणिनखशिखाभिः  
 क्षोणिमल्लिखम् । ‘पुत्रि, जनकनिर्विशेषे मयि किमियमपत्रपा । स्वकीयं तव  
 स्थानमिदमशङ्कितं व्याहर’ इति च पुनः पुनरुच्यमाना तथैवाधोमुखी  
 शनैरवदत्—‘तात, नैकः कश्चिदुपदेष्टा नाट्यविद्यायां ममाभूद्यं विज्ञा-  
 पयामि । अपि तूपदेशकाले कुतूहलाविष्टमानसेन मत्पित्रा पृथिव्यामपि ये  
 केचिदुपलब्धाः प्रकृष्टा नाट्यतन्त्रे भरतपुत्रास्ते समस्ता अप्युपसंगृहीताः । तत्र  
 च कोऽपि कुतश्चिदवगतः प्रयोगः । ये पुनरिहातिरमणीयतया विशेषतः  
 प्रतिपन्नास्तातेन ते स्वयं मया नृत्यन्तीमम्बामवलोकयन्त्यापृच्छन्त्या च  
 तामनवरतमवगताः’ । ‘वत्से, तयापि ते कुतो विज्ञाताः’ । ‘तात, विद्याधर-  
 लोके कचित्’ । ‘वत्से, किमभिधाना तव जनयित्रा’ । ‘तात, गन्धर्वदत्ता  
 नाम’ । श्रुत्वा मद्रचनमिदमीषदुल्लसितचेताः समीपवर्ती भर्तुरतिपरिणतवया  
 वीर्यमित्रो नाम मन्त्री शनैर्व्याजहार—‘देव, कच्चिन्न सा देवस्यैव दुहिता  
 राजपुत्री गन्धर्वदत्ता । जन्यते हि नाम्ना नाट्यक्रमेण च सुतासक्रान्तेन  
 महती मतिभ्रान्तिः’ । ‘आर्य, न केवलं नाट्यक्रमो रूपविभ्रमोऽपि भ्रमय-  
 ति मनः । तथा हि—तादृशमेव शरद्विबुद्धशतपत्रानुवादि वदनम्, तादृशा  
 एव चन्द्रोदयक्षुभितदुग्धोदधितरङ्गायताश्चक्षुषो विक्षेपाः, तादृगेव अस्तस-

हकारकोकिलाकूजितकलं जल्पितममुष्याः' । 'देव, यद्येवं ततः पुनरनुयुज्यतां विशेषावगमार्थमत्रभवती' । 'वत्से, अपि ध्रियते तव सवित्री' । 'तात, सर्वान्तःपुरपरीता शुद्धान्तसौधशिखरात्पुरजनप्रवर्तितं कौमुदीमहोत्सवमवलोकयन्ती निरामयशरीरा संप्रत्येव मुक्ता मया' । 'वत्से, कियत्प्रमाणम्, कीदृशो वर्णविशेषः, कियती वयोऽवस्था, किमनुकारिणी च शरीराकृतिरस्याः' । 'तात, प्रमाणतो नातिह्रस्वा न चात्यायता, वर्णेन विकचचम्पकावदाता, वयसापि यादृग्मयि प्रथमगर्भसंभवायां संभवति तादृशेनोपेता, रूपेण तु न किञ्चित्तादृशमपरमिह सदसि मानुषमङ्गनासु पुरुषेषु वा पश्यामि । यदि परं देवस्यैव किञ्चिदनुकरोति' । 'देव, सवादकानि सर्वाण्यपि चिह्नानि यदि यथा वेदितानि तथैव, ततो निःसंशयं सैव राजपुत्री गन्धर्वदत्ता' । 'वत्से, कस्तस्याः पिता' । 'तात, तापसः कश्चित्' । 'आर्य, दुर्वारतनया दुःखदावाग्निदग्धे मनसि वन इव चिराल्लब्धजन्मा पश्य कथमन्तराले संयोज्य तापसमपास्तकरुणेन विधिना समूलमुद्धृतस्तरुस्कन्द इव मे मन्दभाग्यस्थानन्दः' । 'देव, मा विधीद । न जानाति तत्त्वतो राजपुत्री तस्याः पितरम्, अन्यथा न कश्चिदिति कथयेत्' । 'वत्से, दृष्टस्त्वया स तापसः' । 'तात, न क्वचिद्दृष्टः । जनप्रवादादवगतः' । 'वत्से, त्वज्जननी किमाचष्टे' । 'तात, न किञ्चिदाचष्टे । प्राक्तनं निजवृत्तान्तं केवलं पृष्टा कथाप्रसङ्गेषु सखीभिरधोमुखी मुक्तदीर्घनिःश्वासा निःशब्दमविरताश्रुबिन्दुदर्शितदुर्दिना रोदिति' । 'आर्य, किमप्रतिपादने रोदने च तस्याः कारणम्' । 'देव, सर्वलोकोत्तरनिजवंशव्यसनप्रकाशनलज्जा बन्धुजनानुस्मरणदुःखं च' । 'वत्से, यदि न किञ्चित्कथयति, ततः कथं विद्याधरलोके नाट्यप्रयोगास्तयाधिगता इति त्वया विज्ञातम्' । 'तात, विज्ञापयामि । अतः समयादतिक्रान्तसंवत्सरे त्रिकालदर्शी मुनिर्महायशो नाम महातपोभिरनेकैः परिवृतो महर्षिभिः काञ्च्यामुपाययौ । बाह्योगानविनिविष्टं च द्रष्टुमाविष्ट इव कौतुकेन सर्वोऽपि नगरनिवासी निर्गतो जनः । जनन्यपि मे प्रयुक्तान्तर्बैशिकविज्ञापितेन कृताभ्यनुज्ञा तातेन परिमितपरिच्छदा मामादाय गता तद्दर्शनाय । दृष्टश्च स महात्मा । पृष्टश्च विविप्रयुक्तपूजया प्रस्तावमुपलभ्य 'भगवन्, अखिलभुवन-



क्यातविद्याधरवंशसंभवाहमपुण्यभागिनी शिशुरेव नगरविप्लवे विप्रयुक्ता बन्धुभिः । भूयांश्च कालो वर्तते ममात्र तिष्ठन्त्या । न केनापि निष्करुणेनान्विष्टाहमदृष्टदोषा । मम गुरुखेहापि गुरुजनो जनः संयातः । तत्किमेव सर्वदा शोकहुतभुजां दक्षमानदेहायाः प्रयास्यन्ति दिवसाः, उत समागमो भविष्यति समं तैः' इत्यभिदधाना श्रुता मया' । 'वत्से, ततः किमुक्तं तेन भगवता, किं च तवाम्बया पुनः' । 'तात, तेनेदमिहिताम्बा—'वत्से, मा विषीद । भविष्यत्यचिरेण ते सर्वैर्ज्ञातिभिः सह समागमः' । अम्बयापि तच्छ्रुत्वा समुपजातपरमपरितोषया पुनर्विज्ञापितोऽसौ प्रणम्य सादरम्—'भगवन्, उद्धृताहमनेन तव वचनानुग्रहेण महादुःखपङ्कमभा । तत्प्रसीद । पुनरादिश कदा भविष्यति मे समागमो बन्धुभिः' । अथ संजातपक्षपातः क्षणं ध्यात्वा मयि सविधवर्तिन्यां मुहूर्तमारोपितदृष्टिः 'महाभागे, यदा तवेयमायुष्मती दुहिता—' इत्यादि किमप्यवादीत्' । 'वत्से, कथय किमुदीरितम्' । 'तात, न मया सम्यगवधारितम्' । 'वत्से, कथमन्तिकस्थयापि नावधारितम्' । 'तात, तस्मिन्क्षणे मनाग्व्यग्रमानसेवाहमतिष्ठम्' । 'देव, किं क्रियत इतीदृश एव व्यग्रताहेतुरस्याः स क्षणः संपन्नः' । 'आर्य, ज्ञायते किं तेन ज्ञानिना गदितम्' । 'देव, किमत्र ज्ञेयम् । यदा तवेयमात्मजा जामातुरासादयिष्यति करग्रहणोत्सवं तदा ते ज्ञातिभिः सह समागमः' इति । 'वत्से, किमेवम्' । 'देव, दूरावनतविलक्षवदनया करनखशुक्तिर्निभृतमुल्लिखन्त्या मणिकुट्टिम किमयमर्थोऽनया न प्रकाशितो येन वारंवारमेनां प्रश्नेन खेदयसि । शतशोऽपि प्रेरिता नैनमर्थमिय वचनवृत्त्या व्यक्तीकरिष्यति' । 'आर्य, तथापि पृच्छामि' । 'वत्से, किं न कथयसि परमार्थम्' । 'तात, कथितमेवार्थेण सर्वं यथावस्थितम्' । 'वत्से, प्रस्तुते विवाहोत्सवे केनाप्यनावेदितवृत्तान्तानां कथमिह ज्ञातीनामागमनमिति कस्मान्न पृष्टोऽसौ दिव्यदृष्टिस्त्वन्मात्रा' । 'तात, सर्वमपि पृष्टः । नापीदमादिष्टं भगवता—'महाभागे, मा त्वरस्व । स्वत एव ज्ञातवृत्तान्तस्त्वत्पिता स्वगृहमानेष्यति, त्वया सहैनामनुष्ठास्यति च । सर्वं स्वयमेव करणीयमस्याः' इत्युदीरितवान् । 'देव, किमुत्पन्ननिश्चयैरपि प्रश्नानुबन्धेन खेद्यते राजपुत्री' । 'आर्य, किमुत्पन्नो भवतां निश्चयः' ।

‘देव, अहमपुण्यभागिनी शिशुरेव नगरविप्लवे विप्रयुक्ता बन्धुभिरित्यपि याव-  
दार्कणितं तावदपि संदेहः’ । ‘आर्य, किं करोमि । एतदपि श्रुत्वा न मे निस-  
र्गदुर्विदग्धं श्रद्धान्ति दग्धहृदयम्’ । ‘देव, यदि संदेहस्तदादिश्यतां पवनग-  
तिः । इहैवानयतु ताम्’ । ‘आर्य, गर्हितमस्मद्विधानामकाले परकलत्रदर्शनम् ।  
अलं च पवनगतिना क्लेशितेन । इयमेव चित्रलेखा बालमावात्मभृति  
तस्याः प्रियसखी निजप्रेम्णैव विज्ञाय कथयिष्यति यथावस्थितं सर्वमपि  
तद्वृत्तान्तम् । अपरं च यदि सा सत्यमेव वत्सा गन्धर्वदत्ता ततस्तथा  
सह दर्शनमस्माकमचिरकालमावित एव भगवता तेन त्रिलोकविख्या-  
तयशसा कालत्रयज्ञेन ज्ञानचक्षुषा प्रत्यक्षीकृतोऽस्या एव मलयसुन्दर्या  
विवाहसमयो मयैव प्रस्तुतः साधयिता । कृतमौत्सुक्येन’ इति चिरं मया  
मन्त्रिणा च सार्धमारब्धसंलापस्य खेचरपतेः प्रशंसन्निव वचनमुपतोरणं  
रराण प्रभातशङ्खः ।

श्रुत्वा च तं स विद्याधरेश्वरो विरतसंगीतकरसावेशो निवेशितमतिः  
स्नानदेवार्चनप्रभृतिनि प्राभाविके कर्मणि समासन्नोपविष्टानवलोक्य दृष्ट्या प्र-  
सादस्निग्धया सर्वानेव देवयानाददर्शनागतान्विद्याधरपतीन्क्रमेण विससर्ज ।  
निक्षिप्तदृष्टिश्च मयि नरेन्द्रकन्यकासु च तासु किमपि स्वचेतसा संप्रधार्य  
युगपन्त्यश्चितोभयभ्रु संज्ञया मनोज्ञवपुषं पुरुषमासतममाजुहाव ।

सजवमुपसृत्य स्थितं च तं पुरस्तादास्यविन्यस्तवल्लवव्यञ्जितप्रश्र-  
यम्, ‘अरे तपनवेग, त्वरितमस्याः काञ्चीनृपदुहितुः किंचिदस्मत्कृतं दर्श-  
यित्वा बहुमानमद्भुतवस्तुदर्शनेन कुरु सफलमिहत्यमागमनम् । एताभिश्च सह  
समस्ताभिरवनिपालतनयाभिः प्रापयैनां प्रच्छन्नरूपामेव निजसदनम्’ इति  
शिक्षयित्वा कृत्वा च देवताप्रणाममासनादुत्तस्थौ । अनूथितासन्नखेचर-  
परिवृतश्च गत्वायतनमण्डपद्वारमध्यासितमहार्हमणिमयविमानो विलोक-  
यन्ता एव मे झगिति नैवनिशाकितस्त्रिनिर्मलमाकाशमुदपतत् ।

प्रस्थिते च तत्र त्रिकूटाचलाभिमुखमौत्सुक्यतरलेक्षणस्तत्क्षणमेव पुरुषः  
स तासां क्षितिपकन्यानामाधिपत्ये सगौरवं मामतिष्ठित्, प्रवर्तयामास

च पुनः पुनः समासन्नरम्योद्देशदर्शनाय । ततोऽहमुत्साहिता तस्य वचनै-  
रुत्थाय ताभिर्गृहीतवेत्रच्छत्रचापराभिरनुगम्यमाना सहचरीभिः प्रथममेव  
प्रविश्य परितः प्रेषिता निमेषदृष्टिर्दृष्टमिव पुरा, सेवितमिव भवान्तरे,  
कारितमिवात्मना, परिमलितमिव सर्वकालमवलोक्य प्रीतहृदया प्रासाद-  
मग्रतो गर्भगृहगर्भे प्रतिष्ठितम्, अदभ्रदेहप्रभाप्रसरदूरापसारितज्वलदुदग्रदी-  
पिकालोकम्, इभृमृगेन्द्रचक्राध्यासिते सुराचल इव मरीचिमालिनम्, अम-  
लोरोचिवि हिरण्मये महति सिंहासने समासीनम्, अचिराभिषेकनिष्पङ्कप-  
रिकरमाचरणम्, आमोदिना हरिचन्दनेनाङ्गरागेणानुलसितम्, प्रतिकुसुमो-  
पविष्टनिष्पन्दषट्पदनिपीयमानमकरन्दाभिराजानुलम्बिनीभिरभिनवसुरद्रुम-  
स्त्रग्भिरुपरचितसर्वावयवपूजम्, उत्क्षिप्तसान्द्रकालागुरुक्षोदधूपम्, अतिमहा-  
प्रमाणवज्रमणिशिलामयम्, अतिशयप्रशान्तदर्शनम्, अपश्चिमस्य भगवतो  
महावीरजिनवरस्य जन्ममरणार्णवावर्तवर्तिजन्तुनिकुरम्बैकावलम्बनं विम्ब-  
मद्राक्षम् ।

दृष्ट्वा च तत्पितरमिव चिराल्पवासागतं स्वामिनमिव सर्वदा कृतोपकारमा-  
रूढगाढोत्कण्ठा स्मरन्तीव पूर्वसंसृष्टस्य कस्यचिदभीष्टजनस्य निर्निमित्तोदी-  
र्घमैन्युवेगकम्पितकुचयुगा कथमापि निरुन्धती कण्ठदेशागतमाक्रन्दशब्दमु-  
पशृ(सृ)त्य सप्रश्रयमग्रतः परमया भक्त्या प्रसारितसकलगात्रयष्टिस्ताडयन्ती  
कुट्टिमे मुहुर्मुहुर्ललाटमावद्धकरसंपुटा प्रौणंशि(सि)षम् । उत्थाय च पुरो नि-  
विष्टाविष्टपत्रपगुरोरास्यचन्द्रमसि निहितनिस्तरङ्गदृष्टिरनवरतनिर्यद्वाष्पम-  
निवार्योत्कण्ठमशक्यमावेदयितुं स्वसंवेद्यमानन्दशोकमिश्रं किमप्यवस्थान्त-  
रमनुभवन्ती निश्चलाङ्गयष्टिश्चिरमतिष्ठम् । प्रवर्तिता च सहचरीभिरर्णवं द्रष्टु-  
मभ्यर्णवर्तिनैकेन सोपानवर्त्मना दक्षिणा देवतागृहपाकारभित्तिमध्यरोहम् ।

तस्याश्च संघट्टविघटमानमुखरवीचिशिखरशङ्खश्रेणिना वारिधिजलेन  
प्रतिवेलमास्फालितस्फाटिकशिलातलायास्तलविभागे निविष्टदृष्टिरूत्कृष्टनौ-  
यानाधिरूढमध्यासितमकरमिव थैादसां नाथमीशाननयनानलादुपद्रुतमै-  
युग्मेषुमिवागत्य संश्रितजलदुर्गमुदधिसौहृदाकृष्टहृदयमवतीर्णमन्तरिक्षादिव

१. अनल्प. २. दैन्यम्. ३. प्रणाम कृतवती ४. 'निविष्टपत्रप' इति स्यात्.  
५. वरुणः. मकरस्थाना नौः, वरुणसदृशः कुमारः. ६. हरः. ७. कामः.

नक्षत्रनाथमितस्ततो विनिहितैरसिगदाचक्रचापैः प्रकाशितपौरुषप्रकर्षमर्ण-  
वनिवासिदानवशासनाय शेषशयनमुत्सृज्य चलितमिव जलशायिनं देवमु-  
भयत. स्थापितमृदुस्थूलहंसतूलोपधाने धौतनेत्रप्रच्छदाच्छादिते कुमुद-  
गर्भच्छदावदातद्युतिनि दत्तपट्टशयने निविष्टमनुपृष्ठमुपहितस्य महतो  
हेमपीठस्य शिरमि विनिवेशितद्विगुणदक्षिणेतरभुजस्तम्भमभ्यर्णोपविष्टैः  
कैश्चिदुद्धृतधवलचामरैः कैश्चिदुत्सङ्गितचरणयुगलैः कैश्चिदुत्क्षिप्तताम्बूल-  
वीटकैः कैश्चित्प्रवातितरजनीवार्तालिपैस्त्रिचतुरैरेव चतुरैस्तरुणपरिचारकैः  
परिगतमनासन्ननिःसहनिष्पन्दनिद्राक्लान्तकतिपयकर्णधारमुदारतेजसातुल-  
वलेन दीर्घबाहुना सुवर्णकटकोद्भासितेन प्रशस्तायतिना प्रकामकान्तालो-  
केन सुकुमारेण सम्राजेव वपुषा जिताशेषभुवनं भवनमिव सौभाग्यस्य  
स्वरूपमिव रूपस्य लयनमिव लावण्यस्य किञ्चिदधिकाष्टादशवर्षवयसमु-  
र्वीपतिकुमारमद्रक्षम् ।

दृष्ट्वा चोपजातविस्मया चेतस्यकरवम्—‘अहो, निरवधिरत्नसंभारा  
भगवती भूतधात्रीति सत्य. प्रवादोऽयम्, येन पृथुपार्थिवोपदेशात्सुमेरु-  
मुख्यैः शिखरिभि. प्रयत्नदुग्धनिःशेषरत्नाया अप्यमुष्या दृश्यन्त ईदृशा-  
न्यद्यापि पुरुषरत्नान्युत्पद्यमानानि, येषां रूपलावण्यादिगुणगणः कुसुम-  
मार्गणस्यापि रूपगर्वमपहरति’ । इति चिन्तयन्त्या एव मे साम्भ्यसूयः स्व-  
रूपमाविष्कर्तुमिव हृदयमविशद्रुहीतशृङ्गारो मकरकेतुः ।

तदनुमार्गप्रविष्टरतिचरणलाक्षारसलाञ्छितेष्विव प्रससार सर्वाङ्गेषु  
रागः । वीतरागदेवतागारसंनिधौ विरुद्ध रागिणामवस्थानमिति क्षालयितु-  
मिव तमक्षारीत्स्वेदविमरः । स्वेदजलजनितजाड्योद्रेकेव बद्धप्रबलकम्पा  
किमपि रोमाञ्चजालकमुच्चममुचत्कुचस्थली ।

ततोऽहं लज्जयानुरागेण च युगपदास्कन्दिता ‘शीतलो जलधिबेला-  
निलः’ इति विमुक्तसीत्कारा मुहुः सहचरीजनमन्तरे कृत्वा, ‘कर्कशो  
बालातपस्पर्शः’ इति मुहुरुत्तरीयाशुकेनाननं स्थगयित्वा, ‘श्रान्तातिदीर्घ-

सोपानपथलङ्घनेन' इत्यङ्गभारं शालशृङ्गोत्सङ्गसङ्गिनं कृत्वा, कृतोपसर्पणं कृतसंलापं कृताकारनिरीक्षणं कृतपरिहासं न केवलमात्मनस्तस्यापि तं निजस-  
खीजनं प्रियमपि सरोषमीक्षमाणा 'काहम्, कागता, क स्थिता, को मे  
देशः, के ज्ञातयः, किं मया प्रस्तुतम्, किमारब्धम्' इत्यजातस्मृतिरशृण्वती  
शब्दमचेतयन्ती स्पर्शमनुपजिघ्रन्ती गन्धम्, केवलं तस्यैव रूपलेखावलोकने  
तस्यैवावयवपूर्णतानिर्वर्णने तस्यैव यौवनोद्भेदभव्यताभावने तस्यैव विभ्रमक्रम-  
निभालने निलीनचित्ता, दूरस्थिताप्यसाधारणप्रेमदर्शनोत्पन्नकारुण्येन  
केनाप्युत्क्षिप्ततत्समीपं गमितेव तद्भुजाश्लेषस्य भाजनीकृतेव तत्संभोगसौ-  
ख्यमनुभावितेव निष्पन्दसकलावयवा स्पन्दमानानन्दजलविप्रुषा किमार-  
ब्धमकुलया किं विकाशोत्तानया किं स्तिमितया किं तरलतारकया किं  
मुग्धया किमङ्गीकृतप्रागल्भ्यया किमालम्बितकुटिलभावया किं प्राञ्जलया,  
तत्कालमहमपि न जानामि कीदृश्या दृशा तमद्राक्षम् ।

सोऽपि नृपकुमारः सविभ्रमं परिभ्रमन्तीनामाकर्ण्य तासां राजकन्या-  
नामाभरणमणिरणितमनणुतरमुपरि तस्य प्राकारस्य संक्रमितदृष्टिराविष्कृ-  
ततथाविधानेकविभ्रमां मामपश्यत् । दर्शनादेव चासौ जन्मसहभुव पुमा-  
निव सांख्यपरिकल्पितः प्रकृतिममुञ्चन्निसर्गधीरोऽपि सागर इव तरङ्गानि-  
तस्ततस्तरलकुटिलानक्षिपत्कटाक्षान् । अस्पृष्टोऽपि जलनिधिमारुतेन  
प्रत्यङ्गमुद्रतपुलकपद्धतिरकम्पत । चिरोत्सृष्टमुक्तनिद्रोऽपि तत्क्षणप्रतिबुद्ध  
इव साङ्गभङ्गमजृम्भत् । प्रगल्भवागपि सगद्गदस्वरः स्वकर्मसु कर्णधारान-  
तत्वरत् । दर्शयितुमिव मे भुजाश्लेषलीलामुदीरितचतुरवचनां चामरप्रा-  
हिणीं सहासमाश्लिषत् । प्रकाशयितुमिव वदनचुम्बनप्रपञ्चमीषदामी-  
लितदले लीलांशुजन्मनि प्रवालपाटलमधरपल्लवपुटमजीघटत् । निवेद-  
यितुमिव दन्तच्छदच्छेदमनिमित्तमेवादाय नागवल्लिदलशकलमग्रदशन-  
संदंशेन शनैरखण्डयत् । कथयितुमिव नखच्छेदवैदग्ध्यमायताङ्गुष्ठक-  
रुहाग्रेण तरुणकेतकगर्भपत्रमनतिदीर्घलेखालाञ्छितोदरमकार्षीत् । प्रपञ्च-

१. 'उत्क्षिप्य' इति ल्यबन्तम्, 'उत्क्षिप्ता' इति वा स्यात् २ 'लीलाम्बुजन्मनि'  
इति स्यात्.

यितुमिव ताडनक्रममकाण्डदर्शिताश्लीलचेष्टां समासन्नसंवाहिकां सहासः  
करतलाग्रेण स्कन्धदेशे पुनः पुनरवधीत् ।

निद्रोत्कामश्च लज्जयात्मनो मन्मथविकाराननेकानि चित्तहारीणि चेष्टि-  
तान्यकरोत् । तथा हि—मदवलोकनाबद्धस्यन्दमानन्दाश्रुबिन्दुविसरमति-  
भास्वरेण रत्नादशतेजसा जनितमिति मुहुर्मुहुरपप्रथत् । मदीयलीलालापप्रद-  
त्तावधानः शून्येन मनसा वन्दितं सुभाषितान्यपाठयत् । मत्समागमध्यान-  
मीलिताक्षः पुरःस्थापिते वृथैव तूलिकया चित्रफलके रूपमलिखत् । मदीय-  
विभ्रमोत्पादितरिरंसश्चेतसा नीचमेन मुकुलितेक्षणो वीणारवानभावयत् । प्रय-  
त्नातीतधैर्योऽपि मुहुर्मम सखीभिः सार्धमारब्धमुग्धसंलापायाः पर्यस्तसा-  
न्द्रदशनदीधितावधरद्वन्तवाससि मुहुरवस्त्रस्तेकेशहस्तोज्ज्वलनाय साविसं-  
चारितवामकरतलायाः प्रकटपरिणाहे बाहुमूले मुहुर्मुक्तसविकारसीत्का-  
रायाः शिशिरनीरधिमरुन्निरोधाय जगिति विन्यस्तबाहुवस्त्रिके स्तनयुगो-  
त्सङ्गे मुहुश्चटुलनेत्रकञ्चुकाग्रपल्लवप्रकाशितनाभिदेशाया नगरसीम्नीव  
सरोमालिनि मध्ये मुहुस्तन्मुस्वार्पितदृशः कृत्वान्तरे सहचरीं सयत्नमाब-  
द्धपरिधानकक्षायाः सहासविधृतसंसमानोच्चये काञ्चिधामनि मुहुः सत्वर-  
मितस्ततः प्रचलितायाः प्रतिवेलविघटमानवेलाञ्चलदरदर्शिद्युतावूरुदेशे दृ-  
ष्टिमापतन्ती न वारयितुमशकत् ।

क्षणाच्च तेन प्रचलितसविभ्रमैकभ्रुवा व्यापारितः स्वभावमधुरस्वरः स्त्रैर-  
मुत्थाय पार्श्वदतिशयमनोज्ञाकृतिर्युवा कैवर्त एकः प्रणम्य सप्रश्रयं मामवो-  
चत्—‘देवि, सकलपृथ्वीपालमौलिमालाप्रणामलालिताङ्गेः सिंहलद्वीपा-  
धिपस्य राज्ञश्चन्द्रकेतोरात्मजः समरकेतुनामा कुमार एष सागरान्तर-  
द्वीपविजयप्रसङ्गेन कथमपि प्रदेशमिममायातः । दृष्टं चास्मिन्नदृष्टपूर्वमन्तः-  
करणमिव तावकीनमकृतपुण्यजनदुष्प्रवेशमिदं देवतायतनम् । अत्र च प्रवे-  
ष्टुमयमिच्छति । तदादिश्यतां कोऽपि निजपरिजने योऽस्यावतारमार्गमुप-  
दिशति’ । इत्युदीर्य वचनमुपरतवाचि तस्मिन्नभ्यर्णवार्तिनीमवन्तिविषयाधि-

पस्य राज्ञः परमसंमतामतिप्रगल्भवचसं वसन्तसेनाभिधाना विलासिनीमवदम्—‘सखि, निवेदय यथावृत्तमद्यतनमस्मृत्तान्तमस्य महाभागस्य’ इति ।

अभाषत च सा—‘भद्र, किं कथयामि । भभाजनमयं जनो भवत्समीहितावेदनसुखस्य । न हि सा भाग्यसंपन्मम, ययास्य भवत्स्वामिनो मनोभिमतमर्थं साधयामि । अद्यैव रात्रावियमिहानीता नायिका नः केनापि । असावपि दिगन्तविख्यातयशसां महामण्डलपतीनामात्मजः । सर्वोऽपि वैदेशिकः कन्याजनस्त्रिभुवनातिशायिसौन्दर्यसंपदे । तदप्यदृष्टपूर्वं रूपमिव नृपकुमारस्यास्य दिव्य देवतायतनमस्याः । कथमेतदीयान्विशेषानवगच्छति । कथं चास्य तव नायकस्य प्रवेशे नितान्तमपि सस्पृहामार्गमुपदिशति । किं च संप्रति गता तावदन्यचिन्ता । आत्मापि चिन्त्यो वर्ततेऽस्याः । किमत्रैव जलधौ कालमतिवाहयिष्यामि । किमतोऽपि दूरं यास्यामि । किमन्यदीयावासविहितस्थितिरनभिप्रेतमात्मनो दशान्तरमनुभविष्यामि । किं वा भूय एव स्वभावनं नेतव्या । को हि जानाति सम्यग्देवगतिम्’ इत्युदीर्य तूष्णीमास्थिताया तत्र कृतविलक्षस्मितो नाविकः स तमवादीत्—‘कुमार, स्थित तावद्देवतादर्शनम् । असौ तु दूराकृष्टधन्वना कुसुमकार्मुकेण महर्शनैकशरणः कृतः । तेन विच्छिन्नवाञ्छितार्थविरसेनापि वचसा श्रुतेन मनागपि न खेदमवहत्, प्रत्युत तदेव बहमन्यत’ । स्थित्वा च क्षणं स नाविकः पुनरवोचत्—‘युवराज, दृष्टेयमदृष्टपूर्वमानुषैरमरसन्ननिवासिनामपि विस्मयकारिणी भूमिः, अवलोकितानि कल्पलतावनद्भविद्रुमपादपानि वनानि, वीक्षिता दर्शनेनैव सर्वहृदयं संज्वरद्बुहश्चन्द्रोदयक्षरितचन्द्रकान्तकन्दरानिर्झरसहस्रकल्पिताकालदुर्दिना महामिरेरस्य सानवो निवृत्तकौतुकैरपि । किमद्यापि विलम्ब्यते । प्रसादयामः प्रतीपम् । पृष्ठतस्त्वामनवलोकयन्नाकुलो भविष्यत्यशेषः परिजनः । विक्लवत्वमुपयास्यन्ति सेवकाः । तदद्यापि यावत्प्रयाणखेदनिःसहो राजकुलममात्य-

१ ‘सर्वहृदयसंज्वरद्बुहः’ इति पाठे ‘सर्वेषां हृदये यो ज्वरस्तद्बुहन्ति जिघासन्ति नाशयन्ति’ इत्यर्थो भवेत्

लोको न याति, यावच्च वृत्तान्तमुपलभ्य भवतः सर्वतो जातसंक्षोभा न प्रभावन्ति भूमिपतयः, तावदतर्किता एव गत्वा समाश्रयामः शिविरम्' इत्यभिहितः स तेन मत्संनिधिपरित्यागकातरो न किञ्चिदस्य प्रत्युत्तरम-  
दात् । पुनः पुनरनुबध्यमानश्च मधुरमधुरे भ्रुवोः कपोलयोरलकेषु च कृतासङ्गमाकृष्य कृच्छ्रादिव मुखाच्चक्षुस्तदभिमुखोऽभवत् ।

अभाषत च मन्दम्—‘सखे तारक, प्रतीक्षस्व तावत्क्षणमेकम् । अत्र क्षणे बलवदस्वस्थ मे शरीरम्, प्रवृत्ता शिरसि वेदना, दृढारम्भा नृम्भा, वि-  
जृम्भते निकामं रणरणकदायी केनापि कारणेन दारुणावेगो दाहज्वरः, यतोऽस्य विनोदनायासिन्नेव प्रचुरकर्पूरचन्दनप्रायपादपच्छायशीतले प्र-  
देशे मुहूर्तमेकमवस्थातुमभिलषति मे हृदयम्, तथापि त्वं प्रमाणम्' इत्य-  
भिदधाने तस्मिन्महाभागे स भूयोऽप्यभाषत—‘कुमार, यद्यहं प्रमाणं तन्न युज्यते निमेषमात्रमपीह स्थातुम् । अतिबहुदोषमत्र प्रदेशे चिरावस्था-  
नम् । एष च व्याधिरनावेदितोऽपि विदितो मया । निदानं चास्य विज्ञा-  
तम् । अत एव प्रतीकारहेतोः स्थानान्तरमितस्त्वा नेतुमिच्छामि । योऽपि कर्पूरचन्दनच्छायशिशिरः प्रशमहेतुस्त्वया परिकल्पितः प्रदेशः, सोऽप्यस्य तव शरीरसंतापस्य सन्निपातज्वरस्येव मुतरा सतर्पकः प्रकारान्तरेण शम-  
यितव्यः । तदलमावेगेन । यथा सामर्थ्यमवसरेऽस्य यत्नसहमेव चिन्तयि-  
ष्यामि' इत्यभिधाय तन्नपानतवदनमप्रकटितस्मितः स्थानादचालयत् ।

प्रस्थिते च तस्मिन्नरनिपरिगृहीताहमनवरतपरिवर्तितकन्धरस्य विसृजतः  
सदैवमिव सदुःखमिव सप्रार्थनमिव सात्मसमर्पणमिव मदीक्षणयुगे वारं-  
वारमनिमेषतारक चक्षुरवनिभृत्कुमारस्य तस्य त्वरावता चित्तेन चिन्त-  
यन्ती स्थित्युपायान्बलवदनुरागप्रेरिताप्युदासीनेव ता वन्सतसेनां पुनर-  
वोचम्—‘सखि निषिद्धोऽपि जाल्मः प्रस्थितोऽयं जालिकः । कृत्वा च  
पुरतः प्रार्थनामकृतार्थ एष व्रजति राजपुत्रः । तन्निवर्तयाभिधाय यत्कि-  
ञ्चिदतौ(?) स्थिरीकुरु तावद्यावदेति प्रवेशमार्गोपदेष्टा कोऽप्यमुष्माद्देव-



तायतनात् । अन्यथा महन्मालिन्यमायातमस्माकम्' इत्युक्ता च सा पुनस्तमारभत वक्तुम्—'अहो कर्णधार, विगतकर्ण इव गाढमस्वस्थमनसः कथयतोऽपि स व्यथां निजावस्थामस्य पृथ्वीपालसूनोरनाकर्ण्य वाचं प्रचलितस्तूर्णमेव केनापि हेतुना त्वम् । एष च पयोराशिरत्र क्षणे विजृम्भमाणसमधिकाम्भःक्षोभ इव दृश्यते । यतो विततदुर्वीतताडिताभिस्तरङ्गततिभिस्तुङ्गिता गन्तुमनिच्छतीव दोलायते तवेयं यानपात्री । तद्यदि करोषि मे वचनम्, आलोचयसि नीतिमार्गम्, इच्छसि कुशलमस्यात्मनायकस्य, तन्निवर्तय तावदेनम् । प्रसादय च विस्तरेण स्तावकैर्वचोभिः । आचक्ष्व च समस्तमास्ते मनसि यद्विवक्षितम् । इयं हि तव गोत्रदेवता सर्वकालमेवोपासनीया, विशेषेणाद्य विषमजलदुर्गपतितस्य । किं च प्रतीक्षस्व तावत्प्रसीदन्तमुदधिम् । अतिवाहय वहन्तमेतमशुभं मुहूर्तम् । आसादयोपजायमानं मनोज्ञं शकुनम्' । अथ निशमिताखिलत्वन्मनोदुःखसंजातकरुणया कृतानुग्रहोऽनया 'गच्छ निर्विघ्नम्' इत्यभिहितस्तया शीघ्रमेव तां नावं न्यवर्तयत् ।

अभाषत च सप्रश्रयो वचनम्—'आर्ये, कालोचितं कृत्यमुपादिशन्त्या त्वया किमप्यनुगृहीतोऽहम् । को हि भवन्ती विहायेदृशं वक्ति । करोमि सर्वं यत्त्वयादिष्टम्' इत्युदीर्य घटितकरसंपुटः परस्परमुखप्रहितकौतुकस्फेतराकाभिर्मुग्धो वराक इति शनैर्ब्रुवाणाभिर्दृश्यमानस्ताभिरस्सत्सहचरीभिरुच्चोच्चारिताक्षरेण वचसा वक्तुमारभत—'तामात्मना वन्दे विदुष्टदुस्तरासब्धसनविषण्णमनसा निसर्गकरुणार्द्रमन्तःसौहार्दमनुरुध्यमानया परोपकारविधिनिविद्धावधानया निवर्तितो गमनादेतया मान्य याप्रवर्तितश्च निःसामान्यया स्वामिभक्त्या वक्तुमिच्छति किमप्ययं भृत्यपरमाणुः 'मा कृथाः पृथुश्रोणितरल इति जाज्योपहत इति जालिक इति ग्राम्य इत्यवज्ञाम् । नाहमीदृशः प्रियदर्शने यादृशं पश्यसि माम् । अग्रेसरोऽहं सर्वधीवैराणाम्, प्राग्रहरो दूरदर्शिनाम् । जानाम्यहमनेकप्रकारा

भुजङ्गानां गतीः, अवैमि दृष्टिगोचरगतानां मत्स्यादिरूपधारिणां सत्त्वानां चेष्टाः, मृष्टा स्वयं नागरकवृत्तस्य, प्रकृष्टः किमपि विक्लिष्टानां संघिघट-  
नासु, विद्यते विशिष्टा वंशसंपत्तिः, अस्ति च परोपकारकरणेषु तत्परता,  
त्वमपि गुणवती गम्भीरा सकर्णा बहुक्षमा स्थिरा महार्था महापुरुषोद्बह-  
नयोग्या पात्रमिति सम्यग्विज्ञाता मया । यत एवं विज्ञापयामि—एष  
एतावत्स्वामितनयः स्वामिनि भवत्यैव हेलोत्तालचलनरणन्मुखरमञ्जीरया  
मलीलबलगतुङ्गतरपथोधरकलशया र्मदवशाद्दर्शितासमञ्जसचेष्टया मुहुश्च-  
लन्त्या मुहुर्विलम्बमानया मुहुर्मुह्यन्त्या मुहुर्विभ्रमानातन्वानया प्राप्तमात्र  
एवात्र परामस्वस्थतामानीतः, विसंस्थुलावयवं च यावत्किल प्रतीकार-  
हेतोः स्थानान्तरं प्रापयामि, तावदयमकाण्ड एव क्षुभितेन विभ्रताति-  
भीषणं रूपमुञ्चापेनामुना मीनध्वजेन ध्वज इवोत्पातपवनेन सुतरां कृतः  
पर्याकुलः, विक्लवीकृतं चैनमुत्कलिकाभिराभिस्त्वमाश्वासयितुमेका क्षमा,  
किमर्थमौदासीन्यमवलम्बसे । रक्ष सर्वथा दुर्निवारान्मरौपद्रवाभ्रपकुमारम्,  
आर्तोऽहमतिमात्रमत्रावसरे । वरगात्रि, त्वमस्य शरणम्, त्व परित्राणम्,  
त्वमाश्रयः, त्वं विश्रामभूमिः, त्वमवलम्बनम्, त्वयायं गतिमान्, त्वया चेष्टा-  
वान्, त्वया कर्णधारिण्यास्य वचने प्रवृत्तिः, त्वया व्यापारितस्त्रिगर्धतारकया  
जीवितव्यम्, त्वयानुकूल वर्तमानयानुकूलं दैवम्, त्वयि प्रसादवत्या  
प्रसन्ना देवता, त्वयि कृतानुग्रहायामनुग्राहिका ग्रहदृष्टयः, प्रसीद भूनिनि,  
परिहर भ्रमम्, आलोचय स्वकार्यमल्पमपि । मा दोलायस्व कृत्वा स्थिरमव-  
स्थानम् । अत्रैवास्व तावत् । मा प्रकृतिपारिप्लवाभिराभिर्निता तरलतां  
परमान्तर्गङ्गालीभिः, उत्पत नभसि, मा निपत सागराम्भसि, मा प्रविश  
रसातले, मा समाश्रय दिगन्तानहृदये स्थानादितः प्रस्थिता न किञ्चित्प्र-

१ विद्या-गर्पाश्च २ 'विज्ञाता' स्यात् ३ पथसो धारकः स्तनौ च ४. मम वशा-  
भावात्, हर्षवशाच्च ५ उच्चा आपो यत्र, उत चापो यस्य वा. ६. जलधिना  
कामेन च. ७ तरङ्गैः. उत्कण्ठाभिश्च. ८. कामो मरण च ९. कर्णधारयुतया  
सकर्णया वा. १०. नाविका कनीनिका च ११. मानोऽहकारः मान प्रमाणम्. १२.  
प्रमण मोहश्च. १३. तरङ्गपङ्क्तिभिः परमा तरलता नीता, परमा अन्तरङ्गा आव्यश्च.

साधयिष्यसि स्वार्थम् । केवलं महात्मानमेनमुद्वेगावर्ते महति पातयिष्यसि ।  
 स्वयं च कैन्दर्पपीडिता पतिष्यसि । परित्यजन्ती च दूरारूढं मध्यस्थम-  
 धिष्ठातारं त्रातरामीदृशं पुरुषमात्मपरिजनस्यापि शोच्यतामुपयास्यसि । लोके  
 च लघुतां वक्रता कठोरतामूर्ध्वमुखतामकुलीनतामचेतनतां प्रकाशयिष्यसि ।  
 प्रवर्तिता च गुरुभिर्वृद्धैर्वातैरनिच्छन्त्यपि पतिष्यसि जराजर्जरदन्तपङ्केः  
 कस्यापि प्रान्तभूभृतः शिरसि । करिष्यसि विफलकङ्केनापि निपुणेन  
 विधिना विनिर्मितं महागुणरत्नानां पात्रमुदधिपारेषु विदि(हि)तविंलास-  
 मतिचारुतया लब्धपताकमात्मनः शरीरलाभम् । आसादयिष्यसि च सानु-  
 शया मदनयत्ततादोषेण सततमनिन्धेननाग्निना पच्यमाना मंहाहिम-  
 करोपद्रवपीडिताल्पदिवसैरेवोपजातजराविनाशम् । तदेवं स्थिते यद्यभि-  
 मतमङ्गनेपथ्यमनुरुध्यसे, मम प्रार्थनामनुकम्पसे, महाभागमेनं सोपयोगा-  
 त्करोषि निजगुणान्, आलोचयस्यात्मनो निर्वाहम्, विभेषि भाविनो  
 व्यसनात्, अपेक्षसे जनतः साधुवादम्, इच्छसि कनकपट्टबन्धम्, तद्विलासिनि,  
 मा विधेहि द्विधा रुव(?)म्, आश्रय स्वयंवरपथम्, मानयैनमक्षुण्णमा-  
 र्गेण, भव यात्रोन्मुखी, प्रवर्तस्व सहिता समस्तेनात्मपरिच्छदेन, गच्छ  
 निर्विघ्नमस्यैव रक्षिता मंहीक्षितः प्रभावेन, लङ्घय निराकुला देशकाल-  
 ज्ञेन सूक्ष्मदर्शिना छिद्रावरणचतुरेण चारित्रवता प्रतिक्षणं विनोद्यमाना  
 मया नदीनामीशम्, प्रविश निरन्तरच्छत्रखण्डच्छादिताम्बरैर्नृपतिभिः  
 परिवृता सर्वतो दर्शितपताकाडम्बरं शिविरम्, कुरु कैरग्रहणोत्सवान-  
 न्दिताभिः प्रधानदासीभिः पर्यन्तेषु संचारितचामरा चन्द्रलेखालकृतेन  
 मुखेन सङ्कङ्का कौतुकानि, भव महानरेन्द्रपोतप्रैर्गणयिनी, प्रतीच्छ पूर्णा-

१ उद्वेग एवावर्तते प्रबलावर्तश्च २. क जल तस्य दर्प, कामश्च. ३. दशनाः  
 पर्वताद्वह्निस्तिर्यग्भिर्गतप्रदेशाश्च. ४. राज्ञ पर्वतस्य वा ५. निफल विगतफलक वा.  
 ६. विविध लसन विभ्रमश्च ७. केतुः सौभाग्य च ८ ममानधीनता कामवशता च  
 ९. वडवानलेन विरहेण च १० महतामर्हाना मकराणा चोपद्रवेण महता चन्द्रस्यो-  
 पद्रवेण च. ११. कल्याणाङ्गि शरीरनेपथ्य च. १२ राज्ञः १३. राजग्राह्यभाग  
 पाणिश्च १४ मालोपभागमण्डनार्थं चन्द्राकारा लेखा क्रियते. १५. 'कङ्कण करभूषणे  
 मण्डने हस्तसूत्रे च,' पानीयकणसहिता च १६. प्रवहण कुमारश्च.

पयाचिताभिः प्रकृतिभिः सादरमुपनीताः पदे पदे समधुकरकाः कुसुमसजः, भज निराकुलमनारतोत्सवान्, प्रवर्तय तरङ्गताञ्जमानपृथुनितम्बफलकां तीरतरुकुसुमसंवलिताश्रो(त्रो)तोजलासु वेलानदीषु जलक्रीडाम्, उपरि विततविशालसितपटा च सचर स्वयमनेनोपदिश्यमानमार्गा निसर्ग-शिशिरेषु वारिराशेरस्य सुवेलमलयोपान्तवर्तिषु वेलानेपु । किं वानेन बहुना । प्रभुरप्येष भृत्यतामुपनीय सहितः समस्तेनात्मवित्तेन तव समर्पितो मया । कुरु स्वमहिमोचितम्' इत्युदीर्य कन्धरानिहितपाणिस्तं मे नृपकुमारं चरणयोरपातयत् ।

असौ तु कृत्वा प्रणतिमुन्नमितवदनो विलक्षया दृष्ट्वा विलोक्य मे मुखमुद्विज्जहासः सविलासमुल्लासितेन लीलारविन्देन ताडयित्वा शिरसि तमवोचत्—'मूर्ख, कस्यास्त्वया कारितः प्रणाममेवमत्यादरेण । का चेयमन्यतो मुखनिबद्धकरसंपुटेन प्रसादिता भवता, यां प्रसादयितुमिद-भेतावदनिबद्धमभिहितं त्वया । जानासि ता क सा तिष्ठति' इति ब्रुवाणं तमन्तर्मुखनिरुद्धहासोद्गमः स नाविक्रयुवा पुनरवादीत्—'कुमार, दोष-ग्राही शून्यहृदयश्च त्वमिति निश्चितं मयाच, येन सर्वदा प्राकृतलोकस-हवासिनः प्रकृतिमुग्धस्य ममाप्युचितकारिता विचारयसि । एतामपि पुरस्थिता प्रत्यक्षदेवी प्रसादिता का त्वयेयमिति पृच्छसि । अहो, साल-स्याग्रतो देहि दृष्टिम् । प्रकटमेवावेदयामि । येयमभ्यर्ण आस्ते नौरैतिरूप-धारिण्यवनिपालनन्दनी, सा त्वदर्थं मयेत्थमभ्यर्थिता । त्वमप्यस्या एव पातयित्वा चरणयोः सह समस्तेनात्वा(त्म)विभवेन भृत्यतां नीतः, न कस्याश्चिदन्यस्याः' इति गदन्तं च तं सहासमाकृष्य भाविततदीय-वक्रालापसंजातहर्षः सतर्ष पुनः पुनराश्लिषत् । अहं तु प्रकृतिमुग्धापि वे(ते)नानिमित्तदर्शितादरेण तस्य क्षितिपमूनोस्तथाविधेन सहसालिङ्गनेन भिन्नहृदया विहस्य चिन्तितवती—'अहो समस्तोऽपि कर्णधारस्यास्य मत्प्रयोजनोऽयमारम्भः । तथा हि—पूर्वमेवास्य मेदिनीपालसूनोः प्रक-

१. मधुकराः श्रमराः, करका वर्षोपला २. सितः पटो यस्याः, सिद्धश्च.  
३. अतिरूपधारिणी नौ, नौ आवयो रतिरूपधारिणी वा

र्षभागतमुपलभ्यानुरागमप्रयुक्तेनाप्यनेन प्रकृतिदुःप्रवेशे त्वदीयमनसीव देवतागृहेऽत्र प्रवेष्टुमयमिच्छतीति मे कृतं दौत्यम् । ततः 'प्रतिपालय क्षणमात्रम्, अत्र क्षणे बलवदस्वस्थं मे शरीरम्' इति निषिद्धगमनेनापि विदितो मयायं तव व्याधिः । अहमेवैनमपनेष्यामीत्यभिधाय भर्तुर्बलात्प्रचलितेन कृतनिवारणाहमेतदर्थिनीयमिति निश्चिता पश्चाद्दूषणसन्तसेनावचनमवलम्ब्य तूर्णमेव विनिवृत्तेन प्रस्तावमुपलभ्य नौप्रसादननिभेन प्रवर्तिता बहुलप्रकारम् । तथा हि—नानीतमात्मनः प्रार्थनालाघवम्, प्रकाशिता निजनायकस्य गुणाः, दूषितमन्यपक्षाश्रयणम्, कृतं ममोपलोभनम्, व्यामोहितः पार्श्ववर्ती जनः, न जनितां कस्यापि वैलक्ष्यम्, अभिहितमनाकुलेन सर्वैः सविस्तरमात्मप्रयोजनम्, समर्पितो निरपवादः स्वामी । सर्वथा कृतार्थ एव पार्थिवसुतः, यस्यात्यन्तदूरवर्ती प्राकृतजनोऽप्येवंभूतः' इति विचिन्त्य भूयश्चिन्तितवती—'अनेन तावन्महात्मना कृतं स्वामिभक्तेरात्मबुद्धेश्च समुचितम् । मया तु किमिदानीं कर्तव्यम् । यदि तावदस्य वचनमनुवर्तमाना नरपतिकुमारभेनं समाश्रयामि, ततः स्वापत्यदुर्विनयजनितोद्वेगस्य गुरुजनस्य कोपोत्पादनादधर्मः । अथ बिभ्यती तस्मादवधीरयामि, ततोऽस्य जातिमात्रव्यवहितस्य प्रज्ञानिधि(धे)र्महापुरुषस्य प्रथमप्रणयभङ्गोऽस्य चात्यन्तमनुरक्तस्य राजसूनुर्विमानना । यदि पुनरयं मत्प्रणामविफलताजनितवैलक्ष्यः सविधवर्तिनोऽस्यापि नाविकजनस्य लज्जया जलनिधौ पतति, तत्र पातकमनेकेष्वपि जन्मान्तरेषु याति प्रशमम् । तदलमतिभूयसा विचारेण । स्वीकरोम्येनम् । अविरुद्धो हि राजकन्याजनस्य स्वयंवरविधिः । कथं पुनरेतावतो जनस्य मध्ये वर्तमानया हासकरमेतत्साहसं कर्तव्यम् । कथं च दुर्गस्थयायमनुगन्तव्यः । किं वानुगमनेन । दूरस्थिताप्यनुपलक्षितानेन सहचरीलोकेन । केनापि विधिना नयाम्यात्मानमस्य कलत्रभावम् । अप्राप्तसंगमयापि वरमस्य भुवनश्लाघ्यसंबन्धस्य सर्वगुणनिधेर्गेहिनीशब्द ऊढः । न मूढमनसान्येन सहितयोपभुक्तमाजन्म भोगसुखम्' इति चिन्तयन्त्यामेव मयि तस्माज्जिनालयादनुत्बणोदारवेधधारी दर्शनीयाकारेण रुधिरवाससा वामभुजनिवेशनिश्चलमनुलेपनपूर्णपर्ण-

पुटसनाथमभिनवं पुष्पपटलकं दधानेन देवलकदारकेणानुगम्यमानः तप-  
नवेगनामा राजपुरुषः समेत्य सादरमवादीत्—‘मलयसुन्दरि, गृहाणे-  
दमानीतं मया जिनप्रतिमासमालभनावशिष्टमुत्कृष्टपरिमलमखिलजनह-  
ृष्टिहारि हरिचन्दनम् । वन्दस्व तिलकविधिना । बधान चैतानि  
भगवतः पूजार्थमाहृतानि दिव्यतरुकुसुमदामानि शिरसि’ इति गदिते तेन  
सत्वरः स देवलकदारकः समुत्सारितार्द्रकर्पटाच्छादनं पुरो मे पुष्पपटलक-  
मकार्षीत् । अभाषत च हर्षोत्सेकैर्वचोभिः—‘आर्ये, संप्रत्येव नृत्यन्त्यास्त-  
वातिरभसेन सारसनमध्यसन्ना समुच्छलित एष पद्मरागः । तद्रूपाणैर्नम्’  
इति पुनः पुनर्भाषमाणं तथैवाभिमुखमर्पितेक्षणा तस्य नाविकपतेर्विहस्य  
सावशेव तमवादिषम्—‘भद्र, किमहं न शृणोमि, येन भूयो भूयस्तमे-  
वार्थमावर्तयसि । सर्वमवधारितं ते वचनम् । अङ्गीकृतश्चायं नायकः । किंतु  
तिष्ठतु तावद्यावदहमिहस्था । स्वस्थानमुपगता तु कौञ्चीमध्यमागतं ग्र-  
हीष्याम्येनम्’ इत्यभिहितो मया स तूष्णीमभवत् ।

ततोऽहमादाय तस्मात्पुष्पपटलकादेकमतिमनोहरं कराभ्या कुसुमदाम  
किञ्चिदवनमितपूर्वकाया समुद्रपूजाव्यपदेशेन तस्य प्राकारतउवर्तिनो नृप-  
कुमारस्य कण्ठदेशे न्यवेशयम् । उपरि कीर्णहरिचन्दनद्रवाया च मयि स  
राजपुरुषस्तेनानुलेपनेन तामामस्सदासन्नवर्तिनीनां राजकन्यानामलिकले-  
खासु तिलकानकार्षीत् । अहमपि स्वहस्तविरचितविशेषकैकस्याः सविध-  
वर्तिन्याः कन्यकायाः करतलादादाय वदनावलोकनव्याजेन मणिदर्पणम-  
न्तरितपार्श्वपरिजनदृष्टिपाता तिर्यक्प्रवर्तितेन चक्षुषा तस्य तत्क्षणोपजात-  
द्विगुणसौभाग्यमङ्गलेखालावण्यमखिलमप्यपास्तशङ्का पुनः पुनरापिब्रम् ।

अथ प्रीतिपुलकिततनुः स पृथ्वीपालतनयः स्तनकण्ठावर्लम्बितकरार्पि-  
तेन पुष्पदाम्ना तत्र क्षणे साक्षादवाप्तपाणिग्रहणमात्मानं मन्यमानो विहस्य  
किञ्चिद्विहितनतिमात्मनः प्रणयिनं कर्णधारमब्रवीत्—‘तारक, किमीक्ष्यसे  
वारंवारम् । अस्याः सजः खण्डमपि मया न विभजनीयम् । यदि पुन-  
स्तवाभिलाषोऽत्र, तदिमामेव भङ्ग्या कयापि भूयः प्रार्थयस्वेदशीमपरां

पुष्पमालाम्' इत्यभिहितोऽसौ सदुःखमवदत्—'कुमार, कमहमिह याचे । विफलतां गतः स तावन्मम प्रयासः । सहैव परिजनेन सा तव प्रणयिनी स्वशक्त्या तिरोभाय पश्यत एव मे नीता कैश्चिदपि मायाविभिः । इहैव स्थितस्य ते हस्तगोचरगतां करिष्यामि तामिति न पूर्णा मे मनोरथाः क्षीणपुण्यस्य' इति । अहं तु तच्छ्रुत्वा 'हन्त, किमनेन नर्मणा भाषितमिदम्, उत कथंचिदुत्पन्नविभ्रमः । सत्यमेवैष मां न विभावयति, तेनैतदभिधत्ते' इति चिन्तयन्ती दृढानुरागनिश्चलमाकृत्य तस्य क्षितिपसूनोराननाच्चक्षुः समन्तादवेक्षितवती ।

दृष्ट्वा च तत्क्षणमेव तत्पाकारशृङ्गमुत्सङ्गमिव हिमगिरेरक्रमोच्छिन्नकल्पलतावितानं ताभिरवनीपालकन्याभिः शून्यमुत्पन्नसाध्वसा झगिति मोहमगमम् । उपलब्धचेतना च चिन्तयन्त्यनन्तरमेवोपजायमानमात्मनो-पहरणसदृशं नरेन्द्रसूनुना सहवियोगमुद्वेगामिनिमग्नदेहा यावदतिवाहयामि क्षणमात्रम्, तावत्सोऽपि नृपकुमारः प्राकारशिखरमवलोक्य निर्जनमतर्कि-तोदीर्णशोकः शीर्णतरुरिवातितूर्णवातापनीतजीर्णपर्णनिवहः सहसैव वि-च्छायतामगच्छत् ।

दृष्ट्वा च तन्मया सहस्तारोपितभुरस्थलावलम्बि स्वयंवरदाम युगप-दास्कन्दितो हर्षविषादलज्जादिभिर्भावैः कृताकारसंवृतिः स्थित्वा क्षणम-काण्डविफलीभूतनिजसमीहितविषण्णं तमात्मनः प्रणयिनं नाविकयुवान-मवदत्—'तारक, किमर्थं विधीदसि वृथा । कस्तवात्र दोषः । किं करोति सततमवहितोऽपि पुरुषश्छन्नवपुषा प्रकृत्यैव मायिनाम् । कृतं त्वया यत्कर्तव्यम् । आविष्कृतः स्नेहस्य भक्तेरभियुक्ततायाश्चैषां क्रमः । प्रा-पितो मतिविशेषः प्रकर्षम् । आनीतमवधिमप्रयत्नेन कार्यमारब्धम् । आ-हितो हेलयैवातिदुष्करो मे कन्यारत्नलाभः । यत्तु घटितोऽप्यसौ झटिति विघटितस्तद्विधातुरस्मद्भाग्यदोषपोषितपुरुषकारस्य दौरात्म्यम्, न ते बुद्धिगुणस्य । तदलमनुतागेन । गच्छ त्वमेभिर्निजसहायैः सह स्कन्धावारम् । कारय किरातयोधायोधनेषु दृष्टनिर्व्याजभुजपराक्रमाणा-मनुजीविनां जीवनमुदारम् । दापय निर्देशेन मे स्वदेशमुद्दिश्याधुनैव प्र-

याणमखिलसेनापरिवृढं दृढवर्माणम् । कुरु चमूपुरःसरानमात्यसामन्त-  
दण्डनायकान् । उत्साहय सहायविकलं कुलीनसेवकव्यूहम् । संवाहय  
छन्नमन्नदानेनास्वण्डदण्डयात्राकर्शितशम्बलमनीकदुर्बललोकम् । आलोकय  
त्वरितमेव गत्वा तातम् । अर्पय द्वीपान्तरजयार्जितं तदधिकारिभ्यः कृ-  
च्छ्रमप्यनस्वरं कृत्वा कथनं स्वरम् । उपनयाविलम्बमम्बाजनस्य यथास्वम-  
ङ्कितं नामभिरिहृत्यमकलङ्कमाणिक्यमुक्ताफलविभूषणं भूषणकलापम् । प्र-  
वितर यथायोग्यमुद्धतारातिनगरलुण्टासुलुण्टायकैराहूतानि प्रशस्तता-  
डीपत्रविन्यस्तलोचनलेखलिपिविशेषाणि पिण्डीकृत्य पण्डितेभ्यः समस्तानि  
पुस्तकरत्नानि । अपरमपि मत्कृत्यमवधार्य निजयैव प्रज्ञया कुरुष्व निःशे-  
षम् । मया तु न प्रदेशादितः पदमपि प्रतीपं गन्तव्यम् । यन्त्रितोऽहमत्रै-  
वानया । तत्करद्वयीनिबिडसंदानितया करेणुरिव कण्ठरज्ज्वा स्वयंवरण-  
मालया न शक्नोमि व्यध्यश्रजमिवोद्वहन्निमां कन्धरबद्धां बन्धुलोकं तं  
दृष्टुम् । तदेष बद्धो मया ते पश्चिमः प्रार्थनाञ्जलिः । न कार्यः कार्यवेदिना  
मम स्कन्धावारगमनायानुबन्धः । किं चाङ्कदेशापहतकैलत्रेण निष्फलश-  
स्त्रधारिणा विपक्षपक्षप्रतीकाराक्षमेण नीते मापि साध्यं मया, यस्माद्गते-  
नापि तत्राकृत्रिमप्रियतमानुरागस्मरणदारुणककचदारितहृदयमर्मणा द्वि-  
त्रैरेव दिवसैः प्रवासनीयाः प्राणाः । तद्वरमिहैव दिव्यदेवतायतनसंपर्कपूते  
निरुपहतपाथसि समन्मथव्रीडमवलोकयन्त्यास्तानि तानि मदनुरागललि-  
तानि मुहुर्मुहुः प्रतिफलितया भिन्नफैलिनीस्या(श्या)भावदातया तस्याः  
शरीरलतया कृतावगाहे बाहिनीपतिश्रो(स्रो)तसि प्रियाबाहुपाशमिव श-  
मितवेदनं दधानेन वक्षसा कुसुमदाम वैकक्षकमनेककल्मष एव मषीम-  
लीमसानाममीषां कृतो मोक्षः' इत्युदीर्य विहितार्णवप्रणामः 'हा हा कुमार,  
किमिदं त्वयारब्धम् । अलमलं साहसेन । विरम मुहूर्तम् । आकर्ण्य वचन-  
मस्माकम्' इति निवार्यमाणोऽपि तेन प्रणयिना कर्णधारेण जलनिधा-  
वात्मानमक्षिपत् ।

१. पश्चात्. २. 'वध्यस्त्रज' इति स्यात्. ३. कोडे अन्तिके च. ४. भार्या दुर्गस्थानं  
च. ५. व्यर्थं फलकरहितं च. ६. 'नीतेनापि किं साध्यम्' इति स्यात्. ७. प्रियङ्गुः.



निपतिते च तत्राहमप्याबद्धमरणाध्यवसाया 'समुद्रजलनिमग्नमध्येन-  
मालिङ्ग्य सफलीभूतजीविता निखिलदुःखायासगेहं देहमिह उत्सृजामि'  
इति स्वभावकातरतया स्त्रीहृदयस्य दृढनिमीलिताक्षियुगला ततः साल-  
शिखरादुत्प्लुत्य जलनिधावात्मानममुचम् ।

उन्मीलितेक्षणा च क्षणान्तरे न तमुदग्रमणिसानुदीधितिध्वस्तगग-  
नान्तरालतिमिरजालं रत्नकूटशैलम्, न तन्मूलभागसंनिविष्टमखिलविष्टपाद्भु-  
तैकसदनं तदायतनम्, न तत्प्राकारपर्यन्तेषु सर्वतः प्रेङ्खदुच्छृङ्खलवीचि-  
मालं तमर्णवम्, न तमभ्यर्णभाजमात्मनो गृहीतछत्रचामरमाद्यदर्शनेऽपि  
प्ररूढगाढसख्यमनवगीतनाट्यगीतादिकलाकौशलमवनिपालबालिकाजनम्,  
न तमब्धिशतितस्य क्षितिपसूनोः समुत्तारणाय समकालकृतजलनिधिप्र-  
पातं नाविकत्रातम्, केवलं तस्यामेव प्रदोषसमयाध्यासितायां निजस्य  
कन्यान्तःपुरप्रासादस्य शिखरशालायां शयनतलमधिशयानमात्मान-  
मद्राक्षम् । उत्पन्नसाध्वसा चकितमेतदिति चिन्तयन्ती स्थित्वा मुहूर्तमने-  
कसंकल्पपर्याकुलमानसा 'तत्कालमुपकल्पितो मया यस्तिलकः, स किं  
तथ्य उत मिथ्या' इति विज्ञातुमग्रपाणिना ललाटेदेशमस्पृशम् । अपश्यं  
च मांसलामोदतर्पितप्राणमङ्गुलीलग्रमार्द्रमेव चन्दनपङ्कम् । अपस्तुतस्वप्नदर्श-  
नशङ्का च तदवलोकनेन सकलमपि रात्रिवृत्तान्तमवितथं मन्यमाना  
तमपनीतसर्वाङ्गीणपट्टांशुकप्रावरणा रणितमणिना भूषणचक्रवालेन वाचा-  
लयन्ती चित्रशालिकां शय्याममुचम् । समासीना च शयनासन्नवर्तिनि  
हेमपीठे सोत्कण्ठेन मनसा तस्य जलनिधिमध्यदृष्टस्य नरपतिकुमारस्य  
चिन्तयन्ती तुलितकुसुमायुधां रूपसंपदमनुरागचेष्टितानि च निरुद्धसकल-  
चेष्टा स्तम्भितेव लिखितेव वामहस्तविन्यस्तवदना यावत्तिष्ठामि, तावदागता  
तत्र शैशवात्प्रभृति रूढगाढप्रणया द्वितीयमिव हृदयमेकभूमिर्विश्रम्भस्य  
परं प्रगल्भा परेङ्गितावबोधे, बन्धुसुन्दरी नाम समवया सखी मे । प्रविश्य  
विहितप्रणामा मत्पार्श्वभूमौ संभ्रान्तपरिचारिकानिहितमनतिसंनिहितमास-  
नमभजत् ।

आसीना च तूष्णीमेव क्षणं निरीक्ष्य प्रत्यङ्गमाहितेन निश्चलपङ्कमणा विस्मयस्तिमिततारकेण चक्षुषा चिरं मामुत्सारितसमीपचारिपरिचारिका-  
जना शनैरवोचत्—‘भर्तृदारिके, महदाश्चर्यम् । अन्यः कोऽपि दृश्यत एष  
ते वेषपरिग्रहः । कानिचिदपूर्वाणि दिव्यलोकसंभवानीवामूनि सुमनोदा-  
मानि । न ताः सन्ति सायंतन्यो मालतीस्रजस्तमिश्र(स)नीकाशे केशपाशे  
कैनागानुजाजलश्रो(स्रो)तसीव त्रिश्रो(स्रो)तोवीचयः, याश्चित्रया विन्या-  
सगत्या विरचिताः स्वयं मया । कथय केन परिवर्तिते शरत्कालबालात-  
पशुचिभ्यामग्निशौचसिचयाभ्या दिनावसाननिवसिते शुकाङ्गरुचिनीते ची-  
नवाससी । कुतश्चायमासादितः सार्द्रभृगनाभिकर्पूरानुविद्धः सर्वतः प्रधा-  
वितैराकुलकुलैरलिकदम्बकैर्विलुप्यमाना विरलपरिमलो विलेपनविशेषः ।  
सशेषनिद्रामन्थरोन्मेषेणालोहितापाङ्गवीचिना लोचनयुगेन सूचितं किं नि-  
दानमिदमतिशयेनायामिनीजागरणम् । उल्लासितश्वासा विजृम्भिका प्र-  
काशितस्वेदकणिकोद्गमा च पाण्डुकामयोगेण्डतलयोरकाण्ड एवेयमङ्गैः  
किमङ्गीकृता ह्यानि(?) । अन्यच्च शयनीयमिदमधिशयाना प्रविश्य प्र-  
थममवलोकितापि निपुणं मया त्वं न दृष्टा । दृष्ट्या च सांप्रतम् । त-  
त्किमेतत् । कथय तथ्यम् । अत्यर्थमाकुलं मे हृदयम् । अन्यदेवोत्प्रेक्षते  
किंचित्’ इत्युत्पन्नरात्रिवृत्तदिव्यसुरतसंभोगविभ्रमभ्रमया ससंभ्रममनुयु-  
ज्यमाना तया वारंवारमीषदुपजातहासा सधीरमवदम्—‘सखि, किमेवं  
सखेदासि । कृतमनिष्टशङ्कया । निराशङ्कास्व । मा स्वप्नेऽपि मां प्रतिकृथाः  
संकल्पमरूपसत्त्वसदृशमीदृशम्’ इत्युदीर्य तस्याः सर्वमेव स(श)र्वीवृत्त-  
मात्मवृत्तान्तमादितः प्रभृत्यकथयम् ।

अथ सा तदाकर्णनेन परमोपजातनिवृत्तिस्तृप्तेवामृतेन कृतकृत्यमा-  
त्मानं मन्यमाना पुनः पुनरावर्त्यावर्त्य पृच्छती तमेव मद्वृत्तान्तमतिचिरं  
स्थित्वा स्वभवन्मगच्छत् ।

अहं तु संजातविस्मया मुहुर्मुहुर्विमृशती ‘यदद्य पर्यङ्कमधिशयाना  
कृतानुबन्धयाप्यनया बन्धुसुन्दर्या न पूर्वमवलोकिता, तदा च कैवर्तप-

तिना क्षितिपतिकुमारेण च तेन पुरतोऽपि स्थिता परिवारसहितैव सा कैश्चिदपहृत्य नीतेति यत्संभाविता, स तस्य हरिचन्दनतिलकबिन्दो-  
र्ललाटलब्धास्पदस्य स्पष्टमनुभावः । यतः प्रमृष्टे तत्र पुनरागतायाः समा-  
गता दृष्टिगोचरमहममुष्याः' इति विचार्य भूयोऽप्यचिन्तयम्—'यद्वा  
किमेतेन । मलयमुन्दरि, वन्दस्व सकलजनदृष्टिहारि हरिचन्दनमेतत्'  
इति वादिना तेन विद्याधरेण व्यक्तमेवोदिता तस्य शक्तिः' इत्यादि तत्त-  
द्बहुविकल्पयन्त्यनल्पेनास्पदीकृता विषादेन परिहृताभरणमण्डनाभ्यव-  
हारा तद्दिनमनैषम् ।

अन्येषुश्च समुपागता बन्धुमुन्दरी सुदूरमारूढशोकामायतोष्णनि-  
श्वासाविधुरीकृताधरामनारताश्रुधाराधौतगण्डस्थलस्थापितोभयाग्रकरतलाम-  
खिलयामिनीजागरणविद्राणवदनश्रियमाहारपरितारादधिकतरतनूदरीमव-  
लोक्य मामेकाकिनीमनुस्मृतपूर्वदिननिवेदिताशेषमद्रूचान्ता 'हन्त यः स  
कोऽपि कण्ठे कुसुममालामारोप्य कल्पितो वरत्वेनानया नृपकुमारः,  
तस्मान्न शक्यते वाक्यशतैरपि निवर्तयितुमितिनिश्चलनिश्चयैषा । विषादो-  
ऽप्येष तत्सागरपतनजनितो नियतमस्याः' इति चिन्तयित्वा मुहूर्तमार्त-  
हृदया मामवादीत—'भर्तृदारिके, विदितं मया ते शोककारणम् । अना-  
कुलास्व । भविष्यत्यवश्यं तव तेन नरपतिसूनुना सह समागमप्राप्तिः ।  
अवितथादेशो हि तत्रभवानार्यवसुरातः । न तद्भाषितोऽर्थः कदाचिद्वि-  
संवदति । निगादितं चानेन तव जन्मनि—'योऽस्याः कन्यकायाः पाणिं  
ग्रहीष्यति स निःशेषभुवनेश्वरस्य भूभुजो राज्यभारमखिलमपि चिन्तयि-  
ष्यति । चिन्तितश्च स त्वयात्मनः पाणिग्राहः । तस्मादल्पमपि कार्यो न  
निर्वेदः । न च सुकृतकर्मणा केवलेनैव संजातसंभवानां भवादृशीनामनुबन्ध-  
मप्राप्येषु वस्तुषु विधत्ते बुद्धिः । अचिरेणैव भोग्यं त्वया सकलभुवनै-  
श्वर्यम्' इत्यादिदर्शितबहुविकल्पैरुपपत्तिमद्भिस्तदीयजल्पैः किंचिदल्पी-  
भूतशोका तत्कालमासन्नवर्तितया तस्योत्तारणसमर्थस्य कर्णधारसार्थस्य स-

१. 'परित्यागा' स्यात्. २. 'यत्' स्यात्. ३. 'प्यति इति' इति स्यात्. ४. आदरम्,  
अभिलाष च

मुद्रपतेनाप्यनासादितविपत्तेः पुनः स्वस्थानमुपगतस्य दृश्यमानतयात्मदे-  
हस्य दुस्त्यजतया जीवितस्य दुर्निषेधतया प्रियजनसमागमाशाबन्धस्याव-  
श्यमनुभाव्यतया च दुःखानामीदृशानां प्रत्यक्षवीक्षितमरणमपि तं जनं  
जीवन्तमुत्प्रेक्षमाणा तत्र क्षणे मोक्तुमुचितं शरीरमाहारं च न परि-  
त्यक्तवती ।

एकदा च विविक्तदेशस्थितां बन्धुमुन्दरी मामपृच्छत्—‘भर्तृदा-  
रिके, तदा समुद्रोदरे तस्य कर्णधारधौरेयस्य नौस्तव च्छन्नना विधाय तां  
तथाविधप्रार्थनामुपनीतनिजपतेरपि दत्तं त्वया प्रतिबचनम्’ इति पृच्छतीं  
विहस्य तामहं प्रत्यवोचम्—‘सखि, किमेतेन तव चिन्तितेन । अद्यापि  
बहु चिन्तनीयमास्ते । यदि तावदवहितस्तस्य मद्बचनस्यार्थमवधारयिष्यति ।  
निमग्नश्च सागरादुत्तरिष्यति । नितान्तमनुरक्तो वा मयि भविष्यति ।  
स्थानं चैतदागमिष्यति । ततः स एव तन्नायकस्तवावेदयिष्यति । न चेत्किं  
मिथ्याप्रलापेन’ इत्युक्ता मयैषा मौनमभजत् ।

अहमपि ततः प्रभृति निभृतेन्द्रियवर्गवृत्तिर्गुरुजनानुवृत्त्या कृतप्रण-  
यापि कुसुमताम्बूलभूषणाङ्गरागेषु वैराग्यमन्तः परमुद्वहन्ती, मुहुर्मुहुः  
प्रमृष्टपर्यश्रुनयना यथादृष्टमाकारं तस्य नृपकुमारस्य संचार्य चित्रफलके  
सततमवलोकयन्ती, प्रयत्नपरिपालिताभिः स्वसंवर्धितानां प्रधानवीरुधा सु-  
मनोभिर्मनसिजं त्रिकालमर्चयन्ती, प्रोषितभर्तृकोपदिष्टनीत्या कष्टरूपाणि  
प्रियसमागमव्रतानि शश्वत्पालयन्ती, प्रियदर्शनं पुरुषवर्गमग्रतः प्रकटितो-  
दारवेषं स्त्रीनिर्धिशेषमवगच्छन्ती, स्मरातुरैर्नृपतिसूनुभिः स्वानुरागसंदर्श-  
नाय प्रयुक्ताभिः पुरपरित्राजकाभिः सख्यमव्रजन्ती, विहितापरवरनामो-  
द्धटना ‘न दातव्यास्मि कस्मैचित्’ इति सखीमुखेन जननीं निवारयन्ती,  
‘दुःसहः प्रियवियोगः’ इत्युपजातकरुणा च दोहदानुभावाद्दिवापि विक-  
सितानां विलासदीर्घिकानीलनलिनाकराणां प्रमान्धकारेषु रजनीशङ्कया  
विघटितानि मुग्धचक्रवाकमिथुनानि मिथः सयोजयन्ती, जडचेतसा परि-

जनेन भिन्नभिन्नाश्रयावस्थापितानि शुकचकोरकोकिलप्रभृतिपक्षिमिथुना-  
न्येकत्र पञ्जरे निक्षिपन्ती, स्वनिर्वर्तितोद्वाहमङ्गलयोर्बालवृक्षलतयोरारुह्य  
पल्लवौ परस्परेण संश्लेषयन्ती, देवताद्वन्द्वानि च पृथग्निष्पाद्यमानानि सूत्र-  
धारैरेकप्रतिमागतानि कारयन्ती, शोकविकला कंचित्कालमनयम् ।

एकदा च मुकुलभरनम्रनूतनाग्रस्तम्बे स्तवकनिकुरुम्बसंवाधमाधवीवी-  
रुधि मधुस्यन्दिमसिन्दुवारे मन्दारामोदिनि मदकलितकामिनीकटाक्षच्छटा-  
च्छोटनकुञ्जलिततिलकितहरिति हरितालवर्णकुसुमाकीर्णकिकिराते कि-  
रातकामिनीकर्णपूरोपयुक्तकर्णिकारे कोरकितकुरवके विकचविचकिले क-  
लिकाचितकाञ्चनारावनीरुहि नीहारधवलाङ्गोलधूलिपटलसंपादितदिग-  
ङ्गनांशुके शुकचञ्चुकुटिलकुञ्जलाकुलितकिंशुकपलाशिनि विलासिनी-  
वदनसरकसेकविकामितवकुले मुकुलकलापकपिलितबालचम्पके पिककुल-  
कलकोलाहलाकुलितसहकारकानने कोरकाननचुम्बिचञ्चरीकचक्रमेचकि-  
तमुचुकुन्दे मन्दारूढरविकरप्रौढिमनि हीयमानयामिनीमहिमनि हिमानी-  
विरहमनोहरनीहारचन्द्रकिरणे निष्करुणमकरध्वजे अध्वजातलताकुसुम-  
रजःपरिमलप्रथितपान्थमनोरुजि राजीविनीवनविराजितपल्लवे पल्लविता-  
शोकविटपिनि विपिनपाटलापरिमलपानपीनालिमाले मालतीकुसुमसमृद्धि-  
माथिनि मन्थरितप्रैथमपुरुषार्थसामर्थ्ये मिथुनमन्मथसुखसख्यदानदक्षे द-  
क्षिणाशासनीरणोत्सारितमनस्विनीमानर्परागे रागान्धबन्धकीजनरजनीयमा-  
नवासरे विसारिशृङ्गारसागरप्लावितजगति जर्जरिताध्वगवधूजनजीविताशे  
निरङ्कुशीकृताभिनवयौवनविकारे निर्घ्कारणोत्कण्ठितकठिनहृदयप्राणिकर-  
णवृत्तावृतुचक्रवर्तिनि प्रवृत्ते सकलत्रैलोक्यरामणीयकैकवसतौ वसन्तस-  
मये समधिकोदीर्णविरहव्यथामुदारसरसाभिराकस्मिकोपजातदुर्घटप्रियस-  
मागमानां मनस्विनीना चिरंतनाभिराश्रयकथाभिः शयनपर्यङ्कोपविष्टया  
**बन्धुमुन्दर्या** समाश्वास्यमानामुत्सुकोत्सुका समागत्य **कात्यायनिका**

१ अत्र प्रतिलेख निकुरुम्बशब्दे रेफस्यायुकारविशिष्टस्यैव दर्शनादुकारद्वयवानपि नि-  
कुरुम्बशब्दो भवेत्, २. मार्गोत्पन्न ३. धर्म. ४ धूलौ. ५ 'शङ्कारो गजमण्डने । सुरते  
रसभेदे च'. ६. निष्कारणोत्कण्ठितातिकठोरप्राणिनामिन्द्रियवृत्तिर्नियंत्र.

नाम शुद्धान्तचेटी प्रातर्ममवोचत्—‘भर्तृदारिके, देवी समादिशति—  
‘अद्य मदनत्रयोदशीप्रवृत्ता मन्मथायतने यात्रा । प्रस्थितो विचित्रनेपथ्यधारी  
समग्रोऽपि नगरनारीजनः कुसुमाकराह्वयं मन्दिरारामम् । त्वमपि सज्जी-  
कृताशेषपूजोपकरणा प्रवर्तस्व परिवृता सखीजनेन । निर्वर्तय विशेषपूजा-  
मशेषविघ्नोपशमाय परमया भक्त्या । विहितभक्तिप्रह्वजनवाञ्छितार्थसिद्धे-  
र्भगवतो मन्मथस्य दत्तासि पित्रा मन्निवर्गोत्साहितेन विग्रहोपशमाय । सं-  
प्रति त्वत्प्रदानमात्रेणैव प्रतिपन्नसंभिरयोध्याधिपतिसेनापतेर्वज्रायुधस्य  
समागतास्तदीयप्रधानपुरुषाः । भविष्यति श्वो भवत्याः संप्रदानविधिः’  
इत्युदीर्य विरराम ।

अहं तु तच्छ्रुत्वा झटिति नष्टनिःशेषसत्त्वा वज्रदण्डेनैव ताडिता  
शिरसि, शूलैर्नैव निर्दारिता वक्षसि, उपरिपर्यस्तेन गिरिणेन गुरुणा समास्क-  
न्दिता सर्वावयवेषु, मूर्च्छापरवशात्तत्रैव शयने तिर्यग्गमता । प्रत्यागतचे-  
तना च कथंचिदतिचिरेणोत्थाय दुःखभरपीडिता ‘किमपुण्यकारिणमि-  
दानीमेवात्मानमुपसंहरामि, किमप्रियनिवेदिकमिमामेव कात्यायनिकां  
सनिकारमात्मभवनाभिर्घाटयामि, किमित एव गत्वा समारब्धकोपकलहा  
शिथिलितानुवृत्ती रूक्षैरक्षरैः पितरमधिक्षिपामि, क्रिमास्थानस्थमेव मन्नि-  
वर्गमग्रतो राजलोकस्य लङ्घितौचित्या जवादुपसृत्य भृत्यजनमिव निर्दयं  
निन्दामि, किं ‘मामशरणामितो मरणतुल्यादुपद्रवात्परित्रायध्वम्’ इति द-  
र्शितदीनभाववान्धवानभिधावामि, किम् ‘एवविधा बहुदुःखभागिनी नि-  
र्भाग्यं भवता कृताहम्’ इत्यूर्ध्वबाहुर्विधिसुपालभ्योपालभ्य विलपामि,  
किमाकस्मिकोपनतासह्युःखविद्राणवदना बन्धुमुन्दरीमवलम्ब्य कण्ठे  
मुक्तकण्ठमाक्रन्दामि’ इति महामोहावर्तपतिता मुहूर्तमेकं किमपि कर्तव्य-  
मात्मनो नाज्ञाशेषम् ।

क्षणेन चोपशान्तकलुषचेतोविवर्तावर्तवलयया जलदकालसरिदिव शरदि  
भूयः स्वच्छतामवगच्छम् ।

अकरवं च चेतसि—‘अविज्ञाय मच्चित्तवृत्तिम्, अनाकर्ण्य वचनमम्बायाः,

अनवलम्ब्य मत्पक्षज्ञातिवर्गमतम्, तथात्यन्तवत्सलेनापि किं निमित्तमिदम-  
नुष्ठितं झटित्येव कार्यं तातेन । यदि वा न कोऽपि परमार्थतः प्रेयाननु-  
वर्तनीयः पूजनीयो वा प्रजारक्षणमात्रकर्तव्यानां नरपतीनाम् । को वा  
मदीयाभिप्रायवेदनेऽवसरस्तातस्य । न हि कोऽपि कन्यकायाः प्रियः, तवाय-  
मप्रियो वेति प्रदानसमये समाजमित्रबन्धूनामबुधोऽपि पृच्छति । तदका-  
रणे ममैष पितरि रोषः । कोऽत्र दोषस्तातस्य । मन्त्रिणामपि स्वतन्त्रमृद्धिम-  
न्तमत्यन्तोदात्तचरितमनेकराजन्यजन्यविजयोपार्जितख्यातिमध्यासितमहा-  
धिकारं क्षत्रियकुमारमुद्दिशता न लेशोऽप्यस्ति निर्वादस्य । ममैव प्रभूत-  
जन्मान्तरोपार्जितप्राज्यपापसंभारायाः सर्वोऽयमपराधः, यया न लब्धव्यम-  
लीकयापि प्रियसमागमाशया जनितां जीवलोकसुखम्' इति चिन्तयन्ती  
निश्चितमरणा तां चेटीमवोचम्—'भद्रे, गच्छ । विज्ञापयाम्बाम्—'अस्ति  
मे विलम्बः । स्तोकमुन्निद्रकेणाद्य विद्राणोद्यमा न यास्यामि कंचिक्कालम् ।  
विकालवेलायां गमिष्याम्युद्यानम्' इत्युदीर्य कात्यायनिकां व्यसर्जयम् ।

गतायां च तस्यां बन्धुमुन्दरी मामवदत्—'भर्तृदारिके, किं विषण्णा  
तिष्ठसि । उत्तिष्ठ । कुरु यथाक्रियमाणमात्मव्यापारम् । अति हि महानुत्स-  
वोऽयम् । आराधनीयः सर्वादरेणात्र सर्वस्यापि स्त्रीजनस्य भगवानयुरमे-  
षु, विशेषतः समुपस्थितासन्नपाणिग्रहणमङ्गलानां कुमारीणाम् । न युज्यते  
मुहूर्तमप्यस्मिन्ननिर्वृतमनोभिः स्यातुम् । अस्थाने च भर्तृदारिकायाः खे-  
दोऽयम् । यदेव गुरवः किञ्चिदादिशन्ति, यदेव कारयन्ति कृत्यमकृत्यं वा,  
तदेव निर्विचारैः कर्तव्यम् । विचारो हि तद्वचनेष्वनाचारो महान्' इत्य-  
भिहिता तथा विहस्य किञ्चिदुत्सृष्टदीर्घनिश्वासा शनैः शयनीयममुचम् ।  
अव्रजं च पुरःप्रचलितप्रतीहारीजनोपदिश्यमानसरणिः स्नानमण्डपिकां च ।

तत्र च समन्ततः संसितविततकाण्डपटकायामध्यासितमणिवितर्दि-  
कानिहितहेमपीठा सलीलमुभयहस्तोदसाशतकुम्भकुम्भाभिर्मज्जनपालीभिः  
परिमलाकृष्टषट्पदकदम्बकेन गन्धोदकेन यथाविधि कृताभिषेका रक्ता-

शोकपुष्पपाटलं परिधाय पट्टवासोयुगलमग्रभागविगलदविरलवारिवि-  
न्दुना दरसंदानितेन बालवल्लरीस्तम्बविस्तारेण स्वबकितोभयांशपीठोपक-  
ण्ठाजरठविद्रुमच्छेदपाटलपताकापटपल्लवितशिसरस्य स्कन्धशाखानिवद्ध-  
विविधरत्नदाम्नी निरन्तरन्यस्तदीपोद्द्योतदलितनीरन्ध्रविटपसंरोधसंभृतान्ध-  
कारस्य सरसकुङ्कुमस्थासकाङ्कितस्थूलसुकुमारसरलप्रकाण्डस्य प्रलघुना  
प्राकारमण्डलेन कुण्डलितपर्यन्तभूमेरुचमणिशिलापीठप्रकीर्णनानावर्णपु-  
ष्पप्रकरस्य साक्षात्सुरभिमासेन मर्त्यलोकमदनोत्सवं दर्शयितुममरकानना-  
दिवावतारितस्य कल्पवृक्षस्य शुद्धान्तमध्यभूरुहो रक्ताशोकपादपस्य प्रत्य-  
ग्रहरिचन्दनोपलेपसुभगे मूलभागे विरचितप्रतिष्ठमचिरनिर्वर्तितस्नानाभिर-  
त्युदाभरणभूषिताङ्गयष्टिभिरनेकविच्छित्तिविरचितमण्डनाभिः सविभ्रमप्रा-  
वृत्तैरिन्द्रगोपकारुणद्युतिभिरुत्तरीयाशुकै रागजलराशिमध्यमममिव जीव-  
लोकमुपदर्शयन्तीभिर्गृहीतविविधाङ्गरागभाजनेन सीधुभृङ्गारधारिणा वि-  
धृतकुसुमधूपपटवासपलिपटलेकेन परिजनेनानुगम्यमानाभिरन्तःपुरिका-  
भिरागत्यागत्य निर्वर्त्यमानार्चमभ्यर्च्य परमया भक्त्या भगवन्तं प्रद्युम्नमु-  
पपाद्य च द्युम्नमास्नायागतेभ्यो यथा विद्यमान विद्वद्विजेभ्यो भवनमागत्य  
मानयित्वा च महार्हनिवसनालंकारकुसुमताम्बूलविलेपनप्रदानेन सर्वमा-  
त्मपरिग्रहमनुगम्यमाना ग्राहितसदृशनेपथ्येन प्रेयसीवयस्याजनेन जनकं  
द्रष्टुमव्रजम् ।

स्थित्वा च तत्पादमूले मुहूर्तमुत्थिता पुनरलभ्यदर्शनमस्य वदनं पुनः  
पुनरवलोकयन्ती प्रयत्नस्तम्भिताश्रुरम्बाभवनमगमम् ।

तत्र चानुभूततत्कालसमुचितसकलमाङ्गलिक्या वारंवारमाकारिता ज-  
नन्या भुक्त्वा तया सार्धमेकभाजने भावितद्विरहदुःखदह्यमानमानसा वि-  
षमयानिव कतिचिदन्नकवलान्कृतोपस्पर्शना च स्वसंवर्धितानेकबालवृ-  
क्षकाकुलं गृहोद्यानमगच्छम् ।

तत्र चासंपादितपादप्रहतिदोहदेध्वशोकशाखिषु खेदायतं निःश्वसन्ती,  
अदृष्टकोरकोद्वृत्तिषु सहकारेषु विषादमुद्वहन्ती, अनाहितसरकण्ठपसेकेषु



वकुलखण्डेषु विफलतां कलयन्ती, अनिर्वर्तितोद्वाहविधिषु तरुणातिमुक्तक-  
लतासु बाष्पजललवानुत्सृजन्ती, शुल्कमुकुमारवालुकेषु क्रीडाद्रिनदिकासै-  
कतेषु प्रतिक्षणं कृतगनिविलम्बानूपुरारावकृष्टैः पृष्ठतः प्रभावद्विविलासदी-  
र्घिकाहंसमिथुनैरनुपदमुन्मथ्यमानहृदया 'तात रक्ताशोक, लोकान्तरगतापि  
स्मर्तव्यासि । कमलदीर्घिके, दीर्घकालं क्लेशमनुभावितासि निर्घृणया नि-  
दाघमज्जनेषु । सखे शिखण्डिन्, अस्मिं गता ते हस्ततालाण्डवक्रीडा । वत्स  
कलहंस, निरुत्सवस्ते गमिष्यति मानसागमनदिवसः । मा कृथाः कोकमि-  
थुनक, सद्वियोगे शोकम् । जातं शुकपोत, मा तानि विस्मरिष्यसि मत्सु-  
भाषितानि' इति भाषमाणा परिभ्रम्येतस्ततोऽस्तगिरिशिरःस्रस्ततेजसि ति-  
ग्मभानौ स्वनिवासमागमम् ।

तत्र च प्रवर्तितचित्रचैत्रोत्सवेन पिनद्धविविधालंकारवाससा जन-  
नीजनेन सादरस्नेहमाकारिता प्रवृत्तासु निर्भरं गीतनृत्तगोष्ठीषु स्थित्वा  
मुहूर्तमस्वस्थहृदया सौघशिखरमध्यरोहम् ।

द्वारदेशादेव च विसर्जितवयस्यजना प्रविश्य बभ्रुमुन्दरीद्विवीया  
शयनचित्रशालामकृतसंलापैव सार्धं तया स्थित्वाल्पकालमलसवलितेक्षणा  
तामबोचम्—'सखि, त्वमपि गच्छ गृहम् । इच्छामि क्षणमात्रमहमितस्त-  
तः परिभ्रमणखेदितशरीरा निद्रातुम्' ।

सा तु तेनाकालप्रेषणेनात्मनो मम च तेन प्रकृतिविपर्यासदर्शनेन जा-  
तशङ्का तूष्णीमेव कंचित्कालं विलम्ब्य ध्यात्वा च किंचिन्निश्चललोचना  
चित्तेन मत्समीपादुदचलत् ।

निरगाच्च निगडितेव स्तिमितविन्यस्यचरणा वारंवारमवलोकयन्ती पृ-  
ष्ठतः कथंचिच्चित्रवलभिकायाः ।

नातिचिरनिर्गतायामेव चास्यामुत्थाय शयनान्निविडनियमितीपीडकु-  
सुमा दृढनिबद्धनियसनग्रन्थितरा प्रपदीनपरिणाहेन प्रतनुना चीनांशुकप-  
टेन प्रच्छाद्य सर्वतः प्रसृतकिरणैराभरणमणिभिर्द्योतमानं तदानीमिदं हत-

शरीरमतियत्नचारितचरणमणिनूपुरारवाणि निक्षिपन्ती मन्दं मन्दं प-  
दानि, द्वारदेशसमागममवतीर्य च प्रासादशिखरादिनस्ततो निहितसंत्रा-  
सितरलचक्षुरतिक्रम्य कक्ष्यान्तराणि तत्क्षणप्रवृत्तिर्भरक्रीडारसे कन्या-  
न्तःपुरे नृत्यगीताक्षिममनसा परिजनेन समीपवर्तिनाप्यनुपलक्ष्यमाणा रक्ष-  
णपदातिशून्येन निर्गत्य प्रमदवनपक्षद्वारकेणानुलम्भमेव स्वभवनोपवनस्य  
तं व्यपास्तनन्दनवनविभूतिमाभरणभूतमखिलाया अपि नगर्याः क्रीडार्थ-  
मात्मनः कारितं तातेन लवङ्गपुन्नागचन्दनागुरुप्रायपादपगुपिलमतिविपु-  
लविशदोदारमतिशयाभिरामं कुसुमाकराराममव्रजम् ।

यस्मिन्नम्बया प्रतिष्ठापितस्य भगवतः कुसुमेकतोः पूजाविधानाय का-  
त्यायनिकामुखेन प्रातरदिष्टास्मि । तत्र च मदनयात्रायातनगग्लोकालो-  
कनशङ्कया द्रुतं प्रहतमपहाय मार्गमुत्पथेन प्रस्थिता चन्द्रपादप्रकटितेषु  
प्रदेशेषु सत्वर व्रजन्ती, विजृम्भमाणमुखरपक्षारवेपु यदृच्छयाप्युड्डीयमा-  
नेषु खगकुलेष्वितस्ततः प्रधावमानं परिजनमुत्प्रेक्षमाणा, समासन्नवल्लरीवि-  
टपेषु लम्बासूतरीयाशुकदसा(शा)सु पृष्ठतः सहचरीभिर्धृताञ्चलेनि सवै-  
लक्ष्यं विवर्तमाना, स्थाणुष्वपि पुरस्ताज्झटिति वीक्षितेषु जातवनपालपु-  
रुषशङ्का लतागुल्मान्तरेषु निलीयमाना, निजमपि पादपातध्वानमन्यदी-  
यमिति साध्वसादवधारयन्ती, अनभ्यस्तचरतया चरणसंसर्पणस्य दृढतरो-  
पजातजङ्घाजाल्याप्यखण्डयन्ती गतिस्वरा क्षणेनैवातिद्रुमव्रजम् ।

क्रमेण चासाद्य तस्यारामस्य रम्यतरमभ्यन्तरोद्देशमुपमंहतत्वरितगमना  
दूरादेव दृष्टिपथागतेन तत्कालमाक्रान्तभुवनोदरस्य रागजलनिधेर्वीचिभि-  
रिव संनिहितमकराभिरालोहिताशुकपताकाभिः पल्लविनशिखरेण गगनो-  
ल्लेखिना वैद्रुमेण केतुस्तम्भेन प्रकाश्यमानमतितुङ्गशृङ्गोच्छ्रायप्राशुपृथुशि-  
लाशालपरिगतममलकलघोतकलशाध्यासिनमुधाधवल्लरिशेषकूटं कैश्चिदा-  
विष्कृतप्रादपत्रैः कैश्चिदुल्लासिताभिनवर्तनुच्छदैः कैश्चिदाकृष्टशैलीमुखच-

कैस्तदा त्रीणि भुवनान्यभिषेणयितुमुद्यतस्य विषमबाणस्य बलदर्शनाय म-  
धुना स्वसैन्ययोधैरिवाहृतैस्तिलकचम्पकाशोकपुन्नागनागकेशरप्रभृतिभिः प्र-  
धानपादपैः समन्तादुपगूढमतिदृढस्तम्भविततमण्डपाभिराम कामदेवायत-  
नमायातवती प्रक्षालिताध्वरेणुधूसरचरणयुगला च द्वारदीर्घिकायामादाय  
तदुपकण्ठजातेभ्यो लताजालकेभ्यः मुरभिपरिमलाः सुमनसः कतिचिदि-  
तस्ततः क्षिप्तसचकितदृष्टिपाता निभृतनिभृनैः पदैस्तदभिमुखमचलम् ।

गत्वा च स्थिता द्वारदेशे विशुद्धहाटकघटितविकटासनपीठबन्धमुद्ग-  
न्धितैलाध्मातपात्रबोधितानेकस्थूलदशानां दिशि दिशि ज्वलन्ती ना-  
मायतनदीपिकानामुत्तप्तकनकांशुराशिकपिशेन सर्पता सर्वतः प्रकाशेन  
प्रकटिताखिलप्रतिमारूपमुभयतो निरूपितनिरूपमानरतिप्रीतिरूपकमधि-  
कशिशिरेण स्वच्छसुरभिणा चन्दनरसेन समस्तभुवनविजयोपार्जितेन यश-  
सेव संपादिताप्रपदीनचर्चमुच्छन्ननिद्राभिराराधयितुमागताना म्रियविमा-  
नितप्रमदानामीक्षणावलीभिरिव प्रतिबिम्बमंकान्ताभिः सजलकणिकाभि-  
रसितोत्पलस्रग्भिराच्छादितसर्वाङ्गं गर्भगृहगर्भविरचितस्य लम्बितप्रलम्बपु-  
ष्पप्रालम्बघटितविकटभित्तेस्वण्डपुण्ड्रेक्षुकाण्डकल्पितप्रकाण्डतोरणस्य त-  
रुणगृहिणीवियोगविघटिताध्वन्यहृदयैरिवोद्दामरागैरशोकपादपप्रवालैर्द्वारि  
विरचिताविरलवन्दनमालस्य निबिडकण्टकाचितोभयधारैरतिकठिनजन-  
हृदयदारुदारणाय चन्द्रकिरणैरिव क्रकचतां नीतैर्धिरहर्तार्तकीरैकान्ता क-  
पोलकान्तिभिः केतकोदरदलैः कल्पितावचूलचामरस्य मकरन्दपाननिश्च-  
लनिलिनैः कज्जलकालकान्तिभिर्मधुकरकुलैः प्रत्यग्रघटितानामग्निना मुकु-  
लपत्रिणां तैक्ष्ण्यमाधातुमाहृतैः खादिरैरिवाङ्गारैः सर्वतः कर्तुरीकृतोपहा-  
रपुष्पप्रकरस्य दृश्यमानानेककुटिलमार्गेण निसर्गमलिनात्मना मानतन्तु-  
संतानेनैव कामिनीहृदयेभ्यः समाकृष्टेन कृष्णागुरुधूपधूमेन निर्भरव्या-  
प्तकुक्षेः पुष्पगृहकस्य मध्ये स्वायुधागारदर्शनबुद्ध्येव बद्धास्पदमलिन्दका-

१ दुःसहबाणस्य पञ्चबाणस्य च. २ 'नान्त' इति स्यात्. ३. 'कश्मीरे  
कीरा. स्यु' इति त्रिकण्डशेषः. ४ अविकसितानि पुष्पाणि मुकुलानि तान्येव  
बाणा येपाम्.

लिखितबहुवर्णचूर्णपत्रवलिना स्थानस्थानविनिहिताखण्डशालितण्डुलस्तूपेन पटवितानकप्रान्तलम्बितोत्तालनालिकेरकदलकलुम्बिना निरन्तरन्यस्तमाक्षिकेशुरसकुम्भेन शातकुम्भकरकोत्सर्पिसरकगन्धाकृष्टरणदलिपटलवाचालितेन विततपुटकिनीपत्रपुटकार्पितसकूर्पूरताम्बूलवीटकेन प्रकटितानेककूष्माण्डतुण्डरीकत्रपुसवार्ताकशाकपणेन कचिदनतिकोमलैर्नारङ्गीफलैः, कचिदधिगतस्तोकपाकावस्थैः कपित्थैः, कचित्पीनपरिमण्डलाङ्गैर्मातुलङ्गैर्यथाकालमात्मना निर्वर्तितानां बालयुवतिप्रौढवनितापयोधराणां प्रतिच्छन्दकैरिव यौवनेनोपदर्शितैरुपेतेन फेनिकाशोकवर्तिखण्डवेष्टमोदकप्रायपक्वान्नबहुलेन बलिकर्मणा कल्माषितसमग्राग्निभूमिभागं भगवता समस्तसुरसङ्घबन्दिताब्जेन मधवताप्यलङ्घितशासनं कुमुमशरासनं देवमद्राक्षम् ।

दृष्ट्वा च किंचिदुपशान्तसंतापा तन्मुखार्पितप्रीतिनिश्चलेक्षणा विलम्ब्य क्षणमात्रमभ्यन्तरप्रविष्टामन्तर्निविष्टः कदाचित्कोऽपि मां पश्येदिति विशङ्कमाना द्वारदेशस्थितैवोत्सृष्टकुसुमाञ्जलिः प्रणाममकरवम् ।

कृतमरणसंकल्पा च निर्गत्य तेनैव मार्गेण गत्वा बहिःप्राकारवलयात्पदानि कतिचित्कमलदीर्घिकानर्घभूषणस्य पुण्यपरिणाहभाजः कतिपयदिनानीतयौवनप्रौढैर्गाढसुकुमारच्छदच्छन्ननिखिलशाखासंचयस्य सर्वतः संचरद्भिः कुसुमसौरभावकृष्टैः षट्चरणचक्रैरक्रमाक्रम्यमाणदक्षिणानिलचलितचारुविटपस्य रक्ताशोकशाखिनः स्कन्धशाखायामायतेन विस्तारिणा स्ववेषाडम्बरावरणपटेन पाशमघटयम् ।

प्रातः प्रमीतामसम्यगावृतवपुषमवलोक्य मां नरलोकस्त्रपामेष्यतीति शङ्कया निबिडनीविबन्धनमपि पुनः पुनर्गाढीकृत्य निविशिनमशिशिलकञ्जकावृत्तस्यापि कुचमण्डलस्योपगि विधाय चिरमुत्तरीयेण बन्धुरं गात्रिकाबन्धममन्दसंदानितमपि सयत्नमापीड्य पुष्कलैः पुष्पदामभिः केशभारमभिष्टुतेष्टदेवता कृतगुरुजनप्रणतिरसंपादितोचितफले बाह्वेऽपि परिजने जातानुतापा विपक्षवर्गेऽपि भावितप्रीतिः प्राब्जुखीभूय सादरमन्तरबद्धलक्षा कृताञ्जलिरवदम्—‘भगवन्तः सकलजन्तुग्रामकर्मसाक्षिणः सहस्राक्षपुरः-

सरा लोकपालाः, तस्य तत्कालमात्मनो वरत्वेन प्रतिपन्नस्य नृपकुमारस्य दर्शनात्प्रभृति न मया पुमानन्यश्चक्षुषापि साकाङ्क्षमवलोकित इत्यस्य सत्याभिभाषणस्य, अस्य च क्रोधवैलक्ष्यनिर्वेदादिभिर्भावैरदृषितस्य, निजचारित्ररक्षणार्थमेव केवलमध्यवसितस्य जीवितपरित्यागस्य च यद्यस्ति कोऽप्यनुभावः, तत्तेनैव नृपकुमारेण सह जन्मान्तरेऽपि संगमो मे भूयात्' इत्यभिधाय कन्धरानिवेशितपाशवल्या दूरमुत्थुत्य तस्यैवाशोकवृक्षस्य मूलवेदिकातः क्षितितलाभिमुखमात्मानममुचम् ।

मुक्तदेहायाश्च मे गात्रभारेण दूरमाकृष्टादृष्टमत्साहसोत्पन्नसाध्वसेव सर्वतः समकम्पतासावशोकपादपशाखा । कम्पतरलितकुलायकोटरोद्धी-  
नानि विस्तारिणा पक्षपातविरुतेन हाहारवमिव कुर्वाणानि पर्यन्तेषु बभ्रमुः  
ससंभ्रमाणि विहंगमकुलानि । तैश्च सर्वतः कृतकरुणकोलाहलैस्तथाभूत-  
मदवस्थादर्शनोद्भूततीव्रशोकैरिव ताडयद्भिरनवरतमुभयतः प्रेङ्खता पक्षयु-  
गलेन जठरमुद्वेज्यमाना गात्रपरिमलामन्त्रिताभिर्विहाय सविधवर्तिनीरुद्धा-  
नवीरुधो वेगाद्वाचिताभिर्भ्रमरमालाभिर्मञ्जरीव प्रत्यवयवं विलुप्यमाना त-  
त्क्षणप्राप्तमर्त्यलोकावतारशापेव त्रिदशललना समासन्नभूतलसर्शा निरा-  
लम्बमम्बरे कृतस्थितिर्भाराच्चितेन संकुचता प्रतिक्षणं पाशवलयेनाका-  
लचलितं जीवितमिव निरोद्धुमतिनिविडमापीडितशिरोधरा कण्ठरोधादु-  
र्ध्वमनवकाशेन निष्कासनसहान्सहायानिवान्वेष्टुमन्तर्भ्राम्यता श्वासप-  
वनेन निर्भरमापूर्यमाणकुक्षिकोशा प्रियवियोगादपि दुःसहेन गृहागता-  
र्थिजननिराकरणादपि कष्टतरेण विपक्षपक्षोपसर्पणादपि संतापकेन निशि-  
तनिर्लिशद्वारणादपि दारुणेन महानरकवासदुःखसंवादिना वेदनावेगेन  
व्याकुलीकृता पृष्ठत एव मे समागताम्, अन्तिकस्थामपि विसंस्थुलतया चक्षु-  
रिन्द्रियस्य स्तोकमध्यनुपलक्षिताम्, श्रवणमार्गमवतीर्णेन विस्तारिणा करुणर-  
टितेन कथमपि चिरेण प्रत्यभिज्ञाताम्, 'हा, किमिदमापतितम्, किं संवृत्तम्,  
किमनुष्ठितं निष्ठुरप्रकृतिना दैवेन' इत्यभिधायाभिधाय प्रचलितकलाचिरन्नव-  
लयावलीवाचालमप्रकरयुगलमन्योन्यमास्फालयन्तीम्, मुहुर्मोक्षणाय पाशग्र-  
न्थेरशोकमारोढुं परकरमाबध्नतीम्, मुहुर्भङ्गाय शाखायाः शिखामधोमुखमाक-

र्षन्तीम्, मुहुर्मूलवेदिकाग्रे निक्षिप्य चरणावाकर्षणाय मे तिर्यग्भुजयुगं  
प्रसारयन्तीम्, मुहुः कल्पनाय पाशस्य प्रविश्य वनं बालपर्णशालासु परशुदा-  
त्रशस्त्रिकादीन्युपकरणान्यन्वेषयन्तीम्, मुहुः कण्ठबाधाप्रतिविधानाय धृत्वा  
जङ्घयोर्मामूर्ध्वमुत्क्षिपन्तीम्, मुहुरवष्टम्भाय मञ्चरणयोरधस्तादुपलशकलान्यु-  
पर्युपरि विरचयन्तीम्, अशोकशाखाधिरोहणाय विटपान्तरालपातिनो रज्ज्वा-  
यतानिन्दुकिरणानप्यनवलम्बमानाम्, साहायकाय विगतचेतनेषु पाषाणपुत्र-  
केष्वपि दृष्टिं पातयन्तीम्, निश्रेणिकानिषण्णध्यानतया दीर्घपृथुलां केलि-  
दीर्घिकातरङ्गश्रेणिमपि साकाङ्क्षमवलोकयन्तीम्, अदृष्टमद्रक्षणोपायतया च  
मनसि पुञ्जितासद्बुद्ध्याः स्वां मुहुर्मुहुर्मूर्छामनुभवन्तीम्, मोहविरतौ च साध्वसा-  
दुत्थाय बद्धप्रबलकम्पाम्, 'किं पापकारिणि, कृतः कारणमन्तरेण त्वयास्य  
सकलविश्वविश्रामवेश्मनो निजस्य विनाशो राजवंशस्य' इति मामेव  
निरनुकोशमाक्रोशन्तीम्, 'अनार्य, किमियं त्वया स्वकार्यसाधनाय निधन-  
मुपनीता' इति तातमपि जीवितनिरपेक्षतया प्रतिक्षिपन्तीम्, 'विगतलक्षणे  
बन्धुसुन्दरि, जानत्यापि जीवितमुत्सृष्टुकामा किमियमवधीरिता त्वया,  
निर्गच्छन्ती धृता च । किं न धावित्वा हठात्पृष्ठतो विमोहितया च संक-  
टप्रासादकुब्जान्तरालपरिसर्पणेन कस्मान्न कोलाहलः कृतः' इति सानुता-  
पमात्मानमेव प्रतिपदं निन्दतीम्, अतिविशदचन्द्रातपापि 'भगवति  
त्रयोदशीक्षणदे, क्षीणपुण्याया मम त्वमपि कालरात्रिः संबृता । मातर्ध-  
रित्रि, विधुरेऽस्मिन्निमामपालयन्ती पृथ्वीपालबालिकामलीकं बहसि धात्री-  
शब्दम् । देवि कात्यायनि, मदीयजीवितेन भर्तृदारिकाया रक्ष जीवितम् ।  
आवयोर्न कश्चिद्भेदः । स्वामिन्यो वनदेवताः, निवेदयत पात्रसंक्रमेण देव्या  
गन्धर्वदत्तायाः सुतावृत्तान्तम् । अत्यन्ततान्ता न शक्नोम्यहमन्तःपुरं  
गन्तुम् । तात पितृपते, निर्दयप्रकृतिरपि विधेहि मयि कृपामेकवारं कृप-  
णायां प्रियसस्त्रीप्राणदानेन । सलिलसंगत्यैव स्वच्छशिशिराशयोऽसि सत-  
तम् । अतो बरुणो भूत्वा सकरुणः कुरु विपाशामिमाम् । पाशमोक्षणे  
तवैव वैचक्ष्ण्यम् । भगवन्पवन, रुद्धगलरन्ध्रवेदनाविरसाया भव समा-  
श्वासहेतुरस्याः श्वासप्रसरदानेन । हताश चित्तयोने, चैत्रोत्सवेनैव निश्चेतनी-

भूतो न चिन्तयस्यात्मानम् । अनया विना विधुरेषु कुण्ठितशरस्य कस्ते शरणम् । दुरात्मन्, आत्मनैव निष्पादिता विपदमीदृशीमस्याः पश्यतो मनागपि न ते विच्छायता संजाता । अशोक, सत्यमिवाशोकस्त्वम्' इत्याद्यनेकप्रकारं संबद्धमसंबद्धं च विलपन्ती बलवता शोकवेगेन विधुरीकृतां बन्धुमुन्दरीमपश्यम् ।

दृष्ट्वा च तां तथाविधावस्थामुपस्थिता प्रतिविधेयविपदमेकपद एवास्पदीकृतामखिलैरपि त्रैलोक्यवार्तिभिरसौख्यैः शतमुखीभूतदुःखवेगां विगलितोष्णवाष्पपटलविस्त्रावितमुखी कृतप्रयत्नापि दृढमतिगाढपाशग्रन्थिपीडितगलत्वादपारयन्ती वक्तुमुत्क्षिप्य किञ्चित्प्रचलितेन पाणिना दक्षिणेतरेण रुदतीं तां न्यवारयम् ।

सा तु तेन प्रचलता मत्करतलेन तालवृन्तेनैव प्रबलसंदीपितशोकपावका 'भर्तृदारिके, विरम । किं वारयसि दैवेनैव वारिता । विरताहमद्य प्रभृति रोदनात् । अनाकुला प्रसाधय स्वाभिप्रेतमर्थम् । अस्मद्विधे बाह्यपरिजनेऽद्यापि कः प्रतिबन्धः' इति रोषादिवोदीर्य द्विगुणमापूर्यमाणवाष्परुद्धगलनिर्यदागद्गदाक्षरमुन्मुक्तगुरुतराक्रन्दा दूरमुत्क्षिप्योत्क्षिप्य पातितेन निर्दयाघातविघटिताङ्गुलीकिसलयगलद्रुधिरशीकरेण करयुगलेन युगपदुत्तमाङ्गमुरस्तटं च ताडनव्रुटितहारमुक्तमुक्ताफलासारसंवर्धिताश्रुचिन्दुविसरमनवरतमाजग्ने ।

घनतरावधूतितहस्तयाथ तथैव मया पुनः कृतनिषेधा निर्याय तस्मादशोकतरुतलात् 'अद्यापि स्पष्टचेतनासमर्था जीवितुमसावन्वेषयामि कञ्चित्' इति विचिन्तयन्ती समन्ततः प्रहितलोचना मन्मथायतनसंमुखी सत्वरमधावत् । एतावन्तमेव तत्कालवृत्तमात्मनस्तस्याश्च वृत्तान्तमविशदतया स्वप्नविज्ञानसदृशमवगतवती । ततः परम् 'किं तयोक्तम्, किमनुष्ठितम्, कः प्रसाधितोऽर्थः, कीदृशश्च सपन्नो ममावस्थाविशेषः' इति प्रबलवेदनावेगजनितेन कृत्स्नकरणशक्तिच्छिदा मूर्छागमेन मुषितविज्ञाना स्वल्पमपि नाज्ञापिपम् । केवलं क्रियत्यापि वेलया समुपलब्धसंज्ञा व्यपग-

तपाशबन्धना निराबाधनिश्चासप्रवृत्तिरमृतपङ्कपर्यङ्कसुप्तमिव विकचपङ्केरुहा  
 राशिकृतनिवेशमिव समासादिता पूर्वमृदुतरस्पर्शविशेषनिर्वृतं गात्रमुद्वहन्ती  
 रोदनादुपरतामविरतविलापदलितगलरन्ध्रजर्जरेण स्वरेण शनैः शनैरादितः  
 प्रभृति 'यो मे वंशः', यथाहमुत्पन्ना, यथा वृद्धिमुपगता, यथा कृतः कलासु  
 परिचयः, यथानुभूता यौवनविलासाः, यथा निशीथममये सुप्तमात्रैव खेच-  
 रैरपहत्य चित्रशालिकाशयनादेकाकिनी पञ्चशैलके रत्नकूटाद्रिकटकम-  
 ण्डनं जिनायतनमानीता, यथा तत्र चित्रलेखारचितचतुरप्रसाधनया  
 प्रवर्तितो गीतनृत्यादिकः प्रेक्षणकसमुचितो विधिः, यथा मनुजलोकदुर्लभ-  
 लास्यप्रयोगदर्शनप्रीतेन विद्याधराधिपतिना विचित्रवीर्येण सह सविस्तरं  
 प्रवृत्तः संलापः, यथा तदुपनीतच्छत्रचामरालंकारा सदृशनेपथ्यपार्थिवकु-  
 लकुमारिकावृन्दपरिवृता पारावारमवलोकयितुमारूढा स्फाटिकं जिनाय-  
 तनपर्यन्तवर्तिनं प्राकारम्, यथा च तन्मूलमाश्रित्य विहितस्थितौ नाव्यव-  
 स्थितो वीक्षितः स निजरूपनिर्मथितमन्मथाकारः पार्थिवकुमारः, यथा च  
 प्रथम एव दूरदर्शितानुरागमुद्रया समुद्रपूजाव्यपदेशेन मुखनिवेशितो-  
 न्मुखदृशस्तस्य कन्धरायामधिरोपिता स्वहस्तेन दिव्या स्वयंवरकुसुममाला,  
 यथा च तिलकक्रियानन्तरमेव केनापि हेतुना समुपजाताच्चित्तविप्लवाद्-  
 स्फुत्य जलनिधौ कृतप्रपातस्य प्रीतिलङ्घितया तस्य भृष्टतो विहितमनु-  
 पतनम्' इत्यादिकमशेषमपि पूर्ववृत्तं मदीयवृत्तान्तमुपवर्णयन्तीं तामेव  
 बन्धुमुन्दरीमश्रौषम् ।

'कोऽयमासतमः समीपमागतोऽस्या यस्यैनमतिरहस्यमप्यसदपहारवृत्ता-  
 न्तमावेदयति । कस्य चायममृतस्यन्दमुन्दरो देहसंस्पर्शः' इति विमृश्य  
 मन्दमन्दोन्मीलितेक्षणा श्रुतिं लोचनमार्गमवतीर्णममृतकरमिव पुरु-  
 षरूपमादाय मदनोत्सवदिदृश्या क्षितावागतमतिसूक्ष्मसुकुमारसिकते श्रू-  
 यमाणशोकार्तकोककामिनीवारुणविरुतौ तटशिलातलास्फालवाचालवीचि-  
 माले तत्कालमुदिताः कुमुदिनीरिव दृष्टुमाकृष्टतिर्यक्प्रसृतपादपच्छायेन  
 गगनमध्यमध्यासिना शशधरेणाधोमुखैर्मयूखयष्टिभिरुत्सारिताशेषप्रदोष-



तमसि चन्द्रप्रभाप्राचुर्याच्च दूरापसृतसलिलेऽपि स्वच्छजलतिरोहित इवो-  
 पलक्ष्यमाणकुमुददीर्घिकातीरदेशे निषण्णमागृहीतमदनज्वरार्तकामिसमु-  
 चितचारुशृङ्गारवेषमुन्मिषच्चन्द्रकान्तमुक्ताफलप्रायमणिविशेषैर्यथास्वमुचि-  
 तस्थानविनिवेशितैः कटककेयूरकुण्डलादिभिर्भूषणैरलंकृतवपुषमायामिनी-  
 मिरन्तरान्तरा लक्ष्यसरसबिसकन्दलाभिर्वैकक्षकस्रग्भिः सरिद्धिरिव सा-  
 गरप्रपातसमये स्पर्शतृणया संलग्नाभिः कृतकण्ठमहमामोदितदिशा  
 चन्दनविलेपनेन स्वच्छेनाप्यतिघनेनोद्भाव्यमानेन सूचितास्मद्विरहजनि-  
 तोद्दामपाण्डुभावमार्शक्त(?)चक्रवाकारकर्णाभरणपद्मरागरत्नाङ्कुरेण शशिह-  
 रिणहरितरोचिषा शैवलप्रवालेन कल्पितकर्णावतंसमेकशुकशकुन्ताक्रान्त-  
 शिखरमिव बालसहकारवितपमुदधिपूजाव्यतिकरे मस्करप्रकीर्णस्य हरि-  
 चन्दनद्रवस्य सुरभिसान्द्रैर्विन्दुजालकैरलंकृतेन तेनैव चिरन्तनेन चीनवा-  
 ससा प्रत्युरसमजलाद्र्रेणापि संपादितजलाद्राकृत्यम्, तथा च प्रयत्नसरक्षि-  
 तया स्फुरदुदारवर्णयापि कस्याप्यसंविभागीकृतया सिद्धमग्नविद्येयव दिव्य-  
 कुसुममालया स्वदेहपरिरक्षणाय कृतशिखाबन्धमिन्दुकान्तनिव्यन्दशिशिरं  
 हृदि स्थिताया अपि मम प्रेमदोषादाशङ्कितां पाशबन्धमूर्च्छामिव छेतुमान-  
 न्दजलविन्दुविसरमनवरतमीक्षणाभ्यामधःप्रवर्तयन्तम्, अङ्कदेशोपवेशिताया-  
 श्च मे मुहुर्गात्रमभिनवैः कदलीगर्भपत्रैर्वीजयन्तम्, मुहुर्जललवस्यन्दिभिः कम-  
 लिनीकन्दैरवयवानाच्छादयन्तम्, मुहुः करमृदितनिष्पीडितेन चन्दनाग्रप-  
 ल्लवरसेन स्तनपृष्ठमनुलिपन्तम्, मुहुरासन्नतरुवल्कलविवराकृष्टेन कर्पूररेणुना  
 कपोलौ छुरयन्तम्, मुहुः स्वेदिना करतलेन पाशपीडितस्कन्धमनिविधुरं  
 कन्धरां संवाहयन्तम्, मुहुर्दृष्टिरोधिनीमनिलविधुतामलकपद्मतिं सलीलमु-  
 त्क्षिप्य नखशुक्तिभिः श्रवणशिखरमारोपयन्तम्, मुहुर्निश्चलाक्षिपक्षमाग्रसंग्र-  
 थितमवतंसमञ्जरीरजःसरसिजगन्धिना वदनमारुतेन व्यपनयन्तम्, मुहुः  
 श्वासपायिनो मुखवासपरिमलहृतानुद्यानमधुकृतो मधुरमुल्लासितेनोत्तरीय-  
 पल्लवेन व्यावर्तयन्तम्, आलापनाय च वारंवारमव्याहृतश्वासदर्शनोपजातप-  
 रमाश्वासां बन्धुसुन्दरीं व्यापारयन्तम्, आकृतिविशेषदर्शनोपजातविश्वासया

च तथा सविस्तरमाख्यायमाने मदीयवृत्तान्ते सादरवितीर्णकर्णे तमव पूर्वदृष्टमूर्ध्वपतिकुमारमद्राक्षम् ।

दृष्ट्वा च संभ्रान्तहृदया 'किमेष पाशग्रन्थिपीडया निविडमास्कन्दि-  
सान्ममैव हृदयाद्विनिःसृतो बहिः, अथ प्रार्थिताभिर्मदनुकम्पया देव-  
ताभिर्दिव्यशक्त्या कुतोऽप्यानीतः, उतान्यदेव किञ्चित्प्रयोजनमालोच्य  
गुरुजनेन प्रहितः, इह परिभ्रमन्कौतुकेन प्राप्त आहोस्वित्तेन चतुरोक्ति-  
निपुणेन नाविकेनावबोधितं स्वबुद्ध्या वावगतमाधाय मनसि तत्कालमी-  
द्वितस्य तस्यास्मदालापस्य हृदयार्थमनुरागप्रेरितः परापतितः' इति वितर्क-  
यन्ती किञ्चिच्चलितलोचना चिरमतिष्ठम् ।

चिन्तयन्ती च तदचिन्तितप्राप्तमनेकजन्मोपाजितैः सुकृतकर्मभिरपि दु-  
रापमाकल्पावधिकृतैस्तपोभिरपि दुःसाध्यं चतुर्मुखप्रमुखदेवतानिदानैर्धरप्र-  
दानैरप्यलभ्यं लब्धरम्भोर्वशीरूपसौभाग्याभिरप्सरोभिरप्यनभिलष्यन्तं त-  
दङ्कशय्यावस्थानमात्मनो दूरारूढगर्वा सर्वमपि सौभाग्येन भुवनत्रयान्तर्वर्ति  
तृणाय मन्यमाना स्नैमवजितारविन्दगर्भकेसरसौकुमार्येण मज्जगतमपि  
मुष्णता विरहदाहोष्माणमानयतेव संनिपातनिद्रामिन्द्रियाणां रचयतेव  
चन्दनद्रवेण चर्चामावरणमन्तःकरणस्य क्षिपतेव क्षीरसागरोदरे निरव-  
शेषानवयवान्परिणमयतेव शारदज्योत्स्नारूपेण शरीरमेकीकुर्वतेव प्रतिप्रा-  
णिस्थितानि सकलान्यपि त्रैलोक्यमुखान्यसंख्यैरपि निदर्शनैरनावेद्यहृद्यता-  
स्वरूपेण सारमिव सुधारसस्य सत्त्वमिव शंकरशिरःशशिकलाशैत्यस्य  
सकलमादाय विधिनोत्पादितेन समुद्रपातसमयेऽप्यनासादितपूर्वेण स्वप्ना-  
न्तरेष्वपि निद्रालाभविरहादलब्धेन पुनरलभ्योऽयमनयेति जातकरुणेनेव  
मकरकेतुना परां स्वादुतामानीतेन भाविता तस्य सकलग्रात्रस्पर्शेन व्यव-  
धानहेतुरिति पुलकजालकोद्रेदमपि निन्दन्ती कुङ्कुमाङ्गरागमपि विपक्षपक्षे  
स्थापयन्ती भूषणप्रभावितानमपि विघ्नमवधारयन्ती धृतसंसमानजघनस्त-  
नांशुकेन स्वेदसलिलेनापि दूयमाना शरीरार्धेन लब्धप्रियाङ्गसङ्गामचलक-  
न्यामप्युपहसन्ती सहसैव विह्वलतामगच्छम् ।

दृष्ट्वा च मां तथाविधां क्षणेनैवान्यथाभावमुपगतामुत्पन्नसाध्वसा बन्धु-  
सुन्दरी सादरमवादीत्—‘भर्तृदारिके, किमेवं पुनरपि स्थिता त्वमस्वस्था ।  
कथय किं ते वपुषि बाधाकृत्’ इत्यसकृदनुबध्यमाना बद्धोत्कम्पया सग-  
द्गदाक्षरोद्गारमनया शनैः शनैरुत्थाय कृतशिरोवगुण्ठना तस्य नृपकुमार-  
स्याङ्कपर्यङ्कादेकदेशे कमलिनीपलाशशयनस्योपाविशम् ।

अत्रान्तरे सा मुक्ततारकरुणपूत्कारा निधाय मज्जानुरोपरि मूर्धान-  
मनवरतनिपतद्वाष्पसंहतिरभिनवानि शुद्धान्तनिर्गमात्प्रभृतिकाननान्तरुप-  
जातान्युदीर्योदीर्य दारुणानि दुःखानि पूर्वकालमनुभूतानि च मया सह  
विगतयन्त्रणानि शैशवक्रीडितानि परिहासवचनानि विश्रम्भाभिभाषणानि  
च भावयन्ती भीषणोदीर्णशोका चिरमरोदीत् ।

उपनीतवदनक्षालनोर्वकां च तेन प्रक्षाल्य वदनं प्रमृज्य चोत्तरीयप-  
ल्लवप्रान्तेन मत्संनिधौ न्यषीदत् ।

उत्सृष्टदीर्घनिश्वासा च स्थित्वा कंचित्कालमवचना मामवोचत्—  
‘भर्तृदारिके, किंचिदितोमुखी भव । पश्य चातिसुन्दरोदारदर्शनमपूर्व-  
तेजोविशेषपिशुनितमहानरेन्द्रवंशोत्पादमादरादमुं महाभागम् । अद्य ते दत्तं  
जीवितमनेन । यद्ययं तदायतनवर्ती न स्यात्, आकर्ण्य वा मदीयमाक्रन्द-  
मतिवेगादगणितनिजश्रमो नागच्छेत्, उत्प्लुत्य च व्योम्नि खङ्गधेनुकया पाशं  
न विनिकृन्तेत्, पतन्तीं च भूतले जातमूर्च्छां न प्रतीच्छेत्, उत्क्षिप्य च  
भुजाभ्यामेतदम्भःस्पर्शजन(१)पवनमुपवनदीर्घिकातीरं नावतारयेत्, तदा  
कथं ते पुनः प्राणलाभः स्यात् । तदेष ते परममुपकारी नृपकुमारः । न च  
तवैकस्याः, सर्वस्यापि सपरिग्रहस्य त्वदीयगोत्रस्य, त्वया प्रयुज्यमानामर्हति  
प्रणामादिकां सर्वामपि गृहायातमान्यजनसमुज्जितामपचित्तिम्’ इत्युदीर्य  
कन्धरापृष्ठलुठितपाणिः प्रथमदर्शनत्रपाविकुञ्चितस्मितार्द्रनयनतारका तस्य  
मां प्रणाममकारयत् ।

सोऽपि किंचित्कृतप्रतिप्रणतिरन्तर्गतप्रेमशंसिना प्रीणयन्नमृतवारिच्छ-  
टाच्छेन विकसता दृष्टिविक्षेपेण मच्चित्तमीषद्वलितवदनस्तामवादीत्—

बन्धुमुन्दरि, प्रवृद्धेन प्रतिदिवसममुना सौजन्येन मधुनेव परभृता मधु-  
रभाषितां परामानीतासि, येन मामपि निदेशमात्रकारिणमत्यन्तमुपकारीति  
कीर्तयसि । कोऽहमुपकारक्रियायामस्याः । त्वयैव यत्कर्तव्यं तदखिलमनु-  
ष्ठितम् । अनुदिनं नवैर्नवैः प्रसादविशेषैस्तथा तथोपलभितस्य तावतः सखी-  
जनस्य परिजनस्य च । मन्ये त्वमेका शरणमस्याः संजाता । यस्मान्निजेनेव  
सर्वलोकाभिभाविना प्रज्ञाबलेन विज्ञाय जीवितव्यनिरपेक्षमाकारमावासगम-  
नाय पुनः पुनः कृतविसर्गयापि न त्यक्तमेतदीयचित्रशालिकाद्वारम् । क  
चलितेयमिति चिन्तयन्त्या च दूरमनुसृता व्रजन्ती पृष्ठतः । समुपजातव्यामो-  
हयाप्यस्ति मे विलम्बस्तावदधुना कंचित्कालम् । विकालवेलायां गमिष्याम्यु-  
द्यानमिति संस्मृत्य कात्यायनिकायाः पुरः प्रयुक्तं वचनमेकाकिन्याप्य-  
नुसृतः कामदेवायतनमार्गकृतोऽतिगुपिलतया दिवापि संत्रासकारिणि  
स्त्रीणामगणितात्मविनिपातया निशायामिह महीयसि महीपतिक्रीडावने  
प्रवेशः । विचरितमितस्ततः सकष्टामेता द्रष्टुकामया । दृष्ट्वा च कृतः  
पाशमोक्षणाय बहुप्रकारो यत्नः । कियद्वा वर्णयाम्यसाधारणभक्तिवात्स-  
ल्यायास्तबोचितकारित्वम् । एकमेव मनागयुक्तं कृतं यदहमस्या महानर्थ-  
हेतुरुपकारपरम्परोद्धट्टनेन वैलक्ष्यमानीतः । एतां च प्रणामकर्मणा घन-  
निदाघघर्माघ्रातनवशिरीषकलिकावत्कोमलाङ्गयाष्टि कष्टमनुभाव्यबहुमाना-  
र्थिजनपदव्यामारोपितः सकृदनुस्मरणेनाप्यपनेतव्यरणरणकस्य नामग्रह-  
णेनाप्यनुग्रहं मन्यमानस्य बाह्यपरिजनप्रयोज्येन दृष्टिदानेनापि संवर्धनी-  
यानन्दस्य निन्दापरं ममोपचारकरणम्' इति ब्रुवाणं च तं बन्धुमुन्दरी  
स्मित्वा मन्दमवदत्—'महाभाग, मदभिप्रायेण सत्यं महानर्थहेतुरस्यास्त्वम् ।  
अत एव नायुक्तमुपकारोद्धट्टनं मया विहितम् । केवलं त्वदभिप्रायमा-  
श्रित्य पृच्छामि । सर्वकालमन्तःपुरगतायाः स्वप्नेऽप्यजातपुरुषमनिधिरधु-  
नैव दृष्टः कथं महानर्थहेतुरस्या भवान्' । अथ किंचिदुद्भिन्नहासः 'छैलप्रा-  
हिणि, रहस्यमेतन्न शक्यते प्रकाशयितुम्' इत्युदीर्य तूष्णीमभवत् । सापि

१. 'लम्बितस्य' इति स्यात् २. 'संनिधेः' इति स्यात् ३. 'भवान् इति पृष्ठः'  
इति स्यात्. ४. संबोधनम्

कथमयं महानर्थहेतुरिति विमृश्य बहुशः प्रश्नकाङ्क्षया मन्मुखे चक्षुरक्षिपत् ।

ततोऽहमुद्विजहासा निभृतमुपसृत्य तां कर्णे विदितवृत्तान्तमकरषम् ।  
सापि मद्ब्रूचःश्रवणविस्तारितेक्षणा प्रत्यङ्गमर्षितस्तिमिततारकेण चक्षुषा निरी-  
क्ष्य तुलितकुसुमायुधं तस्य रूपमन्तः परं परितोषमवहत् । अभाषत च नि-  
भृताक्षरम्—‘भर्तृदारिके, कृतमतीव दुष्करं त्वया, यदस्य प्रथम एव विरहे  
न मुक्ताः प्राणाः, न गृहीत उन्मादः, न प्रतिपन्नं महाव्रतम्, एवं दुःख-  
मनुभवन्त्या दर्शितः स्नेहः’ इत्युदीर्य रचितकरसंपुटा प्रणम्य तमवादी-  
त्—‘कुमार, कुटिलस्वभावा स्त्रियः, निसर्गसरलः पुरुषवर्गः, इति जनप्रवादो  
न निरवद्य इति चिरादद्य मे स्थितं मनसि । यस्मादपृष्टयापि मया दृष्टमा-  
त्रस्य ते जन्मनः प्रभृति सर्वमावेदितं निजरहस्यम् । त्वया तु पृष्टेन विदित-  
पूर्वमेतावदपि मे न प्रकाशितम् । अप्रकटिते तु तस्मिन्कथमहं सोऽयमस्याः  
प्रिय इति त्वां जानामि । तत्क्षमस्व मे, यन्मनोरथशताकाङ्क्षितदर्शनस्य  
स्वतः प्रीतेन विधिना कथमपि समीपमानीतस्य भुवनत्रयप्रथितपार्थि-  
वप्रथमसूनोः प्रथमदर्शने न दर्शितः प्रतनुरपि संभ्रमः, न प्रपञ्चितो वचन-  
मात्रेणाप्युपचारः, न कृतमर्धपाद्यादिकमीषदपि पूजाविशेषविधानम्’ इत्यु-  
दीर्य वेगागमनबलात्तुङ्गकुचयुगा भुजयुगं प्रसार्य संजातनिर्भरोत्कण्ठेव  
कण्ठे तमतिगाढमाश्लिषत् । उपनीय विष्टरमादरादर्धमुपपादयितुमुद्यताम्  
‘अतिथिवत्सले, मा कृथाः क्लेशम् । अमुनैव ते सहजसौहार्दशोभिना संभ्र-  
मेण कृत्यकृत्योऽस्मि । कृतमाहम्बरेण’ इति ब्रुवाणः स ता न्यवारयत् ।

अथ निविश्य सा विहितकुशलप्रश्ना विलम्ब्य स्तोकमुत्सुका मामवा-  
दीत्—‘भर्तृदारिके, किमनेनैव शुष्ककण्ठाश्लेषेण दर्शितस्नेहया मया  
स्थातव्यम्, उतास्य महाराजसूनोस्त्वत्समागमप्रदानपरमोपकारिणः पुण्यैः  
कथंचिदासादितस्य कर्तव्यः कश्चिदुपचारः’ इति । कृतप्रश्नां च तां  
वारंवारमवनतमुखीम्—‘सखि, किमर्थं न करोषि । पूर्वमपि मया  
शरीरतः प्रभृति यत्किंचिदस्ति तत्समार्पितं समस्तमपि ते । किमन्यद-  
स्मादप्यधिकमिच्छसि’ इति साभ्यसूयेव चरणाङ्गुष्ठलतया लिखन्ती  
क्षोणितलमव्यक्तमवदम् ।

सा तु निश्चय तज्जातसंमदा 'भर्तृदारिके, यदि तवैष निश्चयस्तत्कि-  
मन्येन । साश्वगजवाहना सरत्नस्वर्णकोशा सपरिजना त्वमेवासौ मया  
विश्राणिता' इत्यभिधाय तत्क्षणावद्धसाध्वसप्रकम्पतरलिताङ्गुलीकम् 'अली-  
कवत्सले, मुञ्च माम् । इष्टसंयोगोऽयमस्याः परमदाहदायी भविष्यति' इति  
कृतनिषेधमिव सप्रहर्षा समाकृष्य मत्करतलम्, अविरलोद्भिन्नपुलकजालकेन  
स्वेदजलसेकादुद्गताङ्गुरेणैव तत्कालकन्दलितकन्दर्पमदमुकुलितालोलपक्षमणि  
मदीक्षणयुगे निहितनिस्तरङ्गचक्षुषस्तस्य दक्षिणाग्रपाणिना समयोजयत् ।

कृतकरग्रहणां च मामीषन्नतमुखीमुपवेद्य तस्यार्धासने समुज्झितासना  
समानीय करयुग्ममग्रतः कृताञ्जलिरवोचत्—'कुमार, वृत्तस्तावदेष संक्षेपेण  
युवयोरभीक्षणमाकाङ्क्षिणोर्मनोरथसहस्रैः करग्रहमहोत्सवः । संप्रति कृतार्था-  
हमुपजाता । समासादितं स्वाधीनत्वम्, अपसृतश्चिन्ताराशिः, अवगतं सुख-  
स्वरूपम्, आरोपिता मनसि निद्रानन्दसप्राप्तिः । किं न तद्यत्त मे संपन्नमभिम-  
तम् । तथापि कृपणार्थिजनचेतोवृत्तिवदजातपरितोषा प्रार्थये किञ्चित्' इत्यु-  
क्तश्च स तथा स्तोकमवनताननो ह्रीत इव तामवादीत्—'बन्धुमुन्दरि,  
किं प्रयच्छामि । त्वदुपकारस्यास्य सदृशं दानमपि नास्ति । किं वस्तुनान्येनो-  
दितेन । निजभुजाङ्गितामवनिमप्यशेषामर्पयामि ते, किं तु साप्रतं दातुम-  
प्रभुरहम् । यदि त्वं प्रीतिदानार्थिनी तदेनामात्मसहचरीं याचस्व । मम  
पुनः शरीरादारभ्य यत्किञ्चिदस्ति तत्पूर्वमेव सर्वमुपनीतमस्यै समुद्रमध्याव-  
स्थितेन सुहृदा कर्णधारेण' इत्यभिहितासौ द्विगुणतरमवाप्तपरितोषा विह-  
स्य तं पुनरभाषत—'कुमार, कस्मान्महाकृपण इव मिथ्योत्तरैर्निवारयसि  
माम् । अनाकुलस्तिष्ठ । न मयार्थार्थमाबद्ध एष ते पुरः प्रार्थनाञ्जलिः । इदं  
ममाभिप्रेतम् । प्रेतनाथमुखनिपतितामेता मलयसुन्दरीमुद्धर्तुकामया कामम-  
नुभूत एतया क्लेशः' इति कुर्वता मय्यनुक्रोशम्, 'क्रमागतो महापुरुषमार्गः  
कुलाभिमानिभिरत्याज्यः' इति भृशं विमृशता, 'स्वदारपरिपालनकर्म गृह-  
मेधिनां धर्मः' इत्यजस्र ध्यायता, 'त्रिभुवनातिशायिरूपलावण्यया दुर्गदे-  
शस्थितोऽप्यविज्ञातकुलशीलसंनिवेशो दृष्टमात्रः स्वयंवृतोऽहमनया' इति  
मनसि न्यस्यता, समुद्रपातादिमरणाध्यवसायसूचितममुष्याः स्नेहमन्वह

चिन्तयता, 'मद्वियोगे प्राणनिरपेक्षया रक्षितं चारित्रमात्मीयमनया' इति मन्यमानेन पुण्यभागिना तथा प्रयतितव्यम्, यथा भूयोऽपि नेयं दुःखभागिनी भवति' इत्यभिधाय विहिताश्रुपाता तस्य पादयोन्यपतत् ।

सैपि तां तथा पादपतितामवलोक्य करुणया शुचा च युगपद्रहीतचेताः सखेदमवदत्—'बन्धुमुन्दरि, पृथग्जनोऽपि न वृथाभ्यर्थनः कृतो मया, किं पुनः प्राणपरिरक्षणमुष्याः कृतं यथा तां सद्य एवाद्य विहितोपकरां करोमि । भवतीमन्तरेणापि ते वचनमवधृतं मया सर्वम् । अस्ति चाभ्युपगमः । तथापि विधिरत्र प्रमाणम्' इत्यभिधाय तूष्णीमभूत् ।

ततोऽहमुपजातसमधिकधृतिस्तत्रोन्निद्रकाननद्रुमोपगूढे दूरारूढशशधरांशुधोरणिध्वस्ततमसि रसितानुमितसितहंसपतत्रिमिथुने कुमुददीर्घिकातीरसैकते कुसुमशयनीयोपविष्टा समीपविनिविष्टेन मन्मुखासक्तगाढानुरक्तदृष्टिना दयितेन चतुरचटुनिवेशपेशलैः परिहासवचनैर्विनोद्यमाना विनिहिताङ्गयष्टिरुत्सङ्गदेशे बन्धुमुन्दर्याः कदाचिदप्राप्तपूर्वमतिशयितगीर्वाणसदनावासमुदममन्दमानन्दमनुभवन्ती निशीथमनयम् ।

क्रमाधिरूढविश्रम्भा च तमहं कृतप्रभाया बन्धुमुन्दर्याः स्वदिग्विजयवृत्तान्तमावेदयन्तमुदधिवातव्यतिकरे लब्धावसरमनुयुक्तवती—'आर्यपुत्र, तत्कालसंभृतमद्यापि नोपारमति मे भयम् । अतः पृच्छामि । तस्मिन्नवसरे ततः पातालसदृशादम्बुराशेः केन त्वमवतारितस्तीरः' इत्युक्तो मया कृतस्मितः सत्रीडमवदत्—'द्रविडराजतनये, त्वदीयवदनेन्दुदर्शनगृहीतोद्यमेन केनाप्यदृष्टेन' इति । तमहमब्रुवं पुनः 'आर्यपुत्र, सत्यमेवास्मद्विधजनाभ्युदयकाङ्क्षिणा पूर्वजन्मार्जितेन शुभकर्मणादृष्टेनोद्धृतस्त्वम्, तथापि परमार्थतः कथय । विस्मयो मे ।' स पुनरवदत्—'चन्द्रमुखि, परमार्थोऽप्यसावेव । शृणु निवेदयामि सागरप्रवेशात्प्रभृति यन्मे वृत्तम् । तदा तिरोभूतदर्शनायां त्वयि तीव्रविरहदुःखासहिष्णुतया निपतितोऽहमर्णवपयसि नूतनाम्भोधरनिनादधीराम् ।' 'अहो नृपकुमार, किमपि कमनीयदर्शनायास्त-

वाकृतेरतिविसदृशोऽयं व्यवहारः । कथय किंनिमित्तमनिमित्त एवात्मान-  
मुत्सृजता सविधवर्ती कैवर्तजनोऽयमर्णवावर्तमकराणाममीषाममिषत्वेन  
त्वया प्रकल्पितो वराकः । इदं चाकस्मादनुसरणमात्रेणापि प्रशमिताशे-  
षजन्तुदुरितमखिलविश्वत्रितयविश्रुतमहिम्ना महावीरजिनवरप्रतिमया प्रसा-  
धितस्य सिद्धायतन मैत्र्या पवित्रितं तीर्थमन्यतीर्थकपरिगृहीतैरनेक-  
सत्त्वप्रलयहेतुभिः प्रपाततीर्थैः समीकृतम्' इति वाचमाकस्मिकीमश्रुणवम् ।  
'क एष मामुपालभते' इति चिन्तयन्नेवोन्मीलितलोचनो न किञ्चिदन्तिक-  
स्थमीक्षितवान् । केवल तथैवात्मना समाक्रान्तपूर्वं पर्वतोपकण्ठावासितस्य  
निजसैन्यस्यनेदीयसि नदाधिराजोत्तारतीरे तरन्तीं तामेव निजनिजस्थानो-  
पविष्टप्रहृष्टनिःशेषनाविकां नावमद्राक्षम् ।

'केन वयमुदधिमध्यादुद्धृताः, कथं चेयमस्माभिरचिन्तितैव नौरिह प्रा-  
प्ता' इति तारकेण सह चिन्तयन्नन्तर्विस्मितो यावत्तिष्ठामि, तावदागत्य  
रात्रावदर्शनादनुभूततीव्रशोकेन परिवृतो राजलोकेन नीतश्च वीतगमना-  
भिलाषोऽपि प्रीतमनसा निवासम् ।

तत्र चादत्तदर्शनः प्रधानलोकस्य शिथिलीकृतसकलपृथ्वीव्यापारः स-  
र्वकालमेकान्तवर्ती प्रवर्तिताविरतशीतोपचारः परिचारकजनेन 'न जाने  
सा वराकी गता कामवस्थाम्' इति त्वां चिन्तयन्निमेषमप्यनुपजातनिद्रो  
निशाः कतिचिदनयम् । एकदा तु प्रातरेव द्रष्टुमुपागतस्तदवस्थमवलोक्य  
तारकः सखेदं मामवादीत्—'कुमार, निष्पलवानि चन्दनद्रुमवनानि सं-  
जातानि । निःशेषितमृणाला नालशेषाः सरसीषु नलिनाकरा वर्तन्ते । किय-  
न्तं कालमिह पर्वते कुर्वद्विरफलं देहदाहप्रतीकारमुत्सृष्टपुरुषकारैरासित-  
व्यम् । किं न चिन्त्यते कोऽपि तदवाप्त्युपायः । किं च काञ्चीनगरगमनाय  
गृह्यतेऽद्यापि नोद्यमः । किं विस्मृतं तद्युवराजस्य यत्तदा समुद्रोदरे नौ-  
स्तव छद्मना त्वदर्थे कृतप्रार्थनस्य विज्ञाय मे भावमभिमुखापितस्मेरनयनया  
'भद्र, किमहं न शृणोमि, येन भूयो भूयस्तमेवार्थमावर्तयसि । सर्वमवधारितं  
ते वचनम् । अङ्गीकृतश्चायं नायकः, किं तु तिष्ठतु तावद्यावदहमिहस्था  
स्वस्थानमुपगता काञ्चीमध्यमागतं ग्रहीष्याम्येनमिति यदुक्तं तया' इत्यभि-



हिते तेन किञ्चिदुच्छसितचेताः पुनरबोचम्—‘तारक, सराभि सर्वम् । किं तु संदिग्धमेतत् । किं तथा भवन्तमुद्दिश्य गदितम्, आहोस्वित् आर्ये, संप्रत्येव नृत्यन्त्यास्तवातिरभसेन सारसनमध्यसञ्जा समुच्छलित एष पद्मरागः । तद्गृहाणैनमिति पुनः पुनर्भाषमाणं तमेव पुष्पपलकन्धरं देवलकदारकम्’ इति न शक्यते निर्णेतुम् । अथ तद्दर्शनोपायमपरमप्रेक्षमाणैरर्थसंशये प्रवृत्तिरप्रतिषिद्धेति मत्वा गम्यते तत्र, तदपि दुष्करमेकाकिनः । त्वदध्यासितां नावमेकामधिरुह्य प्रस्थितस्य मे सकल एव प्रतिपन्थी परिग्रहजनः । सैन्यसहितस्य च परमण्डले गमनमतिविरुद्धमप्रसाधकं च प्रारब्धे कार्यस्य’ इति व्याहरन्तमुपसृत्य वेत्रधारी मामबोचत्—‘कुमार, देवस्य चन्द्रकेतोरन्तिकादागतो लेखहारकः प्रतिहारभूमौ तिष्ठति’ । ‘प्रवेशय’ इत्यभिहिता च सा शीघ्रमेव तं प्रावीविशत् ।

कृतप्रणामं च सादरस्तमद्राक्षम् । अपृच्छं च—‘भद्र, कुशली तातः’ इति । अथासौ ‘यथाज्ञापयसि’ इत्यभिधाय भूयः कृतप्रणामः पुरस्ताल्लेखमक्षिपत् ।

तत्र च ‘शत्रुबलपीडितेन द्रविडमण्डलाधिपतिना कुसुमशेखरेण दूतमुखेन कृत्वा सख्यमुपयाचिताः स्मः । प्रतिज्ञातं प्रतिश्रुतं च तस्मै तदस्माभिः । प्रेषितश्च तत्सैन्यसाहायकाय कियानपि रथाश्ववारणप्रायो दण्डः । सैन्यं संत्यक्ताशेषकार्येण कल्याणभागिना स्वसैन्यपरिगतेन गत्वा सत्वरमधिष्ठातव्यम्’ इत्यतिक्रान्तवार्ताप्रकाशनपुरःसरं पितुरादेशमभिलिखितमीक्षितवान् । उच्छसितहृदयश्च तदवधारणेन सिद्धमेव त्वदीयदर्शनं समर्थयमानः प्रहर्षनिर्भरः स्थित्वा मुहूर्तमीषत्कृतस्मितस्तारकमबोचम्—‘सखे, तातलेखार्थेन स्थापितास्तावद्वयं त्वदीयवचसि । उत्तिष्ठ । काञ्चीगमनसज्जो भव’ इत्यभिधाय तत्रैव क्षणे प्रयाणवोषणापटहमदापयम् । उञ्चलितसकलनौदण्डश्च प्रत्यहमखण्डितैः प्रयाणैर्लङ्घयित्वा लवणजलनिधिं जनपदाश्च कतिचित्क्रमेण काञ्चीमागमम् । आकर्णितमदागमनवार्तोपजातप्रीतिना च त्वत्पित्रा प्रत्युद्गम्य दूरमुपदर्शितादरेण प्रवेशितः शुचावेकत्र सावकाशे प्रदेशे स्कन्धावारमामुचम् ।

तत्र च त्वदुपलम्भाश्रया दिङ्मुखस्यातरूपसंपदां राजकन्यानां विद्व-  
रूपाण्यादरप्रवर्तितैश्चित्रकृद्भिरभिलिख्योपनीतान्यजस्रमवलोक्यतः कथानि-  
बद्धं यथावृत्तमास्मीयमुदधिवृत्तान्तमखिलसामन्तान्तःपुरेषु चिरंतनाख्या-  
नकव्यपदेशेन स्वप्रयुक्ताभिः कथकपुरंध्रिभिः प्रकाशयतः प्रधानदेव-  
तायतनेषु नरपतिप्रासादशिखरेषु नगरपालोद्यानेषु प्रेक्षाजनसमाजेषु मज्ज-  
नायातपौरवनितासमाकुलेषु च स्रवन्तीपुलिनेषु द्विधापि संचारिततारकस्य  
मे गताः कतिपयेऽपि दिवसाः ।

अद्य तु प्रातरेव प्रासादतलगतोऽहं शिविरासन्नवर्तिना रथ्यामार्गेण  
व्रजन्तमुज्ज्वलविचित्रवस्त्रधारिणमनेकविच्छित्तिविरचितप्रसाधनमनर्घरत्नाभ-  
रणभूषिताङ्गमनणुमाणिक्यखण्डखचितपर्याणेषु वाजिषु वारणेषु गतिकम्प-  
रणितकिकिणीकलापेषु याप्यमानेषु चाधिरूढमङ्गनासमूहमवलोक्य जात-  
कुतूहलस्तारकमपृच्छम्—‘भद्र, जानासि कायं जनसमूहः प्रस्थितः’ ।  
स मामवादीत्—‘युवराज, ज्ञातमेवैतत् । अस्ति रम्यतानिरस्तनन्दनवनवैभ-  
वमितो नातिदूरे नरेन्द्रभवनोपवनसंसक्तमतिशयस्निग्धसुकुमारद्रुमं कुमु-  
माकराभिधानं काननम् । तत्र निजसौभाग्यस्वर्वितसमस्तान्तःपुरपुर-  
न्ध्रिगर्वया गन्धर्वदत्ताख्यया महादेव्या कारिते देवस्य मकरकेतोरायतने  
प्रवृत्ताद्य चैत्री यात्रा । तां द्रष्टुमुच्चलित एष पौरयोषिज्जनः । न चायमेता-  
वानेव । अन्योऽपि नगरनारीजनो राजलोकश्चानेकसहस्रसंख्यस्तत्र यास्यति ।  
कुमारस्यापि यदि नरेन्द्रानुवृत्त्या भक्त्या यदि लोकमार्गानुसरणेन यद्यन्य-  
देशयात्रास्थितिविलोकनकुतूहलेन युज्यते गन्तुम्, प्रस्तुतस्यापि प्रयोज-  
नस्य सिद्धावयमेवावसरः । यद्यत्रापि शैथिल्यं तदा कोऽन्यः प्रक्रमो भवि-  
ष्यति । यत्र तद्दर्शनं भावि ।’ अहं तु ‘युक्तमयमाह’ इति मनसाभिन-  
न्दिततदीयवचनस्तत्क्षणमेवोच्छ्राकृतमज्जनो गृहीतरुचिरवेषः समारोपित-  
वर्त्यकनकपर्याणां करेणुकामधिरुह्य कृपाणकुन्तपाणिना तरुणवण्ठप्रायेण  
पदातिलोकेन परिमितेनैवानुगम्यमानो मनोभवायतनमिदमभ्यागमम् ।  
अवतीर्य च कृतप्रवेशः प्रणम्य दूरस्थित एव मन्मथमुन्मथ्यमानहृदयस्त्व-  
दर्शनोत्कण्ठया द्वारदेशान्धासगतमन्यतममुत्तमं मत्तवारणकमध्यासितवान् ।

तत्र च समासन्नचारिणा परिचारकेण तूर्णमुपनीतायामलघुतरविस्तारायां नेत्रविस्तारिकायामुपविष्टः प्रत्येकमनुरागशून्येनापि चेतसा निष्पतन्तमापतन्तं च वनिताजनमनन्यदृष्टिरिक्षमाणो दिवसमनयम् । अवसिते च वासरे विरलीभवत्सु कृत्रिमतुरङ्गवारणक्रीडाप्रधानेषु प्रेक्षणकेषु, विषदितासु विटलोकलोचनमुधासु वेश्यारासमण्डलीषु, कृतपरस्परसेकयुद्धेषु प्रस्थितेषु मज्जनवापिकाभ्यः कनकशृङ्गभृङ्गारपाणिषु भुजङ्गपौरेषु, निर्याते यात्रायातनगरनारीगणे, क्षणेन विरते रतिभर्तुरायतनरामणीयके, झटिति नष्टाखिलाशः समं मार्तण्डमण्डलाभोगेन विच्छायातामगच्छम् ।

श्रुतीभूतसकलगात्रसंधिश्च कथमप्युत्थाय तस्या द्वारमत्तवारणकादेकहेलयोज्जिहानस्य कल्पान्तदहनदारुणस्य दाहज्वरव्यथावेगस्य मरणमेव मन्यमानो निराकरणमङ्गणोपविष्टानुपश्रित्य सर्वानप्यात्मसेवकान्प्रत्येकमवदम्—‘भद्राः, प्रयात सदनम् । अद्य मया गृहीतनियमेनैकाकिनसिन्नेव स्मरायतनमण्डपे निवस्तव्यम्’ । गतेषु च तेषु पुनरपि तदेवायतनमविशम् । तत्र च गृहीतविरहिवेषः प्रेषणानन्तरमेव सत्वरैरुपेत्य परिचारकैरुपरचितमग्रे मकरकेतोः शिरोभागनिहितमृदुमृणालिका काण्डगण्डोपधानमम्बुकणिकानिकुरम्बकवर्चुरमैरिविन्दनीपत्रसंस्तरमध्यारोहम् । तेन च प्रचुरदाहवेदनावहेन चिताहुतवहेनेव द्विगुणमुपताप्यमानो जालान्तरनिपातिभिर्शुनिकरैः प्रासविसरैरिव हिमांशुना हन्यमानः कृतविनिद्रोद्यानबकुलकलिकाघातेन विषवातेनेव मलयमरुता विह्वलीकृतः कणद्विरुपकर्णमिष्टदेवतानामवर्णानिव जपद्विरुत्तंसभृङ्गैर्ग्राह्यमाणो मुहुर्महुः स्मृति येनैव प्रापितो विपदमेतां तस्यैव परमशत्रोर्विषममार्गणस्यागत्य निकटे निषण्णो मूढधीरितीवाबद्धविकटाट्टहासैरालिङ्गितः सर्वाङ्गेषु प्रसारितभुजाकारदीर्घनालैः कुमुदजालैस्त्वदवलोकनसाधकोपायमालोचयन्मरणमतिशयकरणमङ्गनाया इवाक्रन्दशब्दमश्रुणवम् ।

श्रुत्वा च वेगाज्जिर्गतो बहिरुदस्तबाहुयुगलामुभयगण्डस्थलप्रसृतवाष्पसलिलस्रोतसमशेषदिक्प्रहितनिःप्रत्याशनयनामायतनसालशिखराग्रस्थिताम्

‘अहो नृपतिमन्दिरारामवर्तिनो नगरलोकाः, शृणुत कृपणाया मम प्रार्थनावचः । यः कश्चिदत्र यात्रादर्शनार्थमागतः सरायतनमध्ये चाकृत्रिम-सरितीरमण्डनेषु माधवीमण्डपेषु वा कृताभिनवसंस्कारासु क्रीडागिरिगुहासु वा गन्धसलिलच्छटाधौततटशिलातलेषु कमलकुमुददीर्घिकापुलिनेषु वा गृहीतव्रतः श्रान्तः पानगोष्ठीप्रसक्तः प्रियाविरहवेदनातो वा तिष्ठति, स तूर्णमुत्तिष्ठतुत्तिष्ठतु । समावर्जयतु पुण्यस्कन्धमतिमहान्तमेकस्य सकल-जगदेकचूडामणेः कन्यकारब्धस्य परिरक्षणेन रक्षणनन्तं प्राणिसंघातम्’ इति विक्लवं विलपन्तीमिमामेव तव सहचरी बन्धुसुन्दरीमद्राक्षम् । दृष्ट्वा च तीव्रदुःखोपतप्तहृदयः सद्यमवदम्—‘भद्रे, का त्वम्, किमर्थमाक्रन्दसि, केयं कन्यका, कस्यापत्यम्, किमस्या जातम्, किं चास्माभिरत्र प्रति-विधातव्यम्’ इत्यभिहितासौ विलोक्य मा तत्कालमेव स्वस्थानगतजीविता शिरसि बद्धाञ्जलिम् ‘आतर्, अलमलं प्रभेन । ममैव पृष्ठतो धाव धाव । शीघ्रं कुरु कुरु प्रगुणा करे कृपाणिकाम् । छिन्धि छिन्धि पुरतोऽस्य सर-सीतीरशाखिनः स्कन्धशाखानिबद्धमस्या महाराजदुहितुः कन्धरापाशम् । मा विषेहि तावदन्यं व्याक्षेपम् । आवेदयिष्यामि सर्वमेतद्यदि मे मनोरथाः संप-त्स्यन्ते’ इति संभ्रान्तहृदया गदन्ती गद्गदस्वरेण श्वासविधुराधरा प्राकार-शिखरादवतीर्य सत्त्वरा मध्ये तरूणामधावत् । अहमपि तथाविधाकृत-दर्शनेन क्षिप्रतरमुत्क्षिप्तपादः पदान्यनुसरन्नस्यास्त्वत्समीपमागच्छम्’ इति निवेद्य निजवृत्तान्तमुपशान्तवचसि तस्मिन्सविस्मया बन्धुसुन्दरी क्षण-मिव स्थित्वान्तरिक्षमैक्षत ।

बभाषे च किंचित्क्षुभितहृदया—‘कुमार, कस्मान्निराकुलस्तिष्ठसि । उत्तिष्ठ यावदक्षीणभूयिष्ठा रात्रिः । अन्वेष्टारश्च यावदिह नापतन्ति तावदेनां प्रापय प्रच्छन्नामेव निजदेशम् । अति हि विरुद्धमत्रावस्थानमस्याः । शृणु । नि-वेदयामि । यतः करग्रहणवार्ताश्रवणभीतयाध्यवसितमेतदुदबन्धनविधा-नेन मरणमेतया । तस्यैव शक्रसेनापतेर्वज्रायुधस्य प्रदास्यति प्रातरेनामति-निबिडविग्रहनिपीडितो द्रविडदेशाधिपतिः । उपनीता च संघित्सुना तेन

दुर्निषेधाविरोधहेतुश्च । नीता तु देशान्तरमिदानीमेव शत्रोरपहृता भवति  
सुखेन चातिवाहयति कालम् । कालान्तरे च सकलवरगुणोपेतेन निर्व्या-  
जसुहृदा महाराजतनयेन गत्वा त्वया गृहीतपाणिः क्रमाधिगतवृत्तान्तस्य  
पितुरपि परां प्रीतिमावहति । तदेवमत्र क्षणे निर्जनादितो वृक्षगहनादप-  
हरणमस्या गुणवदतिमात्रमाभाति मे । तथापि त्वं प्रमाणम् ।'

सोऽपि तच्छ्रुत्वा कृतविमर्शः—‘सूक्तवादिनि, मुक्तवादिनि, युक्तमभि-  
हितम् । किं तु दुष्करमिदं मादृशानाम् । अहं हि वारंवारमभ्यर्थितेन प्रति-  
पद्य मित्रतां शत्रुगृहीतस्य राज्ञस्तावकस्य साहाय्यकाय पित्रा समादिष्टः ।  
तेनास्य सर्वथा सराष्ट्रस्य सपशोः सपुत्रदारस्य रक्षाविधौ मया व्यापृतव्यम् ।  
यदा तु छलेन रात्राबुपेत्य प्राणभूतामस्य दुहितरमपहरामि, तदा तदप-  
कारकृत्येषु नित्यमेव निषण्णबुद्धेर्वज्रायुधस्य मम च न व्यतिरिच्यते किं-  
चित् । किं च हत्वा गत इमामनवनिर्दोषगीतचरितस्य तस्यापि पितुरा-  
त्मीयस्य दर्शयिष्यामि कथमात्मानम् । आस्तां च तावत्स मे तातः ।  
इयमप्युचितकारिणी त्वदीया सहचरी विवाहसमये ‘पश्य वरमुखम्’  
इति व्यापारिता प्रियसखीभिः कथमानन्दनिर्भरा मे वदनमवलोकयि-  
ष्यति । तदलमनेन कर्मणा । मा त्वरस्व । स क्रमः कोऽपि चिन्तनीयो  
येन दातुमेतामुद्यतः काञ्चिद्विषयाधिपोऽपि निषिध्यते । विरोधोऽपि सार्ध-  
ममुना न वर्धते । इयमपि प्रीतिकारिणी पितुर्भवति ।’ इत्यभिधाय नीत्वा  
च कन्यान्तःपुरप्रवेशं यावदावामदृष्टमुखविकारः प्रकृत्यैव गत्या स्वशि-  
विरं प्रति प्रास्थितः ।

प्रस्थिते च तत्र क्षणमात्रदत्तान्तरेणोत्पाद्य परमं शैत्यमुपनीततीव्रतर-  
दाहव्यथेन विषमज्वरेणेव पुनरपि विरहदुःखेनाध्यासितामादाय मां  
बन्धुसुन्दरी कन्यान्तःपुरमगच्छत् ।

आरोप्य च शयनचित्रशालिकायामविलम्बितगतिस्तत्कालमेव गत्वा  
सर्वमपि विद्याधरापहरणादिचित्रशालिकाधिरोहणपर्यन्तमम्बाया यथाव-  
स्थितं मदीयवृत्तान्तमकथयत् ।

असावपि तमाकर्ण्य संभ्रान्तहृदया विस्मयप्रमदसाध्वसादिभावशक्-  
लितं शोकमुद्वहन्ती समुपसृत्य सविधवर्तिनं द्वितीयशयनमधिशयानस्य  
मत्पितुरनुचोच्चारिताक्षरा श्रवसि समचारयत् ।

पितापि मे तदुपकर्णनेन सद्य एवोपजातवैवर्ण्यः स्थित्वा मुहूर्तमवनत-  
मुखः सखेदमवदत्—‘देवि, पश्य दुरात्मनो दैवस्य गतिम् । एषा मलय-  
सुन्दरी मन्त्रितमनुवर्तमानेन तवापि वचनमप्रमाणीकृत्य वज्रायुधाय  
विग्रहोपशान्त्यर्थं मया दातुमिष्टा । निर्दिष्टं च तत्प्रेषितप्रधानपुरुषाणां  
प्रभाते संप्रदानलप्सम् । अन्तरा चायमन्तरायः संवृत्तः । यदि तावदवधी-  
र्येणमवधार्य च प्रबलवैरिवृन्दावस्कन्दपीडितानां प्रजानां क्षेमलाभमनपे-  
क्षितापत्यप्रीतिरेनाममुष्मै प्रयच्छामि, ततो नियतमेषा जात्यैव पुरुषद्वे-  
षिणी पुरुषान्तरेऽवरूढगाढानुरागा शस्त्रेण वा विषेण वा वृक्षशास्त्रोद्धन्ध-  
नेन वा प्रायोपवेशनकर्मणा वा जीवितं मुञ्चति । अस्यां च पञ्चत्वमुपग-  
तायामाकल्पमयशो दुष्कृतं च मे नोपारमति । अथ न प्रयच्छामि,  
ततोऽधुनैव संधानमानीतो विशिख इव विषटते विपक्षः । विलक्षीभूतश्च  
महतीमप्रतिष्ठासुपकण्ठवर्तिषु नृपेषु प्रख्यापयति । एवं स्थिते कर्तव्यमूढं  
मे हृदयमिदमपेक्षते तवोपदेशम् । आदिश यदत्र सांप्रतं करणीयम् ।’

अम्बा तु मनसा गृहीतक्षणापि ‘मत्प्रदानपक्षनिराकरणे पूर्वमादृतं न  
मे वाक्यममुना’ इति किञ्चिदुपजातरोषेव विरतवाक्प्रवृत्तिः स्थित्वा क्षण-  
मधोमुखी मध्यस्थमेव वचनं व्याहरत्—‘देव, काहमुपदेशदाने । किं वा-  
भ्यधिकमन्यद्विज्ञापयिष्यामि । द्वावपि व्यञ्जितौ देवेन पक्षौ । य एवात्मने  
रोचते, य एव बहुगुणः प्रतिभाति, स एवाश्रीयते’ इत्युक्तेऽम्बया पिता  
मे पुनरवोचत्—‘देवि, ममैष तावत्संकल्पः । एष वज्रायुधः प्रदानेन  
वत्साया न संप्रति स्वीकर्तुं नाप्यदानेन निराकर्तुमुचितः । केवलमिदं  
करणीयम् । अस्यामेव शर्वर्यामनुपलक्षिता जनेनेयमाप्तकतिपयलोकपरिवृता  
देशान्तरे दवीयसि विसर्जते । प्रजासु च ‘आयुष्मती स्मरायतनजागरण-  
समुत्थया झटित्येव तीव्रया शूलव्यथया विसंस्थुलीकृतशरीरा संस्थिता’

इति प्रकाश्यते । अत्र हि कृते जनापवादः परिरक्षितः, विपक्षश्च न विरूक्षितो भवति । अनुपलक्षितावस्थितौ चास्यामुत्थिते सर्वत्रैवाभावप्र-  
वादे दीर्घविग्रहजनितनिर्वेदोऽयमपरकन्याप्रदानेन वा देशैकदेशविश्राण-  
नेन वा कतिपयगजाश्चापवर्जनेन वातिनिपुणमुपपादितेन पणबन्धेन संधौ  
स्थापयिष्यते' इत्युदीर्य कृतपार्श्ववलोकनो नातिदूरे निषण्णमाहूयैकमाह्वा-  
नाय मे वर्षधरमादिक्षत् । आहूतोपदौकितां च तेनास्थानविहितात्मवध-  
साहसत्रपाविलक्षविश्लेक्षणां 'प्रभाते विपक्षाय दीयमानः कथमात्मा मया  
रक्षितव्यः' इत्यनेकोपायचिन्ताचान्तसकललावण्यविच्छाद्यमुच्छन्नचैतन्य-  
मिव शरीरमुद्रहन्तीमवलोक्य मामुत्पन्नकरुणस्तातः 'एषेहि पुत्रि, परिष्व-  
जस्व मां नृशंसम्' इत्यभिदधानो बाष्पायमानदृष्टिर्गृहीत्वा भुजाभ्यामङ्क-  
देशे मामुपावेशयत् । वारं वारमुत्सृष्टदीर्घनिश्वासाश्च स्मृत्वा स्मृत्वा मदी-  
यमुद्बन्धनदुःखमधिकमात्मनश्चेष्टितेनान्वतप्यत । विसर्गेऽप्यमुक्तमत्सन्निधेः  
स्निग्धतां बुद्धिमत्तां च बन्धुमुन्दर्या मुहुर्मुहुः प्राशंसत् । पाशच्छेद-  
विहितास्तप्राणरक्षे सिंहलेन्द्रसूनौ परां बन्धुबुद्धिमाबध्नात् । तथाविधे-  
ऽप्युपद्रवे दैवादजातमरणां पुनर्जातेति माममन्यत् । भूयो मरणसंभावनया  
हृदय इव निक्षेप्तुकामस्तत्कालमधिकमुल्लसितेन बलवतापत्यस्त्रेहेन मोहितो  
मुहुर्मुहुर्गाढमस्वजत ।

व्यसजच्च शनकैः सान्तरनुतापमालापम्—'वत्से मलयसुन्दरि,  
क्षमस्व मे स्खलितमेतत्, यदपरिज्ञाय हृदयभावं भवत्याः सहसैव त्वम-  
स्माभिरस्मै शत्रुसामन्ताय दातुमध्यवसितासि । किं करोमि । न के-  
नापि पूर्वमावेदितो ममैष त्वदपहारवृत्तान्तः । जाने जनन्यापि ते संप्र-  
त्ययमवगतः । अन्यथा तत्प्रदानसमये पृष्टयास्माभिः किमिति यथाव-  
स्थितमेव स्वरूपं नाविदितं मे । तदलमुद्वेगेन । स्वस्थचित्तास्स्व । न त्वा-  
मिदानीं प्राणविच्छेदेऽप्यमुष्मै संप्रयच्छामि । केवलं कंचित्कालमनुभ-  
वितव्यो भवत्या प्रवासजनितः क्लेशायासः । सोढव्यमधिकमूढचित्तया सु-  
हृद्बन्धुजनविप्रयोगदुःखम् । एष वज्रायुधः सिद्धादेशदैवज्ञवचनप्रत्य-  
येन सकलस्त्रेचरचक्रवर्त्यमात्यपदसंप्राप्तिकामः किमपि बद्धाग्रहः करग्रह-

विधौ वरणाय ते प्रातरेव प्रहेष्यति प्रधानपुरुषान् । प्रतिपन्ना च भवती  
प्रत्यक्षदर्शनातिदुष्करा निषेद्धुमेषाम् । आसन्नवर्तिनि च यत्र क्वापि नगरे  
वा जनपदे वा तन्नावस्थानमहितस्य सर्वतो विद्वितचारसंचारस्याध्यक्षमेव ।  
तदुत्तिष्ठ वत्से, विधेहि प्रस्थानमधुनैव दूरदेशान्तरगमनाय' इत्युक्तवन्तं  
च तातं माता मे पुनरवोचत्—'देव, यद्यसौ दूरे गमयितव्या तद्वरं त-  
त्रैव पत्रलक्ष्मिगंधपादपे दक्षिणाब्धिजलतरङ्गास्फालवाचालदेवार्चनशिलावे-  
दिके मलयमेखलामूलवासिनि प्रशान्तवैराख्ये वैखानसाश्रमपदे गच्छतु  
यत्रार्यपुत्रेण सह मे प्रथमदर्शनं संवृत्तम् । तत्र हि ।

प्रातः प्रातरवेक्ष्य होमहुतभुग्धूम्यामहादुर्दिनं

दृष्टस्याश्रमबर्हिणस्य रसितैरायामिभिस्त्रासिताः ।

नीचैरेत्य समाधिनिश्चलतनोर्मध्ये जटामण्डलं

यस्याबाधितवद्वनीडचटकाश्चक्रुः स्थितिं भोगिनः ॥

तस्य भगवतो जगत्रयख्याततपसः त्रिकालगोचरज्ञानवसतेः सकल-  
दुःखितप्राणिवत्सलस्य कुलपते स्नात(?)शान्तातपस्य पादमूले स्थिता न  
मे दुःखमुत्पादयति । सुखेन च दिनानि मत्प्रख्यवृद्धतापत्तीवृन्दपरिपा-  
लिता प्रेरयति' । 'तथा' इत्यभिनन्दितालापया चोत्थाय तत्कालमेवाम्बया  
कृताखिलगमनमङ्गल्या 'कष्टमाभाषितो नाभीष्टजनः' इति मनः सशल्य-  
मुद्रहन्ती बाष्पसलिलप्लुतेक्षणा प्रणम्य पितरमन्तःपुरान्निर्गच्छम् ।

अपसारितच्छत्रचामराडम्बरा च निभृतपदमपक्रम्य पक्षद्वारकेणाग्रतो  
नातिदूरे सिन्दूरितकुम्भभागामुत्तमाङ्गनिहितसितकुसुमदामदूर्वाक्षतामभी-  
क्षणचलिततीक्ष्णाङ्कुशमुखेन प्राञ्जुखीकृत्य धारितामाधारेण दृष्टसकल-  
शिष्टलोकाचारया मम शरीरपरिचरणाय चापलनिवारणाय च प्रै-  
तिशिष्टया तातेन बलवदभीष्टया तरङ्गलेखाख्ययाम्बाया बालसख्या  
समागत्य प्रथममेवाध्यासितशारिकोटरैकक्रोणां करेणुकामध्यरोहम् ।

आचक्षस्वकतिपयान्तर्वैशिकपदातिपरिवृता च तत्कालविनिवृत्तपौरप्र-  
चारमुखसंचारनरपतिपथां क्रमेण नगरीं निशीथिनीं चालङ्घयम् ।



व्रजन्ती च वर्त्मनि प्रतिदिवसमविलम्बितैः प्रयाणकैरत्येनैव कालेन तत्तपोवनमासादितवती । तत्र चाद्यदिवस एव विसर्जितसहायातभृत्य-लोका विमुक्तहारनूपुरादिनिःशेषभूषणकलापा मङ्गलमात्रमेकैकमणिवलयशेषं वेषमुद्धहन्ती प्रतिदिवसमाविष्कृताधिकाधिकवात्सल्येन तातबहुमानात्तापसजनेन सादरं दृश्यमाना मुनिकुमारिकावृन्दपरिवृता, कदाचित्कुलपतिसमादेशादतिथिवर्गमुपचरन्ती, कदाचिद्देवतार्चनकुसुमान्याहरन्ती, कदाचित्पत्रपुटकाहृतैः प्रस्ववणवारिभिर्बालवृक्षकानुक्षन्ती, कदाचिदुटजाजिरोपान्तजातानां वनलतानामालवालानि विरचयन्ती, कदाचिदचिरोपलि-सासु पर्णशालाङ्गणवितर्दिकासु दर्शितानेकललितपत्रलेखान्स्वस्तिकानभिलिखन्ती, कदाचित्प्रनष्टजननीदुग्धदुर्बलान्बालहरिणकान्बाष्पलव्यैः शष्प-कवलैः संवर्धयन्ती निषिद्धचापलेन प्रियालापिना मत्कृते प्रकृतिसर-सखादुपाकाः शाककन्दलीः सप्रपञ्चं पचता प्रत्यहमपरापराणि परिणति-मुखानि शाखिनां फलानि प्रयच्छता स्वशयनीयसंनिधावतिस्पर्शवद्भिर्बल्क-लांशुकैस्तल्पमुपकल्पयता यथावसरमभिनवाभिनवानि पौराणिकाख्यान-कानि कथयता स्थविरतापसीसमूहेन विस्मारितसकलबन्धुविरहदुःखा के-वलेनैव तस्य क्षणमात्रोपलब्धसंगमस्य प्रेयसो जनस्य पुनरदर्शनेन दुःखिता कंचित्कालमनयम् ।

एकदा तु याममात्रे वासरे समासन्नपर्णशालावस्थिताहमेकाकिनी केनचित्काञ्चिद्विषयादागतेन द्विजातिना कुलपतेरावेद्यमानं तदीयवृत्ता-न्तमशृणवम्—यथा किल संमदनत्रयोदशीप्रदोषे प्रगुणितात्मवृत्तनावी-रवर्गो विनिर्गत्य काञ्चयाः कृतमहासंगरः पराञ्जुखीभूतसकलसैन्य-नायकेन सायकोन्मथितसारथिच्छत्रकेतुना निरस्त्रीकृतेन शत्रुणा न ज्ञायते कथंचित्समस्तैरेव सहचारिभिः सह नरेन्द्रैर्द्रागेव दीर्घनिद्राया शायितः । श्रुतिविवरमवतीर्णमात्रेणैव चानेन तस्य पापात्मनो वचनालोपेन का-लकूटविषकणिकलापेनैव विह्वलीकृतशरीरा दुःखभरनिरुद्धमन्तःकरण-

मात्मनो नियन्तुमपारयन्ती नष्टचेतना प्रेमोपदिष्टां तदीयचेष्टामिव यथा-  
श्रुतामनुचिकीर्षुरहमपि दीर्घकालं मूर्छामयीं निद्रामगच्छम् ।

कथंचिदुपलब्धसंज्ञा च सत्त्वरमुत्थाय 'किमतः परं श्रोतव्यम्' इति  
चिन्तयित्वावधीरिततदारब्धवार्तापरिसमाप्तिर्निर्गता तपोवनात् ।

गता चातिमात्रविरलतापसप्रचारवेलातटमवलोक्य च पुरस्तादतिचि-  
रादृष्टमिष्टमिव बान्धवमम्बुराशिं शतमुखीभूतदुःखदाहा निदाघसरिदिव  
प्रथमजलधरासारवारिवरणबन्धेन महतापि प्रयत्नेन हेलगतं बाष्पवेगमपा-  
रयन्ती धारयितुमुन्मुक्तातितारकरुणपूत्कारा 'हा प्रसन्नमुख, हा सुरेख-  
सर्वात्कार, हा रूपकन्दर्प, हा लावण्यलवणार्णव, हा लोकलोचनसुधामर्ष,  
हा महाहवप्राप्तपौरुषप्रकर्ष, हा कीर्तिकुलनिकेतन, किमेकपद एव निस्नेहतां  
गतः । किं न पश्यसि मामस्थान एव निर्वासितां पित्रा विसर्जितां मात्रा  
परिहृतां परिजनेनावधीरितां बन्धुभिरेकाकिनीमदृष्टप्रवासां वनवास-  
दुःखमनुभवन्तीं किमागत्य नाथ, नाश्वासयसि । कदा त्वमीदृशो जातः ।  
कश्च संप्रत्यवेक्षितो मत्पक्षपाती, यदाशया माध्यस्थ्यमवलम्ब्य स्थितम् ।  
किमत्र मद्दुःखदुःखितास्ते बन्धुमुन्दरी, या समागत्य मत्कृते पुनरपि  
करिष्यति तव प्रार्थनाम् । कथय किमर्थमेकपद एवाहमप्रिया जाता ।  
किं कृतं मया ते विप्रियम्, येन सकृदपि नालपसि । यदि च निसर्गनि-  
ष्ठुरस्तत्किमागत्य पाशोपद्रवाद्रक्षिताहम् । किं तदैव नोपेक्षिता जीवितमु-  
त्सृजन्ती । सांप्रतं दर्शयित्वा ममात्मानमावेद्य निःसामान्यमनुरागमप-  
सृतो दर्शनपथात् । आकर्ण्यप्यकल्याणभागिनी तवाद्यापि न प्रत्येमि  
शत्रुसंपादितां विपदम् । अव्यापन्नविग्रहं जीवन्तमिव केनापि हेतुना  
भवन्तमुत्पश्यामि । यद्यपि सुराङ्गनासङ्गमस्पृहः पापकारिणीमपहाय मां  
दिव्यलोकमुपगतः, तथाप्येकवारमागत्य तेनैव प्राक्तनेन रूपेण दर्शयात्मा-  
नम् । अनवलोकितत्वदानना मर्तुमपि हताशा न शक्नोमि । निष्करुणकीर्तिः  
प्रिया ते नाहं न चान्यः कश्चिदिति किं न जानामि । युक्तकारी महा-

सत्त्वः स्वार्थविमुखश्च भवानिति च किं न वेदि । तथाप्यनेकपापात्मना तमोरूपेण प्रेमनाम्ना महाग्रहेण गृहीता । हस्तगोचरगतोऽपि दैवहतया न प्राप्तः पतिस्त्वमिति चिन्तयन्ती शोकपरवशा निखपं विलपामि । सर्वथा कृतार्थस्त्वमुन्नामितः । त्वयैकेन सूनुना सिंहलेन्द्रवंशः । तवैकस्य जगति निःकलङ्कं यशः । त्वमेकः सकलभूपालराजपुत्रेषु ग्राह्यनामा । मरणमपि तवैव श्लाघ्यमेकस्य । येनैकाकिना तत्कालमेव निर्गत्य शिविरादसोदपरिभवेनासंख्यसेनापरिवृढपरीतः प्रापितः परामवनतिमरातिः । अनेन पुनरुचितकारित्वेन कृतविप्रियोऽपि नितरां प्रियोऽसि मे । यत्तदा बन्धुमुन्दरीवचनेन युक्तोऽपि न प्रयुक्तस्त्वयासदुपहारः । केवलमिदं बाधते यदुपवर्णितं तथा मत्प्रदानोदन्तमाकर्ण्य तूष्णीमेव निर्गच्छता नृपोद्यानादीषदपि नाभाषिताहम्' इत्यादि विविधं व्यलपम् ।

अल्पीभूताशोकोद्रेका च 'सुचिराकन्दितेनात्र दयितयानपात्रिका-संपर्कमुभगे सागराम्भसि विसृज्य निर्वापयामि तीव्रदुःखानलशिखाजाल-कवलितानिमान्प्राणान्' इति विचिन्त्य चेलाञ्चलप्रमृष्टप्रबलरोदनोच्छ्वन्ननयना स्नेहनिर्गताश्रुसलिलक्लिन्नदृष्टिभिरागत्यागत्य परिचयात्पुरोद्भवन्तीभिरवगताभिप्रायाभिरिव निरुद्धचमाण(न)मार्गा वनमृगीभिः प्रस्थिता पदानि कतिचित् ।

पृष्ठतः पारावारपुलिने यथोत्तरं विस्तरन्तमपरस्परानुलम्भमच्छिन्नसंतानमद्वितलताडितानामन्तरान्तरादलन्तीनां शुक्तिकानामारवेणानुसृतमनतिमसृणं बालुकारणितमशृणवम् ।

श्रुत्वा चोपजातकम्पा 'कष्टमागतः कोऽप्यैनुपदी' इति चिन्तयन्ती वेगवलितकण्ठनाला पृष्ठतो व्यलोकयम् । अपश्यं च नातिदूरे दूरदोलायमानबाहुयुगलां क्लमविशृङ्खलपदक्षेपचटुलेन गतिमिव, त्वरयितुमजसमायतिमता केशपाशेन पृष्ठे ताड्यमानामवस्रस्तनिवसनग्रन्थिसंवरणविहस्तवामहस्तार्मशक्तमुत्सर्पता दक्षिणकरेण श्रमश्वासवल्गत्कुचयुगास्फालितं

१. 'भूतशोको' इति स्यात् २. 'च किं सुचिरा' इति स्यात् ३. अन्वेष्टा.  
४. 'मासवथ' इति स्यात्.

गलितमुत्तरीयवल्कलप्रान्तमंसदशे निवेशयन्तीम्, आसन्नमणिशिलानिप-  
तितप्रतिच्छायाछलेनात्मदेहमपि गतिविलम्बविद्वेषेण स्थाने स्थान इव  
निक्षिपन्तीम्, यथादर्शनमनुप्रस्थितेन संभ्रमस्खलितगतिना तापसीजनेन  
दूरविच्छिन्नेनानुगम्यमानमार्गाम्, प्रेमदोषादुत्प्रेक्षिताया मत्तृषः प्रशमनाय  
गृहीतस्वादुसलिलपूरितकमण्डलुमापतन्तीम्, आकुलाकुलां तरङ्गलेखाम् ।

उत्पन्नवैलक्ष्या च तदवेक्षणेन 'कष्टम्, न संपन्नमिष्टम् । अविनीततायाश्च  
नीतः पात्रतामात्मा । किं करोमि । आगतेयमन्तिके । न शक्यत इदानीमुद-  
न्वत्पयसि पुण्येऽस्मिन्नपुण्योपहतमुज्झितुं हतशरीरकमेतत्' इति चिन्तयित्वा  
क्षणं दिक्षु निहितोद्विग्नदृष्टिर्दृष्टिं संनिधावेव दृष्टस्य स्वभावाकृष्टकञ्ज-  
लकूटकालिभः कालकूटविषराशेरिव मथनसंनिहितशिपिविष्टकवलिताव-  
शिष्टस्य विटपहारदूरावर्जितप्रान्तस्य निरन्तरतया पर्णसंहतीनामर्ककिर-  
णैरपि मरणभीतैरिव परिहृतान्यन्तरप्रवेशस्य मारुताघूर्णितनिखिलशास्वा-  
निवहमात्मानमपि सर्वाङ्गव्यापिना निजवेषेण विह्वलीकृतमिव प्रकाशयत-  
श्चञ्चुपुटनिविष्टचर्चितावशिष्टफलशकलैरितस्ततो मृतैश्च मूर्च्छितैश्च स्पन्द-  
मानैश्च श्वसद्भिश्च निश्चेतनैर्वनशकुन्तैर्निरन्तराक्रान्तमूलदेशावकाशस्य  
किंपाकनामो विद्रुमस्य हृद्यस्पर्शगन्धवर्णमतिशयस्वादुरसपरिपाकं विपाक-  
दारुणतया विषयसौख्यमिव मूर्तिमत्तया परिणतमादाय पाणिना दक्षिणेन  
क्षीणपुण्या फलमेकमभ्यवहृतवती ।

भुक्तमात्र एव च तत्र शिथिलीभूतसकलपूर्वावस्थमस्वस्थतामगान्मे  
गात्रम् । कीलितेव कालायसकण्टकेन मन्दमपि नास्पन्दत जिह्वा । स्थगित-  
मिव पटलेन लक्ष्यग्रहणदक्षताममुचक्षुः । पिहितपुटमिव पटाञ्चलने स्पष्ट-  
माजिघ्रन्न गन्धं घ्राणम् । आप्रातमिव संनिपातेन दीर्घमपि घोषमसकल-  
विशेषं नादित श्रोत्रम् । एवं च विकलीभूतसकलेन्द्रिया समुत्थितप्रबल-  
कम्पा सर्वदेहावयवेषु मुषितनयनोन्मेषेण मूर्छता प्रतिक्षणमवच्छाद्यमान-  
विज्ञाना निद्रागमेन क्षणमपि स्थातुमूर्ध्वमपारयन्ती तस्यैव विटपिनस्तले  
शिलातलमेकमाश्रित्य निःसहविमुक्तदेहा समुपाविशम् ।

अत्रान्तरे त्वरागमनगाढजाताङ्गुलानिरन्विष्य तत उतः परागमत्तरङ्ग-  
 लेखा तमुद्देशम् । आगत्य चान्त्यन्तमापूरिता कोपेन भूत्वा पुरो निरस्त-  
 दाक्षिण्यमितरामिवातिरुक्षैरक्षैर्गामवादीत्—‘दुर्विनीते, कागता त्वमिह ।  
 किं तवागमनकार्यमत्रोपजातम् । कस्तवास्मिन्नास्ते । केन ते दुर्मतिरियं  
 दत्ता । ह्रीतापि न तपस्वलोकस्य निर्विवेकवनचरप्रचारदूषिते सागरोपक-  
 ण्ठकच्छेऽस्मिन्नेकाकिनी यदृच्छया अमन्त्युच्छादिता सगोत्रपुत्रपरिवारा वै-  
 रिणि, त्वयाहम् । यदि तवापतन्त्याः पथि कथंचित्कूरसत्त्वाद्युपद्रवसमुत्थः  
 कोऽप्यनर्थो महानापतिष्यत्, तदा काहमगमिष्यम्, किमभविष्यम्, केषु ती-  
 र्थेषु पापोपलिसमात्मानमक्षालयिष्यम्, किमहं पापकारिणी त्वया सहायाता,  
 किं करोमि, कं गच्छामि, कस्य कथयामि, केनोपायेन चापलमिदं ते निव-  
 र्तयामि । दत्तावधानयाप्यघन्यया निष्पतन्ती तपोवनान्नोपलक्षिता । कथ-  
 मिदानीं प्रमादोपहतमात्मानमृषिजनस्य दर्शयिष्यामि । कथं च कुलपतिं  
 कुपितमनुनेष्यामि । किं मुधा निधाय जानुनोरुपरि मूर्धानमवनतमुखी ति-  
 ष्ठसि । उत्तिष्ठ । गच्छाश्रमम् । दृष्टा शीलवति, ते शालीनता’ इति ब्रुवाणा  
 कराग्रेण बाहुमूले मामग्रहीत् । उत्थाप्य च कथंचिदतिमहता  
 प्रयासेन प्रचलिता नीत्वा पदानि त्रिचतुराणि विगतचेतनामिवासम-  
 ज्ञसक्षिप्तचरणां चिरेण मामुत्पन्ननिर्वेदा पुनरेकत्र वृक्षमूले न्यवेशयत् ।  
 अभाषत च विषवेदनाविषण्णां मुहुर्मुहुश्चस्वनेन ‘मलयसुन्दरि, मल-  
 यसुन्दरि, किमेवमुत्सृष्टसौष्ठवा तिष्ठसि । किं च वारंवारमालापितापि मे  
 वाचं न प्रयच्छसि । अपि न कुपिता त्वम् । वत्से, परित्यक्तनिजनिवासे  
 चिरप्रवासोपतापितमनसि रौद्रवनवासकष्टप्रनष्टदेहवर्णलावण्ये त्वन्मुखालो-  
 चनजनितमु(सु)खमात्रावलम्बितजीविते दीनदृशि परिजने मादृशि किं  
 करोषि रोषम् । किमहिताहं ते । किमन्योऽस्ति कश्चिन्मम तव स्थाने । किं  
 द्वेषेण निष्ठुरं त्वां तर्जयामि । किं प्रातिकूल्येन विचरन्तीभितस्ततो निवार-  
 यामि । प्रस्थानसमये सबहुमानमाहूय त्वदीयपित्रा वारंवारमभ्यर्थिताहम्—

‘एषा मलयसुन्दरी निमेषमपि न त्वयोपेक्षितव्या, रक्षितव्या च सर्वोपद्र-  
वेभ्यः शरीरमिव मदीयमत्यादरेण’ । तेनैष मे प्रयत्नः । अन्यथा किमहमेवं  
त्वां नियन्त्रयामि । सर्वथा यथासुखमास्व । न त्वामितःप्रभृति दुःखे  
स्थापयिष्यामि’ इति तस्याः श्रवणदुःखदायिनः खेदप्रलापाननिच्छतीव  
श्रावयितुमपजहार चेतनां मे मूर्च्छा ।

ततोऽहं कियत्यापि वेलया नष्टनिःशेषविषवेगनिद्रा मनसि मुक्ता  
वपुषि कवलितातिबलवता जाड्येन कण्टकितसर्वाङ्गलेखा ‘तरङ्गलेखे,  
किमित्यकाण्डे कमण्डलुजलेन मां सिञ्चसि । स्वस्थचित्ताहमधुना । दूर-  
मुपसृतो मे संतापः’ इति गद्गदाक्षरं गदन्ती चक्षुरुदमीलयम् । अपश्यं  
च दिव्यदारवप्रासादकाभ्यन्तरस्थमार्द्रचन्दनप्रवालकल्पितोपधाने मृणा-  
लकन्दलिनि नलिनीपत्रसंस्तरे निषण्णं यथावस्थितसरलसर्वावयवमुत्ता-  
नशयमतिशयमृदुस्पर्शेन पृथुना स्वा(श्वा)सहार्येण पट्टांशुकप्रावरणेन  
चरणावधिप्रच्छादितमच्छशिशिरेण निपतता समन्ततस्तन्तुजालविवरैर्वा-  
रिपूरेणोपरिष्ठादवष्टभ्यमानमेकाकिनमात्मानम् । उत्पन्नविस्मया च ‘कस्येदं  
दारुमवनम्, केन बाहमिह निक्षिप्ता’ इति चिन्तयन्ती मुहूर्तमतिष्ठम् ।  
अवलोकयितुकामा च तन्निवासिनं जनमुत्थाय शयनादासन्नदृष्टेन  
सोपानसंक्रमेण चकितचकितोपरितनीं भूमिमध्यरोहम् । तत्राप्य-  
दृष्टमानुषप्रचारा गवाक्षमधिरुद्धाग्रतो दत्तचक्षुरद्राक्षमस्यैव रसातलगम्भीर-  
वारेरदृष्टपाराख्यस्य दिव्यसरसः क्षीरसागरस्येव मन्दरमुदरभागे मन्दिरम् ।

तत्प्लवमानमवलोक्य चोपजातविस्मया मनस्यकरवम्—‘हन्त, कः प्र-  
देश एषः । न तदिह तपोवनम् । न तन्निवासी तापसजनः । न सा गवल-  
शिखिगलश्यामलया मलयगिरिमूलवनमालया समन्ततो मालिता लवणज-  
लराशिवेला । न तत्र स्थिताहम् । न सा मत्पार्श्ववर्तिनी तरङ्गलेखा । सर्व-  
मिदमन्यत्र विज्ञायते किमिति । अथवा ज्ञातमेव । तथा तथोपजनितैः पुरा मे  
मानसैः शारीरैश्च दुःखनिवहैरजातपरितोषो विधिरेष विविधं विजृम्भते । न  
जाने कियन्मयाद्यापि दुष्कृतस्य फलमुपभोक्तव्यम्, केषु देशान्तरेषु गन्त-  
व्यम्, कान्यवस्थान्तराण्यनुभवितव्यानि, किं कालावधिर्बन्धुजनवियोगो

विषोढव्यः । मरणमपि पापकारिण्या न संपद्यते । तथा हि—पूरितससपा-  
तालमुदधिजलमपि नङ्गलं जातम् । प्राणनाशाय निविडमाहितः कण्ठदेशे  
पाशोऽपि पुष्पमाला संवृत्ता । नितान्तकटुकिंपाकफलरसोऽपि रसायनत्वेन  
परिणतः । कृतमतिक्रान्तवस्तुचिन्तया । यावदिह स्थिता दैत्यस्य वा यातु-  
धानस्य बान्यस्य वा कस्यापि दुष्टात्मनो दृष्टिगोचरे न पतामि, तावदिह  
तीराश्रमनिवासिसुनिपरम्परास्नानपुण्यीकृतपयसि दिव्ये महासरसि शरीर-  
मुत्सृजामि । येन जन्मान्तरेऽपीदृशस्य प्रियवियोगदुःखस्य भाजनं न  
भवामि' इति कृतमरणनिश्चया तेनाञ्जलगलज्जलबिन्दुना दिव्यांशुकपटेन  
स्तनतटावरणाय गात्रिकां बद्धुमारब्धवती ।

दृष्टवती च तस्यैकदेशे दृढतरग्रन्थिसंयतमतिपृथुलताडीपत्रसंचारितसु-  
रेखाक्षरं लेखमेकम् । उदकभिन्नं च तं सयत्नमुद्वेष्ट्य कौतुकेन स्वैरं स्वै-  
रमवधारितवती—'स्वस्ति । महाराजाधिराजचन्द्रकेतुचरणारविन्दमधुकरो  
युवराजसमरकेतुः काञ्च्यां सकलदक्षिणक्षोणिपालशिखरमहाराजकुसुम-  
शेखरवंशकुमुदाकरशशिकलां मलयसुन्दरीं सप्रेमबहुमानमात्मीयदेहा-  
रोग्यवार्तया सुखयति । स्मरामि तस्यातिचारुचन्द्रोद्वेगमृतोत्पत्तिदिवस-  
स्येव परमानन्दहेतोरनङ्गोत्सवदिनप्रदोषस्य, यत्र गाढविरहदुःखार्तमानसेन  
मया जन्मान्तरेऽप्यसंभावितपुनर्दर्शना कृशोदरि, विनैव यत्नमवलोकित-  
तासि । कृतार्थं मे करतलद्वन्द्वम्, येन मन्दं मन्दमारब्धसंवाहनेन लब्धः  
स्वेच्छया तुलिततापाहतशिरीषकुसुमशेखरसौकुमार्यो विलासिनि, विपा-  
शितायास्तवाङ्गसंस्पर्शः । तत्तत्कालनिर्जनं नरेन्द्रभवनोद्यानम्, सा कृतकरि-  
दन्तावदाता प्रदोषचन्द्रिका, स सूक्ष्मशितसुकुमारवालुकः कुमुददी-  
र्घिकातीरभागः, सा त्वदासनपरिग्रहगुरुकृते कमलिनीपलाशशयनैकदेशे  
स्थितिः, तानि च ममाम्भोधिनिर्गमावगमाय कथमपि कृतप्रश्नायाः प्रीति-  
पिशुनितानि ते नितान्तमल्पाक्षराणि लज्जाजल्पितानि मृतस्यापि मे न  
स्मृतेरपयास्यन्ति । किं करोमि । दूरदेशान्तरस्थितिस्त्वन्मुखावलोकनसु-  
खप्रतिबन्धिनी जाता । चेतसा तु सर्वदा समीपेऽहम् । अत्रैव गाढकण्ठग्रह-  
पुरःसरं बन्धुसुन्दरी विज्ञाप्यते ।

श्रुत्वात्यद्भुतमसदाजिललितं वैतालिकेभ्यः प्रगे

प्रीतात्काञ्चिनराधिपात्तव सखीं प्राप्यादरप्रार्थिताम् ।

बोढासीति मनोरथः स्थगयतो वाद्यं तदा योऽभव-

न्नाधन्यस्य जितेऽपि विद्विषि स मे दैवेन संपादितः ॥

तथापि देव्याः शरीरे दृढमप्रमत्तया भवितव्यम्' इति । स च लेखः  
सलिललवप्रलुप्ताक्षरतया स्थानस्थानेषु दुर्विबोधिभावार्थोऽपि भावितः  
सर्वोऽपि । उत्पत्तिस्थानं तु सर्वादरव्यापृतदृशापि न मयाभ्यूहितं तस्य ।

ततोऽहं दुःखभागिनी तस्य लेखस्य दर्शनेन पुनरुपजातजीविताभि-  
लाषा 'जीवति प्रियो मम' इति सानन्दा, 'स्मरति पूर्वमनुभूतानां मत्स-  
मागमसुखानाम्' इति साश्रुपाता, 'प्रनष्टजीवितानां दुर्घटं पुनः प्राणनम्'  
इति निराशा, 'अस्तनतिथिन्यासलाञ्छिता लेखोत्पत्तिः' इति सविस्मया,  
'मत्खलीकरणाय माया न कस्यापि केली किलस्येयम्' इति सवितर्का,  
'स्वयमजातानुभवस्य दुरभिलेखा वचनपद्धतिरसौ' इति सावष्टम्भा, 'दुर्लभः  
पुनरीदृशे पुण्यसरसि शरीरत्यागः' इति मरणोन्मुखी, 'महती प्रियस्य  
मत्प्राणपरिरक्षणविधौ बन्धुसुन्दरीं प्रति प्रार्थना' इति सविलम्बा, इत्यने-  
कविकल्पकबलितमनोवृत्तिरात्मनः कर्तव्यमालोचयन्ती तिष्ठामि यावत्,  
तावदनिलोह्लासिताभिः कलोलततिभिस्ताड्यमानं क्षीरमगमज्जवेन तद्वा-  
रुभवनम् । ततोऽहमवतीर्य तस्मादत्र दिव्ये सरसि विहितस्नाना कृताभिमत-  
देवतार्चनक्रिया तटासन्नवर्तिनस्तरोरेकस्य मूलमाश्रित्य चिन्तानिःसहशरीरा  
समुपाविशम् ।

अत्रान्तरे चतुरोदारवेषा यदृच्छया सरस्तटलताखण्डेषु कुसुमान्यव-  
चिन्वती देवतार्चननिमित्तमागता तमुद्देशमेका द्वित्रिपरिचारिकापरिवारा  
स्तोकपरिणतप्रौढयौवना योषित् । ऊर्ध्वस्थितैव च सा समुपजातप्रत्यभिज्ञेव  
निश्चलतारकेण चक्षुषा सुचिरमवलोक्य मामुद्धरस्वरेण ध्वनिना ससंभ्रमा  
समभाषत—'वत्से मलयसुन्दरि, कुतस्त्वम् । कथमेकाकिनी पतिता



शून्यायामिहाटव्याम् । केनेयमीदृशी तव संपादितावस्था । हा, हतोऽसौ येन दुर्भेधसा तान्यपनीय चिरंतनानि सिचयरत्नानि कल्पतरुलतायामिव सर्पकञ्चुकशलकानि बल्कलान्यमूनि तव तनौ समारोपितानि । उत्तिष्ठ पुत्रि, परिष्वजस्व क्षणमात्रं जातमित्रभावं जनमिमम्' इति ब्रुवाणैव सा स्वयमुत्थाप्य मामशिथिलव्यापारितभुजद्वया कण्ठे गृहीतवती ।

अहं तु तत्कालदुर्लभेन प्रकटितान्तःप्रीतिना तस्यास्तेन वचनविन्यासेन पूर्वपरिचयप्रकाशनपुरःसरेणेव समाश्लेषेण कृतसमास्वा(श्वा)सा परां निर्वृतिमगच्छम् । आदरव्यापारितमतिश्च 'क दृष्टा मया, क दृष्टा मयेयम्' इति चिन्तयन्ती चित्रलेखेयमिति तां परिज्ञातवती ।

अत्रान्तरे पूरितवनान्तरालो नातिदूरे ससंभ्रमोल्लासितकनकदण्डोड्डामरकराणामग्रतः प्रधावन्तीनां वेत्रधारीणामुच्चचार मिश्रीभूतः श्रवणहारिणा चारणबन्धुजनजयव्याहारेण दूरनिर्हारी समुत्सारणध्वनिः ।

अथातिमन्थरलङ्घनगतिसूचितविलासमन्दपदविन्यासा, विधूयमानधवलचामरा, सविभ्रमोल्लासितभुजलताभिरुभयतो वारललनाभिरनादरसंदानितदरास्या(श्या)नखानार्द्रकेशपाशा, कचिदप्यमुक्तश्रिया विजित्य वदनारविन्देन वन्दीकृतमिन्दुमिव चन्दनतिलकबिन्दुमलकिना ललाटफलकेनोद्वहन्ती धृतासिफलकाभिः परिवृता, समन्ततः साधितमहाप्रभावविद्याविवृद्धपौरुषावलेपाभिरनेकशतसख्याभिरङ्गरक्षाधिकारनियुक्ताभिरङ्गनाभिरासन्नचारिणा समारब्धसेवोचितचटुक्रियेण मुहुर्मार्गवर्तिनीर्वनलता विवर्तयता मुहुःश्वासपरिमलाकृष्टमलिपटलमुत्सारयता मुहुः कपोलतललुलितमवतंसपलवमुल्लासयता मुहुर्नूपुरखनानुसारिणः सरःकलहंसकानुत्रासयता मुहुर्लघ्नमवनरीरजश्चरणयोरुत्तरीयाञ्चलेन प्रणुदता खेचरेन्द्रनारीजनेनानुगम्यमाना, तीरस्थितं तत्प्रासादरत्नमवलोकयितुमुत्तरात्सरस्तीरपुलिनादखिलदक्षिणश्रेणीपतेर्विधाधरचक्रवर्तिनश्चक्रसेनस्य महिषी पत्रलेखाभिधाना पादचारेण तत्रैवागच्छत् । ऊर्ध्वस्थितैव च सा विलोक्य तदग्रतोभूताभिः 'इदं सुन्दरम्, इदं सुन्दरम्, इह दीयतां दृष्टिः, इह दीयतां दृष्टिः' इति

ससंभ्रमाभिः प्रकाश्यमानविभागं प्रधानसहचरीभिरतिचिरमुत्पन्नविस्मया परिजनमपृच्छत्—‘अपि नाम ज्ञायते कस्येदम्’ इति ।

अथ समीपस्थिता सकलकोशागारसंरक्षणाधिकारनियुक्ता मुक्तावली नाम पालिका व्याहरत्—‘देवि, तत्त्वतो न ज्ञायते । युक्त्या तु निश्चितमिदम् । यस्य मार्गणाय पूर्वैद्युरितः सुवेलपर्वतं गतो गन्धर्वकः, तदेव तेनेदं हारिचन्दनं विमानमानीतम् । यतोऽत्र यद्वस्त्रयुगलमाभरणं च भर्तृदारिकया गच्छतस्तस्य प्रसादीकृतं तदिदमविकलमास्ते’ इत्युदीर्य तूष्णीकाभवत् । सा तु तन्निपुणमवलोक्य प्रत्यभिज्ञाय सशोकेन निश्चललोचना स्थित्वा मुहूर्तमवनतमुखी सखेदमवदत्—‘भद्रे, यदाह भवती तथैव सर्वम् । केवलमिदं न ज्ञायते स गन्धर्वको वराकः कामवस्थां प्राप्तः’ इत्यभिदधाना समागत्य चित्रलेखायाः संनिधावभवत् । सकौतुकानुरागमपितेक्षणा च मयि स्थित्वा मुहूर्तमीषद्विवर्तितमुखी ‘सखि, केयमत्र भवती, क्व वा जातपरिचया भवत्या’ इति नीचैस्तामपृच्छत् । सा तु पृष्ठमात्रैव तया समुत्सृष्टदीर्घनिश्वासा प्रवर्तमानमनवरतमक्षणोरभीक्ष्णमुत्तरीयाञ्चलेन प्रणुदती बाष्पवेगं सोद्वेगमवदत्—‘देवि, किमहमावेदयामि मन्दभाग्या । दैवमत्र प्रष्टव्यम्, येनासौ संभ्रमकारिणा निरस्तकरुणेन देहमात्रेणैव भिन्ना तवापि प्रश्नविषयतां नीता । प्रापिता चैयमुपजातपरिचयलोकशोकोद्रेकहेतुमेकपद एवातिकष्टमीदृशमवस्थाविशेषम् । शृणु कृतावधाना । श्रावयामि येयं यत्र चानया सह पूर्वमुपजातः परिचयः । इदं हि तावद्विदितमेव । प्रियंवदाया यथा सहोदरी रूपसौन्दर्यखण्डिताखिलखेचरीचक्रचारुत्वगर्वा गन्धर्वदत्ता नाम मे स्वसा यवीयस्यासीत्, सा दशवर्षदेशीया सुवेलपर्वते पितुर्गृहमधिवसन्ती वैताढ्यगिरिनिवासिना मातामहेन राजकन्योचिताभिः सहकलाभिरकाल एव परिणतं लास्यविद्यारहस्यमवलोकयितुमुत्पन्नकौतुकेनादराक्षीता स्वनगरीं वैजयन्तीम् । तस्यां पुरि कदाचिदभ्यमित्रीणे राजनि रजन्यामुपेत्य सारकरितुरगपत्तिपरिवृतेन जितशत्रुनाम्ना शत्रुसामन्तेन पातितः प्रतिभवनमुद्धूतभीतवनिताजनाक्रन्दो महानवस्कन्दः । तेन निर्देयव्यापा-

रितनिशितशस्त्रदुर्बारेण सर्वतः प्रसारता विरचितव्यूहवीरपुरुषदुःस्वप्रवेशेन क्षणादक्रियत कांदिशीको नगरलोकः ।

ततः स्तोककालसूत्रितायोधनेषु निधनमुपगतेषु प्रधानपुरुषेषु, प्रहार-  
विकलकाययष्टिषु यमातिथिभूतेषु यामिकेषु, अहष्टरिपुपराजयोपपत्ति-  
ष्वपसृतेषु पत्तिषु, गृह्यमाणमन्दुरावाजिनि विदार्यमाणदुर्मदद्विपे विलु-  
प्यमानकोशकलशे व्याकुलीभूते समन्ताद्राजकुले, समरकेलिनामान्तर्ब-  
सि(शि)कः प्रविश्य कन्यान्तःपुरमुपजातकरुणस्त्रासतरलितनयनतारकाम्  
'हा तात, हा तात' इति विह्वलं व्याहरन्तीं गन्धर्वदत्तामुत्क्षिप्य  
गगनमुदपतत् । प्रस्थितश्च निमित्तीकृत्य तत्पितुः पत्न्यमगस्त्यचरितेनाघना-  
घनायुधप्रहारच्छिन्नकायोऽतिकृच्छ्रेण दक्षिणजलराशिवेलावनाश्रयं प्रशा-  
न्तवैरं नाम तापसाश्रमं प्रापत् । अवतीर्णमात्रश्च पत्रलतरुनिकुञ्जे कूज-  
त्समदकलकण्ठे तदुपकण्ठनिम्नगारोधस्यधिकाध्वसंधुक्षितक्षतव्यथाव्याकुल-  
स्तत्कालसंनिहितस्य कुलपतेः समर्प्य तामल्पीभूतशोकः परलोकमगमत् ।  
आघ्राते च तस्मिन्दीर्घनिद्रया दुःस्वविद्राणवदनाममृतनिष्यन्दसुन्दरैरा-  
श्रासनालापैरपगतविषादां विधाय तां कुलपतिस्तपोवनमनयत् । अवर्ध-  
यञ्चापत्यबुद्ध्या बद्धपक्षपातः । प्रतिदिवसमासादितोद्दामयौवनां च कदा-  
चिद्द्रष्टुमागताय गोप्त्रे सकलदक्षिणापथस्य पार्थिवाय ख्यातमहसे कुसुमशे-  
खराभिख्याय प्रायच्छत ।

अथ स राजा समुपजातहर्षस्तदासादनेन कृतकृत्यमात्मानं मन्य-  
मानस्तत्रैवाश्रमे तामुपयम्य सम्यग्विहितेन विवाहविधिना गन्धर्वेण ग-  
र्वोद्धुरः स्वनगरीं काश्चिमागच्छत् । अकरोच्च तस्याः कनकवेत्रछत्रचामरा-  
दिराज्यालंकारसूचितमहोदयं महादेवीपट्टबन्धम् । उद्ग्रहतानुरागमज्ञात-  
परस्परवियोगं भोगमुखमुपभुञ्जानयोश्च तयोरतिक्रान्तेषु त्रिचतुरेषु संवत्सरेषु  
रूपनिर्भास्तरतिरेकैवात्मजा जाता । मलयपर्वतः प्राप्तिहेतुरस्याः पारम्पर्ये-  
णेति पर्यालोच्य पित्रा तस्यैव भूधरपतेरभिधानेन लाञ्छितं मलयसुन्द-

रीति ललितं कृतं नाम । सेयं कमप्राप्तयौवना प्रकर्षमागतेन गीतनृत्या-  
दिकलाकौशलेन देशान्तरेषु लब्धख्यातिरपहृत्य खेचरैः पञ्चशैलकाव्य-  
मन्तरद्वीपमुदधिर्दक्षिणस्य क्षणदामुखे प्रसुप्तैव नीता ।

तत्र च त्रिदशनिष्पादितस्य मणिशिलाप्रासादस्य पुरतः प्रत्यग्रचिते  
विचित्रवस्तुविन्यासचारौ महति चामीकरस्तम्भमण्डपे कृतावस्थाना जग-  
न्नयैकनाथस्य भगवतो महावीरजिनवरस्य (?) निर्वाणदिवसात्प्रभृति  
विद्याधरैरारब्धमङ्गलसौत्रामवेक्षितुं पक्षावधि यात्रामायातया कार्तिकमास-  
पौर्णमासीनिशीथे मया दृष्टा । निशम्य चासाविमं चित्रलेखालापमुपजात-  
पूर्ववृत्तान्तस्मृतिरमन्दशोकानन्दमन्तःकरणमुद्वहन्ती सतर्षमाकृष्य मां  
पुनः पुनर्गाढमाश्लिषत् । अवलम्ब्य च करेण प्रचलिता पृच्छती प्रबन्धेन  
स्थितिर्वृत्तान्तमन्वायाः परिवृता नभश्चरनितम्बिनीजनेन जिनायतनमिदमा-  
गच्छत् । आरब्धदेवार्चनावस्थित्वा चिरमावासगमनाय मां पुनः पुनरतत्त्व-  
रत् । अहं तु दर्शनेनास्य दिव्यदेवतायतनस्य विरतगमनाभिलाषा तिष्ठासुः  
'अम्ब, न युज्यते ममैतदवस्थायाः स्वजनेन सह संवसितुम् । इच्छामि चैत-  
त्कतिपयान्यहानि मुनिकन्यकाव्रतं पालयितुम् । इदमेव मे वनं भवनमस्तु'  
इत्यवदम् ।

सा तु निर्भरस्नेहमोहिता विहातुमनिच्छती तदेव मां पुनरवोचत् ।  
यदा तु निश्चलनिश्चया 'न शक्यते नेतुम्' इति मां निरचिनोत्, त-  
दास्य तिसृभिर्भूमिकाभिरुपरचितनिर्माणस्य मणिशिलामठस्य रम्यतरमध्यां  
मध्यभूमिक्रामाश्रयाय मे विश्राणितवती । त्रितरीयं च शरीरपरिचरणाय  
चतुरिकाभिधामिमामन्तःपुरविलासिनीमुपनीतकतिपयपुण्यार्जनोपकरणा  
सरस्तीरदृष्टं तदेवारुढं हरिचन्दनविमानमन्तःपुरविहारिणा राजपरिजनेन  
परिगता गता स्वावासम् ।

अहं तु तेन प्रत्यग्रलिपिना दिव्यपटपल्लवग्रन्थिलेखेन संदेहितदयित-  
जीविता विमुच्य जीवितपरित्यागबुद्धिमत्रैव निरपत्रपा स्थिता । दर्शना-  
शया च तस्य गुणनिधिर्द्विगुणीकृततपश्चरणा निश्चलनिरुद्धचेतोवृत्तिरध-

१. 'उदधे' इति स्यात्. २. 'स्नाना' इति स्यात्. ३. 'स्मृति' इति भवेत्.

रीकृतेन्द्रियग्रामायत्तिरग्रत एव दृष्टेऽस्मिन्नदृष्टपाराख्ये दिव्यसरसि प्रत्यु-  
षस्येव निर्वर्तितस्नाना वितीर्णसंध्यादेवतार्धाञ्जलिरागत्य सिद्धायतनमेत-  
त्स्वहस्तनिर्वर्तिताभिषेका सुरभिकिजलकैरकल्कमानसमभ्यर्च्य भगवन्त-  
मादितीर्थकरमभिनवैः कनकवारिजैरन्ते च पूजाकर्मणः प्रणम्य पुरतो  
निविष्टास्य विष्टपत्रयपतेः प्रशान्तवैराश्रमनिवासपरिचिताभिर्वृद्धतापसी-  
भिरुपदिष्टानि प्रत्यहं जपन्ती प्रियसमागममन्त्राक्षराणि वृक्षवल्कलनिव-  
सनसमारब्धोपवासकृच्छ्रचान्द्रायणादिविविधव्रतविधिरध्वश्रमेण क्षुधा च  
क्षीणसामर्थ्यं तीर्थवन्दनार्थमागतमतिथिलोकं शाकफलमूलादिभिः सा-  
दरमुपचरन्ती तैदुपनीतशेषेण वन्यान्नेन विरलविरलमात्मदेहं वर्तयन्ती  
निशासु च स्थण्डिलनिषण्णा परिगता परमवैराग्येण प्रदीप्तमिव सर्वतो  
दुःखदहनैर्जोवलोकमालोकयन्ती विगलितानुबन्धा बन्धुजनदर्शने जात-  
विद्वेषा विषयसुखोपभोगे भग्नाभिलाषा जीवितव्ये व्यपेतस्पृहा सुहृत्संप्र-  
योगे विप्रयोगावसानतां संयोगानामवश्यमनुभाव्यतामनुभवनीयानामश-  
क्यप्रतीकारतां कर्मशक्तेर्दुःखदानव्यसनितां स्नेहस्य निःसारतां संसारस्य  
विरसितां विलासानामनिमित्तभङ्गुरतां भागधेयानामविधेयतां विधेर्विचि-  
त्रतां कालपरिणतेरशरणतां प्राणिसार्थस्य पुण्यभागितामसङ्गानां धन्यतां  
धर्मनिरतानामन्तरान्तरा भावयन्ती क्षपयामि सांप्रतमनवलोकिता कृता-  
न्तेन कालमिति निजवृत्तान्तमावेद्य तूष्णीकाभवत् ।

अहं तु तेनानवसानोद्वेगकारिणा चरितेन तस्यास्तुषारानिलेनेव नलिना-  
करः परं म्लानिमगमम् । अकरवं च चेतसि—‘अहो निरवधिप्रचारो विधिः  
नास्त्यगोचरः पुराकृतकर्मणाम् । अशक्यप्रतीकारा कृतान्तशक्तिः । अव्याहता  
गतिः सर्वत्र भवितव्यतायाः । येन भुवनत्रयख्यातभूपतिकुलोद्भवानामसदृशा-  
नुभावशुभलक्षणाश्लिष्टवपुषामनुसृतनीतिमार्गीणामुपशमादिगुणगणजुषामी-  
दृशानामप्याकृतिविशेषाणामेवंविधान्यापतन्ति व्यसनानि’ इति कृतविमर्शः  
स्थित्वा क्षणमवोचम्—‘मलयसुन्दरि, किमर्थमपगतसकलदोषानुसङ्ग-

१. आयत्तिर्वसित्वम्. २. ‘निविष्टास्य’ इति स्यात्. ३. ‘तदुपनीतशेषेण’ इति  
पाठे ‘तद्गृहीतशेषेण’ इति व्याख्या भवेत्.

मेवमेवात्मानमवसादयसि । मा विषीद । मा खेदमुद्वह । मा कृतान्तमाक्रोश ।  
 मा कर्मणां देहि दोषम् । इह हि संसारसञ्चानि समासादितावतारः स्व-  
 भावविमलोऽपि जन्तुरेकत्रैव जन्मनि दशावशेन दीपाङ्कुर इवानेकानि  
 रूपान्तराण्यनुभवति । तथा हि—विपुलेश्वरकुलोत्पन्नोऽपि नाम्नोति नि-  
 रपायानि विषयास्वादसौख्यानि । असंख्यपरिवारोऽपि क्षणेनैकाकितां  
 याति । निःप्रत्याशतां गतोऽपि सर्वलोकातिगमकस्माद्वस्तु लभते । ल-  
 ङ्घ्याभिमतलाभोऽपि क्षणिति वियुज्यते तेन । जाताप्रतिविधेयविरहोऽपि  
 भूयः समागच्छति तेनाभिवाञ्छितेन । अनिरामयशरीरोऽपि मरणावहां  
 विपदमासादयति । लब्ध्वापि परमामकल्पतां कल्याणपरम्परामधिग-  
 च्छति । तदेतदमृतविषभूतं वस्तुरूपमधिगम्य कस्माद्विषादिनी भवसि ।  
 कथय दिव्येषु वा मानुषेषु वा यस्यैकयैवावस्थया व्यतीतः कालः । यश्चा-  
 तिपुण्यवानपि प्रागनुभूय सौख्यानि पश्चान्न दुःखं प्राप्तः । सर्वथा धैर्य-  
 माधेहि । धारय परममन्तःपरितोषम् । उपगतः संप्रति प्रतिकूलचारी  
 विषमयः स ते विषमदशाविपाकः । सिद्धा शून्यसिद्धायतनसेवा । स-  
 माप्तिमुपगतमाप्तोपदिष्टं मन्त्रजपकर्म । फलोन्मुखीभूतो विरसवनफला-  
 हारः । स्फुरितमाजन्म पतिव्रताव्रतेन । तिष्ठति स ते दीर्घायुरघटितक्लेशो  
 जीवितेशः । पृच्छ प्रथमदर्शनात्परेण वृत्तां मामेव तद्वार्ता[म्] । 'यथा  
 दक्षिणसमुद्रान्तरद्वीपे दिव्यजिनगृहप्राकारशिखरस्थिता नाव्यवस्थितस्य  
 दृष्टिपथमागता, यथा काञ्चिनगरावासितेन निर्गत्य नृपगृहोपवनमध्या-  
 दर्धरात्रसमये सज्जितसमग्रात्मसैन्येन संग्रामः कृतस्तेन, यथा च विकली-  
 कृतेनाप्यरातिना शायितः क्षणमसौ दीर्घनिद्रया, यादृशी च सा दीर्घ-  
 निद्रानुभूता तेन, यत्र च गतेन देशान्तरगतामनुस्मृत्य भवतीं सुचिर-  
 मासितं विषादपरेण, यस्य च करे खहस्तसंचारितलिपिः स ते स्वकुश-  
 लोदन्तलेखः सविस्तरो दत्तः' इत्यादि सर्वं वेत्ति । केवलम् 'अनासन्न-  
 देशस्थेन कथमिह स्थितायास्तेन सह समागमो भावी भवत्याः' इत्येतदेवा-  
 विज्ञातमास्ते इत्यभिहिता । तेन सा युगपदुत्तीर्णदुःखभारलघुशरीरा  
 समुत्पत्य सुरलोकमिव गता परां निवृत्तिं प्रापत् । अभिमतसमागमोत्सुका-

याश्च तस्याः सर्वदा दूरीकृतः शनैः शनैरागत्य लब्धावसर इव समीपमुप-  
 ससर्प कन्दर्पः । समागतानङ्गदर्शनाय गतेन्दुसंक्रमितचन्द्रिकेव द्विगुणमु-  
 ल्लास लावण्यछाया । कान्तिचन्द्रिकावतारभीतातपपरामृष्टमिव हृष्टलो-  
 चनपद्मभवद्वदनशतपत्रम् । अञ्जनरजोरागमिव निधिसुरक्षालयत्तरङ्गाय-  
 तापाङ्गमक्षियुगलम् । आनन्दबाष्पस्तनावरणवल्कलमिव त्याजयितुमुदग-  
 च्छदच्छिन्नसंततिः समन्ततः प्रकीर्णकनकचूर्णाभिरामो रोमभेदः । प्रथमसं-  
 गमप्रथितसाधवसानीव समकम्पन्त संततस्वेदानि सर्वाङ्गानि । प्रस्तुतप्रहर्षसं-  
 वरणा च सा तत्क्षणान्तःप्रविष्टरतिचरणनूपुररणितसंभिन्नेनैव गद्गदेन स्वरे-  
 ण स्वरमगदत्—‘कुमार, किं तेन तव समागमप्रकारेण विज्ञातेन । तिष्ठतु  
 स तावत् । सुचिरमनुभूतानि मया तज्जनितानि फलानि । अनेनैव निखिल-  
 जनमानसावासदुर्ललितस्य मकरकेतोरिवास्य त्वत्प्रसादादवगतेन पुम-  
 रुज्जीवनेन रतिरिव कृतार्थाहमुपजाता । समासादितं समस्तमभिमतम् ।  
 आस्तां दूर एवासौ । सुचिरमुपभुङ्क्षामतिप्राज्यानि जीवलोकसुखानि ।  
 अहं पुनरिहैव कथमपि पुण्ययोगादासादिते दिव्यभूभृति कृतव्रतनियमोपवासा  
 तरुत्वग्बसनधारिणी कन्दफलमूलाशना त्रिकालमर्चयन्ती देवमेवमेवाति-  
 वाहयिष्यामि जन्म । गता मे स्वविषया सर्वापि चिन्ता । केवलमिदं  
 क्षिणोति चेतः, स ते निरन्तरप्रसादललितः कदाचिदप्यदृष्टविरहः  
 शिबिरवर्ती प्रणथिलोकः क्षणमात्रपरिचितस्य वज्रपाषाणपरुषमनसो माह-  
 शस्यापि निसर्गनिःस्नेहस्य वनवासिवर्गस्य परमप्रीतिदायिना त्वदीयदर्श-  
 नेन सहसैव दूरीकृतः कां दशमनुभविष्यति । कथं च त्वदेकावलम्बनः  
 स ते गुरुजनः क्रमेणाकर्ण्य कष्टामिमां दुष्टवारणापहारवार्तामार्तहृद-  
 योऽपि विघटमानं सुकुमारमात्महृदयं धारयिष्यति’ इति भाषिणीं वि-  
 हस्य सावज्ञमिव तां प्रत्यवोचम्—‘मलयसुन्दरि, सुदूरमपि विषण्णेन  
 धीमता तदेव चिन्त्यं वस्तु यदुपायसाध्यम् । अनेन तु नितान्तनिष्फला-  
 रम्भेण चिरमपि ध्यातेन केवलं क्लेश एव हृदयस्य’ । साध्याहरत्—

‘कुमार, किमशक्यमस्य । लेखप्रदानसाध्यमेतत्ते प्रयोजनम् । अहमपि याव-  
दध्यवसामि । किं तु विधिवशादवसरेऽत्र पक्षिमात्रोऽपि निकटे नास्ति  
कश्चिन्नभश्चरो यस्त्वदीयवृत्तान्तमावेदयेत्’ इति वदन्त्यामेव तस्या-  
मनास्या(श्या)नशैबलश्यामपक्षतिरक्षुद्रविद्रुमारुणेन तत्क्षणोदितादर्कबिम्बा-  
दिवोत्कीर्णेन कुटिलकोटिना चक्षुपुटेन प्रसूतमरकतांशुसंतान इव  
चेतनो जात्यपद्मरागस्त्रिवर्णराजिना द्विजातिशब्देनेवोद्भासितः । कण्ठभा-  
गेन भयवशोद्भ्रान्तलोचनाभिः स्वभाषया वार्यमाणोऽप्यकृशमाक्रोशन्तीभिः  
शुकीभिर्निकटचारिणो नीलपाटलात्सरकोत्पलादिव कमलिनीखण्डादेत्य  
निजयूथान्मसृणमसृणोत्क्षिप्तचरणो रुचिरमूर्तिरेकः शुक्लशकुनिरविशङ्कित-  
मवादीत्—‘महाभागे, किमित्यभागेव खेदमुद्रहस्येवम् । एष प्राप्तः पक्षि-  
रूपी नभश्चरोऽहम् । आज्ञापय मया यत्कर्तव्यम्’ इत्यभिहिते तेन सभय-  
विस्मया मलयसुन्दरी विहस्य चक्षुषा मे वदनमद्राक्षीत् ।

अहं पुनरविस्मितः सादरमवेक्ष्य तम् ‘नैष पक्षिमात्रः, विशिष्टजातिः  
कश्चिदयम्’ इति विचिन्त्य विहितनिश्चलावस्थानस्याग्रतो गैरिकरसेन किं-  
चिदापाण्डुरत्वचि समासन्नताडीतरुदले कराङ्गुलिनखाग्रलेखन्या सुरेखा-  
क्षरं लिखित्वा लेखमक्षिपम् । अवोचं च तम्—‘अहो महात्मन्,] निसर्गेणैव  
पक्षपातिनः प्रसन्नमुखराराग्युते(?)विनयवतश्च भवतः पुरस्तादतिशयप्र-  
पञ्चितोपचारमुच्चार्यमाणं वचनमबुधत्वमेवावबोधयति । अतो विवक्षितमेव  
निजकार्यमाचक्षे—‘इतः क्षोणीधरारण्यात्कुम्भि दक्षिणस्यामनुपलक्षिताथ  
मानं कियन्तमपि गत्वा भूमिभागमगणितश्रमेण कल्याणभागिना काम-  
रूपाख्यमण्डलख्यातनामानमाश्रु(श्रि)त्य लौहित्यनदमावासितबलस्य मत्से-  
नाधिपतेः कमलगुप्तस्य गुप्तेन भूत्वा सत्वरमयं प्रापणीयो लेखः’ । स तु  
‘यदादिशसि’ इत्युदीर्य दर्शितादरो दूरव्यावृत्तवदनकोटिना चक्षुपुटेन  
लेखमादाय तमुदब्युखः खमुदपतत् ।

१. प्रसूत उत्पादितः. २. त्रयो वर्णा ब्राह्मणक्षत्रियवैश्याः, नीलकृष्णरक्ताश्च.  
३. ‘प्रसन्नमुखराङ्(ज)गुतेः’ इति पाठे तु ‘प्रसन्नस्य मुखरूपिणो राज(ज्ञ)श्चन्द्रस्य  
शुतिर्यस्य’ इति व्याख्या संभवति.



गते च तत्र त्रिकूटाधिष्ठितां काष्ठामधिगतप्रहर्षविस्मयः सस्मितमवा-  
दिषम्—‘मलयमुन्दरि, किमेष चिरपरिचितः शुक्लशकुन्तिर्येन ते वचनमुच्च-  
रितमात्रमेवावधार्य बुद्धिमानिव पुमानचकितमनाः समागत्य निकटोद्देशमा-  
देशमुपयाचितवान्’ इति । प्रहृष्टेन परिपृष्टा मया विहस्य सा स्वैरमवनत-  
मुखी ‘कुमार, सर्वदा परित्यक्तपरविषयचिन्तायाः सततमात्मकर्मसु निवि-  
ष्टदृष्टेः पर्वतारण्य इह सदृशरूपविज्ञानैर्मानुषैरपि समं न मे परिचयः । किं  
पुनः पक्षिरूपैः । अपूर्वः कश्चिदयमागतः पतन्ती’ इत्यभिधाय विहितोर्ध्व-  
लोकावलोकना साध्यकृत्यनिर्वर्तनाय तस्माद्दीर्घिकातटशिलातलादुदतिष्ठत् ।

अत्रान्तरे नितान्तमुपजातकुतूहलो नीलबहुलपक्षमापटलचञ्चुपुटमनुकर्तु-  
मिव तस्य शुक्लविहङ्गस्याङ्गमुल्लासितहरितपत्रसंततिररुणतां निनाय नि-  
जमण्डलं चण्डभानुः । क्रकचकृत्तातिवृत्तरक्तचन्दनस्तम्भच्छेदच्छविना  
दिनकरबिम्बेन चुम्बितप्रान्तमञ्चलन्यस्तधातुमुद्रास्तबकमिवाम्बरमराजत ।  
पुञ्जीभूय मूले युगपदतिवाहिततरुणतपनातपाः पुरस्तादुद्गतं ध्वान्तमनुग-  
न्तुकामा इव प्रावर्तन्त पूर्वाभिमुखमखिलाः पादपच्छायाः । ‘...स्वंसमानसरल-  
रविकरशिरासंततिः स्वस्थानचलितद्विजसमूहो विवर्णसंकुचितच्छविः प्राप्य  
परिणतिप्रकर्षमस्तोन्मुखो बभूव दिवसः । क्षतक्षपातमसि प्रकाशितजगन्नि-  
शान्ते शान्तिमुपगते दिवसदीपार्चिषि धृतोन्मेषशेषत्विषा तपनबिम्बेन परि-  
गृहीता रक्तसूत्रवर्तिरिव पुरतः स्फुरितभास्वरङ्गारा वरुणदिशि गुञ्जारुणा  
संध्या व्यराजत । निरस्तघनरागेण तमसा बद्धमुकुलाः कान्तिमुभयथापि  
हैरितां प्रापुरञ्जिन्यः । सांध्यरागसंभेदारुणानि रविवियोगदलितरक्तारवि-  
न्दिनी हृदयरागानुरञ्जितानीव रेजुरदृष्टपारतीरोपान्तनीराणि । निम्नोन्नत-  
विभागविश्रान्ततिमिररक्तातपच्छेदा नूतनद्वीपिचर्मच्छादितेव स(श)-  
बला शिलोच्चयक्षितिरलक्ष्यत । रणरणायमानषट्चरणमालावलयितचरणानि  
परस्परासङ्गशङ्कितानि यतियोगेन निगडितानीव ददृशिरे कमलदीर्घिकासु

१. अम्बरं वस्त्रम्, गगन च. २. द्विजा दन्ताः, पक्षिणश्च. ३. आदित्यस्याङ्गारप्रति-  
भत्वम्. ४ हरितां दिशां कान्ति सकुचिताः कमलिन्यः, (पक्षे) हरिता नीलाम्.

चक्रनाम्नां मिथुनानि । पुरस्तादस्तभूतः प्रततवडवाम्नितापिते पतितमप-  
 रार्णवखेहकटाहे निरूप्य तपनतपनीयमाषकमुदीरितकलकलैर्द्विजैराकुली-  
 कृतो नैनाजगाम श्यामतां प्रदोषः । कुसुमकोशकोडकूजचञ्चरीकाणि पत्र-  
 संकोचविरलायमानघनविटपजालकानि निद्रालसनिलीननीडजाक्रान्तिलम्ब-  
 लताशिखाग्राणि तनुनापि तमसा तिरोधीयन्त तमालतरुगहनानि । प्रति-  
 प्रसूनमासीनसकलोपवनमधुकर इव निरन्तरनिलीननीलकण्ठकलकण्ठावगु-  
 ण्ठित इव चकासामास मांसलीभूतकालिमा काननाभोगः । क्षणेन च कठोरत-  
 रतां कलयता कलिकालेनैव कलुषात्मना तमस्तोमेन कवलितं सकलमपि भुव-  
 नमेकैवर्णमभवत् । दृष्टिविरहितेव सृष्टिरिन्द्रियाणामुदभाव्यत । रसातलो-  
 दरगता इवाज्ञायन्त ककुभः । समुद्रजलमग्रेव समदृश्यत मही । मुरारि-  
 जठरावासित इव व्यभाव्यत समग्रोऽपि भूतग्रामः । तारकादिभिर्दिग्वि-  
 भागानां पुष्पपरिमलेन विटपिनां ध्वनिना तिरश्चां चरणसंचारेण वर्त्मनां  
 व्यज्यत विशेषः । किं च—नक्तंचरकुलानां प्रचारः, खँङ्गिनामूर्ध्वचरणा-  
 वस्थितिः, उल्लूकानां चक्षुरालोकः, चक्रनाम्नामपनिद्रत्वमद्रावभवत् । अति  
 भास्वरमणिप्रभोत्तम्बिताकाशमादिदेवायतनमपहाय सकलमपि विश्वमानशे  
 तिमिरराशिः ।

एवं च विगलिते निशीथिन्याः प्रथमयामे निखिलमपि निर्माय सायं-  
 तनं नियमकर्म प्रणम्य दूरस्थमप्यादरेण गुरुजनमधिगतोदयमृगाङ्गमण्डल-  
 क्षालिततमःपङ्कपटलामनतितुङ्गया निरन्तरसमासङ्गसंगलितसौभाग्यया सु-  
 श्लिष्टसंधानमणिशिलातलघटितया शिखरपरिपाठ्या समन्ततः परिक्षिप्त-  
 पीठा मठाग्रभूमिकापृष्ठवर्तिनीमिन्दुकान्तमाणिक्यमण्डविकामगच्छम् ।

तस्याश्च मणिशिलाबन्धवन्धुरेषु मन्थरपदन्यासया गत्या सविभ्रमं  
 परिभ्रम्य पर्यन्तेषु दृष्ट्वा च दिशि दिशि प्रदीप्तदिव्यौषधिकलपोद्द्योतकपि-

- 
- १ भूवृद्ध राजा, गिरिश्व. २. द्विजाः पक्षिणः, विप्राश्च ३. 'नन्वाज' स्यात्.  
 ४ प्रकृष्टदोषश्च. ५. नीलकण्ठो मयूरः, कलकण्ठः पिकः. ६. म्लेच्छम्, नीलं च.  
 ७. शरभपक्षिणाम्.

लितातुच्छकूलकच्छमुच्छलितचन्द्रमणिकन्दरासान्द्रनिर्झरनिनादमिन्दुप्र-  
भाप्रकाशितविभागमेकशृङ्गविस्तारमुपजातहर्षोऽहमचिरनिर्वर्तितप्रदोषकृ-  
त्यामर्तकिताधिगतकान्तकुशलोदन्तनिर्वृतामच्छसलिलक्षालनापास्तरजसि  
मण्डपिकाजिरे रजतवेदिकामाश्रित्योपविष्टां मलयसुन्दरीमुपगम्योपावि-  
शम् । आसीने च मयि नातिसंनिकृष्टमध्यास्य विष्टरमुत्सुकोत्सुका समा-  
गत्य चतुरिका साकूतमवदत्—‘भर्तृदारिके, निश्चलविधृतया(?) शिबि-  
काप्ययानश्चारायणो नाम कञ्जुकी कतिपयपरिस्कन्दपरिवारो द्वारि । ब्रूते  
चैषः ‘बलवदश्वस्थचित्तया तिलकमञ्जरी प्रेषितो मलयसुन्दरीमाने-  
तुमहम्’ इति ।

निशम्य चैतदुत्पन्नसाध्वसा द्रविडराजपुत्री तामपृच्छत्—‘भद्रे, विदित-  
मस्यास्त्वया किञ्चिदस्वास्थ्यकारणमन्येद्युरेव निरामयशरीरा मत्सकाशमागत्य  
गता स्वगृहमायुष्मती’ । सा प्रत्यभाषत—‘भर्तृदारिके, सम्यगहमपि न जाना-  
मि । तदपि दृष्टं श्रुतं चावेदयामि । अतो दिनादतिक्रान्त एकदिवसव्यवहितेऽह-  
नि प्रातरेव द्विगुणतरतरुणतरुणं दक्षिणमदृष्टपारसरस्तीरतटवनमितोऽह-  
मत्राजिषम् । अवचितविकचकुसुमा च कृत्वा देवतार्चनं यावत्त्वत्कृते कन्दफल-  
मूलमन्वेषयन्ती कंचित्कालमतिवाहयामि, तावद्भर्तृदारिकापि तिलकमञ्जरी  
वनविहारकौतुकहृता त्वदन्तिकादुत्थाय शैलप्रस्थमवलोकयन्ती करेणु-  
कारूढा तमेवोद्देशमुपदिश्यमानसरणिरन्तर्वैशिकैरागच्छत् । आसाद्य च  
श्लक्ष्णशितसुकुमारवालुकं पुलिनमेकमवतीर्णवत्यामत्र प्रमदपरतन्त्रः स-  
मस्तोऽपि सध्रीचीजनोऽस्याः क्रीडितुमनेकप्रकारमारभत । कोऽपि हरि-  
चन्दनद्रुमेषु दोलामरचयत् । कश्चिद्वल्कलविवराकृष्टेन कर्पूरकणरेणुना  
गात्रमच्छुरयत् । अन्यः कर्णपूराशया करनस्त्राग्रैर्लवङ्गपल्लवानग्रहीत् । अ-  
परः सरस्तीरविषटितशुक्तिमुक्तैर्मुक्ताफलैर्धूतक्रियां प्रावर्तयत् । सा तु  
निर्भरविकसिताभिरमरतरुवल्लीपरम्पराभिः प्रलोभिता सलीलमुत्थाय चरण-  
चारेण पुष्पावचयमकरोत् ।

परिभ्रमन्ती च तत इतो नितान्तरमणीयमाकरमिवामोदस्य, सदनमिव  
पुष्पसंपदाम्, आस्पदमिव मकरकेतोः, निकेतनमिव सर्वर्तूनाम्, उल्लासि-

तकराकारविटपाभिरुपरि निपतन्तमातपमिव निरोद्धुमूर्ध्वमतिदूरमारूढा-  
भिरतिमुक्तकलतामिर्लवलिभिस्ताम्बूलवल्लीभिरन्याभिश्च प्रशस्तवनलताभि-  
र्विरन्तरानद्गनिबिडभित्तिभागमतिघनतया मारुतेनापि दुःखलम्बप्रवे-  
शमामोदतरलितैस्तरुणतापिच्छपिकपिच्छमासि छदच्छायातमसि कूजितेन  
व्यङ्ग्यैर्भृङ्गनिकरैरक्रमाक्रम्यमाणकुसुमस्तवकमेकमेलालतामन्दिरमविक्षत् ।

प्रविष्टमात्रायामेव तस्यामकस्मादशनिताडनत्रुटितविकटाञ्जनशैलशि-  
खरानुकारी युगान्तघनघटाघोषभीषणेन विस्तारिणा कण्ठरसितेन रोषय-  
न्नीषदुपजातनिद्रानन्दविच्छेदमद्रिकन्दरामन्दिरमृगेन्द्रवृन्दमचिन्तितावास-  
गृह्णीष्वयंग्रहाश्लेषविभ्रमैः सहर्षसंक्षोभमीक्षितः क्षितिधरगुहासु शबर-  
सेनाधिपैरर्तार्कित एवागत्य गगनाग्रदेशात्सरस्यपतदवनतमुखो महावारणः ।  
तस्य चोच्छलितसलिलच्छटास्त्रपिततटविटपिना जनितसकलाटवीसत्त्वसं-  
त्रासेन विगतहेतुना वेगपतनेन तरलितो भयविह्वस्तः सकलोऽपि भर्तृदारि-  
कापार्श्ववर्ती युवतिलोकः प्रपलाय्य कश्चित्तरुतलेषु कश्चिद्भ्रततिवलयेषु  
कश्चिद्भिरिगुहान्तरालेषु तरसा न्यलीयत ।

क्षणेन क्षीणायां विभीषिकायामकाण्डविद्धरोद्धुमरितेषु दूरमुड्गीय  
पुनरपि स्वानि वृक्षखण्डानि संसृ(श्रि)तेषु विश्रान्तवासितावेशनिभृतेष्व-  
ण्डजेष्वतीतासु कियतीष्वपि कालकलासु तस्मात्तिमिरगवलालिकज्जलकू-  
टकालान्नूतनादिव जलदवृन्दात्तडिल्लता विनिर्गत्यैलालतासदनाद्देवी तिलक-  
मञ्जरी तरलरत्नाभरणकिरणप्रभासंभृतेन गात्रप्रभासंभारेण सकलमुद्ग्यो-  
तयन्ती तं वनोद्देशमवनतमुखी सलज्जेव नातिनेदीयसस्तमालतरुगु-  
ल्मस्य मूले गतिविलम्बमकृत । स्थित्वा च तस्यान्तरेषु मुहूर्तमुपशान्त-  
संततश्चासपवनोद्गमास्वेदसलिलार्द्रजघनमण्डलासक्तमादरेण निबिडीकृत्य  
वि[स्र]स्तनीविनिर्वासनं नियम्य चापरेण वैदग्ध्यशंसिना बन्धविन्यासेन  
सविलासमीषद्विवृतदोर्मूलपरिणाहाभ्यां बाहुलतिकाभ्याममन्दकुसुमामोदवा-  
सितवनानिलं शिथिलतामायातमलिनिकुरुम्बनीलं बालबल्लीभारमविचल-  
विधृतलोचना लताजालकान्तरेण प्रैतीपमवलोकितवती । कृत्वा च

क्षणेन जृम्भारम्भानिष्पतद्वाष्पविन्दुक्लिन्नलोचनापाङ्गमङ्गभङ्गं प्रस्थिता ।  
 तदेव चकितचकिता लतालयनमुल्लासितस्तनांशुका च वारंवारमवलोकितकुसुमजालकालीकमेव कुर्वती मार्गलतासु कुसुमावचयमागता द्वारमस्य । स्थित्वा चात्र कंचित्कालमुद्विग्नमानसा तदासन्नवर्तिषु तरुस्तम्बेषु सत्वरं भ्रमितुमारब्धा । क्षणेन चारुह तुङ्गं सरस्तीरतटमेकमधिकविस्तारितेक्षणा प्रतिक्षणोदञ्चितमुखी दिङ्मुखानि प्रेक्षितुं प्रवृत्ता । तां च दृष्ट्वा तथाविधामुत्पन्नविषया मनस्यकरवम्—‘हन्त, किमियमसमञ्जसन्यस्तचरणा तरुतलेष्वेकाकिनी भर्तृदारिका परिभ्रमति । किं वस्तु विस्मृतं किमपि काम्यं तदन्वेषयति, किमतर्कितस्वरूपेण तेन द्विरदपतनेन दूरीकृतमात्मीयमेवालीजनं मृगयते, यदि वा निरन्तरतपःक्षपितवपुषामृषीणामपि मुषितधैर्याणि दृश्यन्ते । अधुना हृदयहारीणि विभ्रमचेष्टितानि यान्यस्या न तानि मदनोन्मादमपहाय प्रकारान्तरेण संभवति । तदवश्यमखिललोकातिशायिरूपलावण्येन पुण्यपरमाणुनिर्भितोदारवपुषा दिव्यपुरुषेण केनापि दर्शयित्वात्मानमपसृतेन विप्रलब्धेयम्’ इति चिन्तयामि यावत्तावदागत्य परिवृता सा परिग्रहाग्रेसरेणाभिसरलोकेन । नीता च निश्चितप्रकृतिविपर्ययासभीतेनानिच्छुरपि गन्तुमनवरतविहिताभ्यर्थेन स्वस्थानम् । तत्रापि सर्वदा शयनतलगता मुमुक्षुमतिरिव भ्रन्दमध्यनभिन्दितदिव्यरसपानभोजना, संनिपातविद्वैद्यवाणीव प्रकृष्टतापेऽप्यनुपदिष्टशिशिरोपचारा, निदाघपरमावस्थेव सैहचरीरप्यैपश्यन्ती, भीरुपरिषदिव पृष्ठाभ्यरतिकारणमनावेदयन्ती, चित्रज्ञमपि गतप्रज्ञ इति सावज्ञमवलोकयन्ती, प्रियभाषिणेऽपि रोषमुद्वहन्ती, केवलं यस्तस्मात्सरस्तीरतटवनादागतो यस्तद्गन्ता यस्तदुत्पन्ना वार्तामकथयद्यश्च तद्गमनार्थमुद्यममकारयन्तमेव परिजनं पार्श्वे कुर्वती तमेवालपन्ती तस्यैव वचनमवधारयन्ती प्राक्तनमहःस्थिता’ इत्युक्ते तथा मुक्तसाध्वसा मलयसुन्दरी सधीरमवदत्—

१ स्तोकमपि. २. क्षिप्ती शीतकाले पुष्पयति; सखी च. ३. ‘शो तनूकरणे’ इत्यापि तेन क्षिप्तीस्तनूकुर्वती; सखीरनवलोकयन्ती च.

‘भद्रे, यद्येवमल्पो व्याधिः । न किञ्चित्कृतेनाकालगमनेन । उत्तिष्ठ । प्रहिणु चारायणम् । त्वमपि गत्वा सत्वरमिदानीमेव मद्रवसा समाश्वासय प्रकृतितरलां तिलकमञ्जरीम् । ब्रूहि चैनाम्—‘अद्य निरवद्यशास्त्रशस्त्र-विद्यापारदृष्ट्वा किमपि कुशलः कलासु सकलभारतवर्षभूभुजो मन्पितुरपि माननीयाज्ञस्य राज्ञो मेघवाहनस्य प्रथमसूनुरवसानभूमिः समस्ताभिरामवस्तुविस्तरकथायाः कथञ्चिदपि दूरदेशान्तरादागतः प्रातरेव देवताधाम्नि हरिवाहनो नाम्ना कुमारो मया दृष्टः । स च निसर्गस्वच्छहृदयो मदीयवचनानुरोधेन स्थितोऽत्रैव दिवसमद्यतनम् । आनीतं च तं निजावासमनुबन्धेन परमबन्धुकल्पमुत्सृज्य युज्यते न यातुमिति चिन्तयन्ती नाहमायाता । तेन निःसेहतादोषो मयि न संभावनीयः’ इति ।

गतायां च तस्यां कृतप्रस्तावा मलयसुन्दरी शैशवानुभूतानर्णवान्तर-द्वीपजातानृध्याश्रमनिवासवृत्तानन्यांश्च चिरंतनानात्मीयसुखदुःखवृत्तान्तानावेदयन्ती स्थित्वा सुचिरमुचितसमये मठाग्रपीठादवतीर्थं तामेव मध्यमभूमिकामध्यभाजमात्मीयशयनशालामव्रजत् । अहं तु शशिकान्तमण्डपिकायां पुरस्तादेव विस्तृतायतमाश्रित्य मणिशिलापट्टमास्तीर्णमभ्यर्णनिहितकोमलकल्पपादपांशुकप्रवाारमभिनवं पल्लवशयनमगमम् ।

तत्र च विशालवेदिकापृष्ठबन्धौ सुगन्धिस्त्रग्दामकल्पितोपधाने निषण्णः शयनसंनिधानोपविष्टया निष्कृष्टरत्नोर्मिकाधिकसुस्पर्शकरतलयुगलया प्रतिकलपरामर्शचलितचञ्चलकलाचिकाञ्चनवलयमालया मृद्यमानचरणद्वयः शनैः शनैः संवाहनकर्मचतुरया चतुरिकया तदुपवर्णितमनुस्मृत्य तिलकमञ्जरी मन्मथोन्मादमधिकमात्मन्युपजातबहुमानो मुहुर्मुहुश्चिन्तितवान्—‘अरे हृदय, किमर्थमद्यापि ताम्यसि । किञ्च न मुञ्चसि चिरंतनविषादम् । उद्वह परं परितोषमधुना । यस्याश्चित्रपटगतेनारि रूपेण तादृशी पुरा विकलतां नीतमसि, यामभिलष्य विहितानेकसंकल्पेन नितान्तमल्पापि कल्पशतायमाना शयनतलगतेन कथमपि यापिता सा त्वया संततवितीर्णदेहदाघा निदाघयामिनी, यत्समागमाशया प्रतिदिवसमुन्मुखेन साकेतनगरोपवनवर्तिना वीक्षितो गन्धर्वकस्यागमनमार्गः, यामनुस्मृत्य स्मरशरश-

रव्यतां गतेनापि रक्षता प्रयत्नेन धैर्यमतिथ्यापितो नितान्तदुर्मर्षणः स वर्षा-  
समयः, यद्दर्शननिराशेन मुक्त्वा गृहनिवासमङ्गीकृतो दूरदेशान्तरप्रवासः,  
यद्विरहवेदनाविहितसौहित्येन लौहित्यमृगयावने विना मृगग्रहणसंकल्पेन  
कल्पितः सपरिवादिनीवादनमनुदिनं विनोदः, यदन्तिकं गन्तुमभिलष्यता  
व्यावर्तनसहेनापि गच्छल्लुदीचीं दिशमुपेक्षितः स नक्षत्रपथचारी शिबिर-  
वारणः, यदनुरक्तेन दृष्टा सरस्तटलतावेश्मनि सापि भुवनत्रयातिशायि-  
रूपान्या कापि राजकन्येयमिति परिहृता निरीहेण, यां विनिश्चित्यानुमा-  
नेन दूरोज्जितापि प्रतिनिवृत्य दिनमखिलमन्विष्टा क्षुत्पिपासायासितेन,  
या च मौनादिकाचेष्टास्मरणचकितेन दृष्टापि न पराङ्मुखी मयि भविष्य-  
तीति चिन्तिता रजनिमखिलां द्रुमतलास्तीर्णतल्पस्थितेन, सा स्वत एव  
संप्रति विधेयतां गता जीवितं देवी तिलकमञ्जरी । सर्वथा लब्धं त्वया  
लब्धव्यम्, अधिगता जन्मवत्ता, निरस्तो दुस्त्यजश्चिन्ताभारः, स्वीकृतं  
स्वतन्त्रत्वम्, तथाप्येतदभ्यर्थये विमुच्य तरलताम्, तिरस्कृत्येन्द्रियाणि,  
निवार्य चक्षुषः प्रभुत्वम्, अङ्गीकृत्य नागरकवृत्तम्, निवर्त्य चापलं  
पञ्चबाणस्य, तथा कथंचित्प्रवर्तेथा यथाहमस्याः प्रथमदर्शने श्लथीभूतधैर्य-  
स्थितिरासन्नवर्तिनो विदग्धलोकस्य नोपहास्यतां व्रजामि' इति चिन्तयन्नचि-  
न्तितातीतयामामायामिनीमपि हेमन्तयामिनीं क्षिप्रमक्षपयम् ।

अथ मरुत्पथादवतरन्त्या विभावर्या निजप्रभाजालनिहृतच्छिद्रमच्छा-  
स्फाटिककटकमिवोन्मुक्तकरमिन्दुमण्डलं पपात । आपाण्डुपरिमण्डलेन  
शशिनास्तनेनैकेन किञ्चित्प्रकाशेन स्तोकविगलितमिश्रोत्तरीया दर्शनीय-  
तामगच्छत्प्रतीची । हरितपाटलं रक्तारविन्दिनीवनमिव द्युमणिमार्गमवलोक-  
यितुमुत्पतितमर(रु)णांशुभिः स्वचितमेचकादिन्द्रदिशि तलिनीभवत्तमिस्रम् ।  
इतस्ततः कीर्णतनुजलतुषाराः प्रौढवातिका इव ज्वलितसर्वाङ्गम(भ)ङ्गनामान-  
(नं) विषमपहर्तुमारमन्त संततोदीरितहंसपक्षशब्दाः सरोमरुतः । समकालमु-  
त्क्षिप्तपञ्चसंहतीनि सहैव कुमुदैरण्यदीर्घिकासु जैषटिरे नष्टनिद्राणि चक्र-  
वाकद्वन्द्वानि । क्षीणनिद्रेण निकटद्रुमकुलायशायिना शुक्रकुलेन वारंवारमा-

वेद्यमानविस्मृतक्रमाणि प्राक्रम्यन्त पठितुमाश्रमोदजनिषण्णैर्वृद्धवैखानसैः ।  
प्राभातिकानि गङ्गास्तोत्रगीतकानि मदनुरागप्रगुणितश्वागत्य शयनशाला-  
भ्यासमविभावितः कोऽपि बन्दीव बैदेशिको दिव्यपुरुषः श्रव्यवर्णोच्चारया  
वाचा समुच्चार्य तत्कालसमुचितं चटुश्लोकमुपवर्णितप्रभातारम्भमेतद्वृत्तकु-  
लकमनाकुलः पपाठ—

गेहे देव्याः सुषिरनिपतन्मारुतोत्तानवेणौ  
धृत्वा कोणं विरचितलयो वादयन्दन्तवीणांम् ।  
रात्रौ द्वित्रैः सह सहचरैः सेवते त्वद्विपक्षः  
किं संगीतं नहि नहि महीनाथ हेमन्तशीतम् ॥  
इयं व्योमाम्भोधेस्तटमिव जवात्प्राप्य तपनं  
निशानैर्विस्लिष्यद्वनघटितकाष्ठा विघटते ।  
असावप्यामूलत्रुटितकरसंतानतनिकः  
प्रयात्यस्तं सस्तः शितपट इव श्वेतकिरणः ॥  
भवत्याविर्भावः शिखरपरिपाठ्या शिखरिणां  
वनानां वृक्षश्रीरकलितविवेका विकसति ।  
ससीमा सत्रामा सनगरसरिद्वीपवल्या  
तमित्वादुन्मज्जत्युदधिजलमध्यादिव मही ॥  
यथा स्थूलं मूलेऽवतरति दृशामर्थनिकरो  
यथा सूक्ष्मं लक्ष्मीं त्यजति विधुरस्तारकगणः ।  
यथा वृद्धं बन्धः कमलमुकुलानां विघटते  
यथा निम्नं भूम्ना रचयति पदं ध्वान्तनिचयः ॥  
अयं बारल्लीणां सुरतविधिवैजात्यपिशुन-  
स्तिरोधत्ते काञ्चिध्वनिबहलितः कण्ठनिनदः ।  
असावप्यावृत्तिप्रभृ(सु)तरवरेखाविलिखितै-  
र्गलच्छिद्रैर्निद्रां व्रजति रतिपारापतगणः ॥  
अवस्या(श्या)यस्पन्दै रभसरतनिष्पन्दचपुषां  
विलासिद्वन्द्वानां द्रुतनिबिडिता श्लेषविधयः ।



दिशन्तो मौखर्थं भवनवलमीजालकभुवां  
 धुतक्रीडोद्यानद्रुमविततयो वान्ति मरुतः ॥  
 प्रभातप्रायासौ रजनिररुणज्योतिररुणं  
 रुणद्धीदं रोदो दिशि दिशि तमस्ताम्यतितमाम् ।  
 प्रभालिद्रश्चन्द्रो दलति दलमैत्री जलरुहां  
 रहोऽनुत्साहस्य श्लथय नृप निद्रासुखरसम् ॥

श्रुत्वा चैतदुपजातविसयोऽहमरुणप्रभोद्भेद एवोत्थाय शयनात्किचि-  
 दाबद्धकमलखण्डोन्मेषमीषदुपशान्तशोकसंचरत्कोकयोषान्विध्यमाणसहच-  
 रमनिललोलकल्लोलदोलायमानद्वित्रजलचरपतत्रिमिथुनमाबद्धपिण्डडिण्डीर-  
 शबलितशिलासोपानमालामूलमुपशान्तपङ्ककलङ्कशीतलखच्छनीरमदृष्टपार-  
 सरस्तीरमव्रजम् ।

तत्र च कृतावश्यकः स्नात्वा दत्तसंध्यादेवतार्घाञ्जलिरादाय सद्यः प्रबु-  
 द्धमधुकोरोत्सृष्टविघटमानदलविकटकोशकोटराणि सनालदण्डानि भूयासि  
 कनकपुण्डरीकाणि नलिनीपलाशपुटसंदानिताश्च मकरन्दिनीरमरतरुसुम-  
 नसस्तदेव देवतायतनमागच्छम् ।

इच्छानुरूपरचितपूजश्च प्रणम्य परमया भक्त्या प्रथमजिनबिम्बमवि-  
 लम्बितगतिः कृतसमस्तप्रातरितिकृत्यायास्तत्क्षणोपलिप्तमितस्ततो रचित-  
 रुचिरस्वस्तिकामविरलन्यस्तपुष्पस्तवकशबला सवालातपामायतनमण्डपाङ्ग-  
 णसङ्गिनीमाश्रित्य विपुलामिन्द्रनीलदोलास्तम्भवेदिकामासीनाया नातिसं-  
 निधौ मलयसुन्दर्याः समुपाविशम् ।

निविष्टमात्रस्यैव मे हृष्टहृदया निकटमागत्य चतुरिका नीचैरकथ-  
 यत्—‘कुमार, त्वद्गुणश्रवणसंजातपरमप्रेमकौतुका प्रातरेवागमिष्यत्यद्य  
 देवी तिलकमञ्जरी । तदत्रैवोपविष्टेन कल्याणमूर्तिना मुहूर्तमासितव्यम्’ इति  
 वदन्त्यामेव तस्यां समकालचलितसकलसेनापतिपदातिबलकलकलोपबृंहितो  
 विजृम्भितोत्तालवैतालिकत्रातजयजयध्वनिस्तारधीरेण वर्धितो धावतः पुर-  
 स्तादुदस्तकनकयष्टेः प्रतिहारलोकस्यालोकशब्देनोत्सारयन्निवोपहसन्निवा-

(१) घन्यकालजलवृन्दमसंख्यश्लरीपटहशङ्खादिवाधरवसंभेदपृथुरुदस्थित  
प्रस्थानतूर्यघोषः । क्षीरसागरपटलानीव मथनोद्वेजितानि सकलमर्त्यलोकसरः-  
पुण्डरीकवनानीव नाकमन्दाकिनीदर्शनोत्कण्ठितान्यशेषशरदभ्रमण्डलानीव  
चण्डानिलप्रहतानि तरुणपिण्डीतगरपाण्डुराण्यदृश्यन्त वेगादापतन्ति  
श्वेतातपत्राणि । मुखाभ्रविस्फुरितफेनस्फारदशनप्रभैस्तारहेषारवमिषेण विष-  
माश्ववाजिनां जवमिबोपहसद्भिराशामुखान्यरुध्यन्त सर्वतो वियति । वल्ग-  
द्भिरश्वीरैर्दिवाप्युद्गतग्रहनक्षत्रतारागणमिव व्योमाङ्गणमलक्ष्यत व्याप्तम् ।  
अनणुभिर्मणिविमानैर्द्विरदमदपङ्कमलिनितेषु मार्गजलदेषु तरलानिलतरङ्गि-  
तास्तरन्त्यो विद्युत इवाद्योतन्त कदलिकाकनकवैजयन्त्यः । सान्द्रकर्पूरमृग-  
मदामोदवाही गन्धोदकनदीप्रवाह इव पवनेरितः प्रससार दिव्यकुसुमा-  
ङ्गरागपरिमलो वाराङ्गनाजनस्य । क्षणेन च प्रशस्तहृत्श्रवणामनणुनक्षत्रमा-  
लाकलितकुम्भआजिनी रजनीमिव निजप्रमान्धकारितभुवनभागां यामगजव-  
सामारूढा प्रभालीढदशदिशारत्नाभरणकिरणौघेन सुरभिवासाराण्यपवनले-  
खेव नवपल्लवप्रकरेण निरन्तराच्छादिततनुलताप्रान्तचलितश्वेतचामरकलापा  
शरत्कालतटिनीव चटुलकलहंससेवितोभयतटा तमालनीलेन त्वंगतापुरः  
परस्परसङ्गिता शिखण्डिपत्रातपत्रखण्डेन दूराबद्धमण्डलं शाद्वलमिव व्योम्नि  
विस्तारयन्ती तारकाराजतनुरिवागत्य नभसा प्रतिमारूपेण सा भूभ्याम-  
वातरत् । त्यक्तयाना च देवतागारगोपुरद्वारि वारिताशेषपरिजनप्रवेशा  
प्रौढविद्याबलविवृद्धसौर्यावलेपाभिरुरःस्थलामुक्तमुक्ताफलखचितचामीकरव-  
र्मभिरनेकरत्नकिर्मीरकार्मरङ्गासिपट्टप्रणयरमणीयभीषणाभिरधिहृताभिरङ्गर-  
क्षाविधावनेकशतसंख्याभिः सर्वतो नभश्चरभटीभिर्घटितवरिवेषाविशेषचल-  
विक्षिप्तक्षणाभिरग्रतोऽग्रतः प्रस्तुतसमुत्सारणा मृषैव विस्तारितरोषपरुषारवा-  
भिर्वेषधारीभिर्दूरादेव मामाबद्धलक्षेण चक्षुषा मुहुर्मुहुः सतर्षमीक्षमाणा  
प्रविश्य संनिधौ मलयसुन्दर्याः समुपाविशत् ।

निषण्णां च तामासन्नसहचरीवृन्दपरिवृतां पिबन्तीवोत्सङ्गयन्तीव  
गाढमाश्लिष्यन्तीव स्नेहनिर्भरेण चक्षुषा सुचिरमुद्रीक्ष्य परिमृज्य च करा-  
ग्रेण वारंवारमंशदेशे द्रविडदेशेश्वरसुता सखेदमप्राक्षीत्—‘प्रियसखि,

परिक्षामपाण्डुरच्छायविगृहा मृगाङ्गतनुरिव दिनेनैव दुरुपलक्ष्यतां गता ।  
 कथय किं ते तादृगस्वास्थ्यमुपजातम्, कथं च निर्निमित्तमेव प्रशान्तिमुप-  
 गतम्, किं च त्यक्तसर्वान्यकरणीया प्रातरेवायतनमागता' इत्युदीर्य मयि  
 निक्षिप्तलोचना लज्जावनतवदनामदत्तोत्तरामेव तां पुनरवादीत्—'तिल-  
 कमञ्जरि, विशेषदर्शितादरा क्षणमितो देहि दृष्टिम् । स एष सुगृहीत-  
 नामा भरतवर्षार्धभूभुजो महाराजमेघवाहनस्य प्रथमसूनुरविकलचतुःष-  
 ट्ठिकलाश्रयतया चतुर्गुणेनाधिकः समासादितसमग्रकलस्य शीतरदमेरु-  
 तमयस्वभावः कुमारो हरिवाहनः' इति व्याहृते तथा सखीलपरिवर्तित-  
 मुखी तत्क्षणमेव सा तीक्ष्णतरलायतां बाणावलीमिव कुसुमबाणस्य,  
 विवृत्तवालशफरस्फारसंचारां तरङ्गमालामिव शृङ्गारजलधेः, धवलीकृतदि-  
 गन्तां ज्योत्स्नामिव लावण्यचन्द्रोदयस्य, धैर्यध्वंसकारिणीमुल्कामिव राग-  
 हुतभुजः, संभ्रमोल्लासितैकभ्रूतामाज्ञामिव यौवनयुवराजस्य, मुकुलितां  
 मदेन, विस्तारितां विसयेन, प्रेरितामभिलाषेण, विषमितां व्रीडया, वृष्टि-  
 मिवामृतस्य, सृष्टिमिवासौख्यस्य, प्रकृष्टान्तःप्रीतिशंसिनीं वपुषि मे दृष्टि-  
 मसृजत् ।

दृष्ट्वा च तां प्रकटिततथाभूतविभ्रमामुपलक्षितानुरागा रूपेण वयसा  
 विभवेन वेषपरिग्रहेण प्रभुतया गृहीतवाक्यत्वेन लावण्यसौभाग्यादिगुण-  
 लक्ष्म्या च लब्धसाम्या मृगाङ्गलेखा नाम तिलकमञ्जर्याः प्रियसखी  
 विहस्य मन्दं मलयसुन्दरीमवोचत्—'भर्तृदारिके, यत्त्वया दिष्टम-  
 मृतात्मकः कुमार इति, तत्तथ्यमिति निश्चितं मया । स्मृत्वाद्य चतुरिका-  
 वदननिर्गतेषु क्षरत्सु श्रवसि मन्त्राक्षरेष्विव महाभागस्यास्य नाम वर्णेषु  
 तूर्णोत्तीर्णदारुणज्वरवेदनायाः प्रलयदिनकरांशुकर्कशं ऋषिमानमायान्त-  
 मेकपद एव देव्यास्तमन्तःसन्तापमाकर्ण्य चेदमीषद्विहसिताक्षी दक्षिणक्षि-  
 तपतनया । मृगाङ्गलेखे, किमत्राश्चर्यमविचार्य महिमा महात्मनामनुभावः'  
 इत्युदीर्य तूष्णीकामवत् । तिलकमञ्जरी तु किञ्चिदुपजातवैलक्ष्या क्षणमधो-  
 मुखीभूय विहिताकारसंवृतिरघःकृत्य साध्वसमवलम्ब्य धैर्यमपसार्य वि-  
 भ्रमं निरस्य मनसिजोल्लासमवधार्य दूरारूढमात्मनः प्रभुत्वमालोच्य च

सतामौचित्यकारितामतिप्रागल्भ्येव तिर्यक्प्रसारितभुजलतासरलसुकुमारा-  
रुणाङ्गुलीपरिगृहीतमुदधिवेलेव विद्रुमकन्दलीवलयितमुदग्रमभिनवं शङ्ख-  
मादाय ताम्बूलदायिकाकरतलादन्तःस्फुरद्भिः स्फटिकधवलैर्नखमयूखनि-  
र्गमैर्द्विगुणीकृतान्तर्गतस्थूलकर्पूरशकलं स्वहस्तेन ताम्बूलमदात् ।

दृष्ट्वा च तां कृतसमस्तोचितक्रियामक्रमोपचीयमानहर्षरोमाञ्चा काञ्चि-  
विषयाधिपसुता प्रसन्नमनसं मामवोचत्—‘कुमार, कृत्स्नेऽपि विद्याधर-  
लोक इह लब्धपताका कलासु सकलास्वपि कौशलेन वत्सा तिलकम-  
ञ्जरी । यदि च कौतुकं ततश्चित्रकर्मणि वीणादिवाद्ये लास्यताण्डवगतेषु  
नाट्यप्रयोगेषु षड्जादिस्वरविभागनिर्णयेषु पुस्तककर्मणि द्रविडादिषु पञ्च-  
च्छेदभेदेष्वन्येषु च विदग्धजनविनोदयोग्येषु वस्तुविज्ञानेषु पृच्छैनाम्,  
येन युवयोः शृण्वती चतुरं परस्परालापमहमपि सुहूर्तमवगच्छामि निर्वृतेः  
स्वरूपम्’ इत्यभिहितस्तया निभृतमास्थाय कंचित्कालमहमवोचम्—  
‘काञ्चिराजतनये, अद्यापि मच्चित्तवृत्तेरविज्ञातत्वाद्देवि, करोमि कथमप्र-  
स्तुतं वस्तुविचारम् । इतरोऽपि लोकः प्रायेण न भजत्याभिमुख्यम्, न  
समीहते सांनिध्यम्, न बहु मन्यते स्थिरावस्थानम्, नाकर्णयति वचनम्,  
न प्रयच्छत्युत्तरम् । नितरामपि कृतानुवृत्तेरसंजातपरिचयस्य परस्य किं पुन-  
र्निसर्गनिस्नेह ईश्वरजनः । तद्यदि कदाचिदत्रभवती नभःप्रचारेण प्रस्थिता  
दक्षिणाशाविभूषणेषु त्रिकूटमलयादिषु नगेन्द्रनिश्चलनिबद्धनीडगरुडपोतो-  
द्वासितफणिषु लवणाब्धिरोधोवनेषु दृश्यमानदर्पान्धदिग्विपद्वन्द्वयुद्धेषु द्वीपा-  
न्तरेषु च विमृश्य तेषु तेषु प्रतिनिवृत्ताश्रमेण वा दिव्यनगरीदर्शनकुतूहलेन  
वा शक्रावतारादितीर्थवन्दनाभिलाषेण वाग्रतो दृष्टिपथमागतामयोध्यापु-  
रीमलंकरिष्यत्यात्मगमनेन, बाह्योद्यानविहिताश्रया च तत्र सेवाशया द्रष्टु-  
मागतं पूर्वदृष्ट इति मामार्द्रया दृष्ट्वा संभावयिष्यति, कृतोपसर्पणं च स्ने-  
हेन विमुखीभूय न विमानयिष्यति, प्रस्तुतालापं च शनकैः प्रतिवचन-  
दानेन कृतार्थीकरिष्यति, विहाय प्रस्तुतकथामन्यत्र वा न यास्यति, ततः  
क्रमेण लब्धप्रणयोऽहमवसरागतमात्मविषणानुसारेण सर्वमेतत्प्रक्ष्यामि ।  
अधुना तु मे दृष्टमात्रस्य स्वदेशं प्रतिवासं प्रस्थितस्य पुनर्दर्शनमेकमपहाय

नान्यत्किमपि वक्तुं युक्तम्' इत्युक्तवति मयि संस्मृत्य तत्पुरावृत्तमात्मी-  
यमप्रागल्भ्यविलसितमुद्भिन्नलज्जासिता मत्पुनर्दर्शनप्रश्रभीतेव सा सहसै-  
वोदतिष्ठत् ।

परिक्रम्य चायतनमण्डपे मुहूर्तमनुगम्यमाना सहचरीभिश्चतुरिकोपदि-  
श्यमानमार्गमवाग्रभूमिकापृष्ठमारोहत् । तत्र च प्रतिक्षणं मयि क्षिप्तक्षणा  
कुर्वती मसृणशीतलेषु माणिक्यमण्डपिकाशिलास्तम्भेषु मुक्तसीत्काराणि  
सविकारपरिरम्भणानि, वाचयन्ती श्रव्यभाषया तत इतः शृङ्गारसाराणि  
सत्कविसुभाषितानि, अभिलिखन्ती भित्तिभागेष्वभङ्गुरानुरागाणि विद्याध-  
रपक्षिमृगमिथुनानि, नर्तयन्ती चलितवाचालवलयश्रेणिना हस्ततालशब्देन  
विषमवेल्लङ्घूलतावातायनगतानायतनबर्हिणान्, उपहसन्ती प्रपञ्चितालीकगु-  
णस्तवाभिश्चतुरोक्तिभिश्चतुरिकानिवेदितां मदीयपलवपल्यङ्करचनान्, आ-  
धत्ती कराङ्गुलीयन्नमुक्तैर्मुक्ताफललेष्टुभिर्गवाक्षकोटरेषु कोपाविष्टसहचरीचा-  
दुघटनापरान्पारापतविटान्, बध्नाती घनस्तनद्वन्द्वशालिनीनां शालभञ्जि-  
कानामधिकण्ठमवतार्य चेटीकण्ठतो हठादानाभिलम्बान्मणिप्रालम्बान्,  
कुटिलयन्ती कराङ्गुलिविवर्तनेन प्रियकराकृष्टिसरलाः सहाससहचरीललाट-  
लेखालकलताः, विदधती सार्द्रदन्तक्षतेष्वधरपत्रेषु सानुबन्धमारब्धहासो-  
न्मिश्रपुष्कलशुष्करुदितानामासनपरिचारिकाणामाक्रम्य चन्दनपङ्कोपलेपम्,  
निक्षिपन्ती सशब्दकृतचुम्बना मुहुर्मुहुश्चिबुकमुन्नमय्य परिजनोपनीतानां  
बन्धुजनबालकानां मुखे निजमुखेन ताम्बूलम्, विरचयन्त्यशक्तमश्रुस्तम-  
प्यादरेण दरप्रकाशितपीनं भुजमूलस्तनतटा पुनः पुनः कन्दुकक्रीडाप्रक्रमे  
पुष्पापीडमतिदीर्घमस्थात् । उत्तीर्य च कथंचिच्चिरावस्थाननिर्विण्णपरिजना-  
नुरोलवमान्नमध्येन पुनरप्यन्तिके मलयमुन्दर्याः समागच्छत् । उपविश्य  
चात्राधिकृतैर्गमनायामात्यवृद्धैः पुनः पुनरनुबध्यमाना सखेदमुत्थाय  
मन्थरैश्चरणविन्यासैः प्रत्यावासमचलत् ।

प्रस्थितायां च तस्यां सह तया प्रस्थाय कतिचित्पदानि प्रतिनिवृत्ता  
प्रभूतवेत्रधारीपरिवृता प्रधानद्वारपाली मन्दुरा नाम सत्वरमुपेत्य द्रविड-  
राजतनयामवादीत्—'भर्तृदारिके, देवी तिलकमञ्जरी विरचिताञ्जलि-

पुटा विज्ञापयति—अद्य तावत्कुमारेण सहितया समागत्य सख्या गृहदर्शनानुग्रहेण सुचिरकालत्सौख्यभागिनी कर्तव्याहम्' इति । काञ्चिपतिसुतात्र कर्तव्यमूढा स्तोककालमवनतमुखी स्थित्वा 'मन्दुरे, कन्दफलभुजो मद्धि-  
धस्य शून्यारण्यवासिजनस्य गार्हितमीश्वरगृहेषु गमनम् । कुमारस्तु गच्छतु । अनुभवतु सख्या क्रियमाणमभ्यागतातिथ्यम्' इत्यभिधाय तां व्यसर्जयत् ।

गतायां च तस्यामल्पखेचरीवृन्दपरिगता गृहीतवेत्रच्छत्रचामरेण पश्चात्प्रभावता परिजनेनानुगम्यमाना मृगाङ्गलेखा समागत्य सत्वरमवादी-  
त्—'भर्तृदारिके, तिष्ठत्वेष तावदुचितानुचितयोर्विचारः । उत्तिष्ठ शीघ्रम् । एषा द्वारतोरणस्तम्भलम्भा सुचिरमूर्ध्वावस्थानखिन्नाभिर्नभश्चरेन्द्रकुलकुमा-  
रीभिः परिवृता बहिःप्रतिपालयन्ती त्वदागमनमास्ते देवी । ब्रवीति च—  
न तावन्मया गन्तव्यं न यावदार्या समागतेति । तच्छ्रुत्वा मलयसुन्दरी  
'मृगाङ्गलेखे, न शक्यते किमपि मेऽन्यथा कर्तुम् । अनुवर्तनीया तिलक-  
मञ्जरी' इत्युदीर्य चतुरिकासमेता सलज्जमचलत् । मृगाङ्गलेखा तु कृत-  
मुखसिता ममाकृष्य पाणिं पाणिपलवाग्नेण विष्टरान्मामचलयत् । अगच्छच्च  
तिलकमञ्जरीसमीपम् । सा तु प्रीतिविकसितेक्षणा निरीक्ष्य माममुक्त-  
हस्ताग्रया मृगाङ्गलेखया वारंवारमाकृष्यमाणमीषक्कृतसिता सयत्नमाबध्य  
विगलितोच्चयं पुनः पुनः सिचयमासन्नपरिवारलोकोत्क्षिप्तमूर्तिर्मलयसुन्दरी-  
द्वितीया द्विरदबधूमारोहत् ।

निधाय च समासन्नमात्मपरिजनं मत्समीपे पुरोभूय प्रचलिता चलित-  
यानवाहनेन सर्वतः परिवृता मान्यविद्याधरकन्यकाजनेन स्वावासमगमत् ।  
अहमप्यसद्वेगमारुढा विमानमस्याः स्थिरनिबद्धासनः संनिधानासीनया  
सदृशरूपवेषाभिरामरामाजनसमेतया मुहुर्मुहुः प्रयुक्तैः प्रीतिपेशलैः परिहा-  
सवचनैः प्रतिपथं विनोद्यमानो मृगाङ्गलेखया क्षणेनैव विजयार्धदक्षिण-  
श्रेणिभूषणं रथनूपुरचक्रवालसंज्ञं विद्याधरराजराजधानीनगरमासदम् ।  
प्रविष्टमात्रमेव च तत्र मामितस्ततः प्रहितकौतुकोत्तानलोचनमचेतनमिवा-  
लक्षितस्पर्शमश्रुतालपमव्याहृतप्रतिवचनमालोक्य निर्भरमुदितमानसा मृ-  
गाङ्गलेखा कुमारदृष्टं नगरमिति मधुरमप्राक्षीत् । अहं तु सर्वाभिभाविना

भव्यतातिशयेन तस्यापहतहृदयः सखेदमिव निश्चस्य दीर्घमानन्दधर्धरया गिरा स्वैरमवदम्—‘इन्दुवदने, स्वच्छन्दया गत्या मन्दमप्यारक्षिलो-केनोपलक्षितैः परिभ्रम्य सर्वतो निरस्तशङ्कैः प्रत्यापणं प्रतिरथ्यं प्रतिगृहं प्रतिदेवतायतनं प्रत्यारामं प्रतिनायकं प्रतिप्रमदं च यन्नावलोक्यते तदपि किं दृष्टमिति शिष्टैर्व्यपदिश्यते ।’ निश्चम्य चेदं सा पुनः प्रावोचत्—‘कुमार, नैतदुष्करमेव मयि दृश्यते’ इति ब्रुवाणा गात्रसंघट्टरणिततार-क्काणमणिघण्टैश्चण्डडिण्डिमारावडमरितविपक्षवारणैः संनिक्कृष्टधृष्टाधोरण-गणप्राञ्जनप्राञ्जलीकृतप्रसरैः पृष्ठानुलम्भमोत्साहकतिपयासपदातिभिः स्कन्धासीनभयविहस्रैकैकहस्तिपकैश्चिरावस्थानदुर्गस्थमार्गलोकावलोकितैः परिचिताङ्कुशप्रचारैरपि निरङ्कुशप्रचारैः प्रकटकुम्भकूटधारिभिरप्यनासृतघटैः प्रभिन्नकर्णकरटैरपि विराजिश्रवणशङ्खैः सुवर्णदन्तकोशोपशोभितैरपि नीरदप्रतिमैर्व्यालतां वहद्विरप्यनुदिनं न व्यालानां स्थितिमनुभवद्भिः सरा-गैरपि निरामयाङ्गैः स्तम्भमुक्तैः सदर्पमापतद्भिश्च प्रकामपीवरकरैः करेणु-भिर्दुरवतारेण निरन्तरप्रचारप्राणिशतसंकुलेनापि पञ्चजनाधिष्ठितेनाश्वाक्रा-न्तेनाप्यायतेन गत्वा राजमार्गेण प्रविश्य राजकुलाभ्यन्तरमतिक्रम्य वि-स्तारवत्यपि नितान्तदुःप्रवेशान्यनेककक्षान्तराणि तोरणोपान्तपुञ्जितनिर-न्तरोत्खातशस्त्रख्यातवंशान्तर्वैशिकनरं कन्यान्तःपुरमगच्छत् ।

प्रविष्टा च तत्र सर्वत्राभिरामं वामभागे तिलकमञ्जरीमन्दिरस्य निरन्तरानुलम्भमनतितुङ्गप्राकारपरिगतमुदग्रशिखरानेकसुन्दरप्रासादमासाद्य निजनिवासमवनं विमानादवातरत् ।

प्रविश्य च निरन्तरन्यासशालिना मणिशिलातलसंक्रमेण क्रमेणाधिरू-ढमानीय मामुपरितलकमलकुट्टिमतलस्योत्तुङ्गकनकस्तम्भराजीविराजिनः प्रकाशविपुल्यतावकाशस्य शयनचित्रशालिकाङ्गणरत्नमण्डपस्याधस्तात्स्व-हस्तसंचरितेनाचिरधौतेन शुचिना समन्तादुत्तरच्छदपटेनाच्छादिते मृदा-वपि तापनीये महति पट्टपर्यङ्के न्यवेशयत् ।

उपाश्रय च सुचिरमन्तिकन्यस्तविष्टरोपविष्टा प्रक्षाल्य च स्वयं परिजना-हृतेन स्वच्छवारिणा मञ्चरणयुगलमादरार्पितप्रचुरपुष्पताम्बूला तिलकम-

ञ्जरीपार्श्वमगमत् । सा तु प्रविष्टमात्रैव सद्गानि प्रतिदिनमेव दर्शनीत्क-  
ण्ठितायाः प्रथमागमनलज्जितां मलयमुन्दरीं सहसैव गत्वा मातुरन्तः-  
पुरगतायाः सादरमदर्शयत् । स्वयं च मद्दर्शनाशया दीर्घाध्वलङ्घनेन खि-  
न्नास्मीत्यलीकमेवादिष्टशिशिरोपचारा त्रिचतुराससहचरीसमेता सौधशि-  
खराग्रसङ्गिनीं शयनचित्रशालामगच्छत् ।

तस्यां च तत्क्षणोद्घाटितकपाटप्रकटितोत्तराशे दक्षिणेतरभित्तिभागाश्र-  
यिणि सुश्लिष्टमणिभूमिकान्ते शशिकान्तवातायने चित्तज्ञेन विरचितवि-  
चित्रविन्यासैश्चतुरपरिचारिकाजनेन सरोजिनीपत्रशयनीयमधिशयाना पत्र-  
गाङ्गनेव चन्दनाङ्गरागिणी, निदाघान्तदिवसकरमूर्तिरिव धृतदशाशान्तप-  
रिश्रवज्जवजलाद्राशुका, शुकाङ्गनीलसजलशैवलप्रवालकल्पितकर्णपूरा, नूपुर-  
स्थानसंदानितसनिद्रकैरवमुकुलमण्डलीका, जघनमण्डलनद्धनीरन्ध्रकुबलय-  
दामरसनागुणा, श्रवणपाशदोलायमानकुमुदिनीकन्ददन्तपत्रा, कण्ठभुजक-  
राग्रादिभिः शरीरावयवैरखिलमपि हारकेयूरकटकप्रभृत्याभरणजालं मार्णा-  
लमुद्रहन्ती, साक्षादिवाभृतजलधिजलदेवतागतेऽप्यर्तिमायतनिःश्वसन्ती, वि-  
नापि वेदनां वदनमाकूणयन्ती, अन्तरेणापि तापमङ्घ्रिपल्लवतले रत्नदर्पणं दाप-  
यन्ती, अबहुमन्यमानापि पवनस्पर्शमनुवेल्मभिनवानि कदलीपत्रतालवृन्ता-  
न्युत्क्षेपयन्ती, उभयतो निविष्टेन वेदितुमिवायाममक्ष्णोरुपरि वारंवारमारोपि-  
तजलार्द्रनीरजदलद्वया, मातुमिव विस्तारमुरसिजपीठपृष्ठे प्रतिष्ठितविशालन-  
लिनीपलाशा, शिक्षितुमिव तदीयरेखामधिललाटमालिख्यमानमलयजलला-  
टिका, लब्धुमिव निश्वाससौरभोत्कर्षमुरसि विक्षिप्यमाणप्रचुरकर्पूरचूर्ण-  
मुष्टिः, स्पष्टमिव गात्रयष्टिमारब्धमधुरसवाहना, स्वयं प्रियसखीगणेन क्षणं  
संमुखपरावर्तिताङ्गा, क्षणमुत्तरीयेणार्धावगुण्ठितोत्तमाङ्गा, क्षणमुपविश्य  
मत्तवारणके कृतावष्टम्भा, क्षणमुत्थाय प्रकटिताङ्गभङ्गमारब्धजम्भावजृ-  
म्भितपृथुश्रमव्यथे वा पृष्ठमन्मथोपदिष्टमभिनवं रसविशेषमनुभवन्ती सुचि-  
रमस्यात् ।

इद्व्या च मामलक्षितैरक्षिविक्षेपैरग्रतः समग्रकलाधिगमलब्धवैदग्ध्याभिः  
शुद्धान्तयुवतिभिरनेकधा प्रवर्तितविनोदमुपजातपरमप्रमोदा ततः प्रासाद-



वातायनादुदतिष्ठत् । अहमपि तया शून्यीकृतमवेक्ष्य तं गवाक्षमुद्गतोद्वेगवे-  
गस्तदुच्छेदवाञ्छया रुषेव सर्वदा समासन्नचन्दनार्जुनतिलकमञ्जरीकम-  
न्तःपुरोपवनमव्रजम् ।

भ्रान्त्वा च तत्रातिचिरं सरायतनरक्ताशोकतलनिषण्णमासन्नसेवाचतु-  
रकतिपयान्तःपुरचारिपरिचारकपरीतमल्पवेत्रधारीवृन्दपरिगता समागता स-  
त्वरमनन्तरा मन्दुरायाः प्रतीहारी हरिणिका नाम विहितप्रणामा मामवो-  
चत्—‘कुमार, संप्रति प्रासादशिखरावतीर्णा विज्ञापयति देवी तिलकम-  
ञ्जरी—मज्जनपुरःसरमहाय मध्याह्निकं निर्मापयतु कर्मक्रमं कुमारः । प्रथ-  
ममेवाद्य चिरकालादुपागता निरन्तरव्रतनियमोपवासक्लेशविशेषकषिताङ्गी  
न युज्यते निर्निमित्तमाहारवेलातिक्रमं कारयितुमार्था मलयमुन्दरी ।  
पुनः कदाचिद्द्रष्टव्यमुद्यानम् ।’ अहं तु तच्छ्रुत्वा ‘यथाह देवी’ इत्यभिधाय  
तत्कालमेव प्रचलितः पादपतलादनुगम्यमानः सविधचारिणा जनेन तमेव  
प्राक्तनं स्वावासमणिमण्डपमुपागमम् ।

तत्र च समाहृतसमग्रज्ञानमङ्गलोपकरणाभिरनुपालयन्तीभिरागमनमुन्मु-  
खीभिर्मज्जनबालिकाभिरभिनन्दितदर्शनः स्नात्वा सुचिरमुत्थाय द्विप्रकारामपि  
विधाय भुवनत्रयगुरोरादियुगनाथस्य पूजामात्तचतुरोदारनेपथ्यप्रथमदर्श-  
नात्प्रभृत्यकृत्रिमारूढसख्यया सतताभिमुख्यया मृगाङ्गुलेखया साकमक्ष-  
क्रीडाविनोदेन क्षणमात्रमस्थाम् ।

अथानुपदमागच्छद्भिरन्यैश्चान्यैश्च वर्जितैर्विसर्जितैस्तिलकमञ्जरीसमा-  
सन्नलोकैः समुपहृतः प्रासादशिखरादवातरम् । उपदिश्यमानवर्त्मा च तैः  
प्रचलितः पुरस्तादितस्ततो दत्तदृष्टिर्दूरादेव दृश्यमानोदग्रशृङ्गम्, अधि-  
काभिरामभास्वराभोगम्, अङ्गणोपान्तपुञ्जितविमानयानाभिरन्तर्न्यस्तदुन्दु-  
भिशङ्कुझलरीपटहपणवादिवाद्यविशेषाभिः कृपाणचक्रप्रासपट्टिशप्रायप्रहर-  
णदुरालोकाभिरालोक्यमानविविधध्वजच्छत्रचामरोड्डामराभिरनेकपर्याणपी-  
ठपर्यङ्ककङ्कटकिरीटगर्भाभिर्विहारकालोपयुक्तवस्तुसंभारनिक्षेपक्षमाभिरुभ-  
यतो विशालगम्भीराभिः शालाभिरुपशोभमानबाह्यकक्षान्तरम्, आरो-  
पितानुरूपरत्नपर्याणैर्गरुडकेसरिकुरङ्गवक्राङ्गबर्हिणप्रमुखाकारधारिभिर्विद्याव-

लकृतैर्दर्शनायातविद्याधरबधूवाहनविशेषैरशून्यमध्यमप्राकारगोपुरद्वारम्, अ-  
नवरतसारणीसेकसुकुमारकृत्रिमतरङ्गिणीतीरवनखण्डैः श्रीखण्डशाखाग-  
तागतोन्नीतवनपालबालिकानिर्दयान्दोलनविलासैः कुसुमितलताकुञ्जगुञ्ज-  
न्मधुपमधुरितमनस्विनीकोपकुटिलभ्रुकुटिभङ्गैरमङ्गुरप्रासाददीर्घिकाकुण्डज-  
लमण्डपैरखण्डितमुख्यतरुमिथुनकोद्गाहमङ्गलगीतवाद्यैरुष्णांशुरथचक्रावय-  
वैरिव स्फुरितस्फारकाञ्चनारैरसम्यग्ज्ञातदशरूपकैरिव सर्वदाडिभीकृत-  
वीथिभिरनल्पचारैरुभिरनेकनागराजादनजनितशोभैः केसरिभिः प्रकृष्ट-  
कुटजैरप्यगस्त्यभावरहितैर्जगत्त्रयजयोद्यतस्य मकरकेतोरेकान्तसहकारिभिः  
सहकारिभिरुपवनैरशून्यपश्चिमभूमिकाभागम्, अङ्गीकृतानुरूपनिजव्यापारा-  
भिः सविभ्रमं भ्रमन्तीभिस्तोजोमयीभिरिव सौन्दर्यमयीभिरिव मन्मथमयीभिरि-  
व सौभाग्यमयीभिरिव विभाव्यमानाभिरप्सरोभिरिव मुनितपोभीतशतमखा-  
जया स्वर्गतोऽवतीर्णाभिरमृतजलदेवताभिरिव सुरापहरणशङ्कया क्षीरोदादप-  
सृताभिः सततसंनिधिप्रीतदेवतावितीर्णचैतन्याभिः स्वर्विमानमणिशालभञ्जि-  
काभिरिव पुञ्जीभूताभिः गङ्गादितीर्थजलक्षालनापनीतस्यावरावस्थाभिरम्भो-  
जिनीभिरिव रूपान्तरेण परिणताभिः प्रतिपक्षखण्डनोद्विग्नाभिः शशिकलामि-  
रिव शरणाय स्वेचरेश्वरमाश्रिताभिर्नयनाभिरामरूपावाप्तिकामाभिः सौदामि-  
नीभिरिव प्रमदाभावमापन्नाभिरनवरतदिव्यजनप्रार्थनाकदर्थिताभिः कल्प-  
लताभिरिव मनुष्यलोकमायाताभिरन्धकारितदशाशैः केशपाशैर्दिवापि प्रिय-  
जनाभिसरणाय प्रदोषमिव सूत्रयन्तीभिर्मुखमण्डलैश्चन्द्रबिम्बावस्कन्दमिव  
कल्पयन्तीभिरिन्दीवरदलदामसुन्दरैर्नयनविक्षेपैर्जगज्जयाय मन्मथमिवाज्ञा-  
पयन्तीभिः शोषिताधरबिम्बताम्बूलद्रवैर्गतिश्रमश्वासपवनैस्तत्कालमन्दरागा-  
मिमिव संदीपयन्तीभिः कुन्दशुचिभिः परिहासस्मितैः स्तनतटोष्मभस्मीकृ-  
तरुचो मुक्ताकलापानिव धवलयन्तीभिर्गतिवशोपलक्षमाणायतिभिस्त्रिवलिले-  
खाभिरप्रत्यक्षदर्शनमुदरदेशमिवानुमापयन्तीभिः संनिहितोरुनाभिभिः श्रो-  
णिचक्रै रथवरूथिनीमिव यौवनयुवराजस्य योजयन्तीभिर्विलासमसृगैश्चरण-  
विन्यासैर्भवनहंसकानिव गतिक्रमं ग्राहयन्तीभिरनेकरागैर्देवाङ्गनिवसनांशु-  
भिस्त्रिदशचापाद्वैतमिव दर्शयन्तीभिर्घ्राणलेपिभिरनुलेपनामोदैर्नन्दनमिवाक-

र्षयन्तीभिः सरोभिरिव सारसनादिभिर्भूषणगणैर्मुखरिताशामुखाभिः सर्वतो  
 विलासिनीभिः समाकुलमसुरकन्यापुरप्रवेशविवरमिव सततसंनिहितद्वा-  
 ररक्षोभयं सुग्रीवबलमिव सलीलमारुतिगवाक्षगवयोपनीतकुपितरामाबलेर्पं  
 शरन्नभ इव स्वातिचित्रोदयानन्दितनिशान्तप्रबुद्धलोकं विवाहमण्ड-  
 पमिव दृश्यमानाभिनवशालाजिरसंस्कारमपुराणमप्युपलभ्यमानविविधवामन-  
 किरातचरितमुदंशुकाञ्चनकलशचक्राक्रान्तविकटोदग्रकूटैस्तुषारगिरिशिरो-  
 भिरिव लग्नस्फारवज्रामिविस्फुलिङ्गैरदभ्रसरलार्जुनसालगुप्तिभिः सप्तभूमैः  
 कुमारीपुरप्रासादलक्षैः समन्ततः परिक्षिप्तपार्श्वमदृश्यमानपुरुषप्रचारतया  
 स्त्रीराज्यमण्डलमिव विजित्यानीतमखिलं तिलकमञ्जरीमन्दिरमपश्यम् ।

प्रविश्य च स्तोकमुपसृतस्तत्कालकर्तव्यसत्वरस्य विसर्जयत इतस्ततो दृष्टि-  
 गोचरायामन्तःपुरपुरंभ्रिलोकमाकुलाकुलस्य 'वरुणिके, वारय निकटनाट्य-  
 शालाशैलूषकुलसंगीतकलहम् । कोकिले, विधेहि स्वविषयादुपेयुषः किंनर-  
 राजकुलचारणकुलस्य स्वरसंदेहविच्छेदम् । विहङ्गिके, प्रहिणु यानाशक्ति-  
 रिकीभूतचिरसंचितद्रविणविद्राणमदरिद्रीकृत्य वैश्रवणयाचकवृन्दम् ।  
 मन्दारिके, कारय गन्धर्वपतिरङ्गनट्याः कामकोटेः पट्टबन्धम् । सुन्दरि,  
 निधेहि गन्धोदकनदीषु दिव्यानि कठिनकर्पूरकाष्ठकृतानि यानपात्राणि । पत्र-  
 लतिके, पुषाण पुरुषरूपबन्धनेन स्वविद्वच्चित्रेण देवीविचित्रबलभिकाभित्ति-  
 सौभाग्यम् । द्रमिडि, दापय क्रीडाद्रिकन्दराशवरमिथुनानामखण्डानि कल्प-  
 तरुचीरचण्डातकानि । शिखण्डिके, शेखरीकुरु पण्डकोपवनखण्डजाताः  
 पारिजातसुमनसः । सिंहिके, समुपसंहर वेणुवीणादिवाद्यविनोदम् । विनय-  
 वति, नायमवसरो नयद्यूतस्य । कलकण्ठि, तिष्ठतु तावदेषा सुभाषितपाठ-  
 गोष्ठी । मन्दुरे, द्वारमण्डपादुत्थापय प्रभातसेवायातमखिलमपि खेचरकु-  
 मारीजनम् । रञ्जिके, रञ्जय तलिनध्वान्तशितिम्ना तमालवल्लीपल्लवरसेन  
 श्रीमण्डपादारभ्य सकलाः सौधवलभीः । कुरङ्गिके, विकिर मणिकुट्टिमेषु  
 व्योमजाह्नवीजलजोपहारम् । गौरि, द्वारतोरणेषु जाम्बूनदा द्विजम्बूप्रवाल-  
 चन्दनमालाः । चन्द्रलेखे, विलिख प्रशस्तललितानितस्ततः क्षीरोदमौक्ति-  
 कक्षोदैः स्वस्तिकान् । अवन्तिके, मिश्रीकुरु प्रत्ययाहतेन दिक्करिकपोल-

दानदर्पेण गोशीर्षचन्दनाङ्गरागम् । तरङ्गिके, गृहाण विद्याधरेन्द्रगृहि-  
णीभिः प्रेषितानपूर्वपरिमलमुचः फलपुष्पासवान् । वसन्तिके, वासय  
प्राणपुटसर्पिभिः कर्पूरवासैर्मानसजलभृतानम्भःकुम्भान् । पुरन्दरिके, पूरय  
सुखोष्णसुरभिणा गन्धसलिलेन भर्तृदारिकास्नानपुष्करिणीम् । मकरिके,  
मार्जय सितेन रसवतीचुल्लिचन्दनभस्मना समस्तमादर्शभवनम् । अनङ्ग-  
वति, सज्जीकुरु स्मरायतनबलिकर्म । तूर्णमभ्यर्णीभवति मध्याह्नसमयः ।  
न पश्यसि पुरः प्रातरेवाद्य गत्वा स्वयमिह नीतस्य कस्याप्यतिमहीयसः  
क्षत्रियक्षितिपसूनोरागमनमार्गम् । अवलोक्य पर्यङ्कादुत्थितामुभयतो विधू-  
यमानधवलचामरकलापां देवीं तिलकमञ्जरीमिमांश्च शुद्धाचारदारिकाधि-  
ष्ठिताभिः शुद्धान्तदासीभिर्महानसादानीयानीय संचार्यमाणाननेकैः सूपकारैः  
प्रत्येकमारोपितविशिष्टतरसंस्कारान्मण्डपान्तरतिभूयसो भक्त्यप्रकारान्'  
इत्यादिकानाकर्णयन्नधिकृतान्तर्वैशिकजनस्य नानाविधालापानग्रतः प्रच-  
लितेन स्खलितगतिना विमलजलकुट्टिमेषु निःशङ्ककृतपदक्रमेण गेहाङ्गण-  
विलासदीर्घिकासूत्पाटितविततपरिवस्त्रापटेन पट्टशालासु सत्त्वरोक्षिसदी-  
प्तिपटेन वैद्वर्यवलभीद्वारविवरेषु स्फोटितोत्तमाङ्गेन स्फटिकस्तम्भोर्त्फा-  
लकेषु ललाटनिहतोत्तानहस्तेन निर्यताजिरपथेषु तर्जितातपत्रधारेण पद्म-  
रागसद्यप्रभारागपटलातपेषु जातदिङ्मोहेन बहलेन्द्रनीलमन्दिरच्छायान्धका-  
रेषु कृतसमुत्सारणेन स्वच्छमणिकुड्यान्तरितवपुषः प्रेक्ष्यलोकस्य प्रस्तुतप्र-  
णतिना संमुखीनादर्शभित्तिप्रतिबिम्बिततनोः पूज्यवर्यस्य सकलभूविभाग-  
ज्ञेनाप्यपूर्वागतेनेव वेत्रधारीगणेनोपदिश्यमानसरणिरुद्धाटितगवाक्षविवरो-  
पलक्षमाणरुचिरमणिभित्तिचित्रं च्युतमिव त्रिदशलोकात्सहायातसर्वगीर्वा-  
णपरीषज्जनं भोजनभवनमण्डपमगच्छम् ।

तस्मिंश्च तत्कालमन्दाश्यानहरिचन्दनोपलेपे सरसमन्दारकुसुमोपहारस्मे-  
रमणिभुवि मुषित इवोपरि निबद्धशुचिविताने पातालनगर इव संचरदने-  
कदर्वीकरपुरं प्रावुत्पातजीमूतदुर्दिन इवासन्नहिभैशिशिरवारिकरकोपलक्ष्मण-

१. प्रान्तेषु. २. शीतलजलकरकाना आन्युपलक्षणानि तेषां प्रमाजाले. ३. क्षण-  
प्रभा विद्युत्.

प्रभाशोभे संभ्रान्तपरिजनाहृतमहार्हमणिविष्टरोपविष्टः श्रुतागमनसाध्वसो-  
त्तालतिलकमञ्जरीविसर्जिताभिः प्रधानसध्रीचीभिरागत्य निर्वर्तिताङ्घ्रियुगल-  
क्षालनादिसकलोचितक्रियः समीपविन्यस्तविकटसनोपविष्टया मुहुर्मुहुः  
स्वहस्तसंचारितापरापरस्वादुसुन्दरदुरुपलक्ष्यभक्ष्यप्रकारया मृगाङ्गुलेखया  
सकौतुकप्रेमहासमुपनीतसितचारुचामराभिर्मणिचतुष्किकास्तम्भतलवर्तिनी-  
भिश्चतसृभिश्चामीकरशिलायन्त्रपुत्रिकाभिः स्वैरस्वैरमुपवीज्यमानः समास-  
न्नपञ्जरजुषः प्रकृतिकलकण्ठस्य मङ्गलपाठकस्येव पठतः शुक्रविहङ्गस्य  
प्रसङ्गागतैर्भोगावलीवृतैः पुनः पुनर्जनितविस्रयो विस्रयावहैकैकवस्तुविस्ता-  
रिताभ्यवहारतर्षमविषयवर्तिनं वर्णनायाः कदाचिदप्यभुक्तपूर्वमुपहारमुप-  
भुक्तवान् ।

उपविश्य चापरसुखासनस्थः स्थित्वा चिरंतनाभिस्ताभिरभिमतवस्तुसं-  
कथाभिरावासगमनाय देवीं प्रष्टुमन्तिकनिविष्टां मृगाङ्गुलेखां प्राहिणवम् ।  
अथागत्य विस्मयोत्फुल्लनयना महाप्रतीहारी मन्दुरा प्रणम्य सादरमवादीहे-  
वीम्—‘अस्त्येव दक्षिणदिङ्मुखादागतो निसर्गरमणीयाकृतिः शुक्रशकु-  
न्तिरेको द्वारमध्यास्ते । ब्रवीति च कृतप्रेषणोऽहं लौहित्यतटवासिनः स्क-  
न्धावारादुपगतः कुमारहरिवाहनं द्रष्टुमिच्छामि’ इति । अहं तु तच्छ्रु-  
त्वा ‘प्राक्तनेऽहनि वनान्तसरसीतीरवर्तिना त्रितरीयं लेखं मया स्वस्थविरं  
प्रति प्रेषितो यः स नूनमयमायातः’ इति विचिन्त्य विज्ञापयितुमागताम्  
‘मन्दुरे, गच्छ गच्छ । प्रवेशय’ इति साग्रहस्तमवोचम् । अथ प्रस्थाय  
तत्क्षणमेव सा प्रश्रयोपरचिताञ्जलिः ‘पश्य गुणवन्, इदानीमेव निर्वर्तिताहारं  
कुमारम्’ इत्यभिहितवती । स तु तदीयवचनानन्तरमेव सत्वरः स्तम्भ-  
शिखरादवतीर्य तिर्यक्प्रचलितः सरलितसुरेन्द्रचापरेखाचारुणा स्वसंचारेण  
सीमन्तयन्त्रन्तरिक्षमीक्ष्यमाणः कुतूहलाकूततरलितोत्तानतारकाभिरन्तःपुर-  
कुमारीभिरव्याकुलः प्रविश्य पूर्वदृष्ट इव तत्राहारमण्डपे संवृताग्रतुण्डसं-  
दंशसंग्रहीतमुत्सृज्य मच्चरणयोः पुरस्तादजर्जरं भूर्जलेखमावर्जितशिराः  
किंचिदुच्चोच्चारिताक्षरेण स्वरेण जयशब्दमकरोत् ।

दृष्ट्वा च तं तथागत्य कृतदर्शनमकारण एव साधितानन्यसाध्यकरणी-  
यमायताध्वश्रमक्षामनिःसहशरीरमङ्घ्रिपीठोपकण्ठमुवि सविनयोपविष्टमुप-  
जातपरमोपरोधः स्थित्वा क्षणमवोचम्—‘महात्मन्, सर्वदा स्वाधीनवनफ-  
लाहारनीरं निरीहमेकान्ततो विशिष्टान्नपानदानेष्वघटमानमाल्यवस्त्रप्रसा-  
धनाभरणवेषग्रहणमेवंविधं विधिवशाद्विहङ्गरूपमापन्नस्य करुणानिधेः क-  
स्यापि गुह्यकस्य गन्धर्वस्य विद्याधरस्य वा भवतः प्रह्वीकृतोऽपि बलवता  
स्नेहेन मादृशः किं करोत्यभ्यागतातिथ्यम् । तथाप्युत्तिष्ठ । कुरु कियन्तमपि  
मे मनःपरितोषम्’ इति निगद्य युगपत्करयुगोत्तम्भिताङ्गं तमुत्सङ्गमनयम् ।  
कृतकुशलसंप्रश्ने च स्पृशति मन्दमन्दमामीलिताक्षस्य नवशिरीषपक्ष्मसु-  
कुमारतनूरुहाणि तस्याङ्गानि संजातपरमप्रमोदे मयि समागत्य कुन्तला  
नाम तिलकमञ्जर्याः शयनपाली सप्रश्रयमवोचत्—‘कुमार, देवी विज्ञाप-  
यति—अद्य मे त्वत्सकाशादुपागतया मृगाङ्गुलेखया समाख्यातं यथा किल  
परैरलक्षिततनुः कुमारो दिदृक्षते नगरमिति । तद्यदि सत्यमेतत्तदमुना  
स्पर्शानुमेयेन निशीथनाम्ना दिव्यपटरत्नेन प्रावृताङ्गः पश्य त्वम् । अयं हि मे  
हिमाचलशिखरसन्ननः सिद्धनिम्नगासिन्धुनिर्गमादुर्ध्वपूर्वपरतटस्य प्रसृत-  
सर्वपथीनपृथुलोर्मिसंघातघट्टिताशाकरिकरटकूटस्य विष्टपत्रितयविख्यातशो-  
भासंपदः पद्मनाम्नो महाङ्गस्यैकदा समं सहृदयसुहृज्जेन रामणीयकमव-  
लोकयन्त्यास्तदङ्कपङ्कजवननिवासिन्या श्रिया समाहूय सादरं समुपनीतः ।  
प्रकटिता चास्य परमाश्चर्यकारिणी किमन्यदप्यनुभावसंपादनेन संवीतविग्रह-  
माग्रहव्यापृताक्षोऽपि लोकः स्तोकमपि नालोकयति देहिनम्, अङ्घ्रिमूलाका-  
न्तभोगनालोऽपि न दशति दन्दशूकः, निःशूकपुरुषसरोषपातितास्तिलमा-  
त्रमपि कृन्तन्ति न कृपाणधाराः, कण्ठावधि निपीतान्यपि न वेविषत्यङ्गं  
विषाण्यजङ्गमानि, शश्वदवलोकितच्छिद्राण्यपि न जातुचिच्छलयन्ति यातू-  
नि, जाता अपि जरामवयवेषूज्झन्ति झगिति संनिपातज्वरपुरःसरा रोगाः । किं-  
वानेन बहुभाषितेन । स्वभावदुःप्रतिषेधानीषदप्यलब्धपुनरनुग्रहानमोषभाषि-  
भिर्दिव्यपुरुषैः सरोषमारोपितानपहरति दीर्घशापानपि स्पर्शमात्रेणायमिति  
निगद्य मद्गान्त्रमुत्तमाङ्गेन सह तेनाच्छादयत् । अथ शिरीषकेशरेणुपरमाणु-

भिरिवारब्धेन शरदरविन्दकोशमध्यादिव लब्धजन्मना सुधारसकुण्डकुक्षेरि-  
वाकृष्टेन मलयद्रिहरिचन्दनच्छाययेव छुरितेन मूर्छामिव जनयता निद्रा-  
मिवानयता क्षीरसागर इव क्षपयता निर्वाणसौख्यसंख्यामिवाचक्षणेन  
प्रह्लादिना तदीयसंस्पर्शेन परवशीकृतं बिभ्रतो ममाङ्गमुत्सङ्गदेशादलक्षि-  
तोद्गमः सहसैव तं समुत्तिष्य दिव्यपटमग्रहस्ताभ्यामुदग्रयौवनः पुमान-  
ग्रतोऽभवत् । अवेक्ष्य च तमादौ भयविहस्तेन ततोऽभिमुखविन्यस्तविस्मयस्ति-  
मितचक्षुषा पश्चात्प्रहर्षपरवशेन गन्धर्वको गन्धर्वक इति सहासमुद्धोषिनि-  
कषावस्थितेन तेनान्तःपुरपुरंघ्रीजनेन परिवर्तितमुखे च विघटितपटप्रकटि-  
ताकारमवलोक्य मां झटिति कृतसप्रश्रयप्रणामे तत्र रभसप्रधावितात्, 'देवि,  
दिष्ट्वा वर्षसे । यः पुरा विनष्ट इति शोचितः सुचिरमासीत्स संप्रति  
कुमारहरिवाहन उत्सङ्गदेशादनुपहतविग्रहो गृहादिव विनिर्गतो गन्धर्वकः'  
इत्याकर्ण्य चपलचेटीजनादुत्पन्नसंभ्रमा सविस्मयानन्दमासन्द्याः समुत्थाय  
दर्शितपथा पुरस्थितेन तेनैव शुद्धान्तचेटीजनेनान्येन च यथाप्रवृत्ति-  
श्रवणादुच्चलितेन चटुलगतिना समासन्नपरिजनेनानुगम्यमाना मलयसु-  
न्दरीद्वितीया देवी तिलकमञ्जरी तत्रैवागच्छत् । अभ्युद्गता च प्रकटितादरेण  
मया संभ्रान्तपरिचारिकोपनीते सविभ्रमम्रीडमासने न्यविक्ष्यत । अविलोक्य च  
मां पुनः पुनस्तथादरविशेषसंपादिताहारमामोदिहरिचन्दनद्रवानुलिससर्वाङ्ग-  
माबद्धमालतीकुसुमशेखरमुपनीतदिव्यदुकूलरत्नालंकारमभ्यर्णोपविष्टप्रेष्ठस-  
ध्रीचीजनं जातपरितोषा स्तोक्रमुपसृत्य विहितप्रणाममाहूय गन्धर्वकमन्तिके  
न्यवेशयत् । परामृश्य च पुनः पुनः प्रणतशिरसमग्रहस्तेन मौलौ मलय-  
सुन्दर्याश्चरणयोरपातयत् । ततोऽहम् 'देवि, पश्य । त्वत्प्रसादीकृतेन दिव्य-  
पटरत्नेन पुनरसंभावितदर्शनं कुतोऽप्यानीय दर्शनायता परमबन्धुकल्पमेनं  
गन्धर्वकमभिप्रेतार्थतोऽधिकं झटित्येव मे संपादितमभिलषितम्' इत्यवोचम् ।

श्रुत्वा च मद्बचनमिदमुपजातविस्मया स्वेचरेन्द्रतनया विवर्त्य किञ्चि-  
द्वदनमव्यक्तया वाचा काश्चिराजपुत्रीमपृच्छत्—'आर्ये, पूर्वमपि किं  
कुमारेण दृष्टो गन्धर्वकः ।' सा प्रत्यवादीत्—'सखि, कुमारमेव पृच्छ ।  
नाहमवगच्छामि वृत्तान्तमेतम् ।' ततोऽहमवदम्—'देवि, न केवलमयं गन्ध-

र्वकः । त्वमपि दृष्टा निर्विघ्ननिहितेक्षणेन दीर्घकालमस्य परमोपकारिणः प्रसा-  
 देन' इत्युदीर्य पूर्ववृत्तं चित्रपटवृत्तान्तमावेदयम् । अपृच्छं च तम् 'गन्धर्वक,  
 तदास्मादन्तिकादुत्थाय क गतो भवान् । क स्थितो दिनान्येतावन्ति । किं  
 कारणं चिरावस्थितेः । संवृत्तं कुतश्चाद्य विद्युदुन्मेष इव सहसा प्रादुर्भूतः'  
 इति पृष्टः प्रहृष्टेन पूर्ववृत्तान्तं मया गन्धर्वकः समुद्भूतपूर्वानुभूतदुःखस-  
 रणलवबाष्पजलबिन्दुपूर्णलोचनो विनिश्चस्य नीचाक्षरमवोचत्—'कुमार,  
 किं कथयामि मन्दभाग्यः । तदा विमुच्य मत्तकोकिलोपवनमध्यमयोध्या-  
 नगर्थाः प्रचलितोऽहमभ्युत्सुकतया तत्रैवाह्नि सायाह्नसमये त्रिकूटगिरि-  
 शिखरगोचरां खेचरराजधानीमव्रजम् । प्रविष्टश्चात्र दृष्टमात्रो हृष्टमनसा  
 मित्रवर्गेण नीतो निजावसथमुपपादितातिथिसपर्यश्च प्रदोष एव गत्वा  
 चक्रवर्तिनं विचित्रवीर्यमद्राक्षम् । आवेदितसर्वसंदेशश्च प्रभातसमये स-  
 मासाद्य देव्या पत्रलेखयोपयाचितं शिशिरकालात्ययविहारक्षमं मलयाद्रि-  
 हरिचन्दनविमानमभिलषितगन्धर्वदत्तादर्शनः काश्चिनगराभिमुखमचलम् ।  
 उत्तरीयाञ्चलनिबद्धनिश्चलसमरकेतुलेखश्च लङ्घयित्वा लवणजलराशिमुत्त-  
 राशाभिमुखमापतम् । प्रशान्तवैराश्रमसमीपे मलयपर्वतोपान्तवर्तिनः पारावार-  
 पुलिनादुच्चरन्तमतिकरुणमाक्रन्दशब्दमाकर्ण्य मनस्यकरवम्—'कः स्वभाव-  
 मधुरस्वरोऽयमस्वैरमेवं विलपति' इति विचिन्त्य वियतोऽवतीर्णस्तिमिरतरु-  
 तलच्छायानिषण्णामितस्ततो लुलितविस्तस्तकेशहस्तामंसविन्यस्तवसनवल्क-  
 लप्रान्तविषमावृतपयोधरामधःकृतोत्पातवात्यया निश्वाससंहत्या शश्वदा-  
 बद्धशोषमधरपत्रमिव परित्रातुमश्रुधाराजलमजस्रमक्षिपत्राभ्यामुत्सृजन्तीमु-  
 द्घाष्पदृष्टिना समुत्सृष्टपूर्वदृष्टवन्यौषधिरसप्रलेपादिकर्मणा मुक्तमन्नपदापमा-  
 र्जनेन पार्श्ववर्तिना तापसीजनेन शोच्यमानामवनिपीठप्रसारितनिरायताङ्घ्रि-  
 द्वयामुदीर्णदुःखातिभारगद्गदव्याहारेण दूरनिर्हारिणा स्वरेण समकालसं-  
 हृतसमस्तचिरकालचिन्तितमनोरथत्रातमन्तःकरणमाधिभिः करुणवचनैः  
 पुनः पुनर्विधिमुपालभमानामीषद्वलितयौवनामनिन्द्यसर्वाङ्गीमेकामङ्गनाम-  
 द्राक्षम् । उद्भूतपरमोद्वेगश्च भूत्वा पुरस्तामप्राक्षम्—'आर्ये, किमर्थमाक्र-  
 न्दसि' इति । सा तदेव वचनमाकर्ण्य सत्त्वरोन्मीलितेक्षणा निपत्य पादयो-



रुपर्युपरचितकरसंपुटा सदैवमवदत्—‘पुत्र, किं ब्रवीमि । कुरु मे परित्रा-  
 गमखिलगोत्रस्य । देहि दुर्लभैकापत्यप्राणरक्षाभिक्षाम् । इयमशेषदक्षिणा-  
 पथक्षोणिपालस्य राज्ञः कुसुमशेखरस्य सर्वस्वभूता सर्वशुद्धान्तरमणीशि-  
 रोमणेरुदरसंभवा गन्धर्वदत्ताया मलयसुन्दरी नाम दुहिता । शत्रुविगृही-  
 तेन पित्रा किमपि निश्चित्य चेतसा मन्त्रमर्धरात्रसमये कृताभ्यर्थनेन समर्प्य  
 मे सहसैव निष्कासिता काञ्चिनगरात् । अलक्षिता च नागरलोकेनानीत्वा  
 तदनुजीविभिः स्थापितात्र निर्जने तापसारण्ये । प्रतिपन्नमुनिकन्यकावेष्टा  
 च कंचित्कालमपगतचापला निश्चलैवावस्थितास्मिन्नद्य पुनरकस्मादेव वञ्च-  
 यित्वा मच्चक्षुरेकाकिनी हेतुना केनाप्यनेकश्चापदाकीर्णमर्णवोपकण्ठपुलिन-  
 मिदमागता दृष्ट्वा च । पृष्ठत एव निर्गत्य निपुणमन्वेषयन्त्या मयार-  
 ण्येऽस्मिन्नुदीर्णरोषया च निर्भर्त्सिता बहुप्रकारैः प्रथममुपजातपश्चात्तापया  
 च पश्चात्सुचिरमनुनीतभीतया च श्रान्तेत्यविश्रान्तया सिक्ता कमण्डलुज-  
 लेन तथापेक्षया नोत्तरं मे दत्तम् । अधुना च पश्यन्त्या एव मे विगतचेतना  
 संवृत्ता । दृष्ट्वा च झटिति प्रन(ण)ष्टचेष्टामिमामचिन्तितोपनतकष्टेष्टविरहव्या-  
 कुलीकृता कर्तुमसमर्था प्रतीकारमेवं पापकारिणी विलपितुमारब्धा । निशम्य  
 चेदं वचनमस्याः सशोकविस्मयः स्थित्वा मुहूर्तमवहितेन चक्षुषा तस्याः  
 कन्यकायाः शरीरचेष्टामसकृदालोकयम् । अवादिषं च योषितमिमाम्—  
 ‘आर्ये, मा विषीद । विषविकारोऽयमस्याः समन्ततो वपुषि विलसितः । सचेत-  
 नाद्याप्यसौ समर्था जीवितुम् । किं त्वममोषवीर्यदिव्यौषधिसमूहसंवाधमधु-  
 नैव गन्तव्यमनया स्थानम्’ इत्युदीर्य किंचिदन्तस्मितश्चिन्तितवान्—‘अहो  
 विचित्रता कार्यपरिणतेर्या स्वशुद्धान्तसौधावद्भवसतिरनेकलीलाविलासनिर्भरं  
 भोगसुखमनुभवन्त्यद्य दिष्टा मया द्रष्टव्या’ इति । चिन्तितम्, सैव चिन्तिता  
 नन्तरमेव भीमकान्तारमध्ये धरणितलनिषण्णा विगतचैतन्यविग्रहा दृष्ट्वा  
 महानुभावा मलयसुन्दरी । यदि कथंचिदहमनेनाध्वना नागमिष्यं कथमि-  
 मामिह स्थितामद्राक्षम् । सर्वथा दधत्याप्यवस्थामिमां जीवितव्यमनयेति  
 मनसा विमृश्य निजविमानमध्ये सविधवर्तिनः सरस्तीरदेशादभिनवोद्धृतै-  
 र्नलिनीदलैर्मृणालकन्दैः प्रत्यग्रभग्नैश्चन्दनप्रवालैर्निषद्यामरचयम् । तत्र चा-

तितीव्रविषदाहवेदनोपशमाय शनकैर्निधाय तां पिधाय च प्रसीयसा  
निजप्रावारेण सर्वाङ्गेषु जिगमिषुरन्वेषितानेकमलयसुन्दरीजीवितोपायै-  
र्निःसहं चित्रमायमवदम्—‘सखे चित्रमाय, चलितस्तावदहमभिल-  
षितमुद्देशम् । त्वया पुनरिहैव शोकापहारिभिर्बचोभिरार्यामिमामाश्वासयता  
दिवसमेकमासितव्यम् । यदि तावदेषा पुण्ययोगादपगतविषोपद्रवा शीघ्रमेव  
संवृत्ता, ततोऽहमधुनैव सार्धमनया समागत्य गतविलम्बः समादिष्ट-  
मन्वया विधाय गन्धर्वदत्तादर्शनमयोध्यायां पुरा कुमारस्य यत्पुरः  
प्रतिपन्नमालेख्यदापनादि प्रयोजनं तदहमात्मनैव सर्वं करिष्यामि । अ-  
विलम्बो दैवयोगात्संजातः । ततः क्षिप्रमेव भवता परित्यक्तपुरुषरूपेण दे-  
शान्तरप्रापणक्षममलक्षितं किमपि प्राणिरूपं रक्षतात्मानमादरेण रथनूपु-  
रचक्रवालं कुमारो नेतव्यः । तत्र हि गतेनानेन महती कार्यसिद्धिरस्माकम्’  
इत्यभिधाय सत्वरस्तस्य दारुभवनस्य शिखरभूमिकामध्यरोहम् । उत्पतितश्च  
दूरमनादरप्राप्यविविधमणिदिव्यौषधिगणामेकशृङ्गवैताढ्यशृङ्गिणो रत्नराला-  
टवीं प्रति प्रचलितः प्रकटितातिपदुरंहसा चटुलचलितपट्टांशुकपताकापा-  
णिभिर्ध्वजमुज्जैर्विभाजतेव मार्गघटितानि मेघवृन्दानि दूरीकुर्वतेव गर्वो-  
द्भुरानूर्ध्वपथचारिणः धारणाध्वगानम्बरजलधिलङ्घनयानपात्रेण तेन प्रधा-  
वता यापितेन निर्दयं दारुभवनेनोद्यमानो मनागपि लक्षितक्षितिधराधरस-  
रिद्धामनगराटवीकर्षटविभागः क्षणेनैव दक्षिणं भारतार्धवसुधोपकण्ठमध्यासि-  
तवान् । अथ वृथैव शिखराग्रभूमावेकशृङ्गस्य तुङ्गतलरुशिखरशाखाविलग्न इव  
निश्चलीभूते तत्र यात्राभङ्गविस्मितः पुरस्तादभिमुखीभूतमुल्लिखितसर्वाङ्ग-  
प्रियङ्गुपादपप्रकाण्डसरलाभिरामश्यामवपुषमीषन्मेदुरोदरनिमिषितपक्ष्मणा  
परुषतारकेण सपुरुषमेव किञ्चिच्चक्षुषा कृतावेक्षणं दक्षिणकरगृहीतामग्रभाग-  
विधृतकतिपयकोमलच्छदामायामिनीं न्यग्रोधवीरुधमभीक्ष्णमुत्क्षिपन्तमेक-  
मत्युग्रतेजसं पुरुषमद्राक्षम् ।

दृष्ट्वा च किञ्चित्प्रन(ण)ष्टधैर्यैः ‘नूनमस्य प्रभावोऽयम्’ इति विचिन्त्य  
दूरस्थितोऽपि बद्धाञ्जलिस्तमालपम्—‘महात्मन्, किमेतदनिमित्तमेव स्तम्भितं  
त्वया मे विमानम् । किं चाग्रतस्तरलतामादाय स्थितो निवारयसि मे गमनम् ।

अपसर मनाग्रतो यावदहमिमां प्रापय्य पुरतः पर्वतोपकण्ठे कण्ठगतजीविकां  
 द्वविडराजदुहितरमौषधीरसबलेन विगलिताशेषविकारां करोमि । मा विनैव  
 कारणेन विवक्षितप्राणिरक्षणोद्यतस्य मे विघ्नतां ब्रज । स एवं प्रणत-  
 शिरसाप्रियवचोभिर्वारंवारमुपयाच्यमानोऽपि न यदा मार्गममुञ्चतदाह-  
 मुपजातस्वेदः सरोष इव परुषाक्षरमवोचम्—‘महाभाग, वपुषा दिव्य इव  
 दृश्यसे, कर्मणा तु नारक इव निकामं क्रूरहृदयोऽसि । येनैवमादृतेन  
 मया प्रतिकलमुपक्रम्यमाणोऽपि वज्रपाषाण इव मार्दवं न मनागपि सृ-  
 शसि । कथय केन प्रकारेण प्रगुणयामि त्वाम् ।’ स एवमुक्तमात्र एव मया  
 रोषरक्तेक्षणो ललाटतटविषटितभङ्गुरभ्रकुटिराविष्कृतवेतालरूपः ‘रे रे दुरा-  
 त्मन्, अनात्मज्ञ, विज्ञानरहित, परिहृतविशिष्टजनसमाचार, विगतपारसंसार-  
 पल्वलपङ्कशूकर, महापापकारिन्, अखिलदुःखितप्राणिवत्सलमतिविशुद्धधर्म-  
 मार्गविनिविष्टदृष्टिमविनीतजनशासनाय प्रभुजनेन नियुक्तं सर्वदा शान्तायत-  
 नवासिनं मामपि महोदराख्यं यक्षसेनाधिपमधिक्षिपसि । रे विद्याधराधम, न  
 जानासि मे स्वरूपम् । यादृशोऽहं तादृगहमेव । नान्यः । कस्य चामुखेन  
 ख्यापयामि प्राक्तनं ते निजकृत्यम् । येयमब्धिप्रविष्टेष्टदर्शनदुःखविह्वला  
 पञ्चशैलकजिनायतनपर्यन्तवर्तिनः प्राकारवल्याकृतप्रपाता समुद्रजलसं-  
 गममप्राप्नुवत्येव नीत्वा काञ्चिमुपजातकरुणेन मया स्थापिता चित्रशाला-  
 पर्यन्ते, सेयं नृपतिकन्या विगतन्यायोऽपि विद्याधरवितीर्णहरिचन्दनयोग-  
 तिलकप्रभावान्तर्हितामग्रतोऽपि स्थितामपश्यन्निमामपहृता मे प्रेयसी कै-  
 श्वित्’ इति मन्यमानस्तत्रैव लवणार्णवे मुक्तदेहः समुत्क्षिप्य नीतो मया स  
 कर्णधारः सपत्तिपरिवारः स्वशिविरवाद्यायाम् । सनौको राजपुत्रः सोऽपि  
 संनिधौ नास्ति । तदरे दुराचार, क्रूरहृदयोऽहम् । न त्वमसि, यातिविस्ती-  
 र्णमनिवार्यमभ्यर्णवर्तिनं च विहाय व्योममार्गमनेकसुरसिद्धसाध्यविद्याधर-  
 वृन्दवन्दनीयस्य भुवनत्रयप्रथितयशसो विशिष्टदेवताविहितनिष्पत्तेरादि-  
 देवतायतनमण्डपस्य शिखराग्रभागेन लीलया निबद्धलोलध्वजपताकामु-  
 त्तमं यानमास्थितो यातुमभिलषति । मां च करुणया पुरोभूय कृतनिषेधम्  
 ‘अपसर’ इति वारंवारमविशङ्कितस्तर्जयसि । गतोऽस्याधस्तादनेन दुश्चेष्टि-

तेन । क यासि । दृष्टः पतितोऽद्य दृष्टिगोचरे महोदरस्य । हता हताश, ते विद्याधरकृता विहायसि चिरंतनी सा यदृच्छाचारिता यदि परमिदानीं पक्षविक्षेपेण देवतायतनानि लङ्घयसि । लघिमानमाश्रित्य शरणार्थमालोकयसि । किमलीकमेवाशानिराशीकृतोऽसि । दुष्कृतिकृतान्तेन न चिरादपि प्राक्तनीं प्रकृतिमासादयिष्यसि विनास्सत्त्वामिनीप्रसादम्' इत्युदीर्य दत्तहंकारः स्थानस्थ एव तद्विमानं कथंचिदुत्क्षिप्य दूरमदृष्टपारे सरसि न्यक्षिपत् ।

क्षणेन च निमज्जनपतनयेगादुन्मग्नवति तस्मिन्नकस्मादेव च शुक्रभावमापन्नमात्मानमद्राक्षम् । उपजातमूर्छश्च तिर्यग्जातिगमनदुःखावेगेन गमयित्वा, मुहूर्तमुड्डीय च द्वारदेशादेकनिर्यूहकनिविष्टः, 'क यामि, क निपतामि, किं करोमि, कमुपैमि शरणम्, को मां व्यसनसंकटादितः कष्टमलम्' इत्यादि तत्तद्बहु विचिन्त्य, कुतोऽप्यदृष्टप्रतीकारस्तत्रैव देवतायतनमण्डले श्लथीकृतस्थानान्तरगतिः स्थितिमकल्पयम् । 'अलीकमेव हितलोकस्य दुःखहेतुना प्रकाशितेनात्मना न किञ्चित्फलम् । अलब्धविश्रान्तिनायमायुःपरिसमाप्तिकालं यावदनुभाव्यो मया शुक्रभावः' इति भावयित्वा च मनसि कस्याप्यदर्शिताभ्यर्थनो बन्धुजनमप्यनालपन्, सुहृद्गर्गमपि परिहरन्, गुरुणामपि निगोपयन्नात्मवृत्तम्, अवनीपतिपरिग्रहलोकदर्शनमात्रसन्नातजीवितः प्रभातसायाह्वेषु कृतदेवतागुरुनमस्कृतिरेकतरुशायिभिः क्रूरात्मभिर्वनविहङ्गैः सार्धमकृतसङ्गः स्नेहलिङ्गावधीरणपरोऽपि साधारणजातिजनितप्रीतिभिरनेकैः शुक्रकुलैरागत्यागत्य परिवृतस्तत्रैव देवतायतनकानने परिभ्रमन्, सर्वतस्तुरुफलाहारसंपादितशरीरवृत्तिरेतावन्ति दिवसान्ययापयम् । पूर्वजातिस्मृतिस्तु तिर्यक्त्वेऽपि मे नापयाता । किं तेनैव पश्चादुत्पन्नकरुणेन रक्षिता यक्षेण, किं वा शुक्रत्वमपि मायामयं मयि निवेशितम्, येन तत्कालमत्युपरितनभूमिकामेत्य भर्तृसुतया मलयसुन्दर्या यथा सवस्त्राञ्चलग्नन्थिमुन्मोच्य वाचितो वारंवारमस्पष्टलिपिरिष्टलेखः, यथा सरस्तीरतटनिविष्टेयमम्बया दृष्टा, यथा समाख्यातनिखिलप्राच्यवृत्तान्तजातोत्कण्ठया कठिनमाश्लिष्य देव्या पत्रलेखया दिव्यं देवतायतनमानीता, यथानीयमानापि तयात्यादरेण

यातुमनिच्छती खेचरपुरं सपरिचारिका तत्रैव विभूमिमठमध्यभूमिका-  
कृतास्थितिः स्थिता, यथोद्यानदीर्घिकारोधसि कुमारेण सार्धमारब्धसंला-  
पायाः प्रस्तावमुपलभ्य याचिताज्ञोऽहमागतः समीपमस्याः, यथा 'समी-  
पस्थेन दूरस्थितेन वा विपदमापन्नेन वा भवता विसर्तव्य एष  
सहसास्माभिः क्षणमात्रमुपजातो वचनपरिचयः' इति पुरा भाषितमनु-  
स्मृत्य वचनं कुमारस्य नीतो मया लेखः, यथा च कमलगुप्ते-  
नार्पितं प्रतिलेखमादाय शिविरादागतः प्रीतमनसा कुमारेण सादरं  
समुत्क्षिप्य स्वाङ्कमारोपितोऽहमित्यादि सर्वमद्यापि पूर्ववृत्तं प्रत्यक्षमिव  
पश्यामि । केवलमियं भर्तृदारिका मलयसुन्दरी पतितमात्रैव तत्रादृष्ट-  
पारसरसि कथमपेतविषविकारा संजाता, कथं च निर्निमित्तमेवाहं प्राक्तनं  
पुरुषरूपमापन्नः, इति न जानामि' इत्यादि यथावृत्तमावेद्य निजवृत्तान्त-  
मुपशान्तवचसि गन्धर्वके समं मलयसुन्दरी-तिलकमञ्जरीभ्यामन्येन  
चाभ्यर्णवर्तिना कन्यान्तःपुरजनेन सार्धमावद्धविसयोऽतिचिरमतिष्ठम् ।

आदाय च क्षणेन तं तदानीतलेखमुद्वेष्ट्यावधार्य च पुनः पुनरुत्सुकस्त्वां  
द्रष्टुमन्तिकोपविष्टां मलयसुन्दरीमश्रावयम्—'स्वस्ति अभिमतप्रशस्तो-  
द्देशवर्तिनः परमाराध्यानखिलविश्वोपकारिणः कुमारहरिवाहनपादपद्मान् ।  
लौहित्यतटबन्धोर्जयस्कन्धावारात्सराजकः कुशली कमलगुप्तः क्षिति-  
तलसङ्गिना प्रणम्योत्तमाङ्गेन सविनयं विज्ञापयति—यत्किंचित्कृतधिया  
समाज्ञापितं लेखमुखेन, यच्चान्यदाभाति युक्तम्, तदनुक्तोऽपि सर्वमात्मनैव  
राजकार्यं प्रतिकरिष्यामि । दुष्करः प्रतिविधातुमेक एव । यो युवराजसमर-  
केतुस्नेहः, स ब्रह्मवधो वृद्धोपदेशानामगोचरः सुहृदाश्चासनानां न जाने  
त्वत्प्रवासे किं व्यवस्यतीति महती ममाशङ्का ।' श्रुत्वा च सविशेषं त्वद-  
भिधानमुद्भूतशङ्का 'किमन्योऽप्यस्ति युवराजसमरकेतुर्यस्यैवंविधो दुःप्र-  
तिविधेयः स्नेहः' इति चिन्तयन्ती चकितमानसा कमलिनीव प्रचण्डहिम-  
वाताहता मलयसुन्दरी झगिति विच्छायतामगच्छत् । दृष्ट्वा च  
मां परिम्लानवदनमुपलक्ष्यमाणनिजदेशगमनेज्जिताकारमप्रयुक्तापि स्तोत्रं  
परिवर्तितमुखी मन्मुखनिखातचिन्तास्तिमितलोचनारविन्दां विद्याधरेन्द्र-

दुहितरमवादीत्—‘सखि, शुकोपनीतेनामुना निजपरिग्रहलोकलेखेन व्य-  
ग्रतां क्षणेनैव नीतः स्वशिविरं कुमारः प्रयातुमभिलषति । बक्तुमक्षमश्च  
स्वयं त्वदनुज्ञापनाय मन्मुखे वारंवारमवतारयति चक्षुः । तद्विसर्जितामिदा-  
नीमेवायम् । अस्वस्थमनसा न किञ्चिदमुना धृतेन । यातु तावन्निजनिवासम् ।  
आलोकयतु पर्याकुलं परिग्रहलोकम् । अस्तु निर्वृतमनाः । पुनरागमिष्यत्येव  
चाद्य प्रभृति दूरेऽवस्थितः सुधांशुरिव सिन्धुवेलायाः समासन्न एव कल्याण-  
भागिन्या यदैव स्मरिष्यसि तदैवागमिष्यति । किं च प्रकृतिपेशलः  
प्रायशोऽयमपि सर्वातिशायिना सौहृदेन कलाशास्त्रविचारकौशलेन च त्वदी-  
येन बुधजनादाकर्णितेन च कृष्यमाणो गतोऽपि रसिकतया न शक्यति  
चिरं स्थातुम्’ इति भाषमाणां तामनिच्छुरिव मोक्तुमवनतानना स्थित्वा  
चिरं तिलकमञ्जरी स्त्रैरमवदत्—‘सखि, किमर्थमभिदधासि माम् ।  
त्वमेव जानासि यत्कर्तुमुचितम्’ इत्युदीर्य कार्यक्षमं गमिष्यतो मम प्रागेव  
साकेतनगरोद्यानपरिचितं चित्रमायसंज्ञं नभश्चरमनुचरत्वमनयत् । प्र-  
स्थितं च तं सहचरीचित्तवृत्तिज्ञा समाह्वय मलयमुन्दरी सादरमवो-  
चत्—‘भद्रमुख, गतमात्रेण त्वया प्रकाश्य पुरतः परिग्रहप्राग्रहलो-  
कस्य पुनरपीह प्रापणीयः कुमारः’ इति । ततोऽहमुत्थाय विष्टरादास्य-  
विनिविष्टदृष्टिः प्रत्येकमापृच्छ च मलयमुन्दरी-तिलकमञ्जरी तदादिष्टेन  
तत्क्षणादिष्टरणरणकशून्यदृष्टिना कुमारीजनेनानुव्रज्यमानो गत्वान्तःपुर-  
द्वारमारुह्य गत्वरपरिस्कन्दसत्त्वरोपढौकितमनुत्तरं यानमादरनिवर्तितसहा-  
यातशुद्धान्तलोकः स्वमण्डलाभिमुखमचलम् ।

निर्गत्य च क्रमेण नगरालस्थितोऽम्बरपथेन पश्यन्पुरोयायिना विद्याधरग-  
णेन वारंवारमावेद्यमाननानाविधविशेषानवनितलजुषः पूर्वदृष्टानदृष्टहारिण-  
स्तांस्तानुद्देशानचिरेणैव देशमात्मीयमासदम् । उपजातपरितोषश्च तदवलोक-  
नेन दीर्घाध्वलङ्घनादीषदवसन्नाग्रतः सरससहायं चित्रमायमवदत्—‘सखे,  
सेयमटवी, स चायमद्रियतोऽपहृत्य कथमपि समुत्पन्नगमनोत्पतनशक्तिना स्वे-  
नैव सेनाद्विपेन प्रापिता वयं त्वद्विषयम् । ततः स्थिरो भव । क्षणमात्रमत्रैव कुर्मो  
विश्रामम् । आसन्नमेवाग्रतः शिविरमास्तु’ इत्यभिधाय यानादवातरम् । आसी-

नश्च निर्शरासन्नतरुतले यावदतिवाहयामि कंचित्कालं तावदेकस्मिन्ननेक-  
तालदग्ने गिरिर्नदीमहाहृदपयसि तत्क्षणकृतावगाहः प्रथमजलधरासारस-  
लिलप्लुत इवाप्रतिमदन्तोऽद्विरेकः सप्रतिमदन्तो महाकायः करी तमुद्देश-  
मागच्छत् । दृष्ट्वा च तमितस्ततो गमितचक्रवाकमिथुनमुन्मथितकमलाकर-  
च्छायं समयमिव सायंतनं ध्वान्तबलयेन परितः प्रसर्पता परिगतमरण्य-  
गजयूथेन जातप्रत्यभिज्ञश्चित्रमायमवदम्—‘सखे, पश्य चित्रम् । येनोत्पत्य  
पवनवर्त्मनि प्रस्तुतापहरणेन तस्मिन्नदृष्टपारसरसि तावके निपत्य निक्षिप्ता  
वयम्, यश्च तत्रैव पञ्चत्वमुपगतः शोचितो बहुप्रकारं पुरास्माभिः,  
सोऽयमग्रत एवागतः प्रतिपक्षयमदण्डो वेगदण्डः ।’ स एवमुक्तो मया  
विहस्य किञ्चित्प्रावोचत्—‘कुमार, दुर्घटमिदम् । नहि भूमिगोचरकरोणुरन्त-  
रिक्षेण संचरति । न च पञ्चत्वं गतस्तेनैव वपुषा पुनः स्वस्थानमायाति ।  
तन्न सोऽयम् । अन्यः कोऽपि । एष तु स एव त्वदीयः स्कन्धावारवारणः’ इति ।  
तदाकर्ण्य पुनरपि तमब्रुवम्—‘चित्रमाय, यद्येवं तदानयैनम् । यथैव प्रो-  
षिता तथैवाश्रयामः शिबिरम्’ इति भाषमाणस्तेनानीतमधिरुद्धं तं द्विरदमी-  
षन्मुकुलिताशामुखेऽहनि सहायापेक्षीव पुराणपुरुषेण सप्तसप्तिना सार्धमस्त-  
क्षितिधरस्थितिलौहित्यमगमम् । अवलोकनजातहर्षेण च सतर्षमुपसृत्योप-  
सृत्य राजपथवर्तिना प्रणम्यमानः पौरलोकेन सर्वतश्चलितसंभ्रान्तकिंकरवि-  
रच्यमानद्वारवन्दनमालमारब्धमङ्गलोच्चारचारणालापजनितपरिजनोल्लासंस्वा-  
वासमव्रजम् ।

तत्र च स्थित्वा द्रष्टुमागतेन प्रणयिना राजलोकेन सहितः प्रवास-  
वार्तया मुहूर्तमर्पितचारुवसतेर्विधाय विविधां चित्रमायस्य सायंतनसपर्या-  
पर्यङ्कमजुषम् । निषण्णश्च तस्मिन्सविस्सयेन मनसा मुहुर्मुहुरुदग्रतां  
वैताढ्यनगवरस्य, रचनागुणं रथनूपुरचक्रवालनगरस्य, गम्भीरतां विद्या-  
धरराजराजकुलस्य, कमनीयतां कन्यान्तःपुरस्य, वत्सलतां मलयमुन्दर्याः,  
प्रभविष्णुतां चक्रसेनदुहितुः, विलासकर्म कुमारीजनस्य, चतुरतां खेचरस्य,  
चिन्तयन्नायताध्वखिन्नोऽप्यतिचिरेण निद्रामवापम् । यापयित्वा च किञ्चि-  
त्सावशेषामुषामुत्थाय कृत्वा प्रत्युषःकृत्यमनुगतो भृत्यलोकैरागत्य सद्यः

प्रमृष्टमणिकुट्टिमोत्सृष्टनवनीरजोपहारमास्थानमण्डपागारमध्यतिष्ठम् । दृष्ट्वा च तदशेषतः समुपविष्टदर्शनायातसामन्तपौरामात्यसेनापतिसमाकुलमुपजातशङ्कः सकम्पमलपम्—‘अहो, किमद्यापि समरकेतुर्नोयाति ।’ तच्चाकर्ण्य मद्बचनमेको राजपुत्रः स्थित्वा मुहूर्तमवनताननः सलज्जाविषादमवदत्—‘कुमार, यदैव लब्धस्त्वदन्तिकादागतः कुशलोदन्तलेखस्तदैव युवराजसमरकेतुः कस्यचिदप्यनावेद्य निजयात्रामर्धरात्रसमये निर्गतो निजावासात् । व्रजंश्च विजयार्थभूधराभिमुखमरण्यमध्यागतेन प्राग्ज्योतिषेश्वरभ्रात्रा मित्रधरेण दृष्टो निरुद्धश्च । निर्बन्धेन न च कथंचिन्निवृत्तः । ततोऽहमाकर्ण्य तद्बचनमिदमाकुलमनास्त्वन्निवर्तनाय तत्रैव क्षणे प्रगुणीकृततुरङ्गप्रायसैन्यः सहसैव ध्वजिन्या ध्वजीकृत्य यक्षाधिपराजराक्षितां ककुभमुदचलम् । प्रचलितं च मामनुगम्य कतिचिद्दिनानि सोद्वेगचेताश्चित्रमायः शनैरवोचत्—‘कुमार, भर्तृदारिकया मलयमुन्दर्या त्वदानयनाय वारंवारमादिष्टोऽहम् । तदादिश किं मया कर्तव्यम् ।’ अहं तु गमनोत्सुकोऽपि तत्र यन्नितस्त्वत्प्रेमनिगडेन । निःश्वस्य दीर्घमनवरतदोलायमानचेताः स्थित्वा मुहूर्तमुत्तरश्रवणोन्मुखं चित्रमायमब्रुवम्—‘भद्रमुख, गच्छ त्वम् । आवेदय मलयमुन्दर्या यथाश्रुतं वृत्तान्तमेतत् । ब्रूहि चैनां मदीयवचनेन—कथमस्वस्थमानसोऽहमागच्छामि । कथं चादृष्टयुवराजसमरकेतुरागतोऽपि ते मुखं दर्शयिष्यामि । तत्र कार्योऽधुना तावदस्मदागमनानुबन्धः । विधेयमवधीरितान्यकृत्येन नित्यमेव मया तदनुशरणम् । त्वया पुनरिमं मत्समारम्भमात्मीयमेव कार्यमवधारयन्त्या न कार्यो मनसि खेदः । किं च देवी तिलकमञ्जरी यथा स्वकार्यपरत्वदोषमारोप्य कुप्यति न मे, यथा च प्रवर्धमानप्रसादा प्रतिदिनं भवति, तथा सरती मदभ्यर्थनामिमां प्रवर्तेथाः’ इत्युदीर्य तं व्यसर्जयम् । गते तस्मिन्ननवरतदत्तप्रयाणः प्रतिमार्गमासन्नवर्तिषु ग्रामेषु नगरेष्वाश्रमेध्वरण्येषु चानुमीयमानगतिषु देशेषु प्रतिदिनं भवन्तमन्वेषयन्निमेषमप्यकृतविश्रामः सुरभिमासमिव समदकलकण्ठीरवममानुषमरण्यमविशम् । कदाचिल्लङ्घयित्वा दीर्घमध्वानमावासितायां ध्वजिन्यामपराहसमये विधाय मध्याह्नकृत्यं निर्गत्य गेहात्प्रचलितः



पादचरेण शिविराद्बहिः शैलकक्षात्समागच्छन्तमभिमुखमुन्मुखैरवलोक्य  
 दूरादेव सैनिकैराख्यातमात्तशस्त्रपुरःसरद्वित्रिपुरुषमनवरतपार्ष्णिप्रहारतर-  
 लितेनोत्तालगतिना प्रसर्पता तुरङ्गेण प्रकटितप्रभुकार्यसंपादनानुबन्धं ग-  
 न्धर्वकमपश्यम् । तं च दूरादेव तुरगादवतीर्णमुपसृत्य किंचिदत्यादरा-  
 द्भितेन शिरसा सरभसकृतप्रणाममुपदर्शितस्मितः पुनरुक्तमेवैहीति भा-  
 षमाणो निकटमानीय विकटविस्तारिताभ्यां भुजाभ्यामाकृष्य कण्ठे ह-  
 ठादाश्लिषम् । क्षणेन च कृतानामयप्रश्नः परिक्रम्य हस्ताग्रविधृतेन  
 सार्धमितस्ततस्तेन किंचिद्व्यवहिते महति निम्नगातीरवानीरगुल्मे नीरनिर्धौ-  
 तमेकमाक्रम्य विपुलं शिलातलमुपाविशम् । अपृच्छं च तं पुरस्तादासीनम्—  
 ‘गन्धर्वक, तदा प्रस्थिते मयि कः प्रवृत्तो वृत्तान्तः । किं कृतं मलयसु-  
 न्दर्या । केन स्थिता व्यापारेण देवी तिलकमञ्जरी । कुतो वयमरण्यस्थास्त्व-  
 यावगताः । किमर्थमेकेन वाजिना विगतपरिवारः कार्थिणेव प्रभुणा प्रणुन्न-  
 स्त्वरया त्वमेवमायातः’ इति । स व्याहरत्—‘कुमार, सर्वमावेदयामि । त-  
 स्मिन्नवसरे तमवधार्य शुक रूपेण शिविरादाहृतं मया कमलगुप्तप्रस्थापितं  
 लेखमुत्थिते त्वयि प्रस्थितेन त्वामनुगन्तुमनुरागतरलितेन धावता किरात-  
 वर्षवक्रञ्चुकिप्रायलोकेन रिक्तीकृतनिशान्तं सार्धमन्तःकरणेन देव्याः  
 सर्वमपि शून्यमन्तःपुरमजायत । प्रयातं च वर्त्मनि विलोकितुं देवमाकु-  
 लाभिरनिमेषनिश्चलाङ्गयष्टिभिरारुह्यारुह्य बालिकाभिरवलम्बिताः सशालम-  
 ज्जिका इवाभ्राजन्त सौधाग्रवलभीशातकुम्भस्तम्भाः । काञ्चिराजदुहिता तु  
 चेतसा चिन्तादृतेन दुरापास्तदेहादुस्तरचितेव निभृतनिस्तरङ्गावयवा  
 स्थित्वा मुहूर्तमेकशृङ्गाद्रिगमनाय देवीं तिलकमञ्जरीमपृच्छत् । सा तु  
 देवस्य गमने दृढोद्विग्नचित्ता तां विना विनोदयितुमन्तःशुचमपार-  
 यन्ती ‘अत्रापि सखि, समुच्छ्रितानेकशृङ्गस्त्वदेकशृङ्गस्पृहामपहरति मत्क्री-  
 डाद्रिः । इहापि स्वेच्छया स्वच्छविपुलानि समुपलभ्यन्ते स्नानयोग्यानि कू-  
 त्रिमापगासलिलानि । अस्मिन्नपि कमलपुष्करिणीतटेषु निर्वहति निर्विबाधो  
 ध्यानजपविधिः । अत्रापि प्रमदवनकच्छेषु सुलभः कन्दफलमूलादिराहारः ।  
 किमधिकम् । तत्र गता साधयिष्यसि समाधिमथवा स्वयं दर्शयामि’ इत्यभिद-

धाना समाकृष्य तां बलादुपरितनवल्कलाञ्चले परिस्खलच्चरणयुगला  
 निजोद्यानमनयत् । तत्र च पुरःस्थिता तद्दर्शनापदेशेन यत्र स्थितम्, यत्र  
 विहृतम्, यत्र विश्रान्तम्, यत्र प्रपञ्चिताः परिहासालापाः, यत्र संचारिता  
 स्निग्धदृष्टयः, येऽभिनन्दिता सविस्तरोदीरितगुणेन, येषूपदिष्टस्तक्ष्णो-  
 पजनितपुष्पफलसंपट्टक्षवल्लीदोहदविधिः, येषु संस्कृतानि स्वयमालवालानि  
 सुकृतिना, यत्र कलासु कुशलाभिरन्तःपुरविलासिनीभिः सह कृतः  
 क्रीडाविवादः, यत्र निर्वर्तितं मध्याह्नमज्जनकर्म, यत्र निर्मापितोऽभिमत-  
 देवताभ्यर्चनविधिः, यत्र चाभरणमालावस्त्रप्रसाधनानां कृतः सुकृतभागिना  
 परिभोगः, तांस्तानुपवनोद्देशान्दर्शितानालीजनैः पुनः पुनरतृप्ततया सबहु-  
 मानमालोकयन्ती सुचिरमितस्ततो व्यचरत् । गता च स्वमवरोधनं तद-  
 नुरोधबद्धस्थिरावस्थायाः 'प्रमादिनि, विनाभ्यासेन संप्रत्युपेयुषो निरवशेष-  
 विद्यापारदर्शिनः कुमारहरिवाहनस्य कतरदात्मीयकौशलं प्रकटयिष्यसि'  
 इति तर्जिता रहसि काश्चिराजसुतया । विहस्य मन्दं कदाचित्कृत्रिमाद्रि-  
 शिखरवर्तिनि सरायतने देवतार्चनव्यपदेशेन द्रुतगृहीतमुक्तग्रामरागामनु-  
 रागनिगडितगमनसिद्धाध्वन्यगणवितीर्णकर्णी रत्नवीणां वादयन्ती, कदा-  
 चिदन्तिकन्यस्तविधिवार्तिकासमुद्गा प्रगुणीकृत्य परिचारिकाभिः पुरोऽव-  
 स्थापिते पृथुनि चित्रफलके निपुणमालोच्यालोच्य मकरकेतुबाणत्रातविद्धा  
 देवस्यैव रूपं विद्धमभिलिखन्ती, कदाचिदुपरितनसौधशालारचितरङ्गा  
 समग्रसोपाङ्गनाद्या वेदनिष्णातासु प्रकृष्टनर्तकीषु प्रयत्नरक्षितमक्षुण्णमन्यै-  
 रभिनयाङ्गहारकरणविशेषविषयं प्रयोगजातमारोपयन्ती, कदाचित्रहृष्ट-  
 मानसा द्रष्टुमागतं मामेव 'गन्धर्वक, कथय कथमम्बासमादेशाद्गच्छता  
 सुवेलभूधरमयोध्यायामीक्षितस्त्वया कुमारहरिवाहनः । कथं दर्शितास्य  
 चित्रपटवर्तिनी मलत्तिकृतिः । किमुक्तमवलोक्य तामाननम् । कियन्तं  
 कालममुना सह प्रवृत्तोऽस्मत्कथासंलापः' इति पुरा कन्यान्तःपुरगतेन देवे-  
 नैव सूचितं पूर्ववृत्तमसद्वृत्तान्तमावर्त्यावर्त्य पृच्छती, कतिपयान्यपि दि-  
 नान्यनयत् । कियद्वा कथयामि—

ताप तन्वति वारिदात्पय इव त्वद्विप्रयोगे दृढं  
 दुर्वारोत्कलिका दलैरभिनवैरम्भोजिनीनामपि ।  
 पक्षोऽल्लासितरंहसोऽभिसरसा माली कलध्वानिनः  
 कादम्बा निपतन्ति मानसभुवो वेगादुपेत्याधुना ॥  
 तन्वङ्गचास्त्वमिति प्रसादविशदं नासीति खेदालम्  
 चक्षुर्द्वारपथावतारिणि जने व्यापारयन्त्या मुहुः ।  
 हर्षातिप्रभवाः प्रतिक्षणभवत्स्वेदाम्बुदाहज्वरे  
 बाष्पाभः कणिकाः पयोधरतटे पुष्यन्ति शुष्यन्ति च ॥

अथ तु प्रातरेव निजनिवासप्रासादपृष्ठे कृतावस्थाना नगरपरिसरप्रदे-  
 शदर्शनव्यपदेशादागमनमार्गमवलोकयन्ती देवस्य दक्षिणदिगन्तादापतन्त-  
 मपगतोत्साहं कतिपयसहायं चित्रमायमद्राक्षीत् । दृष्टमात्र एव च तत्र  
 निश्चितत्वदीयावस्थाना विहस्य सविषादमानने मलयसुन्दर्याः चक्षुर-  
 क्षिपत् । असावपि विलक्षदृष्टिः क्षणेन द्रष्टुमागतं दूरादेव तमपृच्छत्—  
 ‘चित्रमाय, कुमारहरिवाहनः किमिति नायातः ।’ स तु श्लोकमुपमृत्य  
 विहितप्रणामः प्रावोचत्—‘देवि, विज्ञापयामि । अस्त्युदग्रम्बनखराग्र-  
 हेतिखण्डितारातिकरिसंहतिः सिंह इव सिंहलेश्वरस्य चन्द्रकेतारात्म-  
 जन्मा जन्मनैव सह समुत्थितेन स्थासुना ममितिषु भुजस्तम्भसामर्थ्येन  
 समरंकतुरित्यधिगतयथार्थनामा द्वितीयमिव हृदयमद्वितीयसौहृदं सुहृत्कु-  
 मारस्य । स पुनरधुना मयैव गन्धर्वकप्रार्थितेन भर्तृदुहितुस्तिलकमञ्जर्याः  
 प्राभृतं कर्तुमात्तद्विरदरूपेण लौहित्यतटपर्वतादव्याः कृतापहारं कुमार-  
 हरिवाहनमनुसरन्धर्षरात्रसमये विनिसृत्य शिबिरादसिलतामात्रसहायो  
 भयानकानेकसत्त्वसंचारदुरवतारमुत्तरदिगन्तकान्तरमविशत् । कुमारोऽपि  
 सांप्रतमितो गतः स्वावासमासन्नलोकादाकर्ण्य तमरण्यप्रविष्टमपहृतः  
 स्नेहेन कर्तुमिव कृतप्रतिकृतमाशागृहीतो ग्रहग्राम इव लवमप्यकृतविश्रामः  
 परिभ्रम्य भूयांसि मण्डलानि तदेव शून्यं वनमविशत् । न तु कापि मित्र-  
 मद्राक्षीत्’ इति वदत्येव तस्मिन्नतर्कितोदीर्णदुर्वारशोका ‘हा समस्तलोकलो-  
 चनसुभग, हा निरन्तरोपभोगललित, हा विहितपरमोपकार, कुमारहरि-

वाहन, तवाप्ययं सुकृतकर्मा दुरात्मना दैवेन विषमवनवासदुःखप्राप्ति-  
हेतुर्विहितः' इति वदन्त्येव निश्चलनिमीलितेक्षणा मलयसुन्दरी मोहमग-  
मत् । तां च तदवस्थामवेक्ष्य मुक्तायताकन्द सुता खेचरेन्द्रस्य—'हा  
प्रियसखि, त्वमपि दूरीकृतसकलसङ्गा संगता परमवैराग्येण विह्वलीकृता  
शोकेन' इत्युदीर्य स्वहस्तकृतवीजनालब्धचैतन्यां तामकार्षीत् । अभाषत  
च—'भगिनिके, स मित्रं कुमारस्य समरकेतुः किं तवापि पूर्वपरिचितो  
येन विहितप्रशंसा तमनुशोचसि । किं च स यथा कुमारस्य न तथा  
तवापि कारणमरण्यवामस्यास्य संपन्नः । कथय मे तथ्यम्' इति तया वारं-  
वारमनुयुज्यमाना विहस्य द्रविडराजदुहिता सत्रीडमभ्यधात्—'अयि नि-  
तान्तग्राहिणि, गृहाण तावन्मूकताम् । न जाने कियन्तमद्यापि कालं कुसुम-  
सुकुमारकायस्तमेकान्तदुःसहं कान्तारवासक्लेशमनुभविष्यति कुमारः, इति  
चिन्तयन्ती न किञ्चित्क्षमा वक्तुमहमन्यत् । सखि, किमर्थं पुनरसौ कुसुमसु-  
कुमारकायस्तमेकान्तदुःसहं कान्तारवासक्लेशमनुभवति । यावदागत्य सं-  
प्रति विविक्ते भूरितरसान्द्रच्छायभूरुहि त्वदाश्रमवने कृतस्थिरावस्थितिः  
सर्वतो विचरद्भिरनिवारितप्रसरैर्नभश्चरभटैर्न तदनाकुलो मित्रमात्मीयमन-  
वरतमन्वेषयते' इति जातरोषायामिव प्रजल्पत्यां भर्तृदुहितरि सहासवचना  
मलयसुन्दरी वाचमसृजत्—'अयि मुग्धे, किमेतत् । तदायत्तमवनीचरो ह्य-  
सौ सर्वतोऽप्यवारितगतिर्गिरिरिव विगतपक्षो विहायस्यक्षमः संचरितुम् । आ-  
कर्ण्य चैतदुपलब्धावकाशा विष्वगवलोक्य योग्यतावलोकित्या दृशा प्रत्येकम-  
न्तिकस्थमनुजीविलोकं निवार्य च कथंचिदादेशमिव याचितुमधिज्यधन्वना  
कुसुमकार्मुकेण सह समुत्थितान्प्रसादवेषथुस्वेदपुलकादिकान्भावानुदासीनेव  
निस्त्रिगन्धनयना मामवादीत्—'गन्धर्वक, गृहीत्वा तदस्माकमुत्तममाका-  
शयात्राविमानं तच्चाभिमानधनमभिनवागतं विद्याधरसहस्रमधुनैव गच्छ त-  
मरण्यकच्छम् । गत्वा च सत्वरः सपरिवारमानय सदासन्नशैलनिर्झरवारि-  
वृष्टावदृष्टपारसरस्तीरदेवतारामे कुमारहरिवाहनम् । आवासितस्य चास्य  
सततमास्त्व सन्निधौ विदधदादेशम्' इति । ततः 'यदादिशति देवी' इत्यभि-  
धाय चलितस्तत्कालमेवागतविमृष्टेनाग्रतोयायिना चित्रमायेन निर्दिश्यमान-

सरणिरागत्य पर्वतारण्यमिदमवस्थाप्य निकषानदीं परिच्छदमशेषमुत्सुकत्वा-  
न्निर्वर्तितसहाय एवमायात इति निगद्य गमनाय मां पुनः पुनरतत्वरत् ।

ततोऽहमुत्थाय तस्मात्प्रदेशादात्मपरिवारसहितः सरित्परिसरादा-  
गतेन प्रणम्य परिवृतो विद्याधरगणेन संभ्रान्तकिंकरकलापोपनीतमारुह्य  
देव्या विसर्जितं निजयात्राविमानमन्तिकस्थितेन विविधाभिः कथाभिः  
पथि विनोद्यमानः सगर्वं गन्धर्वकेण क्षणेनैव मलयसुन्दरीकृतसमाश्रयं  
दिव्यमाश्रममुपागमम् । तत्र चादृष्टपारपरिसरनिरूपितावासः सततमाज्ञा-  
कारिभिश्चित्रमायमुख्यैः खेचरभटैर्लौहित्यतटवासिनः स्कन्धावारादनिश-  
मानीयानीय संवाद्यमानसकलप्रार्थितार्थो यथोत्तरं प्रथितपृथुतरानुरागया  
नभश्चरेन्द्रमुतया विसर्जितैः स्वादुफलरसैरासवविशेषैः स्रग्दामभिर्विलेप-  
नैस्ताम्बूलैर्दुकूलै रत्नभूषणैश्च कल्पद्रुमसमुत्थैः प्रतिदिनं प्रवर्तितोपचारः,  
कदाचिच्च बहुविकल्पैश्चित्रकर्मपुस्तपत्रच्छेदादिभिः शिल्पभेदैरापाद्यमान-  
विस्सयः, कदाचित्प्रश्नोत्तरप्रवहिकायमकचकविन्दुमत्यादिभिश्चित्रालंका-  
रकाव्यैः प्रपञ्चितविनोदः, कदाचित्स्वसंदेहनिर्णयाय प्रेषितैः प्रकर्षवद्भिः  
सह कलाचार्यैः कृतोच्चावचविचारः, कदाचित्सहचरीमुखेन रसमुचः  
स्वकाननोपजाता वृक्षफलजातीः [आस्वाद्यमानः], कदाचिच्च शृङ्गारसंगतक-  
थाप्रपञ्चसंबद्धाः सूक्तीः सानुबन्धमुपजातमानः, कदाचिददृष्टपारसरः-  
स्नानावतीर्णया प्रस्तुतपरिहासमेव वारंवारमीरिताभिर्दूरस्थितोऽपि स्वच्छ-  
शिरोभिरम्भश्छटाभिरिव कटाक्षवीचिभिराच्छाद्यमानः, कदाचित्पर्वदिवसे  
निविश्य पुरतः पुरातनमुनेरादिनाथस्य विस्तारितानच्छतानमूर्छनमु-  
पेत्य निकटोपविष्टैः श्रुतानन्दाश्रुभिः श्रमणोपासकैरिव निश्म्यमानं वन-  
मृगैः स्वर्गलोकसंभवं वल्लकीगीतमनवगीतश्रुतिश्राव्यमाणः केवलेनैव श-  
श्वदन्वेषणपरादपि विद्याधरगणादाकर्णिते त्वददर्शनेन दूयमानः कति-  
पयान्यपि दिनान्ययापयम् ।

एकदा तु भुक्तावसाने शयनतलनिषण्णमासन्नोपविष्टैर्विशिष्टवेषाकार-  
धारिभिर्विद्याधरकुमारैः परिगतं शिविरादुपागतः शङ्खपाणिर्नाम रत्नको-  
शाध्यक्षः प्रणम्य मामवोचत्—‘कुमार, विज्ञापयामि । अस्यामेव प्राग-

तीतायां शरदि निजदेशदर्शनकौतुकेन निर्गत्य साकेतनगरादङ्गीकृत-  
विजययात्रस्य तव कल्याणराशेरशेषदुरितोपद्रवनिवारणाय देवेन को-  
शलाधिपतिना समर्पितो मे सहैव साहसप्रीतलक्ष्मीकराङ्गुलिमुद्रया चन्द्रा-  
तपो नाम वैमानिकवितीर्णो दिव्यहारः । स धारितो मया स्वसन्निधौ  
कालमेतावन्तम् । अधुना पुनरुपसृत्य सुकृतिनमिहायातमात्रेवानीतः ।  
तदेष गृह्यताम्' इति विसृज्य वाक्यमाकृष्य मणिकण्डकात्साकमङ्गुलीयेन  
तमुदक्षिपत् । उत्क्षिप्तमात्र एव च तत्र युगपत्प्रधावितेन दिक्षु सर्वासु  
दक्षाध्वरध्वंसिभस्माङ्गरागभास्वरेण प्रभाराशिना निर्भरमपूर्यत व्योम, कुसु-  
मिताकालकाशवनवितानेव समलक्ष्यतावनिः, नवसुधारसच्छटाभिरिव वि-  
च्युरितमश्वितद्विश्वम्, उद्धूतधूलीकदम्बकेसररजोराज्य इव व्यराजन्त मरुतः,  
ज्योत्स्नासवर्णीभूतमुद्गाव्यत ज्योतिरूध्मणा भानवीयम् । अहं तु संजातवि-  
स्मयो दृष्टमिव पुरा परिचितमिव भवान्तरे विधृतमिव वक्षसा विमृश्य  
तं सुचिरमाकुञ्चिताक्षः प्रीतिविकचेक्षणं विहस्य गन्धर्वकमवोचमविचलेन  
मनसा—'सौम्य, सम्यगवलोकितं मया मध्यमं भुवनम् । न तु विहाय  
देव्यास्तिलकमञ्जर्याः कण्ठकन्दलमपरमीक्षितं कचिदिव्यहारस्यास्य स-  
मुचितमाश्रयस्थानम् । तदुत्तिष्ठ । तत्रैव गत्वा स्थापयैनम् । इहैव मणिकर-  
ण्डके कुण्डलीकृत्य पुनरपि क्षिप्तेन किं फलमनेन । अनेन च शुकच्छदश्याम-  
मरकतांशुवर्षिणा बर्हिषेवोद्भिन्ननवपत्रेण दिव्याङ्गुलीयेन द्विगुणपवित्रद-  
क्षिणकरकमला मलयमुन्दरी यथा देवतार्चनकर्म निर्मापयति शङ्ख-  
तथा विधत्स्' इत्यभिधाय तं प्राहिणवम् ।

अन्येद्युश्च प्रातरेव स्वावासहस्योपरिस्थः प्रेक्षमाणो मार्गमागमिष्यतो  
गन्धर्वकस्य विहायसाभिमुखमापतन्तीमत्स्वस्थचित्तामिव चतुरिकामद्राक्षम् ।  
'किमियमेकाकिनी विना मलयमुन्दर्या समागता' इति चिन्तयत एव सा  
समीपमागच्छत् । सहासमाभाषिता च मया प्रणम्य निकटे न्यविक्षत ।  
स्थित्वा च कंचित्कालमवचना विलोक्य पार्श्वानि शनकैरभाषत—'कुमार,  
यदैव भर्तृदारिका महाभागेन सहानीता निजगृहं देव्या तिलकमञ्जर्या, तत  
एवारभ्य तत्रैव स्थिताहमेतावन्त्यहानि तस्याः कुर्वती चरणपरिचर्याम् ।

अद्य तु तदादेशादिहापतन्ती समाहूय रहसि बाष्पायमाननयनारविन्दया विनिश्चस्य वारंवारमतिदीर्घमाज्ञापिता देव्या—‘भद्रमुखि, यत्रैव प्रस्थिता त्वं तत्रैवाधुना कृतस्थिरावस्थितेः कुमारहरिवाहनस्यायमर्पयितव्यः’ इत्युक्त्वा पुरस्ताल्लेखमक्षिपत् ।

अहं तु तत्क्षणोपजातवामाक्षिस्पन्देनानिवर्त्य तद्ग्रहणाय पुरतः प्रसारितं दक्षिणपाणिमतिवाह्य च क्षणमेकमस्वस्थेन चेतसा गृहीत्वा शनैस्तमवाचयम्—‘स्वस्ति । एकशृङ्गाचलक्षतावासं महाराजपुत्रश्रीहरिवाहनमुदीर्घदुर्वारदुःखा तिलकमञ्जरी दूरानतेन मूर्ध्ना प्रणम्य विज्ञापयति—

आश्लिष्य कण्ठममुना मुक्ताहारेण हृदि निविष्टेन ।

सरुषेव वारितो मे त्वदुरःपरिरम्भणारम्भः ॥

तथापि त्वदधीनजीविताहमिह स्थिता तीर्थान्तरगता वा यावत्त्राणिमि न तावत्कुमारेण विस्मर्तव्या’ इति पठितमात्र एव सहस्रोत्थितप्रबल-सर्वाङ्गकम्पस्य प्रणुन्न इव पृथुनाश्वासपवनेन गुरूकृत इव गरीयसा बाष्पपूरेणावलम्बित इव निरालम्बेन पतता हृदयेन विगलितप्रयत्नाङ्गुली-परिगृहीतः पपात करतलादलक्षितो मे लेखः । ततः कोऽहम्, कायातः, किमर्थमायातः, किं मया प्रस्तुतम्, किमेतद्दिनम्, किं निशा, कोऽयं कालः, किमेतानि दुःखानि, किं सुखानि, किं जीवितमिदम्, किं मरणम्, किमेष मोहः, किं चेतना, किं सत्यमेतदाहोस्विदिन्द्रजालम्, किं स्वदेशोऽयमुत विदेशः, इत्याद्यविद्वान् बलवता समास्कन्दितो मनोदुःखेन कथमपि विसर्ज्य चतुरिकां सौधशिखरादवातरम् । अभिलषितभूधरभृगुप्रपातश्च मुक्त्वा ज्वलन्तमिव तं प्रदेशं शिविरमावासं परिजनं च केनाप्यनुपलक्षितः प्लक्ष-पिचुमन्दतिन्दुकोदुम्बरबहुलेन गत्वा दुर्गवनमार्गेण दूरमुत्सङ्किताकाश-माशामुखव्यापिना शिखाग्रेण विजयार्धगिरिशिखरमध्यारोहम् । अन्वेषमाणश्च तत्रामिलषितार्थसाधकं तीर्थमेकस्य मार्गवर्तिनश्छायातरोरधस्तात्त्वरिततर-मुत्थाय चलितमभिरूपमभिनवारूढयौवनमनुरूपवपुषा विचित्रवेषाका-रधारिण्या श्रुताविरलबाष्पप्लुतकपोलया पञ्चदशवर्षदेश्यया राजसुतया रत्येव शूलयुधशमोन्मूलनाय प्रस्थितं मकरकेतुं मुहुर्धावित्वा दुकूलाञ्चले

धार्यमाणं मुहुः प्रसार्य भुजलते पृष्ठतः परिरभ्यमाणं मुहुर्निपत्य पादयोः प्रसाद्यमानमेकं नृपकुमारमद्राक्षम् ।

दृष्ट्वा च द्विगुणजातोद्वेगः पुरोभूय नीचैस्तमवदम्—‘अहो सुवदन, स्थिरो भव । मुहूर्तं पृच्छामि किञ्चित् । किमर्थमेनामरण्यपतितामेकाकिनीमुदश्रु-  
नयनामेवमनुनयपरां परिहरसि बालिकाम् । क्व च निवारितोऽप्यनया गन्तु-  
मभिलषसि ।’ स एवमुक्तः सलज्ज इव किञ्चिदभिमुखीभूय भाषितवान्—‘एष  
कथयामि । आकर्ण्यत्वार्थः । इहास्ति पर्वतवरे समीप एवास्य चण्डगह्व-  
राख्यविद्यासिद्धिशिखरस्य क्षुधितकालरात्रिकुक्षिकुहरकरालकन्दरः संहारो  
नाम सार्वकामिकः प्रपातसानुः । तत्र पिपतिपुरनङ्गरतिनामा विद्याधरः  
शिशुरेवागत्य दुष्टदायादैरवष्टब्धास्पदो निर्वेदेन प्रस्थितोऽहम् । इयमपि न-  
वस्तुखा निवारिताप्यादरेण मामेवानुगन्तुमुच्चलिता । मुञ्चती च जीवितमिमां  
द्रष्टुमसहः पुरस्तादेव गत्वा मोक्तुमहमिच्छामि देहम् । असौ तु जीवत्येव  
मयि मर्तुमुत्सुका भनक्ति मे गमनमेभिः प्रकारैः’ इति निवेदिते तेन करु-  
णया विस्मृतात्मदुःखः पुनरपि तमब्रवम्—‘बालक, किमर्थमशेषपुरुषार्थ-  
साधके वयसि वर्तमानः प्रेमपरतन्त्रमीदृशमिदं कलत्रमात्मानं च निःकारण-  
मेव करणैर्वियोजयसि । यद्यभिलषसि भोगांस्तदधुनैव गत्वा प्रतिगृहाण मे  
राज्यम् । अथान्योऽभिलाषस्तस्यापि साधने सिद्धः स्वशक्त्याहम्’ इत्युक्ते मया  
मुदितचेताः स पुनरप्यवोचत्—‘आर्य, तिष्ठतु सर्वसत्त्वोपकारकं त्वय्येव ता-  
वकं राज्यम् । यदि तु सत्यमेवानुकम्पसे मां तदेतत्कुरुष्वः । अस्ति मे गुरुपरम्प-  
रागतः सकलजगदाधिपत्यदायी प्रधानदेवतापरिगृहीतः समस्तमन्त्रग्रामणी-  
रसाधारणगुणाधारपुरुषसाध्यो मन्त्रनिवहः । तदाराधनेन लब्धाधिकपराक्रमः  
क्रमाजितं सत्त्वमिवात्मपोतस्य मृगपतिवितर मे राज्यम् ।’ तच्छ्रुत्वा कृ-  
ताभ्युपगमोऽहं तेन विधिवदारूयातनिखिलमन्त्रेण शिक्षिततदाराधन-  
कर्मणा दर्शितमदृश्यसूर्यचन्द्रमःप्रकाशमल्पावकाशोदरमतिगम्भीरमव-  
निधरगह्वरमगच्छम् । तस्य चाधस्तादपास्तनिश्चलशिलापिधाने दुरुपल-  
क्ष्यसूक्ष्मद्वारि पर्यन्तरूढप्रौढभूरुहि रसातलगृहे प्रविश्य निगृहीतचेताः  
सततमभियुक्तेन द्वारदेशाभ्यासवर्तिना वितीर्णपुष्पधूपानुलेपनेन प्रति-



पन्नसाचिव्यस्तेन खेचरेण त्रिकालमाप्नुतो निर्झरजलेष्वनालोकितवस्तुरू-  
 पैरनवधारितध्वनिभिरनाप्रातगन्धैरपास्तस्पर्शसंवेदनैरविज्ञातफलरसास्वादैर्वृ-  
 थेव पञ्चत्वमागतमात्मानमुद्रहद्भिर्रुच्छन्नसकलात्मशक्तिभिरिन्द्रियैः प्रति-  
 पन्नदेहः पूजयित्वा प्रणम्य चादरेणादिपुरुषैः प्रतिष्ठितानि विद्यादेवता-  
 बिम्बानि सन्मुखो भूत्वा सौरिजठराम्भोजमुकुल इव बद्धपद्मासनो दक्षि-  
 णाग्रहस्तविन्यस्ताक्षसूत्रः क्रमेण कर्तुं मन्त्रसाधनमुपक्रान्तवान् । आरब्धजप-  
 विधिं च मां ध्यानतश्चलयितुमभीक्ष्णमारम्भतात्यन्तमुद्वेजिता इव क्षरद्भिः  
 श्रवसि मन्त्राक्षरैः सर्वत एव सिद्धिविघातकाङ्क्षिणः क्षणदाचरौघाः । प्र-  
 कृतिकैलिप्रियतया च केचिदागत्य नित्यमत्यन्तधार्मिका इव विधृतवि-  
 द्याधराकाराः पुरो विद्यादेवतानामनवद्यगीतवाद्यं नाट्यकर्म कर्तुं प्राक-  
 मन्त । केचिःपूर्वपरिचितपुरुषवेषधारिणः 'प्रेषितास्त्वदानयनाय वयमती-  
 वोत्कण्ठितेन कोशलाधिपतिना देवेन' इत्युदीर्य विहितप्रणामाः पुरस्ता-  
 लेखमक्षिपन् । केचिदुपसृत्य हर्षोत्फुल्लदृष्टयः 'कुमार, दिष्ट्या वर्धसे । दृष्टो  
 युवराजसमरकेतुः' इत्यसकृदाविष्कृतचित्रमायप्रमुखखेचरमुख्यरूपाः स-  
 माचख्युः । केचित् 'किमर्थमपस्ततोऽसि । निष्कृप, त्वत्कृते नितान्तमुत्ताम्यति  
 तिलकमञ्जरी' इति मलयसुन्दरीसंदेशमाख्यातुमनवरतमापतन्तीं चतु-  
 रिकामदर्शयन् । अदर्शविकारतया च निश्चित्य मां निश्चलमनसं समु-  
 त्पन्नकोपाः कदाचिदुत्पाता इव प्रतिभयारावतरलितसत्त्वसंघातानुपरि  
 निर्घातानयातयन् । कदाचिद्वीष्मदिवसा इव प्रचण्डपवनताण्डवितडागर-  
 ज्वालाचक्रमाक्रामंस्तमचलं समन्ताद्वाशुशुक्षणिमद्राक्षुः । कदाचित्प्रथ-  
 मपाथोदा इव स्वप्रभान्वकारदर्शिताकालदुर्दिनाः स्तनितघोषानिव श्रव-  
 णपुटभिदो भीषणादृहासानातेनुः । कदाचिदाविष्कृतोद्भटभ्रुकुटयः सुमटा  
 इव द्विगुणीकृते वामदोष्णि रणतृष्ण्या कृतपरिस्फुटास्फोटनाः साटोपम-  
 भिमुखमेत्य रंहसा सिंहनादानुच्चैर्मुमुचुः । एवं च तैरनवरतकृतनिसर्ग-  
 दुःसहोपसर्गैरमुक्तसंसर्गस्य मे नित्यमेकाग्रेण मनसा यथाविधि विदधतो  
 विद्यासाधनमतीतेषु षट्सु मासेषु परिसमाप्तायां मन्त्रदेवतापूर्वसेवाया-  
 मल्पावशेषे जपविधौ सहस्रैव विद्युद्दीप्तदेहा प्रदीपकलिकेव सकलमुद्यो-

तयन्ती तद्रसातलभुवनमाप्रातापूर्वदिव्याङ्गरागसौरभाकृष्टेन समन्ततो  
 विसरद्विराभरणमाणिक्यरश्मिभिः शकलीकृत्य कणशः प्रकीर्णेन पाता-  
 लतमसेव परितः प्रधावता मधुकरगणेनानुगम्यमानमूर्तिरेकातिरेकरम्या-  
 कृतिः सुरवधूरागत्य मधुराक्षरमभाषत—‘महाभाग, देहि दृष्टिमष्टास्वपि  
 दिग्विभागेषु । एतास्त्वदीयसत्त्वाकृष्टमनसः स्वत एव मुक्त्वा रसातल-  
 स्वर्गमागताः प्रज्ञसिरोहिणीप्रभृतयोऽष्टप्रधानविद्यादेवताः प्रष्टुमिच्छन्ति ।  
 संप्रति प्रवणतां गताभिरस्माभिः कथय किं ते प्रियं करणीयम्’ इति ।  
 अहं तु तच्छ्रुत्वा कृताञ्जलिस्तां समावभाषे—‘भगवति, जगद्विभूषणेन  
 भीषणारण्यचारिणा सहचरेण विप्रयुक्तस्य प्राणभूतया परमानुरक्तया  
 प्रणयिन्या च निर्निमित्तमेव संत्यक्तस्य संप्रति प्रियमेव मे नास्ति । किं  
 कथयामि । यत्तु प्रियमिहाप्यवस्थायां तदहमात्मनैवात्मनः करिष्यामि ।  
 किं मया पृष्टेन । अयमनुयुज्यतामनङ्गरतिनामा द्वारवतीं विद्याधरयुवा  
 यदर्थमेष प्रस्तुतो मन्त्रसाधनविधिः’ इति व्याहृते मयि सविस्मया सा  
 प्रत्यवोचत्—‘अहो महासत्त्व, सद्योजातपरमप्रियविप्रयोगेन कथमपि नि-  
 यम्य निजमनोदुःखमङ्गीकृतपरार्थेनात्यर्थमानन्दिताहं त्वया स्वकीयस-  
 चरितेन । को हि नाम त्वद्विना कालमेतावन्तमफलमीदृशं क्लेशमनुभवति ।  
 को वा सकलभुवनाधिपत्यमप्रार्थितोपनतमित्थमन्यसौ प्रयच्छति । अति हि  
 युज्यते कर्तुमेतन्महाभागस्य वचनम् । किं तु कल्प एष यत एवानल्पसत्त्वो  
 येनैव विधिना समारोधिता, यस्यैव साहसेनानुरज्जितं हृदयमासाम्, तस्यैव  
 देवताः सिद्धिमुपनयन्ति । न परोपरोधेन । किं चायमपि निःस्पृहः । स्वार्थ-  
 सिद्धावनेनापि परार्थमभ्यर्थितस्त्वम् । आकर्ण्य पुरावृत्तम् । अस्त्यत्रैव  
 विजयार्थं शिखरिण्युत्तरश्रेण्यामनुत्तरश्रीकमाद्यं सर्वनगराणां गगनवल्लभा-  
 मिधानं प्रधाननगरम् । तत्र सुरनग इव गिरीणामग्रणीर्गगनचारिचक्रस्य  
 विक्रमबाहुनामा चक्रवर्त्यासीत् ।

नष्टा श्रीरम्बुजानामटति मधुकृतां कांदिशीकं कुटुम्बं

क्रन्दन्त्याक्रीडनचामपरतटगतप्रेयसीश्चक्रवाकाः ।

इत्याद्यैश्चारणानां दिवसपरिणतावुच्चरद्भिर्वचोभि-

र्जातानित्यत्वबुद्धिर्मुहुरनभिमुखो भोगसौख्यस्य योऽभूत् ॥

स कदाचिदानीय पुण्यरूपैः पापकर्मभिरुपनीतेषु केषांचित्कोकिलाना-  
मिव विनाशहेतुषु, केषांचिद्भृङ्गराजशुकसारिकादीनां परस्पराक्रोशा-  
वहेषु, केषांचित्कौश्ववयसामिव मदावहेषु व्यामोहकारिषु, चकोर इव  
विषदूषितान्त्रेषु विषयोपभोगेषु विरक्तदृष्टिरभवत् । प्रपन्ने च तत्र  
जरतृणावज्ञया विमुक्तमित्रज्ञातिवर्गे सर्वज्ञनिर्दिष्टमपवर्गमुद्विग्नचेतास्तत्प-  
दाभिषेकसममनीक्षमाणो गोत्रजं क्षत्रियकुमारमपरगुणवद्राजपुत्रान्वेष-  
णाय प्रगुणितो राजभिर्गणनीयवाक्यैः शाक्यबुद्धिनामा प्रधानबुद्धि-  
सचिवः खवन्धुसुतमनङ्गरतिमेनं गदितवान्—‘अङ्ग, मुक्त्वा व्या-  
सङ्गमेकक एव गच्छ शृङ्गिणमेकशृङ्गम् । तत्र मित्रान्वेषणाय स्वदे-  
शादुपागतमदृष्टपारसरः परिसरस्थितमिवेशितशिविरमखिलक्षितिपतेरिक्ष्वा-  
कुक्तस्य राज्ञो मेघवाहनस्य तनयं नयेन केनाप्यद्यैव कुरु विद्याराधन-  
परं हरिवाहनाह्वयं कुमारम् । अयं हि प्राक्तनेनैव संस्कारेण परसत्त्वोप-  
कारी परमकारुणिकश्च न प्रार्थितो वचनमन्यथा करिष्यति । निश्चितं  
च मयैतददृष्टापदकृतास्पदमुपास्य मुनिवृन्दमद्यैव समागताद्वीरसेनादिवि-  
द्याधरगणादवगततदीयपूर्वभववृत्तान्तेन तदपास्तसंशयः प्रवर्तस्व येनो-  
पात्तविद्यमानीय सादरमेनमासने देवस्य विक्रमबाहोर्निवेशयामि ।’ ततो  
‘यदादिशत्यमात्यः’ इत्युदीर्य तत्क्षणमेव चलितः प्रासादशिखरावतीर्णमु-  
द्विग्नमेकाकिनममार्गेणापतन्तमभिमुखं प्रपातस्य दृष्ट्वा भवन्तमालोचितो-  
पायः प्रयुक्तविद्याप्रदर्शितेन परस्परानुरक्तदंपतिमरणचेष्टितेन विद्यासाधने  
योजितवान् । तदलमनेन मिथ्यागृहीतेन परसत्त्वोपकारकरणाभिमानेन ।  
सन्मानयैनमनुरागतः स्वयमेव समागतमसदृशात्मीयसाहसवशीकृतं प्रधा-  
नविद्यासमाजम् । कुरु महामन्त्रिणः शाक्यबुद्धेः सफलमायासमनुभवोत्तर-  
श्रेणिसद्गभिः खेचरनरेन्द्रैः प्रवर्तितमलभ्यमल्पपुण्यैः पुंभिरन्यैरतिप्राज्य-  
वैभवं राज्याभिषेकम् । भव पृथिव्यामेकचक्रवर्ती । समाश्वासय आ(स्वा)मि-  
विरहविक्लवाः प्रतिग्रामनगरमज्ञातपरचक्रविप्लवा पौरजनता । जनय जातर-

तिमेनेमप्यनङ्गरतिमङ्गीकारेण । मुञ्च निष्कारणमिमं च मरणाध्यवसायम् ।  
सहायीभूतविद्यस्य दैवादुपागतः सोऽपि संप्रति विरंस्यति तव प्रणयि-  
नीमित्रविरहः । यतः—

क्षुण्णोऽपि रोहति तरुः क्षीणोऽप्युपचीयते पुनश्चन्द्रः ।

इति विमृशन्तः सन्तः संतप्यन्ते न विधुरेषु ॥'

इत्युदीर्य तत्रान्तर्हितायामकस्मात्तुलितकल्पान्तचलितसप्तार्णवीसलिलक-  
ल्लोलकोलाहलः कवलयन्निव त्रिदिवपातालान्तरालमुल्लास नभसि गम्भी-  
रभैरवो दिव्यभेरीरवः । स्फुटविमुक्तभूरिभाङ्गतेन तेनेवाकारिताः समाजग्मु-  
रखिलाशामुखेभ्यः प्रस्तुतसविस्तरस्तुतिवादमुखराः खेचराधिपतयः । प्र-  
विश्य च तत्र पातालभवने विनयवामनाः प्रयाणविमुखमपि मां विमानमा-  
रोप्य पुरतः स्वयं धृतसमुत्सारणकनकदण्डाश्चण्डगह्वराख्यं विजयार्धगिरि-  
शिखरमनयन् ।

अभिषिच्य च क्रमेण प्रभूतमणिकुम्भाहृतैः सरित्सागराम्भोभिहृत्तर-  
श्रेणिराज्ये निरन्तरावर्जितशिरःसंघट्टविघटितकिरीटवेदिका युगपदानेसुः ।  
आसीनं च मामखिलदिङ्मुखख्यातपृथुपराक्रमस्य सिंहासने विक्रमबाहो-  
र्धृतोत्कृष्टवसनस्त्रिविलेपनालङ्कारमुपरि विस्तारितोद्दण्डधवलातपत्रमुभयत-  
श्चलितचारुचामरचक्रवालमानन्दवाचालचारणोच्चार्यमाणचिरंतनसंतानपुरु-  
षसच्चरितमूर्धस्थितेन विभ्रता नवाभ्रनीलादभ्रकिरणमालाकरालितककुभि  
करवालरत्नानि रचितपरिवेषेण भीमाभिरामवपुषा पौरुषेयेण प्रकामाधृ-  
ष्यमभिषेकमण्डपाभ्यन्तरनिविष्टमासन्नोपविष्टमन्निमण्डलव्यापारितः पुरु-  
दंशा नाम राजनैमित्तिको राजधानीपुरप्रवेशाय शनैर्कैर्व्यजिज्ञप्त् ।

अहं तु तिलकमञ्जरीविरहविक्लवेनापि मनसा सम्यगवधार्य संशि-  
तासन्नगुणवद्विषलमस्य तस्यालापमन्यतो वलितवदनसमीपस्थमास्थान-  
लोकमप्राक्षम्—‘अयि, वेत्ति कश्चिदधुनातनं चक्रसेनराजकुलवृत्तान्तम्’  
इति । अथ पुरोवर्ती प्रधानद्वारपालः प्रणम्य सविनयमब्रवीत्—‘देव, संप्र-  
त्येव दक्षिणश्रेण्याः समागतोऽत्यर्थमर्थी दर्शने देवपादानां नितान्तरमणी-  
याकृतिः ‘भद्राः, किमर्थमकाण्ड एव विधृतो वृथैवाहम् । उत्सृजत माम्’ इति

प्रत्येकमभ्यर्थनां कुर्वन्द्वारपालानामेको द्वारि दारकस्तिष्ठति, स ज्ञास्यति कदाचित् । ततोऽहम् 'कोऽयमायातः' इति कृतविमर्शः स्थित्वा मुहूर्तम् 'आशु प्रवेश्य' इत्यवदम् । अथ तेन गत्वा सत्त्वेणाहृतमेकैकमणिपवित्रिकामात्र-कर्णाभरणमनुपयुक्तताम्बूलधूसराधरलेखमुल्लिखिताग्रदशनश्रेणिना दूरीकृत-कुसुमधूपादिकेशसंस्कारेण दरमलिनजीर्णचीनवाससा चिरप्रोषिताङ्गराग-परुषाङ्गलावण्येन वेषग्रहणेन सोद्वेगमिव शङ्क्यमानमतिकृशत्वादशक्नुवद्भि-रिवोद्वोढुमवयवैरनूढहारकेयूरकटकादिभूषणत्रातमापतन्तमभिसुखं गन्धर्व-कमपश्यम् । दर्शनेनैव तस्य संभाविततिलकमञ्जरीजीवितावस्थस्वास्थ्यमग-मम् । सोऽप्यचिन्तितोपगतया नभश्चरचक्रवर्तिलक्ष्म्या समुपगूढमुद्वीक्ष्य मां क्षणमात्रं जातविस्मयः सितार्द्रचक्षुषा सप्रसादम् 'एबोहि' इति समुपहृतो मया शोकविकलपरिस्वलद्वृतिरागत्य समुन्मुखमवाप्सुखं क्षोणितललुलितमूर्धजेन शिरसा प्रणाममकरोत् । अनिमेषविद्याधरपरिषदवलोकितश्च निश्च-लमवस्थाप्य ललाटमङ्घ्रिपीठे हठनिरुद्धदुर्धरमन्युवेगोद्गमश्चिरवियोगवि-स्मृताकारं दिदृक्षया क्षालयितुमिव मच्चरणयुगमविश्रान्तमीरितैरश्रुधा-रान्भोभिरुच्छस्योच्छस्य दीर्घमनुदीरितध्वनिररोदीत् । उदीर्णकरुणेन च मया परामृश्य पृष्ठदेशे पुनः पुनः करतलेन सस्नेहमुत्थापितः शनैरुन्नम्य परिरमृज्य चोपरि वस्त्राञ्चलेन वदनमग्रतः क्षितितले न्यविक्षत । विरत-शोकश्वासमोक्षस्य चास्य मुहूर्तमास्थाय कृतमुखेक्षणः क्षीणाक्षरमपृच्छम्— 'गन्धर्वक, त्वदवलोकनानुमितजीविताया अपि कुतश्चिदुपजातशङ्कः शक्नो-मि न प्रवृत्तिं प्रधुमादरेण देव्यास्तिलकमञ्जर्याः । स्वयं कथय यत्तदावृत्तम्, यच्च वर्तते संप्रत्यमुष्याः, यत्र चासौ, यद्वापारा दिनान्यतिवाहयति । त्व-मपि किंनिमित्तमत्रायातः' इत्यभिहितो गन्धर्वकः स्थित्वा क्षणं क्षिति-तलन्यस्तदृष्टिराख्यातुमारभत—'देव, श्रूयताम् । तदानीमदृष्टपारतीरा-वासितेन देवेनादिष्टमात्र एव गत्वा तदाभरणद्वयं भर्तृदारिकयोरपि यथो-द्दिष्टमत्यसृजम् । अवदं च—'वनदुर्गादुपागतस्य कौशलिकमेतत्कुमारस्य ।' श्रुत्वा चेदमानन्दनिर्भरा मलयसुन्दरी सादरमादाय तद्व्यरन्नाङ्गुलीयकं दक्षिणकराङ्गुलीभूषणमकरोत् । क्षणेन च स्मृतजन्मान्तरेव क्षीयमाणहर्षा

पराहमिव प्रेङ्खद्भिरतिभावरैः स्तनमयूखैः सहसैव मुकुलायमानपक्ष्मान्तरालनिपतद्वाष्पजलमक्षोर्युगलमवहत् । देव्यपि तिलकमञ्जरी जात-  
बिस्मया निरीक्ष्य तं चक्षुषा निर्निमेषेण निमेषमात्रमतिचिरकालदृष्टमिष्टा-  
पत्यमिव हारमीरितानन्दाश्रुवर्षा सतर्षमाकृष्य हृदि समारोपितवती । द-  
र्शयन्त्यपि च सर्वतश्चन्द्रिकापटलसान्द्रैस्तदंशुनिचयैर्मुहूर्तमेकधवलो वि-  
श्रमास्विनीव जलदोदरप्रविष्टहरिणाङ्गमण्डला राकारजनिराजनिष्ठ । झटिति  
अष्टकान्तिरभाषत च जातप्रत्यभिज्ञेबोद्धेगगद्गदेन स्वरेण—‘सौम्य, जा-  
नासि कस्मादस्य दिव्यहारस्यागतिर्मर्त्यलोके, कथं च संप्रति प्राप्तः कुमा-  
रेणायम्’ इति तां प्रत्यावभाषे—‘देवि, पूर्वकालमेष साकेतनगरे शक्राव-  
तारसंज्ञं सिद्धायतनमायातस्य राज्ञो मेघवाहनस्य रात्रावुपजातदर्शनेन  
ज्वलनप्रभनाम्ना वैमानिकेन प्रेम्णा समुपनीतः ।’ इति निशम्य चैतदनाक-  
र्णितशेषमद्वचना निमील्य लोचने मोहपरवशा पर्यङ्कष्टे पर्यास्थत् ।  
उपलब्धसंज्ञा च सुचिरेण सहचरीभिः पृच्छ्यमाना किमपि मूर्च्छाकारणं  
नाख्यत् । दुःखदीर्घनिश्वासशोषिताधरपल्लवा च लतेव दुर्वाताहता बाल-  
सहकारस्य म्लानदेहच्छविः कृच्छ्रेण यामिनीमनयत् ।

प्रभाते च परिजनादुपलभ्य वार्तामुपागतमशेषतः कृतप्रतिबन्धमवधूय  
गुरुजनं बन्धुसार्थं च तीर्थयात्रापदेशेन प्रस्थिता गृहात्प्रथममेव वैताल्यपर्व-  
तादनतिविप्रकृष्टमुन्मृष्टधनघातिकर्मणानेकमुनिसहस्रपरिवृते निर्वाणसमये  
कृततनुत्यागेन भगवता नाभितनयेन जनितमहिमानमष्टापदाभिधानमच-  
लराज्यमव्रजम् । तस्य चोन्निद्रमन्दारहरिचन्दनप्रमुखसुरशास्त्रिणि शिखाग्र-  
भागे गगनशृङ्गोल्लेखिशिखराणि भुजबलप्रसाभितखिलीभूतनिखिलभारतेन  
प्रथमचक्रवर्तिना भरतेन कारितानि यथास्वमारोपितप्रमाणवर्णोत्कर्षाभिर्भवि-  
ष्यतांजिनवृषाणामप्रतिमरूपाभिर्मणिप्रतिमाभिरध्यासितोदराणि वन्दन-  
मालाविविधरत्नपाषाणविरचितानि चैत्यायतनानि स्थानस्थानेषु नमस्यन्ती  
समाधिस्थितमुपागतं द्वीपान्तरेभ्यो यदृच्छाचारिणं चारणश्रवणमितस्ततः  
प्रस्तुतविहारविपुलशुचिशिलातलोपविष्टमवनिषरकटकबन्धावन्यतमसिद्धा-  
यतनमण्डपेन चिरसंजातकालत्रितयगोचरज्ञानलाभमन्तिकासीनसविनय-

सिद्धविद्याधरमादरोत्सृष्टकुसुमवृष्टिभिस्त्रिविष्टपसंसद्भिरारब्धसद्भूतगुणगण-  
स्तोत्रमपगतविषादहर्षमेकं महर्षिमद्राक्षीत् ।

उत्पन्ननिर्वेदाः च तद्दर्शनेन प्रणम्य तमसौ समं प्रणयिलोकेन निकटे  
न्यविक्षत । निविष्टां च तामनिमिषदृष्टिमाविष्टामिव कृतप्रश्नस्य परिषज्जनं  
वर्जयति, दासोऽपि स्वामितामेति, सुखितोऽपि दुःखमाप्नोति, कल्पोऽपि  
दौर्बल्यमधिगच्छति । तथा च लोकपालः कीनाशोऽपि धनदत्वमा-  
श्रयति । धनदोऽपि पुरुषः कीनाशतां प्रतिपद्य काकणीमपि न ददाति ।  
सकलवेदविद्विजोऽपि मातङ्गजातौ जायते । मन्दालगतिर्मातङ्गोऽपि  
गत्वा द्विजत्वमनिलवर्त्मना सर्वतः संचरति । रूपवानपि कुरूपो भवति ।  
कुरूपोऽपि तेजोमयं कायमास्कन्दति । किं च शब्द इव संस्कृतोऽपि  
प्राकृतबुद्धिमाधत्ते । प्रसिद्धपुंभावोऽपि नपुंसकतया व्यवहियते । सर्वदा  
स्त्रीलिङ्गवृत्तिरपि परार्थे प्रवर्तमानः पुंस्त्वमर्जयति । एवं च सामान्येन सर्वे-  
ष्वनियतस्वभावेषु जन्तुषु कुतूहलमपि न संभाव्यते । दूरे तावदाश्चर्यं यदि  
तु जिज्ञासता पुरुषविद्वेषादिषु विशेषकारणान्यमुष्याः कृतो देवानांप्रियेण  
प्रश्न एष ततो युक्तमाकर्णय । तान्यपि निरूपयामि । अस्ति निजविलास-  
हसिताखिलत्रिदशलीलो लीलावतंसविमानवासी वासवसमानधर्मा सौध-  
र्मकल्पे कल्पान्ततपनस्पर्धितेजाः समस्तशतमन्युसुरसैन्यप्रभुर्ज्वलनप्रभो  
नाम परमसम्यग्दृष्टिरमरः । स च चमरादिचण्डासुरसमरविजयावर्जि-  
तयशाः शरत्समय इव परिवृतो वराप्सरोभिरन्तमनयतानन्तानि कालेन  
वर्षाणां कोटिलक्षाणि । क्षीणदिव्यायुश्च निश्चित्य लिङ्गैश्च्यवनमात्मनो  
विचिन्त्य दुर्लभमलब्धविरतेरमरलोकस्य प्रकारान्तरेण जन्मान्तरे बोधि-  
लाभमवधार्य पर्यन्तविरसं विमानवासमुत्सृजत् । उत्सृजन्तमपि प्राज्यतया  
विवेकस्य सुरविलासिनीसंवाससुखमनाख्याय खेददायिनीं त्रिदशलोकस्य  
निजदशामभीष्टकतिपयनाकिजुष्टस्त्रिविष्टपान्निर्जगाम ।

गते च तस्मिन्नदृष्टविप्रिया प्रिया प्रियङ्गुसुन्दरी नाम देवी दवामि-

कवलितेव बालवनलता विवर्णविच्छायेदेहा विहाय विषमिव नाकिवि-  
षयविषयोपभोगमुद्राढशोकेन परिगता सुरपरिग्रहेण वेदितुमुदन्तमभिम-  
तस्य निर्विलम्बा जम्बूद्वीपमागच्छत् । आगत्य च सैहव सुरलोकादुपा-  
गतया पूर्वमेव द्वीपान्तरविहारनिर्गतेन प्रेयसा विप्रयुक्तया भर्तृसुहृदः  
सुमालिनाम्नो हृदयभूतया प्रियंवदाभिधानया प्रधानदेव्या समन्विता  
पूर्वतो मेरुपर्वतस्य पुष्करावतीनाम्नि विजये जितकषायं सदेवासुरायाः  
परिषदो मनीषितार्थमावेदयन्तं जयन्तस्वामिसंज्ञं सर्वज्ञमप्राक्षीत्—‘भग-  
वन्, अहमियं च मे सहचरी चिरवियोगार्तेर्भर्तुरन्तिकमपास्तलोकस्थिती  
स्वयमभिप्रस्थिते । कथय नाथ, क तत्संगमो नौ भविष्यति । मनुष्यलोक-  
लब्धावतारयोश्च केन प्रकारेण पुनरपि धर्मसंप्राप्तिः’ इति पृष्टः प्रन[ण]ष्ट-  
कर्मा स विससर्ज वाणिम्—‘कल्याणभागिनि, अस्यैव जम्बूद्वीपस्य द्वीप-  
भूतो भारते वर्षे दूरदर्शितोच्छ्रायेण शिखरवर्ष्मणा निरुद्धभानुरथगतिः  
सानुमानेकशृङ्गो रत्नकूटश्च प्रकटनामास्ति । तत्र परिपाट्या भविष्यति भव-  
त्योरभीष्टसङ्गः । विशिष्टधर्मयोगस्तु युगपद्भूयोरपि दिव्याभरणलाभेन ।’  
तदुपकर्ण्य तत्क्षणमेव सा प्रियङ्गुसुन्दरी वराज विजयार्धनगवरं दक्षिणेन  
क्षोणिधरमुदुरमयूरकेकमेकशृङ्गम् । अकारयद्विषयशक्त्या शिखरभूमावस्य  
तत्कालमेव नानाविधलतावृक्षगुल्ममतनुकल्पतरुखण्डपरिगतेन मण्डिता-  
भ्यन्तरमनुत्तरश्रिया जिनायतनमण्डलेनाश्रयनिमित्तमात्मनो मनोरमा-  
भिधानमतिमहान्तमारामम् । तत्र चाश्रमपदप्रख्ये विधृतमङ्गलमात्रैकैकरत्न-  
वल्या प्रतिपालयन्ती पत्युरागमनमवलोकितदिब्रुत्वा प्रतिदिनमतिष्ठत् ।  
प्रियंवदापि प्रीतहृदया तद्विषयमेव प्रस्थिता सत्वरमगाधलवणाब्धिजलप-  
रिक्षिप्तमानोरनेकसुरपादपच्छन्नटङ्कच्छिन्नकटकस्य शिखरिणो रत्नकूटस्य  
प्रतीचितटपरिसरे कारितोत्तुङ्गमणिमयजिनेन्द्रभवना स्थितिमकल्पयत् ।

एकदा च प्रियङ्गुसुन्दरी तीरतरुतलोपविष्टा विशिष्टवेषाप्तवृन्दा-  
रकवृन्दपरिवृता निकटमेवारामदक्षिणविभागे तत्क्षणोपजातनिर्माणम-  
नवरतमादिष्टेन वर्षता पीयूषसंवलितमापीयापीय दुग्धाब्धिजलविसरमम्भो-  
मुचां कलापेन पूर्यमाणोदरमहृष्टपाराख्यमवलोकयन्ती सरस्त्वरामनव-



लङ्गुङ्गकुचयुगाम्, अभिनवद्विपेन्द्रदन्तच्छेदविशदेन दशदिगन्तव्यापिना  
मण्डलेनाभ्यन्तरीकृतशरीराम्, अलघुमार्गगमनधर्मलोषपरिजिहीर्षया रसा-  
सलगभीरे सुधासरसीव विहितप्रवेशाम्, प्रतिपलाशमासीनमदकलमल्लिका-  
क्षचक्रवाकस्य महतो विमानाकारपरिणतस्य कनककमलिनीखण्डस्य मध्यप्र-  
रूढमारूढपरिमलमूढमधुकरचक्रवालमिन्दुनीलकिंकिणीजालवलयितमिव  
प्रतिविम्बमुपरि विधृतधवलातपत्रस्य विततपत्रसहस्रमुदण्डनालं पुण्डरीकम-  
ध्यासिताम्, आगृहीतविविधाकारदिव्यप्रहरणाभिरपरस्परद्वेषिष्वननुभूता-  
घातवेदनेषु द्विरदकेशरितुरङ्गमहिषाजगरबर्हिणप्रमुखेषु बाहनेष्वारूढाभिः  
परिमिताभिरप्युत्तमाङ्गबाहुबहुलतया प्रयत्नपरिभाव्यमानसंख्याभिः परिवृ-  
ताम्, प्रधानवेवीभिरद्भुताकारसुरनगरसंवाधेषु नन्दीश्वरादिषु विहृत्य द्विपेषु  
दक्षिणाशामुखादभिमुखमापतन्तीं श्रियमपश्यत् । आगत्य चाग्रतो विधृत-  
बाहानामाननप्रहितसस्मितनयनयुगलामवारितयथाप्रवृत्तपुरःसरपदातिवर्गीं  
जिगमिषुमिवाविलोक्य तामुपजातरोषेव निहृतहर्षचिह्ना शनैरवोचत्—  
‘कमले, किमिति यानान्नावतरसि । किं त्वयापि क्षीणविभवा प्रियङ्गुसुन्दरी  
संजातेति विज्ञाताहम्’ इत्यभिहिता विहस्य तां श्रीरवोचत्—‘सखि, गमि-  
ध्याम्यहम् । अतिबहून्यहानि मे गृहान्निर्गतायाः । मा कृथास्तावदधुना स्वस्था-  
नगमनानुबन्धम् । अवहिता च शृणु निमेषमात्रमत्रैव स्थिताया समागमन-  
कारणम् । अद्य प्रातरेवाधिरूढे पूर्वगिरिशिखरमप्रौढरोचिषि चण्डदीधितौ  
धातकीखण्डचलितया मध्ये लवणसिन्धोरितस्ततः प्रहितसप्रयत्ननयनया  
रत्नकूटाद्रिपरिसरे सोद्वेगपरिजना तव प्रियसखी प्रियंवदा दृष्टा । तया  
संदिष्टमेतद्भवत्याः—‘भगिनिके, दोषेण मे भगवतोऽपि वचनमप्रमाणं  
जातम् । स तावच्चिरेणापि न समागतो भ्राता भवद्भृत्यः । अधुना च वर्तते  
मम गतप्रायमायुः । स्मरिष्यसि मे भवान्तरगतायाः । कारयिष्यसि च का-  
रिते मया सानाथ्यमिह जगन्नाथभवने ।’ इति निशम्य चोद्वेगभीमं प्रियस-  
खीचरमसंदेशवचनमुद्दिगमानसा प्रियङ्गुसुन्दरी प्रेमपरतया जीवन्त्या एव  
संख्या निवापसलिलाञ्जलिमिव प्रदातुं प्रसृतिदीर्घाभ्यामक्षिपात्राभ्यामुत्स-  
सर्ज । अश्रुविशरमुत्सृष्टनयना च वस्त्राञ्जलेन स्थित्वा क्षणमुवाच—‘दृष्टं

सखि, यथेष्टवाचित्वम् । अद्यापि प्रियंवदा मद्दारेण कारयति रक्षामात्मदे-  
वतायतनस्य । न जानाति यदुत कतिपयदिनेष्वेतदीयकीर्तनस्यापि कः  
कर्ता । सनाथतां कमहमधुना तदर्थमभ्यर्थये । गतः स कालो यत्र गीर्वाणवर्गो  
ममाज्ञाविधेयो जातः' इत्युदीर्य दुःखदीर्यमाणहृदया दीर्घमवनतमुखी निश-  
श्वास । श्रीरपि तदुद्वेगदर्शनदुःखिता 'सखि, मुधैव मा हृदि निधाः खेदम् ।  
उद्दामचारिणा सकलजनधनप्राणचैरेण चैरेणेव पृष्ठतः प्रेरिताः कृतान्त-  
हतकेन सर्वतो धावमानाः क्व नाम न पदं कुर्वन्ति विपदः । त्यज  
विषादम् । अङ्गीकृतोऽयं मया त्वदीयसंदेशः' इति निगद्य सादरा महोद-  
राख्यं निजप्रतीहारमवदत्—'भद्र, तस्य प्रियंवदाकारितस्यास्य च प्रियङ्गु-  
मुन्दरीप्रासादस्य प्रतनुरप्यपास्ततन्द्रेण भवता रक्षणीयः क्षुद्रलोकोपद्रवः'  
इति निगद्य सत्त्वरा स्वावासमगमत् । प्रियङ्गुमुन्दरी त्वजातपतिसमाग-  
माप्यनुत्पन्नविद्वेषा सर्वविद्वचसि किञ्चिदुत्पन्नारतिमरतिभागिनी भविष्यति  
भवान्तरे वराकी स्तोककालमिति मुहुर्मुहुः प्रियंवदां शोचयन्ती प्रवर्धमान-  
शुचिपरिणामा पुण्यमावर्ज्यं प्राज्यमल्पैरेव दिवसैः परिक्षीणदिव्यायुर्विहाय  
तेजोमयीं मूर्तिमवततार । अत्रैव विजयार्थभूधरे विद्याधरनरेन्द्रतनया-  
त्वेन तां च कल्याणभागिनीमिमामेव तिलकमञ्जरीं जानीहि । सा  
चेयमतिशयप्रचुरपुण्योदयादवासनिरुपमरूपलावण्यादिगुणकलापा कतिप-  
यालापपरिणताखिलकलाशास्त्रसंपङ्कालभावेऽपि जन्मान्तरप्रेमहृतया समेत्य  
कृतसौहृदा हिमाद्रिचूलाहृदनिवासिन्या श्रिया समानान्यकन्याजनदुर्लभ-  
मलब्धलोकोत्तरं प्रभुत्वमारूढदृढपतिप्रेमवासना च पुरुषान्तरेषु प्रीतिम-  
व्रजन्ती निराकुला स्थिता कालमेतावन्तम् । अनन्तरे चाह्नि दिव्यनिजहार-  
दर्शनादुपजातपूर्वजातिस्मृतिः संस्मृत्य पत्या सार्धमतिदीर्घकालमनुभूतानि  
त्रिदशलोकनिवाससौख्यानि दारुणोदीर्णदुःखनिवहा मोहमुपगता ।

प्रभाते च गाढारतिपरिगृहीता गृहे स्थितिमपारयन्ती कर्तुमुत्सृष्टगुरुजन-  
ज्ञातिवर्गा निर्गता तीर्थयात्रापदेशेन देशान्तरमभियास्यता दयितेन तूष्णीमेव  
मे कण्ठदेशादवतार्य निजकन्धराभरणतां नीतोऽयमिति प्रेममोहिता वहति  
परिहृतापरसमस्तरत्नालंकाराणि हारमेनं कण्ठकाण्डेन' इति कथयति मुनौ

जातबहुमानः समस्तोऽपि पार्श्ववर्ती सुरासुरनभश्चरजनः पूजामिव विधित्सुः  
 प्रयत्नधवलं सितारविन्दपत्रप्रकरमिव नेत्रविसरमुपरि देव्याः समकालममु-  
 चत् । अवदच्च—‘भगवन्, अवगतममुष्याः पुण्यभागिन्याः पूर्वभववृत्तान्तेन  
 तु ज्वलनतेजसा ज्वलनप्रभसुरेण सुरलोकतः प्रस्थितेन । तदा कचिद्  
 हतं किं कृतं किमनुभूतं किं च पर्यन्ते तस्य संजातमिति सहर्षेण पृष्टस्तेन  
 स महर्षिः पुनरभाषत—‘सोऽपि संप्रस्थितस्त्रिदशलोकात्प्रथममत्रैव भारते  
 कृतावतारः शक्रावतारचैत्यागारपरिचिताय साकेतनगराधिपतये वि-  
 तीर्य चन्द्रातपाभिधानममुमेव तिलकमञ्जरीकण्ठहारं महाराजमेघवाह-  
 नाय लङ्घितमनुजलोकाचलः क्रमेण नन्दीश्वरद्वीपमगमत् । तत्र चानेकर-  
 मणीयमणिशिलोच्चये विशालतरवेलासरित्श्रोतसि स्निग्धघनविततसिद्धा-  
 यतनवनखण्डे पृथून्नतनितम्बकुचकुम्भमण्डलाभिः सुरकरेणुभिरिवाशा-  
 गजस्य प्रधानाप्सरोभिः परिवृतस्य विचरतो विजृम्भितामन्दरतिरसानन्दस्य  
 स्वच्छन्दचारिभिरिन्द्रियैर्दूरमपहतस्य प्रमादनिद्रामुषिततत्त्वज्ञानचक्षुषः पूर्व-  
 भवसहचरस्य सुमालिनाम्नो वैमानिकस्य स्वभावमधुराभिर्यथोत्तरप्रथित-  
 शुश्रूषारसावेशाभिः प्रकाशितप्रगुणसंसारनिर्वाणसरणिभिरर्थसाराभिरप्सरो-  
 भिरिव जिनमतानुसारिणीभिर्वाग्भिरावेद्य जीवादितत्त्वप्रभेदमवबोध्य  
 बन्धोदयस्थितिविभागं कर्मराशेः प्रकाश्य पर्यन्तविरसतां विषयसुखोप-  
 भोगानामुपवर्ण्य सुरमनुष्यतिर्यङ्नारकभवेषु यथोत्तरमनुत्तरामकृतधर्माणां  
 दुःखसंप्राप्तिमुदीर्य मानुष्यलाभात्प्रभृति लब्धपरिपूर्णसर्वगुणपरंपरायास्तीर्थ-  
 कुट्टर्मबोधेरतिदुरापत्वमारोप्य निरतिचारमदृष्टपारेऽपि संसारजलनिधाव-  
 लब्धपूर्वमविनश्वरं बीजमपवर्गपादपस्य सम्यग्दर्शनज्ञानपरिणाममुत्तीर्ण-  
 चिन्ताभारनिर्वृतः कृतकृत्यमवधारयन्नात्मानमात्मोपकाराय पुनरेत्य मनुज-  
 लोकमुल्लसितशक्तिर्भारतैरावर्तेषु पूर्वापरविदेहविजयेषु च लब्धावतार-  
 मुत्सारितजन्तुजडिभिरपास्तमोहान्धतमसैः प्रकाशितातिविशदजीवादि-  
 पदार्थततिभिः समन्ततो विसारिभिर्ज्ञानाभीप्सुविसरैरामृष्टलोकालोककर्म्या-  
 दमभ्यर्च्य भक्त्या परमया परमिव समाजं सप्तसत्तीनां सप्तलोकीमहित-  
 मर्हतां सप्तत्यधिकशतमवलोक्य तत्प्रतिमाभिरध्यासितोदराणि हिमवदादिषु

वर्षधरपर्वतेषु हैमवत-हरिवर्षपुरःसरेषु वर्षेषु सौमनस-विद्युत्प्रभप्रमुखेषु  
वर्षान्तरगिरिष्वपरेषु परमरम्येष्वद्रिकूटेषु शाश्वतानि सिद्धायतनानि  
सिद्धाभिलषितः स्वादुपाकामुपाज्य विद्याधरनरेन्द्रसंपदा सह भवान्तरे  
भवशतैरपि दुरापां चरमदेहप्राप्तिमुपभुक्तदिव्यायुर्मयैव पूर्वकालमुपदिष्ट-  
विद्याराधनस्य तस्यैव साकेतनरपतेर्मैघवाहनस्य द्रष्टुमिव पुनः प्रियङ्गु-  
सुन्दर्याः स्नेहेन तमतिमात्रचक्षुःप्रीतिकारणं चन्द्रातपहारमात्मजत्वेन  
हरिवाहनो नाम शुभनिमित्तसूचितावतारः कुमारोऽभवत्' इति निवेद्य  
तूष्णीमास्थिते तस्मिन्महर्षौ प्रहर्षनिर्भरा देवी तिलकमञ्जरी सुमालिवृ-  
त्तान्तमवगन्तुमन्तिकावस्थितां त्रपाकृष्टवलकलपटप्रान्तपिहिताननां मलय-  
सुन्दरीमुदीरितानुच्चवचना पुनः पुनरुत्तरत् ।

उपसृतां च तां तदीयवचसातीवभीतामवलोक्य 'वत्से, किं विभेषि ।  
सोऽपि भवान्तरप्रणयी संप्राप्य सद्धर्मबोधिमधिकाधिकप्रवर्धमानशुभतर-  
परिणामो विरतिपरिणामपरिपन्थिनमहार्हसंपत्संभारमपि गर्हमाणस्त्रिदश-  
भावमात्मीयमनुदिवसमाहितत्रिदिववासिमानसोच्छासाभिरपरापराभिः सु-  
रपुरेषु प्रवर्तिताभिरर्हद्विम्बपूजाभिर्भृशार्वाजितयशःकीर्तिनामकर्मा समर-  
केतुर्नाम सिंहलेन्द्रस्य चन्द्रकेतोरात्मजन्मा संजातः' इति निवेद्य मल-  
यसुन्दर्याः सुमालिवृत्तान्तमुपसंहृतालापो मुनिरुदस्थात् । उत्थिते च  
तत्र संजातसंवेगः समग्रोऽपि परिषज्जनः प्रशान्तेन मनसा विचारय-  
न्विरसतां संसारस्थिते स्थासुषु क्लेशायासबहुलेषु दीर्घदुःखोद्वेगदायिषु बृह-  
त्स्वपि स्वर्गभोगेष्वभिलाषमश्लथयत् । भर्तृदारिकापि सविषादहर्षा वि-  
निःसृत्य सिद्धायतनमण्डपाददभ्रपटमण्डपमनादिष्टेनापि निजकर्मनि-  
र्मापणपरेण कर्मकरलोकेन प्रगुणितं प्रागेव गत्वातिरम्यं निवासहर्म्य-  
मगमत् । तत्र च वित्तीयं मध्याह्नसमयोपगताय गुरुतपःक्षपितवपुषे वि-  
षयविमुखेन संकल्पेन कल्पनीयमन्नमभिलषितापवर्गाय यतिवर्गाय तीर्थ-  
वासिने परमया भक्त्या भुक्तनिःशेषपरिजनाभोजनमकार्षीत् । कृतोप-  
स्पर्शनां च तामवनितलवितततनुकुण्ड्वास्तरणविन्यस्तवपुषमुपपादितसमस्त-  
मध्याह्नकृत्या कृतप्राणवृत्तिस्तरुफलैरेत्य वनमध्यान्मलयसुन्दरी स्वैरमव-

दत्—‘तिलकमञ्जरि, किमधुना त्वया विधेयम् । किमत्रैव पर्वतवरे पूर्व-  
निजवंशपृथ्वीपतिनिवेशितानि प्रतिदिवसमर्चयन्त्या चैत्यसदनानि गमयि-  
तव्यानि वासराणि, अथ विशिष्टतरमभिलषयन्त्या पुण्यमन्यतीर्थेष्वपि वि-  
हर्तव्यम्’ इति पृष्ट्वा तया पुनः प्रणष्टहर्षेव सा प्रत्यभाषत—‘भगिनिके,  
न जाने किमावेदयामि । अत्यर्थमाकुलं मे चित्तम् । उद्धृतो निर्निमित्त ए-  
वोद्वेगः । प्रिया अपि जनालापा न जनयन्ति प्रीतिम् । अनुलेपनाय प्रयुक्त-  
मपि सान्द्रमपि चन्दनं दुनोति गात्राणि । पश्यदिव किंचिदतिभीषणं पुरो  
मुहुर्मुहुः कम्पते दक्षिणमक्षि । न ज्ञायते किमस्य कारणमकाण्ड एव जा-  
तस्य प्रकृतिविपर्ययस्य । किं तातेन मद्वियोगाधिगतवैराग्येणारण्यगमन-  
मारब्धम्, किमन्वया कृतो महर्शनावधिराहारपरिहारः, किमन्यस्य क-  
स्यापि महुःखदुःखितस्य जनस्य दुर्जातं जातम्’ इति प्रवदन्तीमेव तां  
प्रविश्य सत्वरं वेत्रधारी व्यजिज्ञपत्—‘भर्तृदारिके, संप्रति निजप्रस्थान-  
समये ‘भद्र, गत्वा पुनरपि प्रापय कुमारहरिवाहनं निजस्कन्धावारम्’ इ-  
त्यादिश्य यस्त्वया प्रणुलः, स विषण्ण इव चित्रमायः प्रवेष्टुमिच्छति’  
इत्यावेदिते तया सहसैव साध्वसध्वस्तवचना विमुक्तेव जीवितेन देवी  
न किंचिदुत्तरमवदत् । केवलं विशालायताभ्यामक्षिपत्राभ्यां तत्क्षण-  
प्रवृत्तं सरलोष्णनिःश्वासधूपितमधरपत्रमिव निर्वापयितुमश्रुधारायुगं युग-  
पदमुञ्चत् ।

अथ मोचितो मलयसुन्दर्या प्रविश्य स कृतप्रणामः प्राबोचत्—  
‘भर्तृदारिके, त्वदादेशसमकालमेव गत्वैकशृङ्गे समन्तात्कुमारहरिवाहनो  
मयान्विष्टः, न तु कापि दृष्टः । तथापि तद्दृत्तान्तमवगन्तुं च नियुज्य निज-  
विद्याधरानागतोऽहम्’ इति निशम्य देवी दीर्णहृदया हृदि प्रदीप्तस्य  
सहसा शोकवह्नेरुर्ध्वमुत्सर्पता धूमपटलेनेव कवलितमुद्ग्रहन्ती मलिन-  
विच्छायमाननमधिकमुपजातवैलक्षा मलयसुन्दरीमुखे चक्षुरक्षिपत् ।  
सापि संतप्तचेतोवृत्तिरपि ‘यदृच्छाकारिणि, त्वन्मूलोऽयमस्य महात्मनो  
राजपुत्रस्थानर्थलाभः । त्वरितमुत्तिष्ठ । स्थिता तावदधुना तीर्थयात्रा ।  
यावदद्यापि दूरं न गच्छति कुमारस्तावदन्वेषम स्वयमेव गत्वा । महद-

निष्ठमाशङ्कयति मां तददर्शनम् । त्वद्गमनवार्ताश्रवणदुःखितोऽसौ न जाने किं व्यवस्यति' इत्यभिहिते तथा ससंभ्रममुत्थाय सा किञ्चिदुत्पतित-  
मन्वरे स्थिरीकृत्य विद्याधरैर्विधृतमनिलनर्तितविचित्रवस्त्रध्वजमधिरुद्ध  
मणिविमानं प्रचलिता गगनमार्गेण मृगयमाणा दिशि दिशि भवन्तमव-  
सितेऽहनि मलयसुन्दरीपरिगृहीतं प्रापदायतनम् । अवतीर्य च प्रविष्टा  
तदङ्गणनिविष्टमन्विष्य दिनमखिलमचलाटवीमध्यादुपागतमदृष्टस्वामि-  
दुःखक्षाममक्षमं ह्रिया पराङ्मुखेक्षणं युगपदुत्थाय विहितप्रणामां सकरु-  
णमीक्ष्यमाणा कुमारपरिचारकगणं प्रणम्य दूरस्थितैव परमदेवमवल-  
म्बिता मलयसुन्दर्या मठाग्रभूमिकां शनैःशनैरध्यारोहत् । तत्र च  
क्षितितलास्तीर्णे तनीयसि वसनतले निःसहन्यस्तदेहा, निजोत्सङ्गनिहित-  
तनुसरलजङ्घाकाण्डया मुहुर्मुहुः पीड्यमानचरणपिण्डका, शरीरसंवाहि-  
कया दिग्विसारिणो दाहज्वरोष्मणः स्पर्शमसहमानाभिरिव दूरस्थिताभिः  
सहचरीभिः पाणिसंज्ञया निवार्यमाणवाचालपरिजनालापा, रजनिपरिण-  
तिप्रमाणमवगन्तुमपरदिब्मुखानुसारिणि हरिणलाञ्छने मुहुर्मुहुर्न्यस्तनयना,  
बाष्पकणविसरमुत्सृजन्ती समीपास्तीर्णवल्कलशयनया वारंवारमाश्वास्य-  
माना, दीर्घनिःश्वासया मलयसुन्दर्या देवमुद्दिश्य तानि तान्यसंबद्धानि  
चिन्तयन्ती, विनिद्रनयनकुवल्या प्रतिकलमापतन्तीभिरुत्कलिकाभिरा-  
यास्यमाना, सार्धमारामदीर्घिकानीलनलिनीभिरायामिनीं कथंचिदपि या-  
मिनीमनयत् । उषसि चोत्थाय विहितावश्यका निविश्य देवाङ्गणवित-  
र्दिकायां द्रष्टुमायातमपि 'वेत्ति कश्चिदतिक्रान्तदिनवृत्तं कुमारवृत्तान्तम्'  
इति परिग्रहलोकमप्राक्षीत् ।

अथोपसृत्य किञ्चिन्म्लानवदनः संदीपनो नाम विद्याधरयुवा प्रणम्य  
शनैर्कैर्व्यजिज्ञपत्—'देवि, चित्रमायप्रेषितेन प्राक्तनेऽहनि मया निपुण-  
मन्विष्यता निषादलोकादुपलब्धमेतत्—यथा किल सहायविकलः सार्व-  
कामिकं विजयार्धपर्वतस्य प्रपातशिखरमारूढः कुमारः । परतस्तु न  
कचित्किञ्चिदवगतम्' इति ब्रुवाण एव तत्र देवी निमीलितनयनयुगला  
युगपदागतेन सकलभुवनान्तर्वर्तिनेवातिभूरिणा दुःखसंभारेण निर्भराध्मा-

तद्दया ह्यादिन्येव कृतपरिष्वङ्गमुद्वहन्ती मूर्च्छासमालिङ्गितमङ्गमुत्सङ्गदेशे  
मलयमुन्दर्याः पर्यास्थत् ।

अथ समाश्रितेन श्रवणपथमवबोधिता बुद्धिमतेव पटुना चटुलचेटी-  
चक्रबालाक्रन्दितेन संवृताकारा स्वस्थहृदयेवोत्थाय सर्वायतनपूजार्थम-  
न्तिकस्थं परिवारलोकं प्रावर्तयत् । आत्मना च निर्वर्तितस्नाना विधृतपु-  
ष्पधूपाङ्गरागपटवासपटलकेन प्रणयिनानुगम्यमाना प्रमदाजनेन प्रविश्य  
मूलायतनमच्छतापहस्तितशरच्छशधरगभस्तिभिः स्वहस्तपर्यामितैरमलमणि-  
कलशवारिभिः कृताभिषेकमभ्यर्च्य परमया भक्त्या परमगुरुमुपरचितक-  
रसंपुटा प्रणम्य च पुनः पुनः 'प्रणतवत्सल, सकललोकालोकगोचरज्ञाना-  
लोक, भव्यलोकशोकापनुद, दर्शितदयादमप्रधानध्यानमार्गमुद्रिताशेषदुर्ग-  
तिद्वार, जगिति विस्मृताकृत्रिमतापसोपचारस्य दूरीकृतानुरक्तजनसन्निधे-  
रणुवज्रपाषाणपरुषहृदयस्य दुर्विदग्धबुद्धेरनेकदुःसहदुःखसंभारभाजनस्य  
भगवन्, तव जनस्यास्य जन्मान्तरे शरणम्' इत्यभिधाय बाष्पायमान-  
नयनयुगला प्रत्येकमापृच्छच्च परिवारलोकमच्छिन्नरोदनोच्छूनचक्षुषा परि-  
हृतसुहृद्वन्धुशिशुजनेन शोकविद्राणमलिनमुखरुचा मलयमुन्दरीप्रमुखेन  
सहिता प्रियसखीसार्थेन प्रतिपन्नमरणप्रसाधनेन च प्रणयिना पण्यनारी-  
गणेनान्येन च प्रगुणमनसा गुणानुरक्तेन बाह्यपरिजनेनानुगम्यमाना गुरु-  
तराक्रन्दनिष्पन्दमनुपदमग्रतोभूय कृतवारणानुबन्धमवधूय सर्वतो गृही-  
तवाक्यं राजलोकमायतनमण्डपान्निरक्रामत् ।

क्रमेण चाभिलष्य सलिलप्रवेशं प्रस्थिता सत्वरैः पदैः पूर्वदृष्टमेवादृष्ट-  
पारसरसो मार्गमागच्छत् । अत्रान्तरे परिजनावेदितसुतामरणवृत्तान्त-  
संभ्रान्तेन विद्याधरपतिना विसृष्टः प्रकर्षनामातिवर्षीयान्महाप्रतीहारः  
सह स्वपरिवारेण भूत्वा पुरस्तादकृतविस्तरस्तामवादीत्—'देवि, मद्वा-  
क्यसंक्रमितवचनस्त्वत्पिता चक्रसेनः समादिशति—सर्वमुचितमाचरित-  
मेतद्वत्सया, यदचिरसंभाविनं विनाशवृत्तान्तमसहमानया श्रोतुमग्रत एव  
कर्तुमध्यवसितः स्वदेहत्यागः । को हि नाम कुलबधूजनः प्राकृतस्यापि  
पत्युरपगमे गमयति गृहीतजीविनो जन्म, किं पुनः पूर्वजन्मसंबद्धस्य

सर्वगुणनिषेधैर्दृष्टनिरुपधिप्रेमसंपदस्तादृशस्य । किं तु पूर्वैद्युराकर्णितविरसवर्ते-  
नापि मया कैश्चिदवितथैः शुभनिमित्तैर्विनिश्चित्य कुशलं कुमारस्य मा  
केनचिद्दूरमपहतो वा स्वप्रयोजनमनन्यसाध्यं साधयितुमत्रैवान्तर्वाय विधृतो  
वा भवेदयमिति विभाव्य सर्वे विसर्जिताः षण्मासमवधीकृत्य सर्वा-  
स्वपि दिक्षु गमनदक्षाः स्वसैन्यविद्याधराः । ते प्रतिग्रामनगरमामानुषो-  
त्तरगिरेरन्विष्य यावदायान्ति तावदत्युत्सुकयापि वत्सया स्थातव्यम्' इति  
निवारिता तेन गमनाद्गुरोरलङ्घ्यमाज्ञापरिघमुलङ्घयितुमक्षमा गतिनिरो-  
धपुञ्जितेन पटुना बाष्पवेगेन पूर्यमाणहृदया हीभरावभुमोत्तमाङ्गमुत्तरी-  
यांशुकेनावच्छाद्य वदनमुदारतां देवस्य नीचतामात्मनो वारंवारमुद्धाट-  
यन्ती मुक्तकण्ठमतिचिरं प्रारोदीत् । दत्तवदनक्षालना च कुलवृद्धाभि-  
र्मलयमुन्दर्या गृहीत्वा करे स्वगृहमानीयत । निपुणमनुनीतापि नीति-  
ज्ञैर्नाहि तस्मिन्नगृह्लादन्नम् । अन्येद्युश्च वन्यान्धसा विहितपारणा गृहीतापि  
प्रबलरणरणकेन सहैव निर्वर्तितान्नपानादिकृत्यां विहस्य किञ्चिमलयमु-  
न्दरीमवोचत्—'सखि, निसर्गनिष्ठुरेणापि विधिना विधाय साधारणान्न-  
मेकत्र भोजनमद्य जनितं मे सह भवत्या सख्यमव्याजम्' इत्युदीर्य ल-  
ज्जावनतवदना क्षणमतिष्ठत् । ततः प्रभृति च प्रतिपन्नवनवासा कुमुदि-  
नीव निशासु नष्टनिद्रा, स्थलारविन्दिनीव स्थण्डिलेशयाना, शबरीव  
फलमूलकन्दैः कल्पिताभ्यवहारा, शिशिरदिनलक्ष्मीरिव प्रतिक्षणं क्षीय-  
माणदेहा, निदाघदिनकरप्रभेव स्वतापक्षपितकमलाकरा, निश्चिताव्यभिचा-  
रिकुशलेन पित्रा मम कुमारान्वेषणाय प्रेषिताः सर्वदिक्षु दक्षाः स्वेचरा  
इत्याशया धृतशरीरा कदाचिदच्छन्ननिपतदच्छाच्छजलतुषारतोषिततृ-  
षितचातकेष्वेकशृङ्गाद्रिकन्दरानिर्झरेषु, कदाचिदास्तीर्णसरसबिसिनीप-  
लाशेषु वर्षागमाशङ्किशिखिकलापकलिताकालकेकाकलहकेलिष्वहृष्टपार-  
सरस्तीरसूत्रितेषु यन्त्रधारागृहेषु, कदाचिदमरनिम्नगासमीरसीमन्तितनिर-  
न्तरच्छदछायेषु वैताड्यतटतमालवनखण्डेषु सततमासन्नवर्तिना परि-  
त्यक्तगृहवासेन परिवारलोकेन प्रयुज्यमानमनेकप्रकारं शिशिरोपचारमनु-  
भवन्ती वर्षकल्पान्पञ्चमासाननैषीत् । एकदिनशेषे चाद्य तिष्ठति मासि



षष्ठे वासभित्तिषु निवेशिताभिः कराङ्गुष्ठनखशिखोल्लेखरेखाभिः संख्यात-  
 समतिक्रान्तदिवसया क्रियमाणमनयावलोक्य निजतनुत्यागोपक्रममाक्रा-  
 न्तमनसं च बलवत्या शुचा कृतविलापमाकर्ण्य तत इतः सहचरीलोकमुप-  
 जातशोकः स्वस्तनं दिवसमीक्षितुमशक्नुवन्कृतमरणसंकल्पः सार्वकामिकमिमं  
 पिपतिषुः प्रपातभृगुमुपागच्छम् । आरूढमात्र एवास्मिन्नकस्मादेत्य सत्त्वो-  
 पघातरक्षानियुक्तैर्युक्तवादिभिर्विद्याधरभट्टैरानीय दर्शितो 'देवपादानाम्'  
 इति निवेदयति सति हारदर्शनात्प्रभृति पूर्ववृत्तं तिलकमञ्जरीवृत्तान्तमग्रतो  
 विनयखर्वे गन्धर्वके सहसैव पूर्वजन्मानुभूतं सर्वमपि गीर्वाणसदनावासु-  
 खमस्सरम् । उपजातमोहश्च मुहूर्तमास्थाय सद्यःस्मरणपथमागतेनोन्माथिना  
 तिलकमञ्जरीमरणवृत्तान्तेन विस्मारितसमस्तान्यकरणीयो जिगमिषुरुपनीय  
 गन्धर्वकाय निःशेषनिजेपथ्यम् 'अश्वोऽश्वः' इति वदन्नभिषेकपीठादुदति-  
 ष्टत् । अनुगम्यमानश्च समकालमुत्थितैः समीपवर्तिभिर्विद्याधरकुमारैर्निष्क्रम्य  
 खेचरगिरिशिखरमण्डपादारोपितप्रकाण्डकनकपर्याणमारुढासङ्घतेजस्तुरग-  
 रत्नमधिष्ठितप्रेष्ठवारवाजिपृष्ठैरागत्यागत्य परिवार्यमाणपृष्ठः पुरःसरपदातिवं-  
 '...खेचरपृष्ठैरेकशृङ्गाद्रिकूटमुकुटं तदेवोत्सृष्टपूर्वं जिनायतनमगमम् ।  
 अवतीर्य च द्वारि तस्य प्रविष्टः प्रणम्य भक्तिप्रवणेन शिरसा सपदि  
 संपादितविशेषपूजं प्रथमजनिबिम्बमवलम्बितप्रणयस्तब्धखेचराधिपस्कन्ध-  
 पीठः पूर्वदृष्टमप्यदृष्टपूर्वमिव सर्वतः प्रियङ्गुसुन्दरीन्नेहेन पुनः पुनरवलोक्य  
 न्नायतनमण्डपमखण्डितशशिमण्डलस्फाररोचिषु स्फाटिकशिलातले  
 परिस्फुटोत्कीर्णनाकलिपिवर्णानुपूर्विकापूर्वान्तेन शनैरैव्रजम् । तत्र चानु-  
 पमरूपलावण्यसौभाग्यविलासवर्णनाविषयाणि प्रकृष्टसुरलोककविनिबद्धानि  
 प्रियतमाचरितसंबद्धानि सविषादहर्षमवाचितचराणि वाचयित्वा सुभाषि-  
 तानि संभाष्य दर्शनोपजातपरमानन्दां मलयसुन्दरीं नियुज्य निजवार्ता-  
 वेदनाय तत्सन्निधौ गन्धर्वकमासन्नपरिवारलोकोपदिश्यमानमार्गः प्रविश्या-  
 राममध्यममध्यममधिकाभिरामदिव्यतरुखण्डपरिगते महति कन्दलीकानने  
 कृतावस्थानामधिकविषादसहचरीवृन्दपरिवृतामुषःकालकुमुदिनीवनान्तर्ग-  
 तामिव प्रतिमाशशिकलाममललावण्योल्लासलक्ष्यमाणलेखावशेषावयवामनव-

रतमाधीयमानमासन्नपरिचारिकाभिः शिशिरोपचारमनुभवन्तीं दूरादेव तिलकमञ्जरीमद्राक्षम् ।

अथ पुरःसरलोकसूचिताभिषेकवृत्तान्तनिर्वृतस्य सप्रहर्षमुपसृत्य 'देवि, दिष्ट्या वर्धसे । समुपलब्धसकलोत्तरश्रेणिविद्याधराधिराज्यः समागतो द्वारि देवो हरिवाहनः' इति ब्रुवाणस्य युगपद्द्वारपालीजनस्य प्रबलमाकर्ण्य वचनकोलाहलमाकुलाकुलामीषदवगलितमारोप्य सत्वरमुरसिजद्वयस्यो- परि हरिचन्दनद्रवार्द्रमच्छविमलं जलाद्राँशुकमकस्मादुत्थितामितस्ततः कीर्णकर्णान्तमिलिततीक्ष्णाग्रपक्ष्मलतरललोचनामविरतनिरस्तकुवलयपला- शमार्गणामिव धनुर्लतां कुसुमबाणस्य दृष्ट्वा प्रहृष्टचेतास्तामबोचम्—'देवि, पर्याप्तममुना संभ्रमेण । संवृणु त्वराम् । अनेनैव लावण्यमात्रलक्ष्येण लेखा- वशेषस्थितिना वपुषैव कथितः किमर्थमुपचारकर्मणा विचारपदवीं प्रापित- स्त्वया स्वल्पपुण्यजनदुर्लभो निजप्रसादः । प्रसीद । अध्यास्वाशनीयम्' इत्युदीर्य पर्यन्तवर्तिवनिताजनवितीर्णरत्नपाषाणपीठमध्यतिष्ठम् ।

अत्रान्तरे गन्धर्वकानुयातस्त्वमेवायात इति निवेद्य विद्याधरगिरौ कुतूहलकृतप्रश्नस्य समरकेतोर्वारणापहारतः प्रभृति पूर्ववृत्तमात्मीयवृत्ता- न्तमुपशान्तवचसि कोशलाधिपसुते सर्वोऽपि पार्श्ववर्ती नभश्चरजनः परां प्रीतिमवहद्विहाय सिंहलेश्वरसुतम् । स तु न काञ्चिदैक्षत, न किं- चिदाभाषत, न कस्यचिद्वचनमशृणोत्, न कस्यचित्प्रतिवचः प्रायच्छत् । केवलं वञ्चित इव, छलित इव, मुषित इव, केनाप्यावेशित इव, विमुक्तदीर्घ- निश्वासः, क्षणं मूर्छामनुभवन्, क्षणं चेतनां प्रतिपद्यमानः, तूष्णीक एवाति- षत् । तं च तदवस्थमस्थान एवोपजातचेतोविप्लवं विलोक्य हरिवाहनश्चि- न्तितवान्—“.....नभयमनन्तरभवानुभूतमाकर्ण्य सुरलोकवृत्तान्तमुपजातपू- र्वजातिस्मृतिर्विस्मारितः प्रभवता शोकेनात्मानम्' इति निश्चित्य पीडितोऽपि तच्चित्तदुःखेन स्वस्थ इवाजातदुःख इव मध्यस्थ इव पटुपदप्रचारया वाचा तमुच्चैरवोचत्—'युवराज, किमिदमितरप्राणिसाधारणं तवाचरणं कचि- दद्यापि परमप्रमादवसतेरवारिताक्षप्रचारहारितस्वार्थसंपदोऽष्टापदधूतस्येव सरसि तस्य त्रिविष्टपावासस्य । किमत्र स्मर्यते । एकत्रापि दिवसे यान्यतीतानि

तान्यपि स्मर्तुमखिलान्यशक्यानि, किं पुनरसंख्यातासु वर्षकोटिषु प्रकट-  
विभवेषु तेषु तेषु स्वविमानसङ्घसु प्रभूतेषु भारतैरावतादिषु वर्षेषु मेर्वादिषु  
नगेन्द्रेषु पद्मादिषु कूलाद्रिचूलाढ्येषु नन्दनादिषूद्यानेषु त्रिपथगासिन्धुपुरः-  
सरीषु महासरित्सु पुष्करक्षीरोदमुख्येषु नीरधिषु नन्दीश्वरप्रभृतिषु च  
वरद्वीपेष्वन्येषु च निसर्गसुन्दरेषु भुवनमार्गेषु विहरता सार्धमन्वहमनुचरैः  
कलत्रैर्मित्रैश्च यानि प्रमादपरतन्त्रेण प्रस्तुतानि हसितजल्पितक्रीडितानि  
तानि शक्यन्ते । किं च तैः स्मृतैरपि स्वप्नविज्ञानसदृशैः फलं साध्यते ।  
केवलं यत्तदा स्वर्गच्यवनसमये म्लायता दिव्यमाल्येन, ग्लायता गात्रला-  
वण्येन, मीलयता नेत्रयुगलेन, स्खलता निर्देशदानेन, नश्यता त्रिदशभावेन,  
मूर्छता मनसि लोकान्तरगमनचिन्तादुःखेन, विलपता परिजनेन, क्रन्द-  
न्तीषु पार्श्वतो निरानन्दासु स्वयंप्रभाप्रभृतिषु प्रियाङ्गनासु यन्मनागपि  
न चलितं स्रुतं च यदनेकशः सदसि विस्मितैः सहवासिविबुधैस्तदधुना  
विधूयते वैक्लव्येन सत्त्वम् । तदलमतीतवस्तुनिर्बन्धेन । विधेहि धैर्यमवलम्ब्य  
सत्वरः सांप्रतकालोचितं कृत्यम् । उत्तिष्ठ तावत् । गाढमुत्कण्ठितायाः सुचि-  
रकालादुपलभ्य दर्शनं दर्शय द्रविडराजदुहितुरात्मानम् । सा हि ते जन्म-  
द्वयप्रणयिनी पूर्वजातिस्मरणविह्वला दिव्यरत्नाङ्गुलीयकालंकारदर्शनात्प्रभृति  
मूर्छां मुहुर्मुहुरनुभवन्ती वनप्रवेशात्प्रभृति वार्तायां च सर्वात्मना तव  
क्षीणायां क्षणे क्षणे मरणदुःखादप्यधिकवेदनं शोकमुद्रहन्ती दुःखमास्ते'  
इति वारंवारमुच्चारयति हरिवाहने त्रपावनतवदनोऽङ्गाधिपः शनैर-  
वदत्—'कुमार, किमर्थमावेदयसि मे । यदि तदाश्वासने यन्नः, प्रहिणु  
कंचिदस्सादागमनवार्ताहरं स्वानुचरम् । अहं तु कृतविप्रियः प्रियंवदाभावतः  
प्रभृति तस्यास्त्रपया न शक्नोमि वीक्षितुं वदनम्' इति वदत्येव तत्र  
प्रविश्य विहितप्रणामा प्रतिहारपाली हरिवाहनं व्यजिज्ञपत्—'विजनमा-  
दिश्यताम्, येन द्वारि विद्याधरपतिर्विचित्रवीर्यस्य वल्लभतमः कल्या-  
णको नाम दारकः श्रावयति कार्यं किमपि कमनीयम् ।' आकर्ण्य चैतदप-  
सृतेषु स्वयं समरकेतुप्रभृतिषु सगौरवं व्याहृतो वेत्रधार्या प्रविश्य स  
कृतप्रणामः कुमारस्याग्रतो लेखमक्षिपत् । उपनीतविष्टरोपविष्टे च त-

स्निग्धयोऽध्यापतिसुतः सदोषमादाय तमवाचयत्—‘स्वस्ति । त्रिकूटाचला-  
द्राजा विचित्रवीर्यः स्वसौन्दर्यतुलितसुरलोकशोभासमृद्धावुत्तरश्रेण्या-  
माश्रितजनशरण्यमनन्यसाधारणगुणाधारं महाराजपुत्रहरिवाहनमशेष-  
पृथ्वीविजयलाभाशिषा संयोज्य निजशरीरारोग्यवार्तया सुखयति । कथं-  
चिदुपजाततर्षेण झटिति संजातघटनं वरत्वेन परिकल्प्य आतरं ते सम-  
रकेतुमद्यैव वत्साया मलयसुन्दर्याः प्रस्तुतो मया विवाहोत्सवः कर्तुम् ।  
आनीता च रभसेन समनन्तरेऽहनि । तथैव बिभ्रति वनवासवेषमेषा स्वनि-  
वासमायुष्मती । निमन्त्रितो मित्रज्ञातिलोकः । स्थापितं लग्नम् । अन्यदपि कृ-  
तमशेषमात्मसे(शे)मुखी(षी)समुचितं कृत्यम् । तदयमल्पबुद्धिबन्धुजनजल्प-  
बाधितो मत्संकल्पः कल्पायुषा नोपहास्यतां नेयः’ इति विचार्य चामुष्य ता-  
त्पर्यमुपजातहर्षो हरिवाहनः सविस्सयेन मनसा व्योमचरदारकमप्रा-  
क्षीत्—‘सौम्य, कथमन्यद्वीपवासिना तातेन दूरदेशान्तरादायातमात्रो  
युवराजसमरकेतुरवगतः । कथमविज्ञातकुलशीलः स्वदेशप्रभवेषु गुण-  
वत्सु विद्यमानेष्वन्येष्वनेकेषु विद्याधरदारकेषु क्षितिगोचरोऽपि वरत्वे-  
नाङ्गीकृतः । कस्य बुद्ध्याध्यवसितमिदमकस्मादुत्सुकेन भूत्वा कार्यम्’  
इति पृष्टः प्रहृष्टचेतसा स पुनरब्रवीत्—‘देव, सर्वमावेदयामि । श्रूय-  
ताम् । इतो वासरादनन्तरेऽहनि जिनायतनकाननान्निर्गत्य निजराजधानी-  
मभिप्रस्थिते देवे गतायामात्मभवनं भर्तृदुहितरि तिलकमञ्जर्याममन्द-  
संवृतानन्देन विद्याधरधुराभृता प्रस्तुते सविस्तरमुत्सवे, ध्वनत्सु सर्वतो  
वादित्रेषु, नृत्यत्सु प्रतिगृह पौरेषु, प्रवृत्तासु नगराङ्गनामङ्गलगीतिषु, वि-  
तीर्थमाणेष्वन्योन्यमनिवारितकरेषु कुसुमताम्बूलपटवासेषु, पिष्टातकरजः-  
पुञ्जपिञ्जरितरोदसि, विसारिमागधजनजयध्वनौ, अवाधितागच्छदनिबद्ध-  
लोकदुःखलभ्यान्तरे क्षणेनैव जातेऽन्तःपुरे, सत्वरमुपेत्य सविकासमुखप-  
ङ्कजा मृगाङ्गलेखा नाम तिलकमञ्जर्याः प्रधानसहचरी स्वावासमन्दि-  
राङ्गणनिहितमणिपर्यङ्किकोपविष्टामुत्सवापतदनेकानीकनायकपुरंघ्रिपरिवृतां  
प्रणम्य राजमहिषीं पत्रलेखामवोचत्—‘देवि, वर्षसे सार्धमेवागतेन  
द्वितीयेन मलयसुन्दरीवरागमनोत्सवेन’ इत्युदीर्य देवेनैव प्रथमदर्शने ति-

लकमञ्जर्याः प्रियत्वेन कथितं यथाश्रुतम् । कुमारसमरकेतुं वरीता रमाख्य-  
 देव्यपि तदाकर्ण्य निर्मरोदीर्णहर्षा तोषतरलिताक्षीं निरीक्ष्य निकषा निषण्णां  
 चित्रलेखाम् 'सखि, स एष कल्याणानुबन्धी कल्याणसंपल्लाम् । तूर्णमुत्तिष्ठ ।  
 गत्वाद्यैव सर्वाङ्गविनिहतमहार्हमङ्गलालंकारां मलयसुन्दरीमेकशृङ्गादानय,  
 येनैकलम् एव तस्यास्तिलकमञ्जर्याश्च युगपद्वयोरपि निरूपयामि पाणि-  
 ग्रहणमङ्गलम्' इत्यबोचत् । असावपि तदाकर्ण्य सप्रमोदा प्रत्यवादीत्—  
 'स्वामिनि, तवैव कृत्यमिदमसंनिधौ गन्धर्वदत्तायाः । किं पुनरिदं विचित्र-  
 वीर्यदेवेन कारयितव्यम्' इत्यादिष्टमास्ते दृष्टकालत्रयेण मुनिना । यदि समा-  
 दिशसि तदनैनैव गत्वा त्रिकूटमधिकारिणं तमेव स्मारयित्वा विवाहविधये  
 प्रवर्तयामि' । 'तथा' इत्यभिहिता च सा तदैवोत्थाय सर्वं यथोक्तमकरोत् ।  
 तदिति विज्ञापितं देवादिष्टम् । अधुना प्रस्तुतं समादिशतु देवः । प्रस्थापयतु  
 जामातरं कुमारसमरकेतुम् । आसीदति समुदितैर्ग्रहगणितविद्भिरोवेदितं  
 करग्रहणलम् । आस्ते वरमुखावलोकनोन्मुखोऽभिमुखमुत्थाय प्रीतमनसा प्र-  
 वेशितो विचित्रवीर्यदेवेन काञ्चीपाललोकः । पितुः पर्यङ्के निषण्णा सुता  
 विवाहदर्शनोत्कण्ठिता तिष्ठति । अनारतप्रवृत्तहर्षाश्रुबिन्दुः श्वश्रूर्गन्धर्व-  
 दत्ता सौधशिखराग्रसङ्गी मुहूर्तमपि मार्गावलोकनान्नोपारमति । दुस्तर-  
 व्यसनबन्धुसुन्दरीपुरःसरो मलयसुन्दर्याः सखीवर्गः । स्पृहयतितरां गन्ध-  
 र्वकागमनाय संप्रत्येव विश्रान्तवैराश्रमपदादानीता नित्यवनवासदुःखदु-  
 र्बलाङ्गी तरङ्गलेखा । निमन्त्रितागतोऽन्योऽपि बहुमन्यते समासीदन्तमुत्स-  
 वमुत्सुको विद्याधरलोकः' इति निगद्य तूष्णीमभूत् । कोसलेन्द्रतनयो-  
 ऽप्युपसंजातहर्षः सतर्षमाहूय सिंहलेश्वरसुतं दर्शयित्वा विचित्रवीर्य-  
 लेखमाख्याय कल्याणकाख्यातमादितः प्रभृति पूर्वदिनवृत्तान्तमाबद्धक-  
 रसंपुटः सहासमलपत्—'चम्पाधिप, किमद्यापि चिन्तयसि । उत्तिष्ठ । कुरु  
 गुरोर्वचनम् । अद्यापि दृढनिश्चया प्रवर्तितापि ज्ञातिलोकेन दृष्टे त्वयि त्यक्ष्यति  
 गृहीतानि वनवासवल्कलानि मलयसुन्दरी' इत्यभिधाय संनिधापित-  
 प्रचुरमान्यखेचरबलं सुवेलं प्रति प्राहिणोत् । कुमारोऽपि हरिवाहन-  
 स्तेनार्तिकेन समरकेतोर्विवाहोत्सवगमनेन विस्मापितमनाः सायमाययौ

स्वावासम् । अवसितायां च शर्वर्यामुत्थाय शयनादास्थानमण्डपमुपागमत् । निषण्णस्य चास्य निर्वर्तिततिलकमञ्जरीसंगमोत्सवेन राज्ञा चक्रसेनेन तत्संबन्धसचिवैः प्रसिद्धनामभिर्विद्याधरनृपैरपारविभवैश्च नगरपौरैर्नृपाभिषेकमाङ्गलिकसंपादनाय प्रस्थापिताः प्रगल्भवचसः प्रधानपुरुषाः प्रविश्य दिव्यांशुकविलेपनालंकारकुसुमताम्बूलातिसर्जेनेन पूजामकार्षुः । प्रपञ्चित-बहुप्रकारोपचाराश्च स्थित्वा मुहूर्तमर्चितास्तेनाजग्मुर्यथास्थानम् ।

एकदा च देहारोग्यवातोपलम्भार्थमहरहःप्रेषितैराप्तपुरुषैः प्रकाशितस्नेहमीक्षितुमनाः खेचराधिपं चक्रसेनमाप्तपरिमितपदातिबलपरिवृतो निरन्तरग्रामनगरामुदारतरुखण्डमण्डितोदग्रदेवतायतनमण्डलामनेकजलरङ्गकुररकारण्डवाकुलसरित्सरोवरप्रेक्षणीयां सदक्षिणश्रेणिमागमत् । आगतश्चाभ्यर्णमाकर्णितागमनेन गगनचरचक्रवर्तिना प्रत्युद्गम्य नीतो निजनिवासे ससंभ्रमादिष्टहृष्टपरिजनोपचारप्रीतचेताः स्नानभोजनादिकं कर्म मध्याह्निकमकार्षीत् । अपराह्णसमये च प्रस्थानाय तेन पृष्टः प्रक्रमे चक्रसेनस्तत्रैव तस्य कतिचिद्दिनान्यवस्थितिमयाचत् । स च पराङ्मुखोऽपि परोपचारेषु प्राध्वंकृतस्तिलकमञ्जरीप्रेमानुबन्धपाशबन्धेन तदेवास्य प्रत्यपद्यत वचनम् । अन्यदा च निरवधेऽहि निपुणावधारितवधूवरग्रहबलेन पृष्टसकलज्ञातिना दिशि दिशि वितीर्णमित्रनरपतिनिमग्नणेन निर्मापितोदारनगरमण्डपशोभेन भोजितसुहृद्बन्धुपरिजनेन पूजितगुरुद्विजातिपरिषदा नमश्चरेन्द्रेण दत्तामुपयम्य सम्यगनुभूतसकलोद्वाहमङ्गलां तिलकमञ्जरीम्, स्थित्वा च तन्मातृपक्षस्य चक्षुःप्रीतये यथोत्तरमनुत्तरप्राप्तनवनवोपचारचारुण्यनन्तरभवानुभूतपुरुहूतलोकावाससौख्यस्मृतिहराण्यहानि कतिचिदकृतात्मीयपरकीयलोकावलोकनैरनीक्षितार्थनार्थिजनमुखच्छायैरनालोचिताल्पानल्पवित्तव्ययैरगणितगुणज्ञागुणज्ञविभागैः कृतार्थाकृत्य वस्तुविसर्गैः कृत्स्नमपि दक्षिणोत्तरश्रेण्याचक्रगणम्, तत्कालमतिशयचारुरूपामारोपितचतुरचित्रालंकारः, त्रयमेव चित्रलेखया सप्रपञ्चमुपरचितमण्डनामारोप्य पुरतस्त्रिलकमञ्जरीमञ्जनाद्रिमिव चन्द्रिकापूरेण दलितकर्पूरकणचूर्णरोचिषा चन्दनद्रवेण पाण्डुरितगात्रमारूढः, प्रौढरागगैरिकपरागपाटलविकटकु-

म्भकूटं प्रधानजयकरिणमुपरि विधृतेन फेनपटलत्विषा मुष्णन्मुष्णवारणेन जिष्णुतामनुष्णोष्णकिरणबिम्बयोरुपान्तचालितचारुचामरकलापः, सविस्तरप्रस्तुतान्वर्थवर्णनालापेन पठता पुरश्चारणगणेन स्तूयमानविनयत्याग-पौरुषपुरःसरगुणग्रामः, प्रकाशरुचिराकल्पधारिणा सिन्धुराश्वकेसरिमयूर-हंसादिविविधवाहनाधिरूढेन धावता समग्रेणाग्रतः खेचरचमूचक्रेण सूच्यमानपृथुपराक्रमः, क्रमेण विक्रमबाहुप्राकाररक्षितचरं प्राप नगरम् । उन्नत-प्रासादशिखरावस्थिताभिः कथमपि वधूमुखमृगाङ्गादवतारिततरलतारतारेक्षणाभिः प्रतिक्षणास्वाद्यमानवदनलावण्यामृतः कृतपरस्परोपमर्दकलहाभिः पौरललनाभिः प्रविश्य निजनिवासेऽभिनवप्रियामुखनिखातनिर्निमेषनयनारविन्दः प्रतिदिवसमभिनवान्यनुभवन्नवधूनिधुवनोत्सवसुखानि सुखम-तिष्ठत् ।

गतेषु च कतिपयेष्वहःसु समरकेतोराकारणाय प्रातिष्ठिपत्प्रेष्यान्प्रधानपुरुषान् । अङ्गविषयाधिपोऽपि श्रुतवरागमननिर्वृतेन विद्याधरनृपतिना विचित्रवीर्येण साभ्युत्थानमानीय निजगृहे गृहीतार्धपाद्येन संपादितमल-यसुन्दरीपाणिग्रहणमङ्गलः स्थानस्थानलब्धप्राज्यबन्धुज्ञातिजनपूजोपचा-राणि स्थित्वा त्रिदशपुरवासिभिरपि दुरापाण्यहानि प्रणम्य लोकोत्तर-वरप्राप्तिप्रीतमनसं समपास्तगर्वः स्वर्वेण शिरसा गन्धर्वदत्तापुरःसरं श्वश्रु-जनमुदश्रुत्खेचरीवृन्दवीक्षितपृथ्वीधरं विलङ्घ्य विजयार्धमावासमायात् । आयातमात्रस्य चास्य प्रह्वीकृतः प्रेम्णा सकलमप्युत्तरश्रेणिराज्यमुत्तरको-सलेश्वरसुतः सार्धमखिलाधिकारैः प्रायच्छत् ।

गच्छति च काले कदाचिदनवरतसंचारत्वेचरपरंपराख्यातलोकोत्तरचरि-तविस्मितः समाहूय सह समस्तेन समरकेतु-कमलगुप्तादिना परिवारनृपसमा-जेन राजा मेघवाहनः प्रशस्तेऽहि विधिना शास्त्रदृष्टेन विष्टरे न्यवेशयत् । आ-त्मनापि स्वपरसत्त्वेषु सता बद्धबन्धुबुद्धिः स्पर्धयेवात्मसूनोः समुद्रतगुरुक्षमा-भारः परलोकसाधनोन्मुखो बभूव । हरिवाहनोऽपि सुचिरानुभूतक्लेशस्य गुण-वतो बालसेवकगणस्य विश्राणितानेकमेदिनीमण्डलः प्रतिदिनोपचीयमानप्र-साददानानन्दितैः कमलगुप्तादिभिः प्रधानासराजपुत्रैरत्यक्तसंनिधिः प्रयत्नर-

क्षितप्रजमनुपेक्षितवर्णाचारविभ्रवं दिशि दिशि प्रदापितसकलसत्त्वाभयप्रदान-  
 घोषणापटहम्, अविशेषनिर्दिष्टनिःशेषतीर्थिकायतनपूजम्, अपहस्तितसम-  
 स्तशासनान्योन्यविद्वेषम्, अच्छिन्नद्रविणदानोच्छादिताच्छिद्रदीनजनदारि-  
 द्यम्, अनुरञ्जितसमस्तसाधुसङ्घश्लाघनीयम्, लघूकृतकरप्रकृतिदीयमाना  
 तिरिक्तद्रविणपूर्यमाणसंततत्यागरिक्तकोशागारकलशम्, अखण्डितोत्खात-  
 रोपितविपक्षराजन्यनिजदेशराज्याभिषेकम्, प्रतिग्राममास्थापितानेकक्षुत्पि-  
 पासाक्षानपथिकसार्थसत्त्रम्, प्रतिनगरमारोपितोत्तुङ्गगोपुरपुरप्राकारपरिग-  
 तप्रान्तशान्तायतनमण्डलम्, अतीतजन्मोपार्जितेन पुण्यानुबन्धिना प्राज्यपु-  
 ण्यसंभारेण पुञ्जितं पालयन्नेकातपत्रं राज्यम्, अनुदिनमसाधारणगुणप्रगुणि-  
 तमनोभिः खेचरैरवनिगोचरैश्च नृपतिभिरहंप्रथमिकोपपाद्यमानस्वकन्यारत्न-  
 पाणिग्रहो महत्यपि परिग्रहजने शश्वदाश्वासहेतुना समरकेतुनैव ससहायमेक-  
 यैव तिलकमञ्जर्या कलत्रिणमात्मानममन्यत् । अन्यत्सकलं तृणं मन्यमानः  
 कदाचित्सिंहलेष्वतीकतालोकिततथाविधसुताधिपत्यप्रीतहृदयेन चन्द्रेकेतु-  
 नाभ्यर्च्य सादरमुपनीतसकलचित्ररत्नकोशः, कदाचिदनुबन्धपृष्ठबन्धुसुन्द-  
 रीसूचितसमरेकेतु-मलयसुन्दरीप्रथमसंगमस्थानेषु सुतानुरूपजामातृदर्श-  
 नप्रमुदिताभ्यां कुसुमशेखर-गन्धर्वदत्ताभ्यामनिशमामग्न्यमाणो दिवाप्यन-  
 ष्टशार्वरीतिमिरनिचयेषु काञ्चिनगरीपरिसरारामेषु, कदाचिद्विविधेश्वरसुतासु  
 दुःखदृश्यमानविश्रान्तवैराश्रमपदेषु सुलभसान्द्रच्छायचन्दनतरुषु मलयाद्रि-  
 कन्दराकच्छेषु, कदाचित्प्रियंवदास्नेहमोहितेन सिंहलराजसूनुना तिलक-  
 मञ्जर्या च साश्चर्यशोकमवलोक्यमानपश्चिमजिनायतनशिल्पकर्मातिशये-  
 ष्वयन्त्रितभ्रान्तदेवयात्रागतनभश्चरद्वन्द्वेषु रत्नकूटाद्रिकटकेषु रममाणः,  
 कदाचिद्ये सोत्कण्ठकाञ्चीपतिसुतावचनेन विद्याधरैरानीतमनभिनन्दि-  
 तान्यनृपकुमारपाणिग्रहणमम्बुधिनिपातदर्शनोपजातानुकम्पेन स्वस्थानेषु  
 नीतं महोदरेण समरकेतोः कलत्रभावमानयन्पूर्वदृष्टमवनीपालबा-  
 लिकावृन्दम्, कदाचिदादिष्टखेचरानीतं नवविमानमध्यारोपितस्य मुक्ति-  
 सुखवाञ्छया विमुक्तसर्वारम्भनिभृतस्य गलितवयसो गुरुजनस्य गत्वा  
 गत्वा प्रसिद्धसिद्धायतनमण्डलीमण्डितानि दर्शयन्नेकसुरसिद्धसाध्य-



संबद्धानि तीर्थस्थानानि, कदाचित्काञ्चनाचलशिरसि भक्तिरसनिर्भरेण  
 महाप्रमाणमणिकुम्भाहृतैः क्षीरसागराम्भोभिः सुरगणेन निर्वर्तितमनारतनि-  
 शम्यमाननिरवद्यवृन्दारकवृन्दगीतनाट्यं विलोकयञ्जिनजन्ममहोत्सवम्, ए-  
 कहेमासनार्धोपविष्टया सुहूर्तमप्यरहितान्तिकस्तिलकमञ्जर्या दिनान्यया-  
 पयत् । असंप्राप्तविप्रयोगस्य चास्य प्रणयिनीसमेतेन साकं समरकेतुना  
 सपत्निपरिवारस्य तेषु तेष्वतिरेकरम्येषु सागरकूलवलयेषु कुलपर्वताग्रेषु  
 पूर्वापरविदेहविजयेषु वर्षान्तरगिरिगुहागह्वरेषु महाह्रदसरितीरपालीपु-  
 लिनपरिसरेषु द्वीपान्तरत्रिदशनगरनिवेशेष्वन्येषु च मनोरमोद्देशेषु दिशि  
 दिशि व्योमचारिणा मणिविमाननिवहेन विचरतः पृथिव्यामनुदिनमुपची-  
 यमानपौरुषप्रतापकीर्तिरचिस्कन्द परमां वृद्धिमानन्दः ॥

इति श्रीधनपालविरचित तिलकमञ्जरीकथानक समाप्तम् ।

